

# سندھ و ہند کی قدیم شخصیات

ترجمہ اردو

## رجال السند والہند



تصنیف

مؤرخ اسلام مولانا قاضی اطہر مبارک پوری رحمہ اللہ

ترجمہ اردو

جناب مولانا عبد الرشید بکستوی ظلہ

استاذ حدیث جامعہ الامام انور شاہ، دیوبند

مکتبہ الحق

ماڈرن ڈیڑی جوگیشوری ممبئی ۱۲

# سندھ و ہند کی قدیم شخصیات

ترجمہ اردو

## رجال السند و الهند

تصنیف

مؤرخ اسلام مولانا قاضی اطہر مبارک پوری رحمہ اللہ

ترجمہ اردو

جناب مولانا عبد الرشید بکستوی ظلہ

استاذ حدیث جامعہ الامام انور شاہ، دیوبند

ناشر

مکتبہ الحق

ماڈرن ڈبیری جوگیشوری مہنی ۱۲

## تفصیلات

نام کتاب :	سندھ و ہند کی قدیم شخصیات (ترجمہ ”رجال السند والہند“)
تالیف :	مؤرخ اسلام مولانا قاضی اطہر مبارک پوری
ترجمہ :	جناب مولانا عبدالرشید بستوی
سن اشاعت :	۲۰۱۳ء
صفحات :	۴۰۰
تعداد :	۱۱۰۰
باہتمام :	شمشیر احمد قاسمی
قیمت :	۳۰۰

ناشر

مکتبہ الحق

ماڈرن ڈیڑی جوگیشوری ممبئی ۱۲

ملنے کے پتے

دارالکتاب دیوبند ☆ کتب خانہ نعیمیہ دیوبند

زمزم بک ڈپو دیوبند ☆ وکن ٹریڈرس، حیدرآباد

مکتبہ الغزالی، سری نگر، کشمیر

# فہرست مضامین

صفحہ	عنوان	صفحہ	عنوان
۴۲	• اپنے موضوع پر کامل و مکمل کتاب	۱۲	• تاثرات
۴۲	• تفکر و امتنان	۱۳	• اظہار مسرت
۴۳	• مقدمہ کتاب	۱۷	• حرف گفتگو
۴۷	• قابل ذکر امور و خصوصیات	۲۷	• قاضی اطہر مبارک پوری...
۴۹	• سندھ و ہند کی اہمیت...	۲۷	• پیدائش
۵۳	• الور (اروڑہ)	۲۷	• تعلیم
۵۵	• ایچ (اوچھ)	۲۸	• شوق مطالعہ
۵۵	• بدھہ	۲۹	• مضمون نویسی کی ابتداء
۵۶	• بروص (بھروچ)	۲۹	• ذوق شعر و سخن
۵۶	• بلوص (بلوچ)	۳۰	• تصنیفی زندگی کا آغاز
۵۷	• بوقان	۳۲	• عروس البلاد بمبئی میں
۵۷	• بیرون	۳۳	• اردو تصانیف
۵۷	• بیلمان (بھلیمان)	۳۳	• عربی تصانیف
۵۸	• تانہ (تھانہ)	۳۳	• تحقیق و تعلیق
۵۹	• داور	۳۶	• کلمات دعاء
۵۹	• دیلی	۳۷	• مبارک کوشش
۶۰	• دیہل	۳۸	• اس سے بڑی خوشی ہوئی
۶۱	• سرانندیپ (لنکا)	۳۹	• دعاء
۶۲	• سفالہ (سو پارہ)	۴۰	• تعارف
۶۳	• سندھ	۴۱	• امت کا فریضہ ادا کر دیا



صفحہ	عنوان	صفحہ	عنوان
۷۸	• معبر (کارومنڈل)	۶۳	• سندان (سنبان)
۷۸	• مکران	۶۶	• سومناٹ
۸۰	• ملتان	۶۶	• سیستان
۸۲	• مالابار	۶۷	• سنداپور (گوا)
۸۲	• منڈل	۶۷	• صیمور (چیمور)
۸۲	• منصورہ	۶۷	• قاہل
۸۳	• شہر والہ (نہلوڑہ)	۶۸	• قصدار (قزدار)
	<b>باب الف</b>	۶۸	• ققص
۸۳	• احمد ابن سندھی بغدادی ...	۶۹	• قمار (قامرون)
۹۷	• احمد ابن سندھی بغدادی	۶۹	• قندھار (گندھارا)
۹۷	• سلطان مالدیپ احمد شہنوازہ	۷۰	• قندابل
۹۸	• احمد بن سندھی باغی، رازی	۷۱	• قنوج
۱۰۰	• احمد بن سعید مالکی ہمدانی ...	۷۱	• قیقان (کیگان)
۱۰۰	• احمد ابن عبداللہ زاید دہلی ...	۷۳	• رکن (کچھ)
۱۰۱	• احمد بن قاسم معذل ...	۷۳	• کشمیر
۱۰۲	• احمد بن محمد ابوبکر ...	۷۴	• کلہ
۱۰۲	• احمد بن محمد کراچی ہندی	۷۴	• کلاہ
۱۰۲	• حافظ احمد بن محمد زاید ...	۷۴	• کلمک (کوکن)
۱۰۳	• احمد بن محمد بن حسین ابوالقوارس ...	۷۵	• کنہایت (کھبایت)
۱۰۶	• احمد قاضی بن صالح الحیمی ...	۷۵	• کولم (ٹراونکور)
۱۰۸	• قاری احمد بن ہارون دہلی ...	۷۶	• لاہور
۱۱۱	• قاضی احمد بن نصر بن حسین ...	۷۶	• محفوظہ
۱۱۲	• آنگلو ہندی	۷۷	• محل دیپ (مالدیپ)

صفحه	عنوان	صفحه	عنوان
	<b>باب بیاء</b>	۱۱۲	• ابان بن محمد اخباری ...
۱۳۷	• باجر هندی	۱۱۶	• ابراهیم بن علی بن سندھی
۱۳۷	• باز روغوغیا، هندی رودی	۱۱۸	• ابراهیم بن السندی بن شاہک
۱۳۷	• بازگیر، هندی بغدادی	۱۲۷	• ابراهیم بن عبدالسلام ...
۱۳۸	• پاکر هندی	۱۲۸	• ابراهیم بن عبداللہ ...
۱۳۸	• بختیار بن عبداللہ، فساد ...	۱۲۹	• ابراهیم بن محمد بن ابراهیم ...
۱۳۸	• بختیار بن عبداللہ الزاہد ...	۱۲۹	• احید بن حسین بن علی ...
۱۳۹	• بشر بن داؤد بن یزید بن حاتم ...	۱۳۰	• شاہ سندھ: ارمیل سومرہ
۱۳۹	• طیب ہندی: بہلہ	۱۳۰	• اریکل ہندی
۱۴۰	• پیرطن ہندی یمنی	۱۳۰	• اسحاق بدر الدین بن منہاج الدین ...
	<b>باب ثناء</b>	۱۳۱	• حاکم بامیان: اسد
۱۴۲	• تاج الدین دہلوی	۱۳۲	• اسلم بن سندھی
۱۴۲	• ملکہ سندھ: تاری بنت دود ...	۱۳۲	• اسلامی دہلی
۱۴۲	• تقی الدین بن محمود اودھی	۱۳۲	• اسماعیل لاہوری
۱۴۳	• ہندی طیب: تو قشقل	۱۳۳	• اسماعیل بن سندھی بغدادی
	<b>باب جیم</b>	۱۳۳	• اسماعیل ملتانی، زاہد
۱۴۴	• ہندی طیب: جارا کا	۱۳۴	• اسماعیل بن علی، الوری سندھی
۱۴۵	• جمہر ہندی: نجوی	۱۳۵	• اسماعیل بن عیسیٰ بن فرج سندھی
۱۴۵	• نجوی و طیب: ہندی جباری	۱۳۵	• اسماعیل بن محمد بن رجاہ سندھی
۱۴۵	• جعفر بن خطاب قصداری ...	۱۳۶	• الفح بن یسار سندھی
۱۴۶	• جعفر بن محمد سرندی ہندی	۱۳۶	• اندی ہندی
۱۴۶	• حاکم ملتان: جیم بن شیبان باطنی	۱۳۶	• حاکم نالہ یپ: ایم کلنجی
۱۴۶	• حاکم مکران: جمال بن محمد بن ...		

صفحہ	عنوان	صفحہ	عنوان
۱۷۱	• شاہ سندھ: حمید سومرہ	۱۴۸	• جمال الدین اوٹی سندھی
۱۷۱	• حیدران سندھیہ	۱۴۸	• خلیب جمال الدین ہانسوی
	<b>باب خاء</b>	۱۴۹	• شاہ سندھ: جنیر سومرہ
۱۷۳	• خاٹک ہندی افرنجی	۱۴۹	• جوڈر ہندی
۱۷۳	• خلف بن سالم سندھی بغدادی	۱۵۰	• شاہ الور کا بھائی: چھوٹا امرانی
۱۷۷	• خلف بن محمد دیلی بغدادی		<b>باب خاء</b>
۱۷۷	• خمار قدھاریہ	۱۵۲	• حبابہ سندھیہ
۱۷۹	• والدہ محمد بن الحنفیہ: خولہ سندھیہ	۱۵۳	• حبیش بن سندھی بغدادی
۱۷۹	• والی سندھ: خیر سومرہ	۱۵۳	• حسام الدین ملتان
	<b>باب دال</b>	۱۵۳	• حاکم بامیان: حسن
۱۸۰	• داؤد بن محمد بن ابو معشر ...	۱۵۴	• حسن بن ابوالحسن بدایونی
۱۸۰	• والی ملتان: داؤد بن نصر بن حمید ...	۱۵۴	• حسن بن حامد دیلی بغدادی
۱۸۲	• داؤد اصغر: فرزند داؤد اکبر ...	۱۵۶	• حسن بن محمد صفائی ...
۱۸۲	• فرماں رواے سندھ: داد سومرہ	۱۶۴	• حسن بن صالح بن بہلہ ...
۱۸۳	• داہر ہندی	۱۶۴	• حسن بن علی بن حسن ...
۱۸۳	• دانائے ہند: ہندی خراسانی	۱۶۴	• حسن بن محمد سندھی کوئی
۱۸۴	• دہک ہندی	۱۶۵	• حسین بن محمد بن ابو معشر نجف ...
۱۸۴	• فرماں رواے سندھ: ...	۱۶۶	• حسین بن محمد بن اسد ...
۱۸۵	• سلطان مالدیپ: دی کلنجی	۱۶۶	• شاہ مکران: حسین بن معدان
۱۸۵	• سلطان مالدیپ: دی کلنجی	۱۶۷	• شاہ ہند: حلیمہ بن داہر
۱۸۵	• دیلی	۱۶۹	• حمزہ منصوری
	<b>باب ذال</b>	۱۶۹	• سلطان اتناکین: حمید الدین ...
۱۸۶	• ذوبان زابلستانی ہندی	۱۷۰	• والی ملتان: شیخ حمید باطنی

صفحہ	عنوان	صفحہ	عنوان
۲۰۷	• سندھی خواجہ بھندادی		<b>باب راء</b>
۲۰۷	• سندھی بن ابو ہارون	۱۸۷	• راجہ بنت کعب قزواریہ
۲۰۸	• سندھی مولیٰ حسین خادم	۱۸۷	• راجہ پل بن سومر شیخ باغی سندھی
۲۰۸	• سندھی بن ابان بھندادی	۱۸۸	• راجا ہندی محدث
۲۰۹	• مولیٰ ابو جعفر منصور:۔۔۔	۱۸۸	• راحۃ البہندی
۲۱۵	• سندھی بن شاس بصری	۱۸۸	• رائے ہندی
۲۱۵	• سندھی بن صدقہ شاعر	۱۸۸	• حاکم سندھ: رائے
۲۱۶	• سندھی بن عبدویہ کلبی رازی	۱۸۹	• رباع منصوروی
۲۱۸	• سندھی بن علی وراق بھندادی	۱۸۹	• رتن بن عبد اللہ ہندی
۲۲۰	• سندھی بن یحییٰ حرشی بھندادی	۱۹۰	• رجاہ بن سندھی نیسا پوری
۲۲۲	• سنگھار بن بھوکر بن سومرہ:۔۔۔	۱۹۱	• رشیق ہندی خراسانی
۲۲۲	• شاہ سندھ: سومرہ اول	۱۹۲	• روسا ہندیہ
۲۲۵	• سہل بن عبد الرحمن سندھی رازی		<b>باب زاء</b>
۲۲۶	• سہیل بن ذکوان، ابو سندھی کلبی:۔۔۔	۱۹۳	• ذکر یابن محمد بہاء الدین ملتانی
۲۲۸	• سیبویہ بن اسماعیل قزواری کلبی		<b>باب سین</b>
۲۲۸	• سیابوقہ دہلی	۱۹۶	• حاکم مالا بار: سامری
۲۲۸	• سیروک ہندی	۲۰۳	• سامور ہندی
۲۲۸	• سیف الملوک اور اس کے	۲۰۳	• سر باتک ہندی
	<b>باب شین</b>	۲۰۵	• سرودتا ہندی
۲۳۰	• ہندوستانی طبیب: شاناق	۲۰۵	• سسہ ہندی
۲۳۲	• شرف الدین دیپال پوری	۲۰۶	• سعد بن عبد اللہ سرندہ بی اصحابی
۲۳۲	• حکیم شرف الدین ملتانی	۲۰۶	• سلافہ سندھیہ
۲۳۲	• حکیم ششتر ہندی	۲۰۷	• سماق زوطی ہندی بصری

صفحه	عنوان	صفحه	عنوان
۲۳۹	• عبدالصمد بن عبدالرحمن لاہوری	۲۳۲	• شعیب بن محمد دیلمی مصری
۲۳۹	• عبدالعزیز بن حمید الدین ...	۲۳۳	• شیر بامیان اول
۲۳۹	• امام اوزاعی عبدالرحمن ...	۲۳۳	• شیر بامیان ثانی
۲۵۳	• عبدالرحمن بن سندھی	<b>باب صناد</b>	
۲۵۳	• عثمان سندھی بغدادی	۲۳۴	• حاکم سندھ: صادر
۲۵۴	• علی بن احمد بن محمد دیلمی	۲۳۴	• صالح بن پہلہ ہندی بغدادی
۲۵۸	• علی بن اسماعیل شیعی سندھی	۲۳۸	• حاکم اجودھن: قاضی صدرالدین
۲۵۸	• علی بن یثان بن سندھی ...	۲۳۸	• والی سندھ: صدر
۲۵۹	• علی بن عبداللہ سندھی بغدادی	۲۴۰	• صکہ ہندی
۲۶۰	• علی بن ابومندر عمر بن عبداللہ ...	۲۴۰	• صنجیل ہندی
۲۶۰	• علی بن عمرو بن حکم لاہوری	<b>باب تعیین</b>	
۲۶۰	• علی بن محمد سندھی کونی	۲۴۲	• عباس بن سندھی
۲۶۱	• علی بن موسی دیلمی بغدادی	۲۴۳	• عبد بن حمید بن نصر کسی سندھی
۲۶۱	• سلطان المدیپ: علی	۲۴۵	• عبید بن باب سندھی بصری
۲۶۱	• سلطان المدیپ: علی کلینجا	۲۴۵	• عبداللہ بن جعفر منصور
۲۶۱	• عمر بن اسحاق واشی لاہوری	۲۴۵	• عبداللہ ملتانی
۲۶۲	• حاکم منصورہ: عمر بن عبدالعزیز ...	۲۴۵	• عبداللہ بن رتن ہندی
۲۶۳	• عمر بن عبداللہ ہجاری ...	۲۴۵	• عبداللہ بن عبدالرحمن مالا باری ...
۲۶۶	• عمرو بن سعید لاہوری	۲۴۶	• عبداللہ بن عمر بن عبدالعزیز ...
۲۶۷	• حاکم سندھ: عمر سومرہ	۲۴۷	• عبداللہ بن محمد داوری سندھی
۲۶۷	• عمرو بن عبید بن باب سندھی ...	۲۴۷	• عبداللہ بن مبارک مروزی ہندی
۲۷۵	• حاکم سندھ: عمران بن موسی ...	۲۴۷	• حاکم اوچہ: عبدالحمید بن جعفر
۲۷۶	• حاکم مکران: عیسی بن ...	۲۴۸	• عبدالرحیم بن حماد سندھی بصری



صفحہ	عنوان	صفحہ	عنوان
۲۹۶	• محمد بن احمد بن منصور بوقانی		<b>باب فاء</b>
۲۹۷	• محمد بن اسعد بوقانی سندھی	۲۷۸	• فتح بن عبد اللہ سندھی
۲۹۷	• محمد بن ایوب بن سلیمان ...	۲۷۹	• فخر الدین بن عز الدین سندھی
۲۹۷	• محمد بن احمد پیر دلی سندھی خوارزمی	۲۷۹	• فخر الدین ثانی بن ابوبکر سندھی
۳۰۷	• محمد بن حارث بیلانی ہندی	۲۷۹	• فضل بن سکین سندھی بغدادی
۳۰۷	• محمد بن حسن کشاجم سندھی رملی	۲۸۱	• حاکم سندان: فضل بن ماہان
۳۰۷	• محمد بن حسن فخر الدین بن ...	۲۸۱	• فضل اللہ بن محمد بوقانی سندھی
۳۰۸	• محمد بن حسین بن دہلی شامی		<b>باب کاف</b>
۳۰۸	• حاکم قداہیل: محمد بن خلیل	۲۸۲	• کشاجم بن حسن بن شاکب ...
۳۰۹	• محمد بن رجاہ سندھی نیس پوری	۲۸۵	• سلطان مالدیپ: علی کلنجی
۳۱۰	• محمد بن زکریا صدر الدین ملتانی	۲۸۵	• سلطان مالدیپ: کلنجی
۳۱۲	• محمد بن زیاد ابن الاعرابی سندھی	۲۸۶	• سلطان مالدیپ: کلنجی بن ...
۳۱۹	• محمد بن عبد اللہ سندھی بصری	۲۸۶	• کنکہ ہندی
۳۲۰	• محمد بن عبد اللہ دہلی شامی ...		<b>باب ممیم</b>
۳۲۱	• محمد بن سندھی کچی	۲۸۹	• ماشاء اللہ ہندی
۳۲۱	• محمد بن عثمان لاہوری جوزجانی	۲۸۹	• حاکم سندان: ماہان بن فضل ...
۳۲۲	• محمد اؤل بن عبد اللہ سلطان ...	۲۹۰	• مبارک ہندی مردوزی
۳۲۸	• سلطان مالدیپ: محمد اود کلنجی	۲۹۱	• متی کلنجی: سلطان مالدیپ
۳۲۸	• محمد بن علی بن احمد ابوبکر بامیان ...	۲۹۱	• مخلص بن عبد اللہ ہندی بغدادی
۳۲۸	• محمد بن عبد الرحمن بیلانی کونی	۲۹۲	• مسعود بن سلیمان ...
۳۳۰	• محمد بن عثمان زوطی بصری	۲۹۳	• محمد بن ابراہیم دہلی کی
۳۳۰	• محمد بن علی بلگرامی واسطی	۲۹۶	• محمد بن ابراہیم بیلانی ہندی
۳۳۰	• محمد بن عبد اللہ ابوالمنذر ...	۲۹۶	• محمد بن احمد بن محمد بوقانی سندھی

صفحه	عنوان	صفحه	عنوان
۳۵۶	• موسی بن اسحاق صندبادوری ...	۳۳۰	• محمد بن فضل بن ماهان: حاکم سندان
۳۵۶	• مہراج: شاہ ہندوستان	۳۳۲	• محمد بن مامون لاہوری خراسانی
۳۵۷	• مہرک: بن رائق: حاکم الود	۳۳۲	• محمد بن محمد دہلی
	<b>باب نون</b>	۳۳۵	• محمد بن محمد لاہوری اسفرائینی
۳۵۹	• ناقل ہندی	۳۳۵	• محمد بن محمد بن رجاہ اسفرائینی ...
۳۵۹	• نجف بن عبدالرحمن، ابو معشر ...	۳۳۷	• محمد بن محمد بدرالدین بھکری سندھی
۳۶۱	• نجیب الدین متوکل بن شعیب ...	۳۳۷	• محمد بن محمد صدر الدین بھکری سندھی
۳۶۲	• نصر سندھی: زنج قوم کے سربراہ	۳۳۷	• محمد بن نجف ابو معشر سندھی مدنی
۳۶۳	• نصر اللہ بن احمد سندھی بغدادی	۳۴۰	• محمود اعز الدین بن سلیمان ...
۳۶۴	• نصر بن سندھی بغدادی	۳۴۰	• مسعود بن سعد بن سلمان: ...
۳۶۴	• نصر بن شیخ حمید باطنی لمٹانی	۳۴۱	• حاکم مشکئی: مظہر بن رجاہ
۳۶۴	• نفیس سندھی بغدادی	۳۴۲	• مصعب بن الدین بیانوی
۳۶۵	• شیخ الشیوخ: نوح بکری سندھی	۳۴۲	• معروف بن زکریا ہنرمیں ...
۳۶۵	• نہق ہندی	۳۴۳	• حاکم طوران: بغیرہ بن احمد
	<b>باب واو</b>	۳۴۳	• مفتی بن محمد بن عبداللہ باسندی
۳۶۶	• وطنی کلنجا: سلطان مالدیپ	۳۴۴	• مکحول بن عبداللہ سندھی شامی
	<b>باب ہاء</b>	۳۴۷	• حاکم لمٹان: منبہ بن اسد قرشی
۳۶۶	• ہارون بن محمد بھروچی اسکندرائی	۳۵۰	• منصور، شاعر ہندی
۳۶۶	• ہارون بن موسی لمٹانی سندھی	۳۵۰	• منصور بن سندھی اسکندرائی
۳۶۷	• ہبہ اللہ بن ہبل سندھی اصہبانی	۳۵۰	• منصور بن محمد سندھی اصہبانی
۳۶۸	• ہدی کلنجا: سلطان مالدیپ	۳۵۱	• منکہ، مشہور ہندی طبیب
۳۶۸	• ہلی کلنجا: سلطان مالدیپ	۳۵۳	• موسی سیلانی
۳۶۹	• ہیمو، مملکت سندھ	۳۵۳	• میزی بن سندھی جرجانی

صفحه	عنوان	صفحه	عنوان
۳۹۳	• ابوالقوارس صابوئی سندھی مصری		<b>باب بیاء</b>
۳۹۳	• ابوالفرج سندھی کوفی	۳۷۲	• یحییٰ ابو معشر سندھی
۳۹۳	• حاکم طوران: ابوالقاسم سندھی	۳۷۲	• یحییٰ بن محمد اموی: حاکم سندھ
۳۹۴	• ابو محمد ہندی بغدادی	۳۷۳	• یزید بن عبداللہ قرشی: بصری ہندی
۳۹۴	• ابو محمد دہلی بغدادی	۳۷۴	• یعقوب بن مسعود بن سلیمان ...
۳۹۵	• ابو معشر سندھی	۳۷۴	• یوسف اول: سلطان مالدیپ
۳۹۵	• ابو قبیل ہندی		<b>باب الآباء</b>
۳۹۵	• ابو ہندی	۳۷۵	• ابو جعفر سندھی
۳۹۵	• ابوالہندی ثانی	۳۷۵	• ابو حارثہ ہندی بغدادی
۳۹۵	• ابو ہندی کوفی: شاعر	۳۷۷	• ابورواح سندھی بصری
۳۹۷	• ابو موسیٰ دہلی بغدادی	۳۷۷	• ابو زہر برختی ناخدا ہندی سیرانی
	<b>باب الآباء</b>	۳۷۸	• ابوسالمہ زوطی ہندی بصری
۳۹۹	• ابن الاغرابی سندھی کوفی لغوی	۳۸۲	• ابوسعید مالکی ہندی
۳۹۹	• ابن ابوقطعان دہلی	۳۸۳	• ابو سندھی
۳۹۹	• ابن حامد دہلی	۳۸۳	• ابو صلح سندھی
۳۹۹	• ابن دھن ہندی بغدادی	۳۸۴	• ابو عطاء سندھی کوفی
۴۰۰	• ابن السندی بغدادی	۳۹۱	• ابو عبداللہ دہلی: قاری شام
۴۰۰	• ابن قناص ہندی	۳۹۱	• ابوالعباس سندھی بغدادی
۴۰۰	• ابن الہندی	۳۹۱	• ابو علاء ہندی بغدادی
		۳۹۲	• ابو علی سندھی بغدادی





## تاثرات

حضرت الاستاذ مولانا ریاست علی صاحب بجنوری

استاذ حدیث دارالعلوم دیوبند

الحمد لله وكفى وسلام على عباده الذين اصطفى۔ اما بعد!

اسلام وہ ابر رحمت ہے جو عالم انسانیت کی سیرابی کے لیے عرب کے افق سے اٹھا اور دنیا کے ہر گوشے کو سیراب کر گیا۔ اس باران رحمت کے اثر سے کتنے گلستانوں میں، علم و حکمت اور رشد و ہدایت کی بہاروں کے کتنے قافلے خیمہ زن ہوئے، اور کتنے رہ گزاروں میں اتفاقاً کتنے پھول کھلے وہ سب تاریخ کے دامن کی زینت نہ بن سکے، لیکن جن گلستانوں اور پھولوں کی عطر ریزی ہو اؤں نے تادیر فضاؤں کو معطر کیا ان میں سے کسی کسی کا کچھ نہ کچھ تذکرہ تراجم، سفرناموں اور تاریخ و وقائع کے ذخیروں میں آ گیا ہے۔

سرزمین ہند بھی اس باران رحمت کی فیض رسانی سے محروم نہیں رہی، لیکن اس گلستاں کے کتنے پھولوں نے انسانیت سے خراج تحسین وصول کیا ہے ان کا نہ احاطہ کیا جاسکتا ہے اور نہ اب اس کی کوئی تدبیر ممکن ہے، تاہم جو تذکرے ضخیم کتابوں کے ضمن میں محفوظ رہ گئے تھے انھیں حضرت مولانا قاضی اطہر صاحب مبارکپوریؒ کے ذوق تحقیق و جستجو نے ”رجال السند والہند“ میں یک جا کر دیا۔ اور اس طرح ہندو سندھ کی پہلی صدی سے ساتویں صدی تک کی سو سے زائد شخصیات کا تذکرہ یکجا ہو گیا۔ اس کے لیے موصوف مرحوم نے کتنی کاوش کی اور کتنی راتوں کو انھوں نے

طلوع سحر سے ملایا اس کا علم تو خدا کو ہے لیکن ان کی اس کتاب کے دیکھنے والوں نے اس خدمت کے لیے انھیں زبردست خراج عقیدت پیش کیا ہے۔

موصوف کی یہ نادر تالیف عربی زبان میں تھی اور ان کی خواہش تھی کہ اس کتاب کو اردو زبان میں منتقل کیا جائے، شیخ الہند اکیڈمی دارالعلوم دیوبند کی اعزازی نگرانی کے زمانہ میں موصوف نے مولانا عبدالرشید صاحب بستوی زید مجدہم کو اس کی طرف متوجہ بھی کیا تھا۔

موصوف مرحوم کی زندگی میں یہ کام نہ ہو سکا لیکن یہ مولانا عبدالرشید صاحب زید مجدہم کی سعادت مندی اور خوش نصیبی ہے کہ انھوں نے حضرت قاضی صاحب مرحوم و مغفور کی جمع کردہ اس امانت کو اردو لباس پہنا دیا۔ راقم الحروف ترجمہ کا بالاستیعاب مطالعہ نہ کر سکا، لیکن مترجم زید مجدہم کے سلیقہ اور ذوق علمی سے یہی امید ہے کہ یہ خدمت قابل پذیرائی ہوگی۔

دعا ہے کہ خداوند کریم حضرت مؤلف قدس سرہ اور عزیزم مترجم زید مجدہ کی محنت کو آخرت میں حسنات کی میزان میں جگہ دے اور دنیا میں قبول عام کی دولت سے نوازے۔ آمین والحمد للہ الاول و آخراً۔

ریاست علی بجنوری غفرلہ

خادم تدریس دارالعلوم دیوبند

۱۳/۱۲/۱۴۲۱ھ







## اظہارِ مسرت

گرامی قدر جناب قاری ابوالحسن صاحب عظمیٰ

استاذ شعبہ تجوید و قرأت دارالعلوم دیوبند

ارشاد باری ہے: **إِنَّ الدِّينَ عِنْدَ اللَّهِ الْإِسْلَامُ** (ال عمران: ۱۹) یعنی اللہ تعالیٰ کے نزدیک دین تو الاسلام ہے۔

نیز — **الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا** (المائدہ: ۳) یعنی آج میں پورا کر چکا تمہارے لیے دین تمہارا اور پورا کیا تم پر میں نے احسان اپنا، اور پسند کیا میں نے تمہارے واسطے الاسلام کو دین۔

بنی نوع انسان کی ابدی رہنمائی کے لیے اللہ تعالیٰ نے پیغمبر علیہ الصلوٰۃ والسلام کے ذریعہ جو اکمل اور جامع ترین، عالمگیر اور ناقابل تنفیخ ہدایات دیں، وہ تمام شرائع سابقہ حقہ پر مع شے زائد مشتمل ہونے کی وجہ سے خصوصی رنگ میں اسلام — نام سے موسوم و ملقب ہوئیں۔

دین اسلام کی بقاء کی طرح علوم اسلامی کی بقاء اور ترویج و ترقی بھی ضروری ہے، بالکل اسی طرح علماء اسلام کے نام و کام کی بقاء اور ان کے علمی کارناموں اور قلمی کاوشوں سے آشنائی بھی ضروری ہے۔

علوم اسلامی میں تراجم اور تذکرے پر کام ہر زمانہ میں نہایت دقیق، مشکل اور

سخت محنت طلب رہا ہے، اس موضوع پر کمر بستہ صرف وہی حضرات نظر آتے ہیں جو اللہ الموفق کے دربارِ عالی سے توفیق یافتہ ہوتے ہیں۔

ہندوستان کے مردم خیز خطِ اعظم گڑھ کے مؤرخ کبیر مولانا قاضی اطہر صاحب مبارکپوری مرحوم چودھویں صدی ہجری کے انھیں باتوفیق علماء میں سے ہیں جنھیں راقم الحروف طبقہ علماء کا ”قیس و فرہاد“ کہتا ہے۔

قاضی صاحب بلاشبہ تحریر و تحقیق کے میدان میں غازی اور علمی آثار و ذخائر کے عظیم مرتب و مؤلف تھے۔ موصوف کو ان کی متنوع اور گونا گوں علمی و قلمی اور تحقیقی خدمات متقدمین کی صف میں لاکھرا کرتی ہیں۔

قاضی صاحب کی گراں قدر تالیفات میں ”رجال السند والہند“ ایسے بلند مقام کی حامل ہے جس نے عرب و عجم کے عالی مقام اہل نظر علماء سے زبردست خراج تحسین حاصل کیا ہے۔

یہ بے مثال تالیف عربی زبان میں ہونے کے باعث صرف عربی داں حضرات کو فیض یاب کر سکتی ہے۔ بہر حال ضرورت تھی کہ کوئی باہمت اور صاحب ذوق شخص اس نادر اور اہم کتاب کو اردو قالب دے۔ سہولت پسندی اور کچھ نہ کر کے کچھ پا جانے کے اس دور ہوس میں اگر کوئی بندہ خدا ادھر ادھر کی فضول تفریحات اور یہاں وہاں کی حاضر باشینوں سے خود کو بچا کر خدائے بخشندہ کی عطا کردہ صلاحیتیں کام میں لاتا ہے تو یقیناً مسرت کی بات ہے۔

اپنے موضوع پر کامل احاطہ کرنے والی، اکابر کے علمی خزانے کا سراغ دینے والی کتاب، ایک انسائیکلو پیڈیا، دریائے ناپیدا کنار، وقیع اور عظیم علمی خدمت، اہم دستاویز اور حیرت انگیز کارنامہ ”رجال السند والہند“ کو ایشیاء کی محبوب اور دلاویز زبان اردو کا جامہ پہنانے کے لیے آج کے اس دورِ قحط الرجال اور سنگ لاخ ماحول میں ہمارے عزیز دوست، علمی جذبات اور امتگوں کے حامل نوجوان اور تازہ وارد

صاحب قلم مولانا عبدالرشید صاحب بستوی عبقری وقت اور رجال ساز استاذ حضرت مولانا وحید الزمان کیرانویؒ، کسی مٹی کے تودے کو چمک دار اور بیش قیمت سونا بنادینے اور خوابیدہ صلاحیتوں کو بیدار کر دینے کی کیسی حیرت انگیز صلاحیت کے مالک تھے، مولانا عبدالرشید صاحب بستوی ان خوش بخت اور سعادت مند نوجوانوں میں سے ہیں جنہیں اللہ تعالیٰ نے وحید دھر حضرت کیرانویؒ کی خدمت میں رہنے اور تلمذ کا شرف حاصل کرنے کی سعادت بخشی۔

آج یہ جو ہر قابل، آسمان دار العلوم پر ایک درخشندہ ستارے کی طرح اپنی تابندگی سے ذوق و شوق کے حامل طلبہ کی نگاہوں کا مرکز بنا ہوا ہے۔

مقام مسرت ہے کہ یہ حسین علمی گلہستہ اور قابل قدر مترجم کا نامہ عنقریب تقریباً چار سو صفحات پر مشتمل مراحل طباعت سے گزر کر منظر عام پر جلوہ گر ہو رہا ہے۔  
— اصل عربی کتاب کی طرح اس کا اردو قالب بھی ان شاء اللہ اہل ذوق و نظر سے داد و تحسین وصول کرے گا۔

راقم الحروف، مترجم موصوف کی شانہ روز کی نشاطات اور علمی و قلمی سرگرمیوں پر دل کی گہرائیوں سے مبارک باد پیش کرتے ہوئے دعا گو ہے کہ اللہ تعالیٰ آپ کی حیات اور علمی مشاغل میں برکت عطا فرمائے اور ہمیں ایسے کارآمد نوجوانوں کی صحیح قدر دانی کی توفیق بخشے آمین!

الغظ  
الوان الہی

۳۴ صفر المظفر ۱۴۲۱ھ





## حرف گفتگو

ہندوستان ان خوش قسمت ممالک میں سے ایک ہے، جو جغرافیائی لحاظ سے ہزاروں میل کی طول مسافت کے باوجود، جزیرہ نمائے عرب سے تاریخی اعتبار سے ہمیشہ مربوط رہا ہے۔ ظہور اسلام سے پہلے یہ رابطہ محض جزوی، تجارتی اور اقتصادی سرگرمیوں تک محدود رہا۔ لیکن یہ تعلق اس قدر مضبوط، مستحکم اور مؤثر تھا کہ اہل عرب کے یہاں معزز ترین قبائل و عشائر کے اہم افراد کے نام ”ہند کی جانب منسوب“ سے موسوم ملتے ہیں۔ سردار قریش حضرت ابوسفیانؓ کی زوجہ اور کاتب وحی حضرت امیر معاویہ رضی اللہ عنہ کی والدہ کا نام بھی علی اختلاف الروایات ہند یا ہندہ ہی تھا۔ ظہور اسلام کے بعد یہ رشتہ مزید مستحکم، ہمہ گیر اور شاخ در شاخ ہوتا چلا گیا۔ زبان رسالت مآب سے غزوہ ہند کی پیشین گوئی اور اس میں شرکت کرنے والے باتوفیق مجاہدین کے لیے فضیلت و مرتبت کی خوش خبری نے پیغمبر اسلام کے براہ راست فیض یافتہ اور وحی الہی کے اولین مخاطب حضرات صحابہ کرام جن کی غالب اکثریت عرب تھی اور ان کے بعد کی مسلم نسل کو ہندوستان کی جانب رخ کرنے کے لیے پہلے سے کہیں زیادہ راغب کر دیا۔

اگرچہ سندھ و ہند کے علاقے میں اسلام کو قوت و شوکت، غلبہ و اقتدار اور فروغ و استحکام تو یک طینت اور جواں سال مجاہد محمد بن قاسم ثقفی کی یہاں آمد اور فتح و نصرت کے بعد حاصل ہوا، مگر اس میں ذرا بھی شبہ نہیں کہ جنوبی ہند کے ساحلی علاقوں: مالابار، کالی کٹ اور سندھ قدیم کے بعض شہروں کے باشندے اس سے

پہلے ہی زاہد شب زندہ دار اور مردان وفا شعار مسلمانوں کی قدوم سعادت لزوم سے بہرہ ور ہو چکے تھے اور خلیفہ ثانی حضرت عمر بن خطاب رضی اللہ عنہ کے عہد حکومت میں ہی اسلام ان علاقوں میں پہنچ چکا تھا۔

یہ سب کچھ اعجاز تھا، نبی آخر الزماں کی رسالت کا، فرمان الہی کے بہ موجب ساری امت مسلمہ کو فریضہ تبلیغ سونپے جانے کا اور پھر اسلام کی صداقت و حقانیت کا۔ ان علاقوں میں عرب اگرچہ کاروباری حیثیت سے ٹھہرے اور ان میں سے بعض چند دنوں قیام کے بعد واپس چلے گئے، مگر وہ فریضہ دعوت سے کبھی غافل نہ رہے۔ انھوں نے قول سے زیادہ اپنے پاکیزہ عمل اور گفتار سے بڑھ کر اپنے اعلیٰ کردار سے اسلام کا آفاقی پیغام باشندگان سندھ و ہند تک پہنچایا۔ نتیجہ یہ ہوا کہ ان عرب تاجروں اور ان کی اولاد کے ہاتھوں پر مقامی باشندوں کی ایک معتد بہ تعداد حلقہ بگوش اسلام ہو گئی۔

محمد بن قاسم کی سندھ آمد، یوں تو ایک مجبوری اور بے بس مسلم خاتون کی صدائے فریاد پر لیبیک کہتے ہوئے، قدیم سندھ کے ستم شعار حاکم راجہ داہر بن صحصہ کی چیرہ دستیوں کا قلع قمع کرنے کی غرض سے ہوئی تھی، مگر اس کے ہمراہ جذبہ جہاد سے سرشار اور اسلامی دعوت کو دنیا کے کونے کونے تک عام کرنے کے سوز و دروں سے لبریز ایک عظیم لشکر بھی تھا۔ جس نے نہ صرف سندھ کے باشندوں کو داہر کے ظلم و ستم سے نجات بخشی، بلکہ مثالی امن و امان اور عدل و انصاف پر مبنی ایک بے نظیر حکومت کی بنا بھی ڈال دی اور محمد بن قاسم کی نیک نفسی، صلاح و پرہیز گاری، عفت و پاک دامنی اور عدل گستری و محکوم پروری نے سندھ کے متعصب ہندوؤں کے قلوب کو فتح کر کے انھیں اسلام کا غلام بے دام بنادیا۔

مشہور مقولہ ہے ”وفی کل امر لہ حکمۃ“ اس دنیا میں ایسے کتنے واقعات رونما ہوئے اور فی زمانہ بھی ظہور پذیر ہوتے رہتے ہیں، جن کے تصور سے



ہی پہاڑوں کے دل دہل جاتے ہیں، انسان تصویر حیرت بنا، کف افسوس ملتا رہ جاتا ہے اور عقل عیار بھی ان کی تاویل کرنے سے عاجز نظر آتی ہے۔ ایسا ہی ایک واقعہ، منتقم مزاج اموی خلیفہ سلیمان بن عبد الملک کی تنگ ظرفی، کینہ پروری اور ستم شعاری کے نتیجے میں محمد بن قاسم ثقفی جیسے اسلام کے مخلص جیالے کے ساتھ پیش آیا۔ جب اس نے سریر آرائے امارت ہوتے ہی اپنی دیرینہ آتش حسد کی تسکین کی خاطر، محمد بن قاسم کی معزولی کا فرمان جاری کرتے ہوئے اسے بہ غلت تمام دار الخلافہ بغداد آنے کا حکم دیا، جہاں اس مرد مجاہد کو صفہ ہستی سے ہمیشہ ہمیشہ کے لیے مٹا دیے جانے کے تمام سامان پہلے سے ہی کیے جا چکے تھے۔ اس جاں گسل اور روح فرسا حادثے نے جہاں تاریخ کو جھنجھوڑ کر رکھ دیا، اہالیان سندھ کے دل و دماغ میں بے ہوئے حسین خواب چکنا چور کر دیے، وہیں اس اسلامی فاتح لشکر کے بہت سے حوصلہ مند و غیرت شعار بہادروں کو خلافت بغداد کے تیس حد درجہ مایوس و متنفر بھی بنا دیا۔ نتیجتاً لشکریوں کا ایک بڑا طبقہ واپس اپنے وطن جانے کی بجائے، سندھ ہی میں سکونت پذیر ہو گیا اور اس طرح باشندگان سندھ کو بہت قریب سے مسلمانوں کو دیکھنے، سننے، برتنے کے ساتھ ساتھ زندگی گزارنے کا خوب خوب موقع ملا اور وہ ان کے اخلاق و کردار، معاملہ انصاف، رواداری، سیر چشمی اور دیگر اسلامی محاسن و محامد کے ایسے گرویدہ ہوئے کہ اسلام کی صداقت کا اعتراف کیے بغیر نہ رہ سکے اور حلقہ بگوش اسلام ہو گئے۔

محمد بن قاسم کی سندھ آمد اور اس کی معزولی کے بعد اس کے لشکریوں کی ایک تعداد کی سندھ ہی میں اقامت گزینی، مستقبل کے حوالے سے سندھ کے لیے بہت سود مند ثابت ہوئی۔ اس کے باعث نہ صرف یہ کہ یہاں کی صنم آشنا سرزمین، زمزمہ توحید سے معمور اور نغمہ رسالت سے آباد ہو گئی، بلکہ اس کی مٹی سے ایسے ایسے تاب دار لعل و جواہر پیدا ہوئے، جو پوری دنیائے اسلام کے آسمان علم و فضل،

صلاح و تقویٰ، سیاست و سیادت، امارت و قضاء اور جہاد و قتال کے درختان ستارے ثابت ہوئے اور جنہوں نے علم دین کی ہمہ جہتی خدمات کے ایسے تابندہ نقوش چھوڑے، جو رہتی دنیا تک نشان منزل کا پتہ دیتے اور اپنے اولین راہ رووں کی عظمت و عبریت کی خبر دیتے رہیں گے۔

قدیم سندھ۔ جس میں موجودہ پاکستان کا بڑا حصہ، افغانستان و ایران کا ایک حصہ شامل تھا، اسی طرح قدیم ہند جس کی سرحدیں موجودہ بنگلہ دیش، برما (میانمار) نیپال کے بعض حصوں، پورے کشمیر متحدہ پنجاب کے بیشتر علاقوں سمیت، ہندوستان کی شمال مشرقی کچھ ریاستوں کے علاوہ، سب کو محیط تھیں — اپنی تاریخی اور جغرافیائی نیز تہذیبی حیثیت کے باوصفہ ارباب علم و فضل اور اصحاب تصنیف و تالیف مورخین کی خاطر خواہ توجہ و دل چسپی سے محروم رہے اور انھیں وہ مقام نہ مل سکا، جس کے یہ بجا طور پر مستحق تھے۔

یہی وجہ ہے کہ قدیم عربی تاریخ کے وسیع و عریض ذخیرے میں سندھ و ہند کا حصہ بہت معمولی اور برائے نام ہی نظر آتا ہے اور وہ بھی عموماً ضمنی طور پر اور منتشر شکل و صورت میں۔ اس کی شاید سب سے بڑی وجہ یہ رہی کہ ہندوستان، اپنے طویل مسلم حکمرانی کے عہد میں صرف ان فرما رواؤں کے زیر نگین رہا، جن کا لسانی، تہذیبی اور وطنی تعلق قدیم فارس سے رہا اور مہبط وحی سرزمین عرب سے برائے نام۔ اور ”الناس علی دین ملوکھم“ کے بہ موجب یہاں کی تمام سرگرمیاں، خواہ ان کا تعلق سیاست و حکومت سے رہا ہو یا امارت و قضا سے، لکھنے پڑھنے سے رہا ہو یا تصنیف و ترجمے سے، تاریخ نویسی سے رہا ہو یا سیرت و سوانح نگاری سے، حکومتی اداروں سے رہا ہو یا عام مدرسوں اور خانقاہوں سے، علوم نقلیہ: کتاب و سنت اور فقہ سے رہا ہو یا علوم عقلیہ: حساب، جغرافیہ، نجوم، ہیئت وغیرہ سے، فارسی زبان ہی کے ارد گرد گردش کرتی رہیں۔ چنانچہ خود سندھ و ہند سے تعلق رکھنے والے اصحاب

علم و فضل نے اسلامی علوم و معارف کے حوالے سے جس قدر فارسی کتب خانے کو مال مال کیا، عربی لائبریری کو اس کا دسواں حصہ بھی نہ مل سکا۔ ورنہ کیا وجہ ہے کہ افریقہ کے دور دراز صحرا، بلکہ یورپ بعید میں واقع اندلس کے تذکروں سے تو عربی تواریخ بھری پڑی ہوں اور ہندوستان جیسا وسیع و عریض اور مردم خیز، تاریخ ساز بلکہ عہد ساز ملک اپنے واقعی اور واجبی ذکر سے بھی محروم رہ جائے۔

تاہم اس کا یہ مطلب ہرگز نہیں کہ یہاں کی سر زمین نے عربی کتب خانے کو مطلقاً کوئی تحفہ ہی نہیں دیا، ضرور دیا ہے اور جو تحفہ بھی دیا ہے وہ اپنے موضوع پر سند اور بے مثال ہے۔ اس حوالے سے جن شخصیات کو امتیازی حیثیت حاصل ہے، ان میں امام لغت و حدیث علامہ زبیدی، مولانا آزاد بلگرامی، شیخ محمد طاہر پٹنی، شیخ علی متقی، شیخ عبدالحق محدث دہلوی، حضرت شاہ ولی اللہ محدث دہلوی، ان کے صاحب زادگان، بالخصوص حضرت شاہ عبدالعزیز، علامہ عبدالحی لکھنوی، نواب صدیق حسن خان بھوپالی، مولانا عبدالحی حسنی، مولانا ظفر احمد عثمانی، علامہ شبیر احمد عثمانی، مولانا محمد یوسف کاندھلوی، مولانا احمد علی محدث سہارن پوری، مولانا خلیل احمد انیسٹھوی، علامہ انور شاہ کشمیری، قاضی ثناء اللہ پانی پتی، عصر اخیر میں مولانا محمد یوسف بنوری، شیخ الحدیث مولانا زکریا کاندھلوی، مولانا محمد ادریس کاندھلوی، مولانا عبدالرحمن مبارک پوری، مولانا حبیب الرحمن محدث اعظمی، مولانا ابوالحسن علی ندوی اور حضرت مولانا قاضی اطہر مبارک پوری خصوصیت کے ساتھ قابل ذکر ہیں۔ ان کے علاوہ بھی چند علماء نے گراں قدر تالیفی خدمات انجام دی ہیں، لیکن یہ تمام تر سرمایہ آٹے میں نمک اور دریا میں قطرے سے زیادہ حیثیت نہیں رکھتا، گویا اہل سندھ و ہند کی ضرورت سے زیادہ ملکی و حکومتی زبان پر اعتبار و انحصار اور اہل عرب کی ایک گونہ چشم پوشی و بھل کوشی نے مل کر ایسی غفلت شعاری کا مظاہرہ کیا، جس کا ناقابل تلافی نقصان اسلامی تاریخ کو برداشت کرنا پڑا۔

گزشتہ چار پانچ دہائیوں سے یہ غفلت شعاری جانین کی طرف سے کسی قدر بیداری میں تبدیل ہو رہی ہے اور سندھ و ہند سے تعلق رکھنے والے ارباب فضل و کمال اور ان کے تاریخ ساز کارناموں اور تحریری کاوشوں پر مشتمل مختلف موضوعات کے تعلق سے کئی ایک کتابیں سامنے آئی ہیں۔ ان میں علمائے عرب کی مولفات میں ڈاکٹر یونس الشیخ ابراہیم السامرائی کی کتاب ”علماء العرب فی شبه القارة الهندية“ باوجود بعض تاریخی غلطیوں کے، اس موضوع پر اہل عرب کی طرف سے لکھی جانے والی تمام کتب میں غالباً سب سے زیادہ مفصل، جامع اور محیط ہے، جب کہ علماء سندھ و ہند کی عربی تصنیفات میں حضرت مولانا قاضی الطہر مبارک پوری کی تالیف ”رجال السند والہند“ اور حضرت مولانا عبدالحی حسنی کی ”نزهة الخواطر“ سب سے زیادہ وسیع اور قابل استناد ہے۔

”علماء العرب فی شبه القارة الهندية“ صرف ان شخصیات و اعلام کے تذکرے پر مشتمل ہے، جن کا تعلق ساتویں صدی ہجری اور اس کے بعد کے عہد سے ہے، جب کہ ”رجال السند والہند“ میں سندھ و ہند کی ایسی نمایاں شخصیات پر بہت کچھ تحریری سرمایہ دست یاب ہے اور اس سے پہلے ادوار اور حالات و واقعات اور تاریخ و وقائع کے وسیع ذخیرہ کتب میں بکھرے ہوئے ہیں، اس لیے یہ بات کسی پر مخفی نہیں ہے کہ گوشہٴ غمool سے نکال کر منظر عام پر لانا اور بیسیوں ضخیم کتابوں کے ہزاروں صفحات میں بکھرے ہوئے حالات و واقعات اور تراجم کو جمع کرنا، ترتیب دینا اور ایک مربوط و مسلسل تذکرے کی لڑی میں پرونا کس قدر مشکل، دشوار گزار اور جگر سوزی کا کام ہے، مگر جواں سال ہمتوں نے ہمیشہ ہی سے اپنے لیے ایسے ہی ناہموار اور پرخطر راستوں کا انتخاب کیا اور ایسے ہی دریائے تلامخِ نیر کی تہوں سے درشاہ و بار نکالنے کو اپنا محبوب ترین مشغلہ بنایا اور ہمت مرداں، بدد خدا کے مطابق وہ اس میں کام یاب بھی رہیں۔

بحرِ تلام کے انہی غواصوں میں ایک نمایاں اور ممتاز نام حضرت مولانا قاضی اطہر صاحب مبارکپوری کا ہے، جنہوں نے حوصلہ شکن اور سخت نامساعد حالات میں اپنا عزم سفر جو ان رکھا اور دنیائے رنگ و بو کی خیرہ کن اور پرکشش رعنائیوں اور آسائشوں سے بالکل صیرف نظر کر کے، علم و تحقیق کے میدان میں ایک کے بعد ایک مرحلے کامیابی کے ساتھ طے کیے۔ قاضی صاحب کی متعدد قابل قدر علمی و تحقیقی کاوشوں میں ”رجال السند والہند“ سرفہرست اور چند شاہ کار تالیفات میں سے ایک ہے، جس نے نہ صرف علمائے ہند، بلکہ محققین علمائے عرب سے بھی خراج تحسین وصول کیا اور جسے قاضی صاحب نے بے شمار علمی خرموں سے دانہ دانہ چن کر خود ایک حسین اور رشک علماء خرم علم و تحقیق کی شکل میں تیار کیا۔

اس کتاب میں ساتویں صدی ہجری سے پہلے تک کی ایک سو سے زیادہ ایسی شخصیات کا تذکرہ ہے، جنہوں نے علم و فضل، تحقیق و مطالعہ، تدریس و تعلیم، صلاح و ورع، اصلاح و تزکیہ، سیاست و حکومت اور طب و جغرافیہ، نجوم و ہیئت یا دیگر میدانوں میں قابل قدر خدمات انجام دیں۔

قاضی صاحب نے اصل کتاب سے پہلے مقدمہ کتاب کے طور پر سندھ و ہند کے بعض مشہور تاریخی مقامات اور شہروں کا تعارف کرایا ہے، جو بجائے خود قابل مطالعہ اور لائق صد تحسین ہے۔ پھر حروفِ حق کی ترتیب پر اعلام و شخصیات کا تذکرہ شامل کتاب ہے۔ ان تذکروں کی بابت اس امر کا شدت سے اہتمام نظر آتا ہے کہ کوئی بات اپنی طرف سے نہ کہی جائے، بلکہ معتبر اور مستند سوانح و تاریخ نگاروں کی تحریروں کو خوب صورت انداز میں جمع کر دیا جائے۔ ہاں بعض ناگزیر مقامات پر قاضی صاحب نے اپنے تاریخی مطالعے کی روشنی میں تبصرے اور تجزیے کیے ہیں، جو خاصے کی چیز ہیں۔ آخر میں ”باب الآباء“ اور ”باب الأبناء“ کے عنوان سے ان اعلام کا تذکرہ ہے، جو اپنے والد اور بیٹوں کی جانب نسبت و کنیت سے شہرت یافتہ ہیں۔ کتاب کا اختتام



”باب المجاہل“ پر کیا گیا ہے جن کے نام وغیرہ کی بابت تصریح دست یاب نہ ہو سکی اور نہ یہ معلوم ہو سکا کہ ان کا تعلق سندھ و ہند کے کس علاقے سے تھا؟۔

حضرت قاضی صاحب کی زندگی کے آخری چند سالوں میں بندے کو ان کی خدمت میں رہنے اور قریب سے دیکھنے کا زیادہ موقع ملا، جب وہ شیخ الہند اکیڈمی دارالعلوم دیوبند سے عملاً زیادہ وابستہ ہو گئے تھے اور ان کی دیوبند آمد و رفت بڑھ گئی تھی۔ قاضی صاحب نوجوان فضلاء کی علمی و تحقیقی کاموں کے لیے نہ صرف جمع فرماتے، بلکہ ان کی علمی رہنمائی بھی فرمایا کرتے تھے اور جب کسی فاضل کی تحریری کاوش کا علم ہوتا تو اپنی دلی مسرت کا اظہار فرماتے ہوئے اس کی بے پناہ تحسین فرماتے تھے۔

ناچیز کے تعلق سے بھی قاضی صاحب کو کچھ اسی قسم کا حسن ظن ہو گیا تھا اور وہ ہر ملاقات پر نئے موضوعات اور کتابوں پر کام کرنے کی تلقین کرتے رہتے تھے، مگر جس کام کے لیے انھوں نے سب سے زیادہ تاکید کی، اس کا تعلق خود ان کی اپنی دوشاہ کار تالیفات ”رجال السند والہند“ عربی اور ”العقد الثمین فی فتح الہند ومن ورد فیہا من الصحابة والتابعین“ عربی کے اردو ترجمے سے تھا۔ لیکن بعض ناگزیر مصروفیتوں اور طبعی کمزوری نے حضرت قاضی صاحب کی حیات میں اس جانب متوجہ نہ ہونے دیا اور چند ہی مہینوں بعد قاضی صاحب سفر آخرت کو سدھار گئے۔

کچھ عرصہ پہلے صدیق مکرّم فاضل گرامی جناب مولانا شفیق احمد خان قاسمی بستیوی استاذ حدیث جامعہ خدیجہ الکبریٰ، کراچی (پاکستان) نے بہ اصرار اپنی اس خواہش کا اظہار کیا کہ راقم السطور ”رجال السند والہند“ کو اردو قالب میں ڈھال دے، تاکہ اس ذخیرہ علم سے اردو داں طبقہ بھی مستفید و مستفیض ہو سکے۔ ان کی جانب سے یہ اصرار زور پکڑتا رہا اور بندے نے بہ توفیق الہی ترجمے کا آغاز کر دیا۔ مگر بعض ناگفتہ حالات اس راہ میں تسلسل کے ساتھ حائل ہوتے رہے اور یوں یہ کام مہینوں کے بجائے سالوں میں جا کر پایہ تکمیل کو پہنچ سکا۔

راقم نے ترجمے میں اس بات کا بھرپور خیال ملحوظ رکھا ہے کہ کتاب کی مشتمل ترجمانی کے ساتھ ساتھ اصل کتاب کی کوئی بات رہ نہ جائے۔ قاضی صاحب نے جس جگہ اپنا تبصرہ شامل کیا ہے، وہاں آخر میں بین القوسین (قاضی) لکھ کر اشارہ کر دیا ہے۔ البتہ بعض مقامات پر درج کتاب تصانیف کے بعض اشعار، ترجمے میں حذف کر دیے گئے ہیں اور حاشیے پر اس کی وضاحت کر دی گئی ہے۔ کتاب کے آخر میں ”باب المجاہیل“ کے عنوان کو چنداں سود مند اور مفید مطلب نہ سمجھ کر ترجمے میں نظر انداز کر دیا گیا ہے۔

ترجمے کے دوران چند باتوں کی طرف احقر کی توجہ بہ طور خاص گئی، جن کے اضافے سے ترجمے اور خود کتاب کی افادیت و معنویت دو چند ہو سکتی ہے، وہ یہ ہیں: تمام مراجع کی مکمل تخریج، اقتباسات کا اصل مآخذ کے ساتھ مقابلے کے بعد ضروری تحشیہ و تعلیق اور بعض ایسی شخصیات کے تراجم کا تذکرہ جو اصل کتاب میں شامل ہونے سے رہ گئے ہیں، مگر ظاہر ہے کہ یہ کام بہت وقت طلب اور محنت طلب ہے، جو بہ چند وجوہ بندے کے لیے ناممکن ہے، کسی قدر کام تو ہو گیا ہے، خدا کرے کہ یہ عجلت تمام مکمل ہو جائے تو آئندہ ایڈیشن میں ان کے اضافے کا ارادہ ہے، بلکہ بہتر ہوتا کہ اصل عربی کتاب بھی تعلیق و تخریج اور تحشیہ کے ساتھ از سر نو زور طبع سے آراستہ کی جائے۔ لیکن اس کے سبب اصل کتاب کی اپنی اہمیت، قدر و قیمت اور افادیت کسی طرح بھی نظر انداز نہیں کی جاسکتی اور اس موضوع پر اردو میں تحقیق کرنے والوں کے لیے یہ ترجمہ بلاشبہ ایک مستند ذخیرہ اور لائق اعتماد وثیقہ ہوگا۔

اس ترجمے کی اشاعت کی مناسبت سے احقر ان مخلصین کا دل کی گہرائیوں سے شکر گزار ہے، جنہوں نے کسی بھی عنوان سے بندے کو گراں بار احسان کیا، بالخصوص استاذ عالی قدر حضرت مولانا نور عالم صاحب خلیل امینی زید مجدہم استاذ ادب عربی و رئیس تحریر ماہنامہ الداعی عربی، دارالعلوم دیوبند، استاذ گرامی حضرت

مولانا ریاست علی صاحب بجنوری مدظلہم العالی مولف ”ایضاح البخاری“ استاذ حدیث دارالعلوم دیوبند، شفیق و محترم جناب مولانا قاری ابوالحسن صاحب اعظمی مدظلہ استاذ شعبہ تجوید و قراءت دارالعلوم دیوبند، کہ اوّل الذکر نے اردو و عربی زبان و ادب کا نہ صرف شعور عطا کیا بلکہ اپنی گونا گوں مصروفیات کے باوجود زمانہ تلمذ سے لے کر اب تک ہر مرحلے پر معلمانہ و مربیانہ رہ نمائی، نصائح اور قیمتی مشوروں سے ہمیشہ ہی سرفراز فرمایا اور ترجمتین کے اصول و مبادی ذہن نشین کرنے کے ساتھ قدم قدم پر اصلاحات بھی دیں اور مؤخر الذکر دونوں محسنین نے بندے کی ہر علمی و قلمی کاوش پر اپنی پسندیدگی کا اظہار کیا، حوصلہ افزائی کی اور ہر ممکن تعاون دینے کے علاوہ اپنے و قیح تاثرات سے ترجمہ ہذا کی قدر و قیمت میں اضافہ کیا۔ حق جل مجدہ ان سب حضرات کا سایہ عاطفت، صحت و عافیت کے ساتھ تادیر ہم خردوں کے سروں پر قائم رکھے۔ (آمین) نیز عزیزان مولوی محمد وحی بستوی، مولوی محمد سلمان سدھارت نگری اور مولوی عالمگیری مظفر نگر سلیم اللہ و زاد ہم علمائے نافعہ کامنوں ہوں کہ انھوں نے ترجمے میں ناچیز کا ہاتھ بٹایا۔

دعا ہے کہ اللہ رب العزت ترجمہ ہذا کو اردو داں طبقے کے لیے کارآمد، مؤلف مرحوم اور ناچیز مترجم کے لیے ذخیرہ آخرت بنائے اور ناشر و طابع کو اس کی دیدہ زیب اشاعت پر اجر عطا فرمائے اور انھیں مزید علمی خدمات کے لیے قبول فرمائے۔  
(آمین یا رب العلمین)

خاکسار  
عبدالرشید بستوی

۱۲ شعبان ۱۴۱۹ھ



## قاضی اطہر مبارک پوریؒ، نقوشِ زندگی

تحریر: عزیز القدر مولانا مفتی وحی احمد قاسمی / استاذ معہد الانور دیوبند

صاحب کتاب حضرت مولانا قاضی اطہر صاحب مبارک پوریؒ موجودہ دور میں ”مورخ اسلام“ کے پر شکوہ خطاب کے صحیح معنی میں مستحق ہیں، انھوں نے تاریخ اسلام اور تاریخ ہندو سندھ کے متعدد گوشوں کے تعلق سے کئی ایک بلند پایہ اعلیٰ اور تحقیقی کتابیں تالیف کی ہیں۔ ذیل کی سطور میں حضرت قاضی صاحب کی زندگی اور علمی و تصنیفی کاموں کا مختصر اور جامع تعارف پیش کیا جا رہا ہے، جو تمام تر خورق قاضی صاحبؒ کے تالیف کردہ رسالے ”قاعدہ بغدادی سے صحیح بخاری تک“ سے ماخوذ ہے۔

### پیدائش

۳۲ رجب ۱۳۳۲ھ - ۷ مئی ۱۹۱۶ء کو آپ نے ایک علمی اور دینی گھرانے میں آنکھیں کھولیں، جائے ولادت ضلع اعظم گڑھ کا مشہور مردم خیز قصبہ مبارک پور ہے، آپ کے جد اعلیٰ مغل شہنشاہ فیروز الدین ہمایوں کے دور میں بانی مبارک پور راجہ سید مبارک (متوفی ۹۶۵ھ) کے ہمراہ مبارک پور تشریف لائے اور اس وقت سے ایک طویل عرصہ تک چوں کہ نیابت قضا کا عہدہ آپ کے خاندان میں چلتا رہا، اس لیے لفظ قاضی آپ کے نام کا بھی جز بن گیا اور قاضی اطہر کے نام سے مشہور ہوئے، ویسے اصل نام عبدالحفیظ اور والد ماجد کا اسم گرامی شیخ محمد حسن ہے۔

### تعلیم

ابتدائی تعلیم گھریلو مکتب میں حاصل کی، عربی تعلیم کا تقریباً پورا زمانہ مدرسہ احیاء

العلوم مبارک پور میں گزرا۔ البتہ دورہ حدیث کی تکمیل مدرسہ شاہی مراد آباد میں ہوئی۔  
 مخصوص اساتذہ میں مولانا مفتی محمد یسین مبارک پوری (متوفی ۱۴۰۴ھ) مولانا شکر اللہ  
 مبارک پوری (متوفی ۱۳۶۱ھ) مولانا سید فخر الدین احمد مراد آبادی (متوفی ۱۳۹۲ھ)  
 مولانا سید محمد میاں دیوبندی (متوفی ۱۳۹۵ھ) مولانا محمد اسماعیل سنبھلی (متوفی  
 ۱۳۹۵ھ) اور خال محترم مولانا محمد یحییٰ صاحب رسول پوری (متوفی ۱۳۸۷ھ) ہیں،  
 مؤخر الذکر سے موصوف کچھ زیادہ ہی متاثر ہوئے اور ان کی تعمیر میں ان کا بڑا حصہ ہے۔

### شوق مطالعہ

آپ ابتداء ہی سے ایک باذوق، حوصلہ مند اور مطالعہ کے رسیا طالب علم  
 تھے، قلت وسائل کے باوجود حوصلہ کی بلندی اور شوق طلب کا یہ عالم تھا کہ ان کے  
 اپنے بہ قول جامع از ہر مصر میں اعلیٰ تعلیم حاصل کرنے کا سودا ہر وقت سر میں سما یا  
 رہتا تھا، مگر جب اس کی کوئی سبیل نظر نہیں آئی تو اپنے گھر اور مدرسے ہی کو جامع از ہر  
 جامع زیتون، جامع قرطبہ، مدرسہ نظامیہ اور مدرسہ مستنصریہ بنالیا اور وطن ہی میں رہ  
 کر خدا کے فضل و کرم، اساتذہ کی شفقت و محبت اور اپنی جدوجہد سے وہ سب کچھ  
 حاصل کر لیا، جس سے زیادہ شاید ان علمی مراکز میں بھی نہ ملتا۔

شوق مطالعہ آپ کا امتیاز تھا، بلکہ حسب تصریح خود قاضی صاحب جنون  
 و دیوانگی کی حد تک بڑھا ہوا تھا، زمانہ طالب علمی میں چلتے پھرتے بھی کوئی نہ کوئی  
 کتاب ہاتھ میں ضرور رہا کرتی تھی، حتیٰ کہ کھانے کے وقت کتاب سامنے رہتی،  
 راتوں کو درسیات کے مطالعے کے بعد گھنٹوں غیر درسی کتابوں کے مطالعے میں  
 منہمک رہتے۔ کثرت مطالعہ اور کتب بینی سے بعض اوقات آنکھ میں سوزش پیدا  
 ہو جاتی، دانے نکل آتے اور سر چکرانے لگتا تھا، لیکن راہ طلب کے اس تیز گام مسافر  
 کی رفتار میں کوئی کمی نہ آتی۔ شوق و طلب کا یہی جذبہ دم واپس تک ہم رکاب رہا،

جس کی کافی شہادت ان کی بیش بہا تالیفات و تعلیقات ہیں۔

### مضمون نویسی کی ابتداء

تصنیف و تالیف کا ذوق خداداد تھا، قلم پکڑنے اور کچھ نہ کچھ لکھنے کا شعور اردو تعلیم کے زمانے سے ہی پیدا ہو چلا تھا، عربی شروع کی تو اس شوق کو اور ہمیز لگی، لیکن چوں کہ معلومات کی فراہمی، ان کی ترتیب اور اسلوب نگارش وغیرہ میں کسی کی رہنمائی حاصل نہ ہو سکی، اس لیے شروع میں ایک مضمون کئی بار لکھتے اور پھاڑ کر پھینک دیتے اور کافی محنت کے بعد ہی وہ ان کے ذوق کے مطابق ہوتا۔ دسمبر ۱۹۳۴ء میں سب سے پہلا مضمون بہ عنوان ”مساوات“ مومن نامی بدایوں کے ایک رسالے میں شائع ہوا۔ اس وقت آپ عربی کے ابتدائی درجات کے طالب علم تھے، مضمون کی ایک جھلک ملاحظہ ہو:

”بنی نوع انسان میں مساوات و یکسانیت کا حد اعتدال پر قائم رکھنا اتنا ضروری اور لازمی ہے کہ اس کے بغیر نہ کسی سلطنت کا نظام اچھی طرح قائم رہ سکتا ہے اور نہ دنیا کی کوئی جماعت فروغ پا سکتی ہے، جو مذہب یا قانون مساوات و یکسانیت سے خالی ہو، سمجھ لو کہ وہ بالکل ناقص ہے، اسی طرح جو جماعت یا سوسائٹی اپنے افراد میں مساوات و یکسانیت بہ درجہ اتم برقرار نہ رکھ سکتی ہو، یقین کر لو کہ وہ آج نہیں تو کل دنیا سے فنا ہو جائے گی، اس طرح ہر نظام اور سوسائٹی کی روح رواں درحقیقت مساوات اور صرف مساوات ہے، آج کل دنیا کی کوئی قوم اور مذہب ایسا نہیں جو مساوات کا دعوے دار نہ بنتا ہو، لیکن جب ایک انصاف پسند انسان صحیح طریقے پر اس کی جانچ کرنے بیٹھتا ہے، تو اسلام کے سوا دنیا کا کوئی مذہب اس امتحان پر پورا نہیں اترتا۔“

### ذوق شعر و سخن

اردو تعلیم ہی کے زمانے سے شعر و شاعری کا ذوق بھی ابھرنے لگا تھا، اس

وقت آپ کی عمر تیرہ چودہ سال کی تھی، مضمون نگاری کی طرح شعر و شاعری میں بھی کسی سے اصلاح یا مشورہ کی باری نہیں آئی، ذوق ہی واحد رہا تھا، خود اعتمادی کے ساتھ آگے بڑھے، تو اس میدان کے بھی شہسوار ثابت ہوئے، آئے دن جلسوں کے لیے ملی، قومی، سیاسی اور مذہبی تنظیمیں کہنے لگے، سب سے پہلے نظم ”مسلم کی دعا“ کے زیر عنوان ماہ نامہ الفرقان بریلی جمادی الثانیہ ۱۳۵۷ھ میں شائع ہوئی۔ جامع مسجد مبارک پور کے چندہ کے سلسلہ میں بہت سی تنظیمیں کہی تھیں، جنہیں بعد میں ”اذان کعبہ“ کے نام سے یکجا کر دیا گیا، اس کی ایک نظم کے چند بند ملاحظہ ہوں:

نظر جب جب اٹھائی جا رہی ہے ❀ جھلک کعبہ کی پائی جا رہی ہے  
نظر میں نور پیدا ہو رہا ہے ❀ یہ دل شاد تمنا ہو رہا ہے  
زمین پہ عام چرچا ہو رہا ہے ❀ فلک پہ شور برپا ہو رہا ہے  
بناؤ مسجد جامع بناؤ ❀ بڑھاؤ دین کی شوکت بڑھاؤ  
کماؤ دولت عقبی کماؤ ❀ بلاؤ روح حاتم کو بلاؤ  
یہاں ہمت دکھاتی جا رہی ہے ❀ مسلمان سن ذرا گوش صفا سے  
مسلمان کام لے جو دوسخا سے ❀ مسلمان جوڑ رشتہ مصطفیٰ سے  
مسلمان تیری مذہب سے خدا سے ❀ محبت آزماتی جا رہی ہے

## تصنیفی زندگی کا آغاز

تحصیل علم سے رسمی اور عربی فراغت کے بعد تدریسی و تصنیفی زندگی شروع ہوئی۔ ۱۹۴۰ء سے ۱۹۴۴ء تک مدرسہ احیاء العلوم مبارک پور سے وابستہ رہے، اس دوران اساتذہ و علامہ میں عربی زبان و ادب کا ذوق پیدا کرنے کے لیے ”رابطہ الأدباء“ کے نام سے ایک ادارہ قائم کیا، ”مجلۃ رابطۃ الادباء“ کے نام سے دو تین نمبر بھی شائع کیے، مگر ہر وجہ کام آگے نہ بڑھ سکا۔ اسی زمانے میں شباب کمپنی

ممبئی کے لیے سید جمال الدین افغانی کے دو عربی رسالوں کا ترجمہ کیا۔ ۲۷ نومبر ۱۹۳۴ء سے ۱۲ جنوری ۱۹۳۵ء تک مرکز تنظیم اہل سنت امرتسر سے متعلق رہ کر ردِ شیعیت و قادیانیت پر مضامین لکھے۔ ۱۳ جنوری ۱۹۳۵ء تا یکم جون ۱۹۳۶ء زمزم کمپنی لمیٹڈ لاہور سے منسلک ہو کر ساڑھے نو سو صفحات میں منتخب التفاسیر مرتب کی۔ تقسیم ملک سے کچھ پہلے ممی یا جون میں ایڈیٹر روزنامہ ”زمزم“ مولانا محمد عثمان فاروقی کے ہمراہ اس خیال سے وطن آگئے کہ ہنگامے کے بعد واپس چلے جائیں گے، لیکن ایسا نہ ہو سکا، قیام لاہور کے زمانہ میں درج ذیل کتابیں تصنیف فرمائیں:

۱۔ منتخب التفاسیر جس کی کتابت تیرہ پاروں تک ہو چکی تھی۔

۲۔ علمائے اسلام کی خونی داستانیں: جس کے ۴۰۰ صفحات کی کتابت احسان دانش مرحوم مالک مکتبہ دانش کراچے تھے۔

۳۔ ائمہ اربعہ: اس کی پوری کتابت تنظیم اہل سنت امرتسر نے کرائی تھی۔

۴۔ الصالحات: اسے ملک دین محمد اینڈ سنز کشمیری بازار لاہور نے بہ غرض اشاعت لے لیا تھا۔

لیکن افسوس کہ ان میں سے کوئی کتاب شائع نہ ہو سکی اور تقسیم ملک کی نذر ہو گئی، تقسیم کے بعد بھی اگرچہ بعض اکابر اہل علم و قلم کا یہ اصرار رہا کہ موصوف دوبارہ لاہور جا کر تصنیف و تالیف کا سلسلہ جاری کریں، لیکن ایسا ممکن نہ ہوا۔

۱۹۳۸ء کی ابتداء میں مولانا محفوظ الرحمن نامی سکریٹری آف حکومت یوپی کی زیر نگرانی بہرائچ سے آپ نے ہفتہ وار اخبار ”انصار“ جاری کیا، جس کے شریک ادارت مولانا عبدالحفیظ بلیاوی مرحوم مصنف ”مصابح اللغات“ تھے، یہ اخبار حکومت کے عتاب کی وجہ سے سات آٹھ ماہ بعد بند ہو گیا۔ قیام بہرائچ ہی کے دوران آپ نے اپنی تصنیف ”تذکرہ علمائے مبارک پور“ کے لیے ابتدائی معلومات فراہم کیں۔

شوال ۱۳۶۷ھ سے شعبان ۱۳۶۸ھ تک جامعہ اسلامیہ ڈابھیل گجرات میں



تدریسی خدمت انجام دیں، یہاں کے عظیم الشان کتب خانے سے خوب خوب استفادہ کیا اور ہمیں اپنی بلند پایہ عربی تصنیف ”رجال السند والہند“ کی تالیف کا آغاز کیا۔

### عروس البلاذ بمبئی میں

آٹھ سال تک مبارک پور، امرتسر، لاہور، بہرائچ اور ڈابھیل میں گزارنے کے بعد ۲۸ رذی الحجہ ۱۳۶۸ھ مطابق نومبر ۱۹۴۹ء کو عروس البلاذ بمبئی پہنچے، جو آپ کے علمی سفر کی آخری منزل تھی۔ ابتداء میں دفتر جمعیت علماء بمبئی میں افتاء اور دوسری تحریری ذمہ داریاں سنبھالیں، ۱۵ جون ۱۹۵۰ء سے روزنامہ ”جمہوریت“ کا اجراء ہوا تو آپ اس کے سب ایڈیٹر بنائے گئے۔ پھر اس سے مستعفی ہو کر ۲۳ فروری ۱۹۵۱ء سے روزنامہ ”انقلاب“ سے وابستگی اختیار کر لی اور متواتر چالیس سال تک ”جواہر القرآن“ ”احوال“ اور ”معارف“ کے عنوان سے ہر قسم کے علمی، دینی، سیاسی اور تاریخی مضامین بلا ناغہ تین مستقل کالموں میں لکھتے رہے۔ کسی ایک اخبار سے چالیس سال تک اس طرح کی وابستگی صحافتی تاریخ کا ایک ریکارڈ ہے۔

۱۹۵۲ء میں انجمن خدام النبی کی طرف سے جب ماہ نامہ ”البلاغ“ اور ہفت روزہ ”البلاغ“ جاری ہوا تو دونوں کی ادارت میں آپ شریک رہے، ہفت روزہ تو چھ ماہ کے بعد بند ہو گیا؛ لیکن ماہ نامہ ”البلاغ“ آپ کی ادارت میں پچیس سال سے زیادہ مدت تک جاری رہا۔ اس طرح آپ نے تقریباً دسیوں رسالوں کی ایڈیٹری کے فرائض انجام دیے و كذلك يفعل الکبار۔

احیاء العلوم مبارک پور اور جامعہ اسلامیہ ڈابھیل کے علاوہ آپ نے انجمن ہائی اسکول بمبئی اور دارالعلوم امدادیہ بمبئی میں بھی تدریسی خدمات انجام دیں۔ ۱۹۵۱ء میں بیھونڈی میں مفتاح العلوم کے نام سے ایک مدرسہ بھی قائم کیا جو ماشاء اللہ اب مہاراشٹر کا عظیم دینی و علمی ادارہ بن چکا ہے۔

## اردو تصانیف

مختلف موضوعات پر اردو میں آپ کی درج ذیل تصانیف ہیں:

۱- عرب و ہند عہد رسالت میں ۲- ہندوستان میں عربوں کی حکومتیں ۳- خلافت راشدہ اور ہندوستان ۴- خلافت امویہ اور ہندوستان ۵- خلافت عباسیہ اور ہندوستان ۶- اسلامی ہند کی عظمت رفتہ ۷- آثار و معارف ۸- دیار پورب میں علم و علماء ۹- آثار و اخبار۔

یہ سب کتابیں ندوۃ المصنفین دہلی سے شائع ہوئیں اور پہلی پانچ کتابوں کو تنظیم فکر و نظر سکھر سندھ پاکستان نے دوبارہ شائع کیا۔ عرب و ہند عہد رسالت میں اور ہندوستان میں عربوں کی حکومتیں کو مکتبہ عارفین کراچی نے دوبارہ شائع کیا۔ پہلی دو کتابوں کا مصری عالم ڈاکٹر عبدالعزیز عبدالجلیل نے عربی میں ترجمہ کیا، پہلی کتاب کا ترجمہ ”الهيئة المصرية لكتاب مصر“ نے اور دوسری کا ”مکتبۃ آل عبداللہ البکویۃ ریاض“ نے شائع کیا، ان کے علاوہ پہلی کتاب کا سندھی ترجمہ بھی تنظیم فکر و نظر سے شائع ہو چکا ہے۔

۱۰- مختصر سوانح ائمہ اربعہ ۱۱- تدوین سیر و مغازی ۱۲- خیر القرون کی درسگاہیں اور ان کا نظام تعلیم و تربیت ۱۳- خواتین اسلام کی دینی و علمی خدمات۔ یہ کتابیں شیخ الہند اکیڈمی دارالعلوم دیوبند کی طرف سے طبع ہوئیں۔ ۱۴- معارف القرآن تاج ایجنسی بمبئی سے شائع ہوئی۔ ۱۵- علی و حسین ۱۶- طبقات الحجاج ۱۷- تذکرہ علمائے مبارک پور ۱۸- تعلیمی سرگرمیاں عہد سلف میں ۱۹- افادات حسن بصری ۲۰- اسلامی نظام زندگی ۲۱- حج کے بعد ۲۲- مسلمان ۲۳- اسلامی شادی ۲۴- قاعدہ بغدادی سے صحیح بخاری تک: یہ کتابیں مختلف اوقات میں مختلف اداروں سے شائع ہوئیں، آخر کے چند رسائل متعدد بار طبع ہوئے۔

## عربی تصانیف

اردو کے علاوہ عربی میں بھی آپ کی بیش قیمت تصنیفات ہیں:

۱- رجال السند والہند پہلی بار محمد احمد مین برادران کے زیر اہتمام مطبع حجازیہ بمبئی میں چھپی، دوسری بار حک و اضافے کے بعد دو اجزاء میں دارالانصار قاہرہ سے شائع ہوئی۔ اس کتاب کو اب اردو کے قالب میں ڈھال کر شائع کیا جا رہا ہے۔

۲- العقد الثمین فی فتوح الہند ومن ورد فیہا من الصحابة والتابعین پہلی بار ابناء مولوی محمد بن غلام السورتی بمبئی نے شائع کیا، دوسری بار دارالانصار قاہرہ سے شائع ہوئی۔

۳- الہند فی عہد العباسیین دارالانصار قاہرہ مصر سے طبع ہوئی۔

## تحقیق و تعلیق

تصنیفات کے علاوہ آپ کی عربی تحقیقات و تعلیقات بھی ہیں:

۱- جواهر الاصول فی علم حدیث الرسول لأبى الفیض محمد بن محمد بن علی الحنفی الفارسی۔

۲- تاریخ أسماء الثقات لابن شاہین البغدادی: ان دونوں کتابوں کو شرف الدین الکنبی و اولادہ بمبئی نے شائع کیا، پہلی کتاب کو دارالسلفیہ بمبئی اور مکتبہ علمیہ مدینہ منورہ نے بھی شائع کیا۔

۳- دیوان احمد، یہ آپ کے نانا مولانا احمد حسین صاحب کے عربی اشعار و قصائد کا مجموعہ ہے، جسے آپ نے مرتب و مدون کر کے شائع کیا۔

ان مستقل تصنیفی و تالیفی کاموں کے علاوہ آپ نے بہت سے علمی و تحقیقی مضامین معارف اعظم گڑھ برہان دہلی، صدق لکھنؤ، دارالعلوم دیوبند اور دیگر

اخبارات و رسائل میں لکھے، بلکہ اخبار ”انقلاب“ میں چالیس سال تک جو مضامین مختلف موضوعات پر لکھے ہیں، اگر ان کو نئی جلد علیحدہ عنوان سے جمع کر دیا جائے تو بلاشبہ سیکڑوں جلدیں تیار ہو سکتی ہیں۔

خدا تعالیٰ حضرت قاضی صاحبؒ کی ان تالیفی خدمات کو قبول فرمائے اور انھیں اعلیٰ علیین میں جگہ نصیب فرمائے۔ آمین!

بندہ

وصی احمد بستی القاسمی

خادم تدریس معبد الانور دیوبند

۱۰ محرم الحرام ۱۴۲۳ھ



بِسْمِ اللَّهِ الرَّحْمَنِ الرَّحِيمِ  
 لا إِلَهَ إِلَّا اللَّهُ مُحَمَّدٌ رَسُوْلُهُ  
 وَآلِهِ وَسَلَّمَ

## کلماتِ دعاء

### حضرت علامہ ابوالوفاء افغانیؒ

صدر لجنہ احیاء معارف نعمانیہ حیدرآباد (دکن)

الحمد لله العلی العظیم والصلوة والسلام علی رسولہ النبی  
الکریم وعلی آلہ وصحبہ الذین فازوا منه بحظ عظیم، اما بعد!

احقر نے علمائے سندھ و ہند کے حالات پر فاضل جلیل برادر م قاضی الطہر صاحب  
مبارک پوری کی کتاب ”رجال السند والہند“ کا جستہ جستہ مطالعہ کیا، یہ دیکھ کر بڑی  
خوشی ہوئی کہ موصوف نے مختلف بنیادی کتابوں سے بڑی دیدہ وری کے ساتھ یہ  
کتاب ترتیب دی ہے اور بڑی حد تک وہ خلا پڑ کر دیا ہے جواب تک علماء کی توجہ سے  
محروم تھا۔ خدا ان کی اس کاوش کو قبولیت سے نوازے، تحریر و تخلیق کا عازی بنائے اور  
اس کتاب کی تکمیل کی توفیق دے؛ تاکہ اس موضوع پر ایک کافی دوانی ذخیرہ جمع  
ہو جائے اور کتاب ہر اعتبار سے مکمل اور اہل علم کے لیے نفع بخش اور چشم کشا ثابت  
ہو۔ دعا ہے کہ اللہ تعالیٰ مؤلف موصوف کو مزید نیک کاموں کی توفیق دے اور اس قسم  
کے علمی آثار و ذخائر کی ترتیب و تالیف کے لیے تادیر بقید حیات رکھے۔



## مبارک کوشش

مصر کے مشہور محقق و نقاد شیخ عبدالمعزم النمرؒ

رکن ازہر ڈیپٹی گیشن ورکن اسلامی کانفرنس، برائے ہند

فاضل رفیق مولانا قاضی اطہر صاحب مبارک پوری کی تصنیف ”رجال السند والہند“ کو خاص خاص مقامات سے دیکھنے کا موقع ملا، مجھے محسوس ہوا کہ موصوف نے مختلف مآخذ و مراجع سے اس کتاب کو ترتیب دیئے میں بڑی محنت کیا ہے، اس کتاب کے ذریعہ سندھ و ہند میں گزری ہوئی ہر شعبہ زندگی سے متعلق نمایاں شخصیات کو بہ خوبی جاننا جاسکتا ہے، یہ ایک ایسی مبارک کوشش ہے جس کی وجہ سے مؤلف موصوف ہر قاری کی طرف سے شکریے کے مستحق ہیں۔ مجھے امید ہے کہ قاضی صاحب ساتویں صدی ہجری کے بعد کی سندھ و ہند کی شخصیات پر بھی قلم ضرور اٹھائیں گے، تاکہ عربی دہاں حضرات برصغیر ہندوپاک کی شخصیات کا صدی وار مطالعہ کر سکیں۔ احقر فاضل برادر احمد غریب کو مبارک باد پیش کرتا ہے کہ ان کی کوششوں کے طفیل یہ کتاب قارئین تک پہنچ سکی۔





## بڑی مسرت ہوئی

فاضل گرامی قدر شیخ عبدالعال عقبابوئیؒ

رکن از ہر ڈیلی گیشن ورکن اسلامی کانفرنس برائے ہند

مشیت ایزدی سے ہمیشگی میں میری ملاقات فاضل برادر جناب قاضی اطہر صاحب مبارک پوری سے ہوئی، اس وقت سندھ و ہند کی ہر طبقے کے عظیم شخصیات کے حالات پر مشتمل ان کی کتاب ”رجال السند والہند“ کو بھی دیکھنے کا موقع ملا، اس بے مثال کتاب کی تالیف میں موصوف نے جس غیر معمولی سرگرمی اور دقت نظر کا مظاہرہ کیا ہے اس سے مجھے بڑی خوشی ہوئی، یہ ان کی ایسی قابل قدر کاوش ہے جس کے نتیجے میں ابتدائے اسلام سے لے کر ساتویں صدی ہجری تک کی اسلامی ہند کی شخصیات کا تعارف آسان ہو گیا ہے۔ انھوں نے حالات نگاری میں حروفِ تجنی کی آسان ترتیب کو ملحوظ رکھا ہے، کتاب میں مذکورہ مآخذ و مراجع ہی سے اس کا اندازہ لگایا جاسکتا ہے کہ اس بیش قیمت کتاب کی تصنیف میں مؤلف نے کس قدر محنت و جاں فشانی سے کام لیا ہے۔ رب کریم انھیں صحت و تندرستی سے نوازے اور ان کا سایہ تادیر قائم رکھے تاکہ اس کتاب کا دوسرا حصہ بھی منظر عام پر آجائے، دعا ہے کہ اللہ تعالیٰ مؤلف کو ان کی اس کوشش کا بہترین صلہ عنایت فرمائے۔ وہو نعم المولیٰ ونعم المعین۔



## دعاء

مشہور و معروف محقق و مؤرخ احمد سباعیؒ

مؤلف تاریخ مکہ مکرمہ

تاریخ کے مختلف ادوار میں اسلامی تحقیقات کے حوالے سے علمائے ہند کی خدمات ایک واضح حقیقت ہیں، ان میں فلاسفہ بھی گزرے ہیں، حفاظ حدیث بھی، راویان حدیث بھی گزرے ہیں، مفسرین بھی، ادباء بھی گزرے ہیں اور ٹھوس دلائل سے زندہ یقوں اور محذروں کا رد کرنے والے مناظرین و محققین بھی، بلکہ اس باب میں ان کی خدمات کا پلڑا اوروں کی بہ نسبت جھکا ہوا نظر آتا ہے، اس لیے یہ کوئی تعجب خیز بات نہیں ہے کہ کوئی شخص ان عظیم شخصیات پر کچھ لکھے، البتہ یہ بات ضرور حیرت انگیز ہے کہ مختلف کتابوں میں پھیلے ہوئے ان نادرہ روزگار شخصیات کے حالات اس انداز پر قلم بند کر دیے جائیں کہ بہ ظاہر ایسا کرنا ممکن نہ ہو۔ قاضی اطہر صاحب مبارک پوری نے یہی کچھ کیا ہے، مجھے ”رجال السند والہند“ نامی ان کی یہ جامع کتاب دیکھ کر بہت خوشی ہوئی، دعا ہے کہ خدا تعالیٰ مسلمانوں کو قاضی صاحب جیسی عظیم ہستیوں سے محروم نہ کرے۔ اِنَّہٗ سَمِیعُ مُجِیْبُ الدُّعَاءِ۔





## تعارف

پروفیسر احمد فرید / مقیم بمبئی

اپنی حالیہ تصنیف ”رجال السند والہند“ دکھانے کے بعد محقق جناب قاضی اطہر صاحب مبارک پوری نے مجھ سے یہ خواہش ظاہر کی کہ میں ان کی بیش قیمت کتاب کے تعلق سے کچھ تعارفی کلمات لکھ دوں۔ اس میں شک نہیں کہ قاضی صاحب نے اس کتاب کے ذریعہ عربی لائبریری کی ایک بڑی ضرورت پوری کر دی ہے، عام مؤرخین و محققین کی نظروں سے پوشیدہ اپنے مستند تاریخی مآخذ کی بدولت یہ کتاب جلد ہی ادبی اور تاریخی حلقوں میں اپنا ایک مقام پیدا کر لے گی۔ اس کتاب میں آپ کو انتہائی دل نشیں اور دل کش پیرائے میں ان علمائے ہند کے حالات پڑھنے کو ملیں گے جو ہر فن میں کامل دست گاہ رکھتے تھے جو ماضی میں مینارہ نور اور اب سلف صالحین شمار ہوتے ہیں۔ کتاب کے مطالعے سے آپ کو محسوس ہوگا کہ یہ کوئی انسائیکلو پیڈیا ہے، کوئی سمندر ہے جس کا ساحل نہیں، آپ کے سامنے تاریخ کا وہ اہم باب ہوگا جس کی اسلام کے سنہرے دور کی ان عظیم شخصیات سے واقفیت کے لیے ضرورت تھی۔

یہاں اس حقیقت کا اظہار بھی ضروری معلوم ہوتا ہے کہ مؤلف موصوف نے اس کتاب کے ذریعہ ایک ایسی وسیع علمی خدمت انجام دی ہے جو ایسے نامساعد حالات میں انہیں جیسوں کا حصہ ہو سکتا ہے، بلاشبہ یہ ایک تاریخی دفتر ہے جو اپنے اندر ماضی کے تمام واقعات اور اس دور میں گزری جملہ شخصیات کے احوال و آثار کو سمیٹے ہوئے ہے۔ یہ ایک دستاویز ہے جس سے برصغیر کے مسلمانوں کو خطیبی ممالک سے جوڑنے میں مدد ملے گی، کیوں کہ یہ ماضی میں عرب و عجم کے روحانی مذہبی اور تمدنی و ثقافتی تعلقات اور رشتوں کی منظر کشی کرتی ہے، اس لیے ہر مسلمان اور ہر عربی مفکر سے میری گزارش ہے کہ وہ اس قیمتی کتاب کو ضرور پڑھے تاکہ اسے ان حقائق کا علم ہو جس کی اسے تلاش ہے۔ اخیر میں احقر مؤلف موصوف کی خدمت میں عزت افزائی اور شکریے کے جذبات پیش کرتا ہے۔

امت کا فریضہ ادا کر دیا

علامہ سلیمان دارانی دمشقی

استاذ جامع بنی امیہ، دمشق

الحمد لله رب العالمين والصلوة والسلام على رسوله محمد

وآله واصحابه اجمعين. اما بعد!

میں نے فاضل مؤلف مولانا قاضی الطہر صاحب حفظہ اللہ کی کتاب ”رجال  
السند والہند“ کے بعض مقامات کو دیکھا، ماشاء اللہ انھوں نے اس سلسلے میں علمائے  
امت پر عائد ذمہ داریوں کو کسی حد تک پورا کر دیا ہے۔ اس میں کوئی شک نہیں کہ  
اولیاء اللہ کا ذکر خیر باعث رحمت خداوندی ہے اور یہ علماء ہی اولیاء امت ہیں، کیوں  
کہ اگر انھیں بھی ولی نہ مانا جائے تو روئے زمین ہی ولایت سے خالی ہو جائے گی، یہ  
چند تعارفی جملے ہیں جو میں نے اس کتاب کے حوالے سے لکھے ہیں، اگرچہ میں اس  
لائق نہیں ہوں کہ کسی کتاب پر تقریر لکھوں یہ تو محض خدا کی توفیق ہی کہی جاسکتی ہے،  
إنه الموفق وهو يهدي السبيل۔



## اپنے موضوع پر کامل و مکمل کتاب

شیخ سعد بن عبداللہ شملانؒ / مشہور بحرینی عالم

و باللہ التوفیق ”رجال السند والہند“ نامی قاضی اطہر صاحب مبارک پوری کی کتاب نظر نواز ہوئی، تنگی وقت کے باعث بالاستعیاب تو اس کا مطالعہ نہ کر سکا، لیکن جو کچھ دیکھا اس کی روشنی میں اسے ایک عمدہ اور اپنے فن میں کامل و مکمل کتاب کہہ سکتا ہوں، پایہ تکمیل تک پہنچنے کے بعد بلاشبہ یہ اکابر کے علمی خزانے کا سراغ دینے والی ایک شان دار کتاب ہوگی خدا اس کتاب کو افادۂ عام کا ذریعہ بنائے، سلف صالحین کی زندگیوں سے ہمارے لیے عبرت کا سامان کرے اور ہمیں ان کا پیروکار بنا کر کردار و عمل کا غازی بنائے، یہ بھی دعا ہے کہ وہ دین اسلام کو سر بلند رکھے، اس کی خدمت و نصرت کے لیے نیک اور صالح افراد مہیا کرے اور ایمان پر ہمارا خاتمہ فرمائے۔

## تشکر و امتنان

اخیر میں احقر ان تمام جلیل القدر علماء و مشائخ کا شکریہ ادا کرتا ہے جنہوں نے اپنی تقریظات سے اس کتاب کی اہمیت و افادیت کا احساس دلایا، اسی طرح وہ لوگ بھی شکریے کے مستحق ہیں جن کا اس کتاب کی طباعت کے سلسلے میں کسی بھی قسم کا تعاون رہا ہے، خصوصاً حضرت مولانا غلام محمد صاحب خطیب جامع مسجد بمبئی، مولانا محمد عثمان مبارک پوری، عالی جناب الحاج محی الدین منیری اور برادر مر محمد صدیق صاحب قادری جیسے مخلص حضرات کا راقم الحروف کچھ زیادہ ہی شکر گزار ہے۔

مولف کتاب

## مقدمہ کتاب

(ترجمہ: حضرت مولانا قاضی اطہر صاحب مبارک پوری)

الحمد لله رب العالمين والصلوة والسلام على سيدنا ونبينا ومولانا  
 محمد صلى الله عليه وعلى آله واصحابه واتباعه اجمعين وسلم.  
 احقر قاضی اطہر بن محمد حسن بن لال محمد بن شیخ رجب بن انام بخش بن محمد رضا  
 مبارک پوری اعظمی رقم طراز ہے کہ جس طرح علماء نے عالم اسلام حتی کہ چھوٹے  
 چھوٹے شہروں اور دیہاتوں پر بہت کچھ لکھ رکھا ہے اور اس میں انھوں نے فتوحات،  
 ردایا و سلاطین کے حالات اور اسلام و مسلمانوں کے سلسلے میں رونما ہونے والے  
 واقعات درج کیے ہیں، تاریخ بغداد، تاریخ اصفہان، تاریخ جرجان اور تاریخ شام  
 وغیرہ جغرافیہ، اسفار، تاریخ اور طبقات کی سیکڑوں کتابیں جس کا بین ثبوت ہیں اسی  
 طرح مورخین نے زمانہ قدیم ہی سے ہند کی تاریخ، فتوحات اور یہاں کے باشندوں  
 کے حالات سے بھی دل چسپی لی ہے۔ ابن ندیم کی تصریح کے مطابق علی بن محمد بن  
 عبد اللہ مدائنی (متوفی ۲۲۵ھ) نے اس موضوع پر ”غیر الہند“ اور ”عمال الہند“ نامی  
 دو کتابیں تصنیف کیں، علماء کے یہ قول خراسان، ہندوستان اور ایران کے حالات  
 سے ان سے زیادہ اس وقت کوئی دوسرا واقف نہ تھا، مدائنی کی یہ کتابیں اب ناپید ہیں۔  
 مدائنی کے بعد احمد بن یحییٰ بن جابر بلاذری (متوفی ۲۷۹ھ) نے اپنی کتاب ”فتوح  
 البلدان“ میں فتوحات سندھ سے متعلق ایک مستقل باب قائم کر کے کتاب کی تصنیف کے  
 وقت (۲۵۵ھ) تک کے سارے حالات قلم بند کر دیے ہیں، تاریخ ہند پر اسے تیسری  
 تصنیف سمجھا جائے فتوح البلدان کا یہ حصہ کتاب کے ساتھ دستیاب ہے۔ علامہ  
 عبد الکریم ابن ابوبکر سمغانی مروزی (متوفی ۵۱۲ھ) کی ”کتاب الانساب“ میں بھی

سندھ و ہند کی شخصیات کا کچھ تذکرہ موجود ہے، فتوح البلدان کی طرح یہ کتاب بھی دستیاب ہے۔ شہر اور کے قاضی اور خطیب شیخ اسماعیل بن علی بن محمد ثقفی سندھی کے آباء واجداد کی بھی اس موضوع پر "تاریخ السند و غزوات المسلمین علیہا و فتوحاتہم" نام کی ایک عربی تصنیف موجود ہے "کشف الظنون" میں تاریخ سندھ سے مراد شاید یہی کتاب ہے۔ افسوس کہ یہ کتاب بھی علامہ مدائنی کی کتابوں کی طرح زمانے کے دست برد سے محفوظ نہ رہ سکی، اسماعیل ثقفی کے بعد ۶۱۳ھ میں علی بن حامد ابن ابوبکر کوئی اوشی نے تاریخ سندھ پر ایک فارسی تصنیف یادگار چھوڑی، وہ اپنی اس کتاب کے تعلق سے لکھتے ہیں کہ "الور" میں میری قاضی اسماعیل بن علی ثقفی سندھی سے ملاقات ہوئی ان کے پاس ان کے آباء واجداد کی عربی تصنیف "تاریخ السند" کے کچھ اجزاء دیکھ کر میں نے انھیں لے لیا اور بعد میں اس کا فارسی ترجمہ کر دیا، کوئی اوشی کی یہ کتاب "چچ نامہ" کے نام سے مشہور ہے۔ مذکورہ بالا تمام کتابیں اس موضوع سے متعلق ساتویں صدی ہجری تک کی معلومات فراہم کرتی ہیں۔

اس کے علاوہ سندھ و ہند کے حالات، فتوحات اور شخصیات کا تذکرہ بہت سی کتب غزوات و فتوحات، کتب طبقات اور سفر ناموں میں بھی موجود ہے جیسے سلیمان تاجر (متوفی ۵۲۷ھ) ابو زید سیرانی (متوفی ۵۶۳ھ) اور ابودلف ینوئی (متوفی ۵۳۱ھ) کے سفر نامے، علامہ ابن خردادبہ (متوفی ۲۵۰ھ) کی "المسالک و الممالک" علامہ ہمدانی (متوفی ۳۸۰ھ) کی "کتاب البلدان" بزرگ بن شہر یار رامہر مزی کی "عجائب الہند" ابوالحسن مسعودی (متوفی ۲۴۳ھ) کی "مروج الذهب" اور "اخبار الزمان" ابن ندیم کی "الفہرست" علامہ ابراہیم بن محمد اصطخری (متوفی ۳۴۰ھ) کی "مسالک الممالک"، ابن حوقل بغدادی (متوفی ۳۵۸ھ) کی "صور الارض" علامہ شمس الدین بشاری مقدسی (متوفی ۳۷۵ھ) کی "أحسن التقاسیم فی معرفة الأقالیم" مسعودی کی "قانون" مؤرخ بیرونی (متوفی ۴۰۰ھ) کی "کتاب الہند" ابن رستہ (متوفی ۳۸۰ھ) کی "الأعلاق

النفسیة“ قدامہ بن جعفر (متوفی ۲۹۶ھ) کی ”کتاب الخراج وصنعة الكتابة“ علامہ ادریس متوفی (۵۶۰ھ) کی ”عجائب البر والبحر“ زکریا قزوینی متوفی (۶۸۲ھ) کی ”آثار البلاد“ ابو حامد غزنوی اندلسی متوفی (۵۵۵ھ) کی ”صحفہ الالباب“ اور علامہ یاقوت حموی بغدادی (متوفی ۱۲۲۶ھ) کی ”معجم البلدان“ وغیرہ۔ یہ تمام کتابیں ساتویں صدی ہجری تک کے تاریخی، سیاسی و ثقافتی حالات پر مشتمل ہیں، جو اسلامی عظمت و اقتدار کا سب سے تابناک دور ہے۔

ساتویں صدی ہجری کے بعد امیر معصوم بکری سندھی (متوفی ۱۰۱۱ھ) اور شیخ محمد طاہر ٹھٹھوی (متوفی ۱۰۳۰ھ) نے فارسی میں سندھ کی تاریخیں لکھیں۔ شیخ علی شیر (متوفی ۱۱۸۸ھ) نے ”تحفۃ الکرام“ کے نام سے تاریخ ہند پر ایک مبسوط کتاب تصنیف فرمائی، اس کی تیسری جلد سندھ کے حالات پر مشتمل ہے۔ علاوہ ازیں ”ارغوان نامہ“ اور ”ترخان نامہ“ میں بھی ہند کا کچھ تذکرہ موجود ہے۔ صاحب کشف الظنون رقم طراز ہیں کہ محمد بن یوسف ہروی نے جدید مغربی ہندوستان کی ترکی زبان میں ایک تاریخ لکھی تھی۔ اس کا ایک فرسخ تحقیق نے ترجمہ کیا اور بہت سی باتوں کا اضافہ بھی کیا۔ چنانچہ اس نے اس علاقے کے واقعات معروف بہ ”یک دنیا“ اس کے اوصاف و خصوصیات، نیز یہ بات بیان کی کہ متقدمین جس دنیا تک پہنچنے میں ناکام رہے، وہاں تک متاخرین کس طرح پہنچے؟ انھیں زمانوں میں بعض ہندوستانی علماء نے بھی تاریخ ہند پر کتابیں لکھیں، مثلاً فارسی میں شیخ عبدالحق محدث دہلوی کی ”اخبار الاخیار“ محمد قاسم فرشتہ کی ”تاریخ فرشتہ“ اس کے علاوہ اور بہت سے علماء نے یہاں کی شخصیات کو موضوع تحریر بنایا ہے، لیکن ان کا طریقہ تصنیف و تالیف متقدمین علماء سے الگ اور اپنے زمانے کے حالات اور تقاضوں کا نتیجہ تھا جس کا اظہار ہندوستان کے عظیم مؤرخ مولانا غلام علی آزاد بلگرامی (۱۲۵۰ھ) نے یوں کیا ہے، موصوف اپنی کتاب ”مآثر الکرام“ میں ملا نظام الدین کے تذکرے کے ضمن میں لکھتے ہیں:

”حقیقت یہ ہے کہ ہمارے مصنفین نے صرف یہاں کے صوفیائے کرام ہی کے حالات اور کارناموں سے دل چسپی لی، برائے نام ہی انھوں نے یہاں کی دوسری نامور شخصیات کا ذکر کیا۔ یہی وجہ ہے کہ تاہنوز اس سلسلے میں کوئی مستقل کتاب دستیاب نہیں ہے، ”عین العلم“ نامی کتاب اس بات کی واضح دلیل ہے کہ اس کا مصنف اپنے زمانے کا انتہائی جلیل القدر عالم ہے۔ صحیح قول کے مطابق یہ ہندی نژاد ہے، جیسا کہ ملا علی قاری نے اپنی شرح میں بحوالہ حافظ ابن حجر عسقلانی تصریح کی ہے کہ ”وہ ایک ہندی فاضل اور نیک آدمی تھے“ لیکن افسوس کا مقام ہے کہ کسی ہندوستانی مؤرخ نے ان پر کچھ نہیں لکھا اور اسی لیے اس عظیم الشان تصنیف کے باوجود دنیا میں ان کا کوئی نام لینے والا نہیں، ہمارے مؤرخین کی اسی کوتاہی کے سبب علمائے ہند کا خاطر خواہ تذکرہ کتابوں میں نہیں ملتا۔“

مذکورہ طریقے سے ہٹ کر بعض علماء نے متقدمین کے سچ پر بھی کتابیں لکھی ہیں جیسے شیخ عبدالقادر عیدروس بھروچی کی کتاب ”النور العاشر فی أعیان القرن العاشر“ اور شیخ زین الدین مجری مالاباری کی تصنیف ”تحفة المجاہدین فی بعض أخبار البرتگالین“ لیکن پہلے ہی طریقہ تصنیف کے عام ہونے کا وجہ سے اسلامی ہند کی بہت سی شخصیات طاق نسیاں ہو کر رہ گئیں، مثلاً صاحب ”مشارق الانوار والعباب“ امام حسن صفائی لاہوری، صاحب ”کنز العمال“ امام علی متقی، صاحب ”مجمع البحار“ علامہ طاہر پٹن گجراتی، صاحب ”مناج العروس“ علامہ مرتضیٰ زبیدی بلگرامی اور مکہ مکرمہ کے قاضی القضاۃ امام قطب الدین نہروالی وغیرہ بہت سے جہاں علم کا ہندی نژاد ہونے کے باوجود یہاں کی کتابوں میں خاطر خواہ تذکرہ نہیں ملتا اور وہ لوگ جو ان سے علم و فضل میں بدرجہا کمتر تھے، ان پر ضخیم کتابیں موجود ہیں۔ بلاشبہ یہ ہندوستان کی ان عظیم شخصیات کے حق میں کوتاہی اور اس کی اسلامی تاریخ پر ظلم ہے!!!

خدا بھلا کرے مولانا غلام علی آزاد بلگرامی کا کہ وہ پہلے شخص میں جنھوں نے اس خلا کو محسوس کیا اور مکہ حد تک علمائے ہند کے حالات اپنی فارسی تصنیف ”مآثر الکرام“ اور عربی تصنیف ”سبحۃ المرجان فی آثار الہندوستان“ میں جمع کر دیے، ان کے بعد حضرت مولانا عبدالحی حسنی (متوفی ۱۳۳۱ھ) نے اپنے دور تک کی شخصیات پر ایک انتہائی مبسوط کتاب ”نزہۃ الخواطر وبہجۃ المسامع والنواظر“ تصنیف فرمائی۔ یہ ایک ایسی عمدہ اور مستند کتاب ہے جس کا اب تک کوئی جواب نہیں۔

چوں کہ اس موضوع پر ابھی کچھ اور کام کرنے کی گنجائش تھی اس لیے دل میں خیال آیا کہ سندھ و ہند کی شخصیات کے حالات کو خاص طرز پر ایک ایسی کتاب میں جمع کر دوں، جس کی اپنی الگ خصوصیات و امتیازات ہوں، اس کے لیے میں نے سا لہا سال تاریخی و سوانحی کتابوں کی چھان بین کی اور اب میری ان کوششوں کا نتیجہ ”رجال السند والہند“ کے نام سے کتابی شکل میں آپ حضرات کے سامنے ہے والفضل للمتقدم۔

## قابل ذکر امور و خصوصیات

۱- رجال السند والہند سے ہماری مراد وہاں کے علماء، محدثین، راویان حدیث، فقہاء، اولیاء، قضاة، ادباء، شعراء، نحویین، لغویین، اطباء، فلاسفہ، حکام، سلاطین اور مسلم تجار و صنعت کار ہیں، ان کے علاوہ دیگر فنون سے وابستہ افراد کا تذکرہ بہت کم اور وہ بھی تکمیل بحث کے لیے ہوا ہے۔

۲- رجال سند و ہند سے مراد وہ لوگ ہیں جنھوں نے یہاں پیدا ہو کر زندگی گزاری، خواہ ان کی وفات وہیں ہوئی ہو یا کسی اور جگہ، اسی طرح وہ لوگ بھی مراد ہیں، جن کے آباء و اجداد وہیں کے تھے، لیکن ان کی پیدائش اور وفات کسی اور ملک میں ہوئی۔ رجال السند والہند کے ضمن میں ایسے لوگوں کا تذکرہ نہیں آئے گا جو کہیں



اور سے آکر یہاں کے ہو رہے حالانکہ ایسے لوگوں کی تعداد بھی کچھ کم نہیں۔  
 ۳۔ سوانح نگاری کے سلسلے میں جب ہمیں ہندوستانی مؤرخین کے یہاں کوئی خاص بات نہیں ملی تو ایسے موقعوں پر ہم نے عام تاریخی اور سوانحی کتابوں کی طرف رجوع کیا ہے۔

۴۔ زیر نظر کتاب ہماری کوئی باقاعدہ تصنیف نہیں ہے، بلکہ مختلف کتابوں کے ضروری اقتباسات کو ہم نے یکجا کر دیا ہے اور اس نقل و ترتیب میں ہم نے پوری احتیاط برتی ہے، کوشش یہی رہی ہے کہ عبارت ہو بہو نقل کر دی جائے حتیٰ کہ بعض مقامات پر ہم نے دانستہ غلط عبارتیں ہی نقل کر دی ہیں، پھر بعد میں ان کی اصلاح کی ہے۔

۵۔ تاریخ وفات وغیرہ کا بھی ہم نے اہتمام کیا ہے، اگر متعلقہ شخصیات کے حالات میں یہ چیز نہ مل سکی تو ہم نے ان کے اساتذہ، تلامذہ یا معاصرین کے حالات سے ان کی تاریخ وفات وغیرہ کی تعیین کی ہے۔

۶۔ چوں کہ یہ ایک سوانحی اور تاریخی کتاب ہے، نہ کہ فضائل و مناقب کی، اس لیے ہم نے محققین کی اتباع میں بڑی بڑی ہستیوں کا تذکرہ القاب وغیرہ کے ساتھ نہیں کیا ہے، اس کے باوجود اگر کچھ القاب آگئے ہیں تو وہ بہ طور اقتباس اور حوالے کے ہیں۔

۷۔ اسی طرح ہم نے سوانح کے ضمن میں آنے والے مباحث سے مطلق تعرض نہیں کیا ہے الا یہ کہ وہ سوانح کا جز ہوں۔

۸۔ سندھ و ہند کا تذکرہ ہم نے قدیم عرب مؤرخین کی عادت کے مطابق بحیثیت دو ملک کے کیا ہے۔

دعا ہے کہ رب کریم اس کتاب کو اپنی رضا و خوشی کا بہترین ذریعہ بنائے۔  
 وصلى الله على سيدنا ونبينا و مولانا محمد وآله واصحابه واتباعه  
 اجمعين برحمتك يا ارحم الراحمين

## سندھ و ہند کی اہمیت، عالم اسلام میں

اب ہم قارئین کے سامنے بہ شمول سندھ و ہند عالم اسلام کے سب سے تابناک اور سنہرے دور کا حال بیان کرتے ہیں، جس میں ہماری مذہبی، علمی، معاشرتی اور ثقافتی قدروں کا بول بالا تھا، مسلمان اسلام کے سایے تلے انتہائی خوش حالی اور امن و امان کی زندگی بسر کر رہے تھے، تمام شعبہ ہائے زندگی میں ان کے تیز قدموں کی چاپ صاف سنائی دیتی تھی، عقائد و عبادات کی روح پوری اثر انگیزی کے ساتھ ان کے جسم میں رواں دواں تھی۔ حافظ ذہبی "تذکرۃ الحفاظ" میں اس زمانے کا حال بیان کرتے ہوئے لکھتے ہیں کہ اسلام اور اہل اسلام دونوں ہی اس دور میں معزز تھے، علم کا دور دورہ تھا، جہادی سرگرمیاں زوروں پر تھیں، سنتیں معمول بہا تھیں، بدعات کا نام و نشان نہ تھا، حق گوئی کا بے پناہ جذبہ تھا، زاہدین و اولیاء اللہ بھی بکثرت تھے اور مغرب اقصیٰ و جزیرہ اندلس سے لے کر حبشہ اور چین و ہند تک لوگ مامون اور آسودہ حال تھے۔

علامہ مقدسی بشاری رقم طراز ہیں کہ عالم اسلام (خدا اس کی حفاظت فرمائے) کچھ ہموار اور مسطح علاقوں کا نام نہیں کہ طول و عرض اور مربع پیمائش سے اس کی تحدید کی جاسکے، بلکہ بہت منتشر، شاخ در شاخ، پہاڑ اور گھاٹیوں پر مشتمل ہے جو شخص سورج کے طلوع و غروب ہونے کے مقامات پر غور کرے، دنیا کے ممالک کا گشت کرے، راستوں کا اسے علم ہو اور فرسخ سے دنیا کے علاقوں کی پیمائش کرے، اسے اس کا اندازہ ہو سکتا ہے، تاہم راقم سطور ارباب عقل و خرد کے لیے عالم اسلام کی منظر کشی، تعارف اور صحیح خدو خال واضح کرنے کی ہر ممکن کوشش کرے گا۔

عالم اسلام کا سورج مغرب اقصیٰ کے ساحل بحر اٹلانٹک میں غروب ہوتا ہے، بحر قلزم اور مراکش کے درمیان واقع ملک مصر تک پھیلتا چلا گیا ہے، مراکش، مصر ہے بحر اٹلانٹک تک ایک مٹی کی شکل میں بوہتا چلا گیا ہے، شام کی سرحد چوں کہ جانب

شمال میں مصر سے ملک روم تک جا ملتی ہے اس لیے اس کا محل وقوع بحر روم اور صحرائے عرب کے درمیان ہے، صحرائے عرب اور شام کا کچھ علاقہ جزیرہ نمائے عرب کے کچھ حصے سے ملتا ہے۔ شمالی عراق کا پڑوسی ملک ”انور“ ہے، مغرب میں دریائے فرات ایک کمان کی شکل میں اسے گھیرے ہوئے ہے، فرات کے عقب میں بقیہ صحرائے عرب اور شام کا کچھ حصہ واقع ہے، یہ عرب ممالک کی تفصیل ہے۔

ممالک عجم کا تعارف اس طرح ہے: مشرقی عراق کی سرحد پر خوزستان، مشرقی انور کی سرحد پر ملک رحاب اور خوزستان کے بعد ایک لائن میں فارس، کرمان اور سندھ واقع ہیں، جن کے جنوب میں ہندو اور شمال میں صحرا اور خراسان ہیں، سندھ و خراسان کی سرحدیں جانب مشرق میں غیر مسلم ممالک سے اور رحاب کی سرحد مغرب و شمال میں روم سے ملتی ہے اور ریاست دیلم، رحاب، خراسان، پہاڑوں اور جنگلات کے درمیان واقع ہے۔

ڈراغور کیجئے یہ تھیں عالم اسلام کی حدود۔ جو شخص مغرب سے لے کر مشرق تک سلطنت اسلامیہ کا سفر کرے، اس کو راستے کی نشیب و فراز اور بے چیدگی کا سامنا کرنا پڑتا، بحر اٹلانٹک سے مصر کے لیے راست راستہ موجود تھا، وہاں سے عراق کے لیے تھوڑا مڑنا پڑتا تھا، پھر ذرا شمال میں ہٹ کر خراسان اور عجم کی حکومتیں پڑتی تھیں، اس کے بعد بخارا کے دائیں جانب ”اسیجا“ سے سورج طلوع ہوتا نظر آتا تھا۔

عالم اسلام کا رقبہ مذکورہ بالا تفصیل کے مطابق یہ تھا: بحر اٹلانٹک سے قیروان کی مسافت ۱۲۰ اردن کی، قیروان سے دریائے نیل تک ۶۰، وہاں سے دریائے دجلہ تک ۵۰، دجلہ سے دریائے جیحون تک ۶۰، جیحون سے ”تو نکت“ تک ۱۵ اور وہاں سے طراز کی مسافت ۱۵ روم کی تھی اور اگر آپ فرغانہ کی طرف چلیں تو جیحون سے ”اوزکند“ کی مسافت ۳۰ روم کی اور کاشغر جانے کی صورت میں ۴۰ روم کی ہے۔

دوسری جانب ساحل یمن سے بصرہ کی مسافت ۵ روم کی، وہاں سے

اصفہان کی ۱۳۸ فرسخ، اصفہان سے نیشاپور کی ۳۰۰ نیشاپور سے جیچون کی ۲۰۰ پر پھر جیچون سے طراز کی مسافت ۳۰۰ روم کی ہے، یہ سیدھی پیمائش ہے جس میں مصر، مراکش اور شام نہیں آتے۔ گویا اس تفصیل کی روشنی میں عالم اسلام کا کل طول تقریباً ۲۰۸۰۰۰ کلومیٹر ہے۔

عالم اسلام کے عرض کے متعلق یہ ہے کہ اس میں یکسانیت نہیں ہے، چنانچہ مراکش اور مصر کا عرض کم ہے، لیکن جب آپ مصر کی طرف بڑھیں گے تو عرض بڑھ جائے گا اور بڑھتا ہی چلا جائے گا، یہاں تک کہ دریائے جیچون کے اس پار ملک سندھ تک پہنچ جائے گا، مراکش سے سندھ تک کی یہ پوری مسافت ۳۰۰۰ میل کی ہے، ابوزید سیرانی نے عالم اسلام کا عرض ”مملطیہ“ سے جزیرہ، عراق، فارس اور کرمان ہوتے ہوئے منصورہ تک مانا ہے لیکن انھوں نے مسافت کا ذکر نہیں کیا ہے جو غالباً تقریباً ۴۰۰ میل کی ہوگی، لیکن ہماری بات زیادہ واضح اور محقق ہے۔

کہتے ہیں کہ ۳۳۲ میں جب محصولات اور ٹیکس کے علاوہ تمام ملک سے خلیفہ کو حاصل ہونے والی آمدنی کا حساب لگایا گیا تو وہ ۲۶۴۰۲۳۲۰ دینار تھا، یہ بھی بیان کیا جاتا ہے کہ جب ایک بار خلیفہ مقصم باللہ عباسی نے روم سے ملنے والے ٹیکس کو شمار کیا اور وہ ۳۰۰۰۰۰۰۰ دینار سے کم نکلا تو اس نے شاہ روم کو لکھا کہ میرے سب سے گھٹیا اور خراب علاقے سے جس کے حکمران بھی سب سے گھٹیا اور خراب ہیں، جو خراج آتا ہے، تمہارا خراج اس سے بھی کم ہے۔

یہ چوتھی صدی ہجری کی اسلامی حکومتوں کا اجمالی بیان تھا جو اس دور کا وسطی زمانہ ہے جس دور کی کچھ عظیم شخصیات کے حالات ہم لکھنے جا رہے ہیں۔ مذکورہ بالا تفصیل سے قارئین کے سامنے یہ شمول ہند اس دور کے عالم اسلام خصوصاً مشرقی ممالک کا ایک نقشہ ضرور آگیا ہوگا۔ امام تاج الدین سبکی شافعی طبقات الشافعیہ الکبریٰ میں مشرقی ممالک کا تذکرہ کرتے ہوئے رقم طراز ہیں:

”جاننا چاہیے کہ ہمارے علماء (علمائے شوافع) مختلف ملکوں کے رہنے والے تھے، کچھ سمرقند، بخارا، شیراز، جرجان، رے، طوس، سادہ، ہمدان، دامغان، زنجان، بسطام، تبریز، بہمن، میہنہ اور استرآباد وغیرہ۔ مادراء النہر کے شہروں اور خراسان، آذر بائجان، مازندان، خوارزم، غزنہ، صحاب، غور، کرمان اور سندھ وغیرہ، مشرقی ممالک کے بھی باشندے تھے۔ یہی نہیں بلکہ ملک چین تک پورا مادراء النہر اور عراق عرب و عراق عجم ایسے بہت سے مردم خیز شہروں اور علاقوں پر مشتمل تھے۔ یہاں تک کہ ۴۱۶ھ میں چنگیز خاں دشت قبیاق سے برق و باد کی طرح اٹھا، آبادیوں اور بستیوں کو تاراج کر ڈالا، بے گناہوں کا قتل عام کیا، عورتوں کی عصمتیں لوٹیں، غرض ساری دنیا کو ویران و برباد کر دیا۔ اس کے بعد اس کی اولاد آئی انھوں نے بھی اسی کی روش اختیار کی، بلکہ ظلم و بربریت میں اس سے بھی آگے بڑھ گئے۔ تباہی و بربادی اس حد تک پھیلی کہ خدا کی پناہ، بغداد ہلاکوں کے ہاتھوں ویران کر دیا گیا، خلافت کی دھجیاں اڑادی گئیں، خلیفہ المسلمین قتل کر دیا گیا، عام مسلمانوں کا یہی حال ہوا، کبھی بنو عباس کے محلوں پر صلیب نصب کی گئی تو کبھی مسجدوں سے ناقوس کی آوازیں سنیں گئیں، کھلے بندوں حرام کاری کی گئی، مساجد و معابد کو اجاڑ دیا گیا اور اسلامی عظمت و شوکت کے تمام نشانات مٹا دیے گئے، شاعر کہتا ہے:

ثم انقضت تلك البلاد واهلها ❁ وکانھما وکانھم احلام  
پھر وہ بستیاں اور بستی والے اس طرح مٹ گئے گویا وہ کوئی خواب تھے۔

تاتاریوں کا ایک دستہ غزنہ اور اس سے ملحقہ ممالک سندھ، ہند، بھتان اور کرمان تک پہنچ گیا، کھیتیاں اور بستیاں جلا دیں گئیں اور ملک تباہ و برباد کر کے ایک ویرانے میں بدل دیا۔

بغداد مشرق میں اسلامی تہذیب و ثقافت اور دنیا جہان سے آئے ہوئے اصحاب علم و فضل اور ارباب صنعت و تجارت کا مرکز تھا، جس طرح مغرب میں

اندلس ان تمام چیزوں کی سرپرستی کر رہا تھا۔ دیگر اسلامی ممالک کی طرح ہندوستان بھی دربار بغداد سے وابستہ تھا۔ ابن جوزی (متوفی ۵۹۷ھ) بغداد کی مرکزیت کی منظر کشی کرتے ہوئے اپنی کتاب ”صفوة الصفوة“ کے شروع میں رقم طراز ہیں:

بغداد چوں کہ عالم اسلام کا مرکز ہے اس لیے اس کی مرکزیت کا خیال کرتے ہوئے اسلامی دنیا کے حالات لکھتے وقت آغاز اسی سے ہونا چاہیے تھا، لیکن اپنی تمام تر خوبیوں کے باوجود اسے حرمین شریفین پر فضیلت نہیں دی جاسکتی، اس لیے میں نے اپنی اس کتاب کا آغاز حرمین ہی سے کیا۔ اس کے بعد طائف اور پھر یمن کا، پھر کہیں جا کر دار الخلافہ بغداد کا، پھر مدائن اور واسطہ کا، پھر بصرہ اور ملکہ کا، پھر عبادان، تستر، شیراز، کرمان، ارجان، سجستان، دیلم اور بحرین کا، پھر یمامہ، دینور، ہمدان، قزوین، اصفہان، رے، دامغان، بسطام، نیشاپور، اورطوس کا، پھر ہرات، مرو، بلخ، ترمذ، بخارا، فرغانہ اور خشب کا، اس کے بعد مشرقی ممالک کے ان حضرات کا جن کے نام اور شہروں کا تذکرہ کتابوں میں موجود نہیں، اہل مشرق کے تذکرے کے بعد ہم نے پھر دار الخلافہ بغداد کا ذکر کیا ہے، اس کے بعد مغربی ممالک کا ذکر آیا ہے، اس کے تحت ہم نے اہل عکرہ موصل، برقہ، شام، بیت المقدس اور جبلہ کا تذکرہ کیا ہے، پھر ان بندگان شام کا تذکرہ ہے جن کے وطن کا پتہ نہیں، اس کے بعد عسقلان، مصر، اسکندریہ اور مراکش کا تذکرہ ہے، بعد ازاں پہاڑوں، جزیروں اور ساحلوں پر بسنے والے حضرات زیر بحث ہیں، ان کے بعد صحراؤں اور جنگلات میں آباد لوگوں کے احوال کا بیان ہے بالکل اخیر میں ان لوگوں کے حالات ذکر کیے گئے ہیں، جن سے کسی راستے میں ملاقات ہوگئی، لیکن وہ کہاں کے تھے؟ کس ملک کے تھے؟ کچھ پتہ نہیں۔

ابوالقاسم عبید اللہ ابن عبد اللہ بن خرداذبہ اپنی کتاب ”المسالك والممالك“ میں لکھتے ہیں کہ ہر ملک کے قبیلے کی جہت الگ ہے، مثلاً اہل آرمینیا، آذربائیجان، بغداد، واسطہ، کوفہ، بصرہ، مدائن، خلوان، دینور، نہاوند، ہمدان، اصفہان، رے،

طبرستان، خراسان اور کشمیر کا قبلہ اس دیوار کعبہ کی جانب ہے جس میں دروازہ ہے، باشندگان تبت، ترکستان، چین اور منصورہ کا حجر اسود کی طرف ہے، یعنی حضرات کا رکن یمانی کی طرف اور اہالیان مراکش، افریقہ، مصر، شام اور جزیرہ کا قبلہ رکن شامی کی سمت میں ہے، قبلے کی یہ مختلف جہتیں ہیں جن کی طرف رخ کر کے پوری دنیا کے مسلمان نماز ادا کرتے ہیں۔

یہ اسلامی ممالک بشمول ہند، اسلام کے زیر سایہ انتہائی پرسکون اور خوش حال زندگی بسر کر رہے تھے۔ مختلف علوم و فنون کا دور دورہ تھا، ہر طرف چہل پہل اور بیداری تھی اور جگہ جگہ مسلمانوں کی مذہبی تحریکات کے دیدہ زیب و دل فریب مناظر دعوتِ نظارہ دے رہے تھے کہ ساتویں صدی ہجری کے نصف میں ایک طوفان آتا ہے اور ساری دنیا کو تباہ و برباد کر جاتا ہے۔ یہ وہی طوفان ہے جسے دنیا پوش تاتار کے نام سے یاد کرتی ہے۔

ذیل میں ہندو سندھ کے بعض مشہور ترین شہروں، ان کی فتح اور اسلام کے زیر نگین آنے کا تذکرہ کیا جا رہا ہے۔ جن شہروں سے اربابِ علم و علماء پیدا ہوئے اور ساری دنیا، اسلام اور مسلمانوں کے سب سے زیادہ ترقی یافتہ دور میں ان کے فضل و کمال سے مالا مال ہوئی، ان میں سے اکثر اربابِ فضل و کمال انہی شہروں کی جانب منسوب ہیں۔

### الور (اروڑ)

سندھ کا ایک قدیم شہر جس پر رائے راجاؤں کی حکومت تھی، نہروں اور باغات کے درمیان، دریائے سندھ کے ساحل پر واقع یہ ایک ممتاز شہر تھا، اس کی سرحد مشرق میں کشمیر، مغرب میں مکران و دبیل، جنوب میں بندرگاہ سورت اور شمال میں قندھار، سیستان اور کرمان سے ملتی تھی۔ علامہ بلاذری لکھتے ہیں کہ جب محمد بن قاسم "الور" کے ارادے سے چلے، تو راستے میں ان کی ملاقات باشندگان ساوندری

سے جو کہ آج مسلمان ہیں، ہوئی انھوں نے امان چاہی، جو انھیں لشکر اسلام کی ضیافت اور اس کی رہ بری کی شرط پر دے دی گئی، اس کے بعد وہ ”سمہ“ پہنچے، وہاں کے لوگوں نے بھی سادندری والوں کی شرط پر مصالحت کر لی، بعد ازاں الوری کی طرف بڑھے، یہ شہر پہاڑ پر آباد تھا، مہینوں محاصرہ کرنے کے بعد بالآخر اس معاہدے پر صلح ہوئی کہ مسلمان ان کی عبادت گاہوں سے کوئی تعرض نہیں کریں گے، محمد بن قاسم نے اہالیان الوری پر ٹیکس لاگو کیا اور وہاں ایک مسجد کی تعمیر کی۔

### اچ (اوچھ)

ملتان کے مضافات میں یہ ایک قدیم اور مشہور علاقہ ہے، سندھ کے چھ معروف قلعوں میں رائے ساہسی بن سہرس کا مشہور قلعہ یہیں ہے، رائے ساہسی نے چوں کہ اپنی رعایا کو مٹی جمع کر کے قلعہ کے لیے ایک اونچی جگہ بنانے کا حکم دیا تھا، اس لیے اس علاقہ کا نام ”اچ“ بمعنی بلند پڑ گیا۔

### بدہہ

علامہ حموی کہتے ہیں کہ ”بدہہ“ طوران، مکران، ملتان اور منصورہ کے درمیان دریائے مہران کے مغرب میں واقع، سندھ کے ایک وسیع و عریض علاقے کا نام ہے، اونٹ پالنا یہاں کے لوگوں کا پیشہ ہے، منصورہ سے بدہہ کی مسافت ۵۵ دن کی ہے اور مکران کے شہر ”کیز“ سے بدہہ اور بدہہ سے مکران کے ساحلی شہر ”تیز“ کا فاصلہ بالترتیب دس اور ہندو دن کا ہے۔ حموی کہتے ہیں کہ اس کا نام باء کی بجائے نون کے ساتھ بھی آیا ہے، لیکن مجھے اس کی صحت میں شک ہے، اس لیے بہتر یہ ہے کہ اس کی تحقیق کر لی جائے مذکورہ شہر ”تیز“ مکران یا سندھ کے ساحل پر واقع ہے جس کے مغرب میں عمان ہے، عمان اور مکرانی شہر ”کیز“ کی درمیانی مسافت پانچ دن کی ہے۔



## بروص (بھروچ)

علامہ یاقوت حموی لکھتے ہیں کہ بروص، ہند کے بڑے شان دار اور مشہور ترین ساحلی شہروں میں سے ایک ہے، یہاں سے ٹیل-نیلارنگ بنانے کے کام میں آنے والا ایک قسم کا گھاس-لک-سرخ رنگ، جس سے کھال رنگی جاتی ہے، بیرون ملک برآمد کی جاتی ہے۔ مسعودی کے بقول بروص اپنے علاقے کا پایہ تخت تھا، اور اس علاقے کے بہت سے گاؤں اس کی طرف منسوب ہو کر بروص کہلاتے تھے، کتابوں میں مذکور ”بروصی نیزے“ کی نسبت اسی طرف ہے۔ علامہ بلاذری لکھتے ہیں کہ حاکم بحرین عثمان بن ابوالعاص ۱۵ھ ہی میں بہ زمانہ حضرت عمر بن خطابؓ اپنے برادر حکم بن ابوالعاص کو تھانہ اور بروص روانہ کر چکے تھے، بروص ہی کو آج کل بھروچ کہا جاتا ہے، جو صوبہ گجرات کا ایک مشہور ضلع ہیڈ کوارٹر اور شہر ہے۔

## بلوص (بلوچ)

علامہ حموی کہتے ہیں کہ بلوص کردوں کی طرح ایک قوم ہے جو فارس و کرمان کے درمیان ایک وسیع علاقے میں کثیر تعداد میں آباد ہے، یہ بڑے جری اور دلیر ہوتے ہیں ”قفص“ نامی غارت گر برادری سے جو انھیں کے آس پاس بستی ہے بالکل خوف نہیں کھاتے، بہادر ہونے کے باوجود بے ضرر ہیں، قفص برادری کی طرح ڈاکہ زنی اور قتل و غارت گری بھی نہیں کرتے۔ مورخ ابوالفداء تقویم البلدان میں لکھتے ہیں کہ یہ لوگ جبال قفص کے دامن میں سکونت پذیر ہیں اور خانہ بدوشوں کی طرح مویشی پالنا اور ان کے بالوں سے گھربنانا ان کا پیشہ ہے، فی زمانہ ان کو زوط-جاٹ کہتے ہیں، ان کی زبان ہندوستانی زبان سے ملتی جلتی ہے۔

## بوقان

علامہ یاقوت حموی کے یہ قول بوقان سندھ کے ایک شہر کا نام ہے۔ بلاذری کہتے ہیں کہ جب گورنر زیاد بن ابیہ نے ابوالاشعث منذر بن جارود عبدی کو سرحد ہند کا حاکم بنایا، تو انھوں نے بوقان و قیقان پر چڑھائی کی اور فتح یاب ہوئے، پھر ابن احری باہلی اس علاقے کے امیر ہوئے، جنھوں نے شدید جنگ کر کے ان علاقوں کو زیر نگین کیا۔ یہ بھی کہا جاتا ہے کہ عبید اللہ بن زیاد نے ابن جارود کے بعد اس علاقے کا امیر ستان بن سلمہ ہذلی کو بنایا، البتہ ابن احری باہلی بھی ان کے ساتھ تھے، یہاں کے باشندے بھرتھ آج مسلمان ہیں، خلیفہ معتمد باللہ کے عہد خلافت میں عمران بن موسیٰ بن یحییٰ برکی نے ”بیضاء“ کے نام سے یہاں ایک شہر آباد کیا تھا۔

## بیرون

علامہ قلقشنودی کہتے ہیں کہ بیرون، دہلی اور منصورہ کے مابین دہلی کا ایک مضافاتی شہر ہے، قانون میں لکھا ہے کہ اس کا طول ۹۴ درجہ ۳۰ دقیقہ اور ۲۴ درجہ ۴۵ دقیقہ ہے۔ ابن سعید کی تصریح کے مطابق بیرون طنج فارس میں سندھ کی ایک بندرگاہ ہے۔ تاریخ عزیزی میں باشندگان بیرون کو مسلمان بتایا گیا ہے، یہاں سے منصورہ کا فاصلہ ۱۲۰ میل ہے۔

## بیلیمان (بھلیمان)

علامہ حموی کہتے ہیں کہ ”بیلیمانی تلواریں“ اسی کی طرف منسوب ہیں، یہ بھی ممکن ہے کہ یہ یمن میں کسی مقام کا نام ہو۔ بلاذری نے فتوح البلدان میں لکھا ہے کہ بیلیمان، سندھ و ہند کا وہ علاقہ ہے جس کی طرف ”سیوف بیلیمانیہ“ کی نسبت کی جاتی

ہے۔ جنید بن عبدالرحمن مری نے جو خلیفہ ہشام بن عبدالملک کے زمانے میں سندھ کے کسی علاقے کے حاکم تھے، اس کا حکم پا کر ”کیرج“ پر فوج کشی کی اور اپنے عاملوں کو مرید دھنچ اور بھروچ کی طرف روانہ کیا۔ ایک لشکر اڑین-اچین۔ بھی گیا، ایک اور دستہ حبیب بن مرہ کی قیادت میں مالوہ بھیجا گیا۔ جنید کو یلمان میں فتح ہوئی جس کے نتیجے میں اس کے محل میں نذرانے کے علاوہ چالیس لاکھ دینار اور اتنی ہی قیمت کے ساز و سامان کا ڈھیر لگ گیا۔ یلمان دراصل ”مھیلمان“ ہے جہاں سندھ، گجرات، کاٹھیاواڑ اور مارواڑ کی سرحدیں آکر ملتی ہیں۔ یہ پہلے بھیل بعد ازاں گوجر قوم کا مرکز رہا ہے۔

### تانہ (تھانہ)

تقویم البلدان میں ابوالعقول، عبدالرحمن ریان ہندی کے حوالے سے تحریر ہے کہ یہ ایک ساحلی شہر ہے، جس کا طول ۱۱۴ اور درجہ ۲۰ دقیقہ اور عرض ۱۹ اور درجہ ۲۰ دقیقہ ہے، اس کے باشندے بت پرست اور کافر ہیں کچھ مسلمان بھی یہاں آباد ہیں۔ ابوریحان بیرونی کہتے ہیں کہ اس کی نسبت ”تانثی“ ہے ”الشیاب التانثیہ“ میں یہی نسبت ہے۔ علامہ بلاذری کے یہ قول جب امیر المومنین حضرت عمر بن خطابؓ کی طرف سے عثمان بن ابوالعاص، بحرین و عمان کے گورنر بنے تو وہ اپنے بھائی حکم کو بحرین بھیج کر خود عمان پہنچے، وہاں سے تھانہ کے لیے ایک لشکر روانہ کیا، جب لشکر سالما غامنا واپس آ گیا تو انھوں نے امیر المومنین کی خدمت میں ایک اطلاعی خط لکھا، حضرت عمرؓ کی طرف سے اس کا جواب رنجی جواب آیا، اس میں لکھا: اے ثقیف بھائی! حملت دوداً علی عود (تو نے کڑے کو کٹڑی کی سواری دی) بہ خدا اگر وہ ہلاک ہو جاتے تو میں تیری قوم سے ان کی تعداد پوری کرتا۔ تھانہ عروس البلاد ممبئی کے قریب واقع ضلع ہیڈ کوارٹر ہے۔

## داور (۱)

علامہ حموی کہتے ہیں کہ اس علاقے کے لوگ ”داور“ کو ”زمنداور“ بمعنی زمین دار بولتے ہیں، یہ علاقہ ”بست وغور“ سے متصل مختلف شہروں اور دیہاتوں پر مشتمل ایک وسیع ریاست ہے۔ علامہ اصطخری کے بقول داور، سجستان کی طرف غور کی ایک ہری بھری سرحدی ریاست کا نام ہے، داور اور ”درغور“ دریائے ”ہندمند“ کے ساحل پر واقع ہیں، جب عبدالرحمن بن سمرہ کا خلافت عثمانی میں سجستان پر قبضہ ہوا، تو انھوں نے ”رنج“ کے راستے داور پہنچ کر زون نامی پہاڑ میں اہل داور کا محاصرہ کر لیا۔ بالآخر ان کی طرف سے آٹھ ہزار کے اسلامی لشکر کے لیے ضروریات زندگی کی فراہمی کی پیش کش پر صلح ہو گئی، بعد ازاں عبدالرحمن بن سمرہ ”زون“ نام کے یا قوتی آنکھوں والے سونے کے بت کے پاس گئے، اس کا ہاتھ کاٹا، اس کی دونوں آنکھیں نکالیں، پھر سردار کفار سے مخاطب ہو کر فرمایا یہ سونے اور جواہرات رکھ لو، میرا مقصود انھیں لینا نہیں صرف تمھیں یہ بتانا تھا کہ یہ بت کسی نفع و ضرر کا مالک نہیں ہے۔ حموی کہتے ہیں کہ داور میں سونے اور جواہرات سے مرصع ”زور“ نام کا ایک بت تھا اسی کا نام بعد میں راء کو نون سے بدل کر زون رکھ دیا گیا۔

## دہلی

علامہ قلعشندی تقویم البلدان کے حوالے سے لکھتے ہیں کہ دہلی دور دور تک پھیلا ہوا ایک وسیع و عریض شہر ہے۔ زمین ہموار، لیکن ریتیلی اور پتھریلی ہے، طول ۱۲۸ درجہ ۵۰ دقیقہ اور عرض ۳۵ درجہ ۵۰ دقیقہ ہے۔ جب سلطان شہاب الدین غوریؒ نے لاہور اور دہلی وغیرہ ہند و سندھ کے علاقوں کو فتح کیا تو اپنے لائق غلام

(۱) بعض محققین نے اس کا نام ”داور“ لکھا ہے۔ راء بہوی۔

سلطان قطب الدین ایک کو دہلی کا فرماں روا بنایا۔ یہ واقعہ ۷۵۷ھ کے قریب کا ہے۔ قطب الدین نے اپنی فوجیں بھیج کر ایسے بہت سے علاقوں کو زیر نگین کیا، جہاں اب تک مسلمانوں کے قدم نہیں پہنچے تھے۔ یہ قول صاحب تقویم البلدان مسلمان ایک کے زمانے میں مشرق میں بنگال اور اس سے بھی آگے تک جا پہنچے۔

## دہیل

علامہ حموی کہتے ہیں کہ دہیل (دال کے فتح، یاء کے سکون اور باء کے ضمے کے ساتھ) بحر ہند کے ساحل پر ایک مشہور شہر ہے جس کا طول مغرب میں ۹۲ درجہ ۳۰ دقیقہ اور عرض جنوب میں ۲۴ درجہ ۳۰ دقیقہ ہے۔ یہ ایک بندرگاہ بھی ہے، جس سے گزر کر لاہور اور ملتان کے دریا بحر ہند میں پہنچتے ہیں اور یہیں سے دہیل کی مصنوعات بیرون ملک بھیجی جاتی ہیں۔ صاحب تقویم البلدان کے بقول یہاں بھیڑیے بہت ہیں، کجھور بصرہ سے منگائی جاتی ہے۔ بلاذری لکھتے ہیں کہ حاکم بحرین و عمان: مغیرہ بن ابوالعاص ثقفی نے دور فاروقی میں اپنے بھائی عثمان بن ابوالعاص کو خلیج دہیل روانہ کیا جہاں ان کی دشمن سے ٹکرائی ہوئی اور وہ کامیاب رہے۔ آگے لکھتے ہیں پھر محمد بن قاسم ثقفی حجاج کے زمانے میں مکران آئے، یہاں کئی دن قیام کیا، ”قزبور“ - گنج پور - ”ارمایل“ کو فتح کیا پھر جمعہ کو دہیل پہنچے، حسن اتفاق کہ افراد، ہتھیار اور ساز و سامان سے لدی ہوئی کشتیاں بھی آپ کی مدد کو آ پہنچیں، دہیل پہنچ کر آپ نے خندق کھودی، اس پر تیر انداز بٹھائے اور ایک منجنیق نصب کی، دہیل میں ایک بہت بڑا بت خانہ تھا جس پر ایک طویل سرخ پرچم ہمہ وقت لہراتا رہتا تھا، محمد بن قاسم نے وہ پرچم گرا دیا، جس سے کفار کی بدشگونی اور بے چینی مزید بڑھ گئی، بڑی لاکار کے بعد وہ باہر نکلے، پھر جلد ہی پسپا ہو کر قلعہ بند ہو گئے۔ سالار لشکر کے ایماء پر سیڑھیاں لائی گئیں جن پر چڑھ کر بزرگ کر لیا گیا۔

سندھ کے راجہ داہر کا عامل بھاگ پڑا اور ان کا سب سے بڑا بیجاری گرفتار ہو کر  
مقتول ہوا۔ محمد بن قاسم نے وہاں ایک مسجد تعمیر کی اور ۴۰۰۰ نفوس کو آباد کیا۔  
ابن جوزی کتاب المنتظم میں لکھتے ہیں کہ ذی الحجہ ۲۸۰ھ میں دہلی سے  
ایک خط آیا جس کے الفاظ یہ تھے:

”۱۶ اشوال کو یہاں چاند گہن ہو گیا، پھر اخیر شب میں کچھ روشنی ہوئی، بعد ازاں  
صبح سے عصر تک شدید اندھیرا رہا، عصر کے وقت سیاہ آندھی چلی، جس کا سلسلہ تہائی  
رات تک جاری رہا، اس کے بعد زلزلہ آیا جس میں چند مکانات کے علاوہ پورا شہر  
کھنڈر ہو گیا، خط لکھے جانے تک ۳۰۰۰۰ افراد دفن کیے جا چکے ہیں، لمبوں سے لاشیں  
ٹکالنے اور دفن کرنے کا سلسلہ تازہ جاری ہے، لمبوں سے برآمد انسانی لاشوں کی تعداد  
بقول بعض ایک لاکھ پچاس ہے۔ امام سیوطی نے اپنی کتاب تاریخ الخلفاء میں بھی  
اس کا مختصر تذکرہ کیا ہے، زلزلے کا یہ واقعہ خلیفہ ابوالعباس احمد معتضد باللہ کے عہد کا  
ہے۔ دہلی ہی کا دوسرا نام ٹھٹھہ ہے، جو شہر کراچی کے قریب آباد تھا۔“

### سراندیپ (لنکا)

علامہ حموی کہتے ہیں کہ ہندی میں جزیرے کو ”دیپ“ کہتے ہیں البتہ ”سرن“  
کا معنی میں نہیں جانتا، شاعر کہتا ہے۔

و کنت کما قد یعلم اللہ عازما ❀ اروم بنفسی من سرندیپ مقصدا

جیسا کہ اللہ تعالیٰ کو علم ہے کہ میں نے اپنے سفر میں سراندیپ کا ارادہ کیا تھا۔  
یہ بحر ہند کے آخری ساحل پر ایک جزیرہ ہے جس کی لمبائی ۶۴ کلومیٹر ہے،  
سراندیپ ہی میں وہ پہاڑ ہے جس کے بارے میں مشہور ہے کہ اس پر حضرت آدم کا  
نزول ہوا تھا۔ اس پہاڑ کو ”راہون“۔۔۔ راون۔ کہا جاتا ہے۔ یہ پہاڑ بہت اونچا ہے دور  
ہی سے بحری مسافروں کو نظر آتا ہے، کہا جاتا ہے کہ سرخ یا قوت انہی پہاڑوں پر پایا

جاتا ہے جو سیلاب اور بارش کی وجہ سے بہ کر نیچے آ جاتا ہے ان میں الماس بھی دستیاب ہے اور بہ قول بعض عود بھی یہاں سے حاصل کیا جاتا ہے، اس جزیرے میں ایک ایسی خوشبودار گھاس پائی جاتی ہے جس سے دوسرے ممالک محروم ہیں اس کا طول ۱۲۰ درجہ اور عرض ۱۰ درجہ ہے۔

بزرگ بن شہریار راہرمزی ”عجائب الہند“ میں لکھتے ہیں کہ سراندیپ اور اس سے متصل جزائر کے باشندوں کو جب آپ صلی اللہ علیہ وسلم کی بعثت کی خبر ملی تو انھوں نے دریافت احوال کی خاطر اپنا ایک زیرک و سمجھ دار آدمی آپ صلی اللہ علیہ وسلم کی خدمت میں روانہ کیا، لیکن مختلف پریشانیوں اور رکاوٹوں کا دور دورہ تھا اس شخص نے حضرت عمرؓ سے ملاقات کی اور آپ صلی اللہ علیہ وسلم کے حالات و دعوت کے متعلق کچھ سوالات کیے۔ حضرت عمرؓ نے پوری تفصیل سے اس کا جواب دیا، یہ آدمی واپسی میں مکران کے مضافات میں انتقال کر گیا۔ اس کے ساتھ ایک ہندوستانی غلام تھا، جس نے سراندیپ پہنچ کر سارا ماجرا سنایا، مثلاً یہ کہ ہمارے پہنچنے سے قبل ہی آپ صلی اللہ علیہ وسلم کا انتقال ہو چکا تھا اور ہم نے عمر نامی ان کے ایک ساتھی سے ملاقات کی اور ان ہی سے ان کے نبی کے بارے میں کچھ سوالات کیے۔ اس غلام نے حضرت عمر کی تواضع و خاکساری کا بھی تذکرہ کیا کہ وہ پیوند لگے کپڑے پہنتے ہیں اور مسجد ہی میں رات گزارتے ہیں۔ صاحب عجائب الہند کہتے ہیں کہ اہل سراندیپ میں آج کل جو تواضع، پیوند لگے کپڑوں کا استعمال اور مسلمانوں سے الفت و محبت وغیرہ کی خوبیاں پائی جاتی ہیں، وہ انہی باتوں کا اثر ہے جو غلام نے آ کر آپ صلی اللہ علیہ وسلم اور آپ کے صحابہ کے بارے میں بیان کی تھیں۔

سفالہ (سوپارہ)

مورخ ابوالفداء تقویم البلدان میں البیرونی کے حوالے سے لکھتے ہیں کہ

”سفالہ“ دراصل ہندوستانیوں کے لیے یہ سفالہ ایسا ہی ہے جیسا کہ حبشیوں کے یہاں ایک سفالہ ہے۔ مورخ اور یسی کہتے ہیں کہ یہ گھٹی آبادی والا ایک آباد شہر ہے جہاں بڑے پیمانے پر تجارت ہوتی ہے اور ضروریات زندگی کا جملہ سامان دستیاب رہتا ہے، یہ بحر ہند کی ایک بندرگاہ ہے، یہاں شکار گاہیں ہیں اور موتی بھی نکالے جاتے ہیں، یہاں سے سندان کا فاصلہ پانچ یوم کا ہے، صاحب ”کتاب البلدان“ کی تصریح کے مطابق لونگ سفالہ ہی سے درآمد کی جاتی ہے۔

سفالہ اور سوافارہ درحقیقت شمالی ممبئی کا مشہور علاقہ سوپارہ ہے جس کا ذکر جغرافیہ کی کتابوں، سفرناموں اور تاریخوں میں ملتا ہے۔ (قاضی)

### سندھ

علامہ حموی کہتے ہیں کہ سندھ، ہندوستان اور کرمان و سہستان کے درمیان ایک ملک ہے۔ کچھ لوگوں کا کہنا ہے کہ سندھ اور ہند بوقیر ابن یقطین ابن حام ابن نوع کے دو بیٹوں کا نام ہے۔ سندھ کے ایک باشندے کو سندھی اور ایک یادو سے زائد کو سندھ کہا جاتا ہے، بالکل ایسے ہی جیسے کہ ایک حبشی کے لیے زنجی اور بہت سوں کے لیے زنج بولا جاتا ہے۔ بعض مورخین مکران کو سندھ کا حصہ بتاتے ہیں اور کہتے ہیں کہ یہ پانچ اضلاع پر مشتمل تھا۔ پہلا مکران پھر طوران پھر سندھ پھر ہند اور ملتان۔ سندھ کا پایہ تخت ”منصورہ“ ہے اس کا ایک ساحلی شہر دہبل ہے۔ جو حجاج بن یوسف ثقفی کے زمانے میں فتح ہوا، یہاں خفیوں کی اکثریت ہے عبداللہ بن سوید شاعر کہتا ہے۔

الاهل إلى الفتیان بالسند مقدمی ﴿﴾ علی بطل قدھزہ القوم ملجم

”کیا سندھ کے نو جوانوں کے پاس میرا آنا ہے، ایک ایسے لگام دیے ہوئے

بہادر کے پاس جسے قوم نے بھھوڑ دیا ہو۔“

فلما دنا للزجر أزرعت نحوه ﴿﴾ بسيف ذباب ضربة المظلوم





”میں نے دریا کی موجوں پر سواری کی ہے اور رات کے خطرے میں بھی اس کی دہشت پر سوار ہوا ہوں۔“

وقطعت أطوال البلاد وعرضها ❀ ما بین سندان و بین سجاس  
”میں نے ان ممالک کے طول و عرض کا سفر طے کیا ہے جو سندان اور سجاس کے درمیان ہیں۔“

سندان اسلامی ماہائی سلطنت کا کم از کم ۱۹۲ھ سے لے کر ۲۲۷ھ تک پایہ تخت رہا ہے۔ بلاذری کے بقول ان سے منصور بن جاتم نے بیان کیا کہ فارغ سندان بنو سامہ کے غلام فضل بن ماہان ہیں۔ انھوں نے سندان پر قبضے کے بعد خلیفہ مامون رشید عباسی کے پاس خط لکھا اور اس کے لیے وہاں کی جامع مسجد میں دعا بھی کرائی، فضل کے بعد اس کا بیٹا محمد جانشین ہوا، اس نے سات جنگی کشتیوں کے ساتھ ”سند و ہند“ پر چڑھائی کر کے بہتوں کو تہ تیغ کیا۔ پالی فتح کرنے کے بعد جب وہ سندان واپس آیا تو پتہ چلا کہ اس کا بھائی ماہان بن فضل تخت سلطنت پر قابض ہو چکا ہے اور خلیفہ مستقیم باللہ سے خط و کتابت بھی کر چکا ہے نیز اس نے خلیفہ کو ساگون کی ایک ایسی لکڑی تحفے میں دی ہے جو لمبائی اور چوڑائی میں اپنی نظیر آپ ہے۔ باشندگان ہند کا میلان چوں کہ محمد کے بھائی فضل کی طرف تھا اس لیے انھوں نے محمد کو پھانسی دے دی اور خود سندان پر قابض و متصرف ہو گئے البتہ انھوں نے وہاں کی مسجد بغیر کوئی نقصان پہنچائے مسلمانوں کے حوالے کر دی۔

شاعر ابو العتاہیہ لکھتا ہیں:

ما علی ذا کنا اقر لنا بسندا ❀ ن وما هکذا عهدنا الاخاء

”سندان میں کسی کے قتل کا ارتکاب نہیں کیا اور ہمارا معاہدہ اخوت اس طرح

کا ہے بھی نہیں۔“

تضرب الناس بالمہند البیہ ❀ ض علی غدیرہم وتنسی الزلاء

”کہ لوگوں کی گردنیں بارے سفید ہندی تلوار سے، ان کی غداری پر اور وفا

شعاری کو فراموش کر بیٹھے۔“

سندان دراصل سنجان ہے جو آج کل ممبئی کے قریب ممبئی اور سورت کے بیچ

ایک چھوٹا سا ریلوے اسٹیشن ہے۔

## سومناٹ

تقویم البلدان میں ہے کہ سومناٹ صاد کے ساتھ اور بہ قول بعض سین کے ساتھ پھر واؤ ساکنہ اور میم ونون کے فتح کے ساتھ ایک مقام کا نام ہے جس کا طول ۹۷ در درجہ ۱۰ دقیقہ اور عرض ۲۲ در درجہ ۵ دقیقہ ہے یہ ایک ساحلی شہر ہے۔ ابن معبد کہتے ہیں کہ مسافروں میں اس کی بڑی شہرت ہے اور ”بلاد دلار“ کے نام سے جانا جاتا ہے، اس کی جائے وقوع سمندر کی داخلی سمت میں ہے۔

ایک چھوٹی خلیج بھی ہے جو شمال سے مشرق تک پھیلے ہوئے ایک بڑے پہاڑ سے بنتی ہے یہاں ایک بت ہے جس کی ہندو بڑی تعظیم و تکریم کرتے ہیں، سومناٹ کی طرف نسبت کر کے اسے ”صنم صومناٹ“ کہا جاتا ہے، یحییٰ الدولہ سلطان محمود غزنوی نے سومناٹ پر حملہ کر کے اسے توڑ دیا تھا۔

## سیستان

علامہ حموی کے بقول یہ دریائے سندھ کے پاس واقع سندھ کا ایک بڑا شہر ہے، جس کی آمدنی خوب ہے، اس کے تحت بہت سے شہر اور دیہات آباد ہیں۔ ایک دوسرے مؤرخ کا کہنا ہے کہ سیستان سیوستان، سیوان اور سہوان یہ سب ایک ہی قدیم شہر کے مختلف نام ہیں جو کسی سندھی حاکم کے نام پر بسایا گیا، یہاں گذشتہ زمانہ کا ایک مشہور قلعہ بھی ہے، پہلے یہاں شاہان - الور - اروڑ کی حکومت تھی، بعد میں

یہ راجگان ٹھٹھ کے قبضے میں چلا گیا۔

### سنداپور (گوا)

مؤرخ ابوالفداء تقویم البلدان میں سندان کے تذکرے کے ضمن میں لکھتے ہیں کہ یہاں سے سنداپور کا فاصلہ تین دن کا ہے۔

سنداپور سب سے آخری جزیرہ اور مالا بار کا ابتدائی حصہ ہے، یہاں کے گھڑیاں اتنے مہذب اور سنجیدہ ہیں کہ تانور کسی کو ظلم سنداپور میں ان سے کوئی اذیت نہیں پہنچی۔ سنداپور کا تذکرہ مسعودی، بزرگ بن شہریار اور مشہور سیاح ابن بطوطہ نے اپنی کتابوں میں کیا ہے۔ یہ معرب ہے چنداپور کا جواٹھ یا میں پرنگالیوں کا مرکز ہے اور جسے آج کل ”گوا“ کہا جاتا ہے۔

### صیمور (چیمور)

علامہ حموی کہتے ہیں کہ اس کا نام بالنون صیمون بھی آتا ہے۔ یہ سندھ کے پاس دہیل کے قریب ہند کا ایک شہر ہے جو ایک غیر مسلم مہاراجا ”دلکھے رائے“ کے ماتحت ہے، لیکن اس کا اور ”کٹامہ“ کا جو کہ مسلم آبادیاں ہیں مقامی حاکم مسلمان ہی ہوتا ہے۔ چیمور میں ایک جامع مسجد بھی ہے جس میں جمعہ ہوتا ہے، دلکھے رائے جو کہ ایک وسیع مملکت کا تاج دار ہے کا پایہ تخت ”منگدور“ ہے۔

### قامہل

علامہ حموی کہتے ہیں کہ یہ ہند کا ایک سرحدی شہر ہے یہاں سے چیمور تک کا علاقہ ہند کا حصہ ہے اور قامہل سے ملتان تک کرمان اور بدھ وغیرہ کا علاقہ سندھ میں شامل ہے، یہاں ایک جامع مسجد بھی ہے جس میں باضابطہ نماز ہوتی ہے۔ منصورہ کا فاصلہ

یہاں سے ۸ دن کا ہے اور کھمبات یہاں سے ۴ یوم کی مسافت پر واقع ہے۔

## قصدار (قزدار)

علامہ یاقوت حموی کے بقول قزدار ایک ہندوستانی علاقہ ہے جہاں سے ”بست“ کا فاصلہ ۶۴۰ کلومیٹر ہے۔ آگے کہتے ہیں کہ صحیح یہ ہے کہ قصدار سندھ کا ایک علاقہ اور طوران کا مرکزی مقام ہے۔ طوران کچھ دیہاتوں اور شہروں پر مشتمل ایک چھوٹا سا حصہ ملک ہے۔ صاحب فتوح البلدان لکھتے ہیں کہ جب ابوالاشعث زیاد بن منذر بن جارود عبدی سرحد ہند کے امیر بنے تو انھوں نے بوقان اور قیقان پر چڑھائی کی جس میں انھیں کامیابی ملی اور مال غنیمت بھی ہاتھ لگا بعد ازاں انھوں نے ہندوستانی علاقوں میں فوجی دستے روانہ کیے اور قصدار کو فتح کر لیا اور وہیں موسم سرما گزارا۔

ابوالاشعث سے پہلے شان بن سلمہ ہذلی قصدار کو فتح کر چکے تھے اور وہیں ان کا انتقال بھی ہوا تھا۔ شاعر کہتا ہے:

حل بقصدار فاضحی بها ❀ فی القبر لم یقفل مع القافلین

”قصدار آیا تو وہیں مدفون بھی ہو گیا، دوسرے جانے والوں کے ساتھ وہ لوٹا نہیں۔“

## قفص

تقویم البلدان میں ہے کہ جبال قفص جس کے بارے میں ابھی گزرا کہ اس کے دامن میں قبیلہ بلوچ آباد ہے، کے جنوب میں سمندر اور شمال میں ”جیرفت“ کی سرحد ہے، ”مشرک“ میں صراحت ہے کہ قفص قاف کے ضے اور فاء کے سکون کے ساتھ فارس اور کرمان کے بیچ کردوں کا ایک پہاڑ ہے جس کے باشندے انتہائی شریکدہ ہیں۔

بلاذری کہتے ہیں کہ مجاشع بن مسعود نے آکر بزور بازو ”جیرفت“ کو فتح کیا، پھر آگے بڑھ کر کرمان کو مغلوب کیا وہاں سے قفص پہنچے۔ جلاوطن عجمیوں کا جم غفیر

”ہرموز“ میں یکجا ہو گیا تھا اس نے ان سے جنگ کی اور میدان مجاشع کے ہاتھ رہا، بہت سے کرمانی بھاگ نکلے، کچھ مکران اور سہستان چلے گئے، ان کے فرار کے بعد عرب فوجوں نے ان کے مکانات اور جائیدادیں باہم تقسیم کر لیں، زمینوں کو آباد کیا ان کا عشر ادا کیا اور مختلف مقامات پر کنوؤں کی کھدائی کی۔

### قمار (قامرون)

حموی کہتے ہیں کہ قامرون ہند میں ایک جگہ کا نام ہے جس کی طرف عود منسوب ہے، یہ تو عوام کی بات ہے۔ واقف کار حضرات کا کہنا یہ ہے کہ قامرون ہند کا ایک ایسا مقام ہے جس کی عود انتہائی عمدہ ہوتی ہے ان کا دعویٰ ہے کہ اگر اس پر مہر ماری جائے تو اس پر مہر کا نشان پڑ جاتا ہے۔ ابن ہرمد کہتے ہیں۔

أحب الليل إن خيال سلمى ﴿﴾ إذا لمنا ألم بناقرا

”مجھے رات سے محبت ہے، کیوں کہ سلمیٰ کے خیال آنے سے ہمیں سکون ملتا ہے، جب ہمیں نیند آ جاتی ہے۔“

كان الركب إذ طرقتك باتوا ﴿﴾ بمندل أوبقار عني قمارا

”گویا کہ قافلہ سواران، جب اس نے تجھے دستک دی، سو گئے۔ منڈل میں یا قمار میں میرے کھٹکھٹانے سے۔“

### قندھار (گندھارا)

علامہ حموی کے بقول یہ سندھ و ہند کا ایک شہر ہے جس کا طول ۱۰۰۰ درجہ اور عرض ۳۰ درجہ ہے۔ فتوحات میں اس کا بڑا تذکرہ ہے، کہا جاتا ہے کہ عباد بن زیاد نے سرحد سندھ اور سہستان پر چڑھائی کی، پھر سناور د آئے۔ وہاں سے سجستانی علاقہ ”روڈبار“ ہوتے ہوئے ”ہند مند“ پہنچے، ہند مند سے کچھ اور کچھ سے صحرانوردی کرتے ہوئے

قدھار آئے۔ اہالیان قدھار سے جنگ کر کے انھیں تہ تیغ کیا اور شکست دی۔ عباد نے ان کی لمبی ٹوپیاں دیکھ کر خود بھی انھیں استعمال کرنا شروع کیا، جس کی وجہ سے اس کی ٹوپی کا نام ”عبادیہ“ پڑ گیا۔ شاعر رید بن مفرغ کہتا ہے:

کم بالجروم وارض الهند من قدم ❀ ومن سرا بیل قتلی لیتهم قبروا  
”کتنے جرائم ہیں، کہ سر زمین ہند پر بدن سے مقتول ہیں، کاش انھیں قبر میں دفن کر دیا جاتا۔“

بقندھار ومن تکب منیہ ❀ بقندھار یوجم دولہ الخبز  
”قدھار میں اور جس کی موت قدھار میں مقدر ہے، تو اس کی خبر کو بھی سنگ سار کر دیا جاتا ہے۔“

”ظفر الوالہ بمظفر والہ“ میں ہے کہ قدھار خلیج کھمبایت کے پاس ایک چھوٹی سی بندرگاہ ہے۔ بلاذری کہتے ہیں کہ عمرو بن حمل جب ہشام بن عمرو تغلی کی طرف سے باربد (بھاڑ بھوت) آئے تو یہاں سے بذریعہ کشتی قدھار گئے، اسے فتح کیا اور ایک عبادت خانہ منہدم کر کے اس کی جگہ ایک مسجد کی بنیاد رکھی۔ قدھار کو آج کل ”گندھارا“ کہتے ہیں جو ضلع بھروچ گجرات میں واقع ہے ایک اور قدھار کا بل کے قریب ایک مشہور مقام کا نام ہے۔

## قدائیل

علامہ حموی کہتے ہیں کہ قدائیل سندھ کا ایک شہر اور بدھ نامی ریاست کا صدر مقام ہے، یہیں ہلال بن اجوز مازنی شاری کی مہلب سے جنگ ہوئی تھی، قصدا اور منصورہ کا فاصلہ یہاں سے بالترتیب ۴۰ کلومیٹر اور ۸۰ دن کا ہے اور ملتان سے پہلے ۱۰۰ یوم کی مسافت کا طویل صحرا حائل ہے۔  
حاجب بن ذبیان مازنی کہتا ہے:

فإن أرحل لمعروف خليلي ❀ وإن أقعد فمالی من حمول  
 ”اگر میں کوچ کر جاؤں تو میرا دوست معروف و مشہور ہے اور اگر میں بیٹھ رہا،  
 تو بھی میں گناہی سے دوچار نہ ہوں گا۔“

لقد قريت بفقد ابيلى عيني ❀ وساغ لى الشراب الى الغليل  
 ”قد ابل میں میری نظر کو شندک ملی اور پیاس دور ہونے تک پینا مجھے اچھا لگا۔“

غداة بنو المهلب من أسير ❀ بقاديه ومستلب قتيل  
 ”صبح کو بنو مہلب قید ہو چکے تھے، انہیں گرفتار کر کے لے جایا جا رہا تھا اور  
 چٹائی پر لٹکایا اور قتل کیا جا رہا تھا۔“

## قنوج

علامہ حموی کہتے ہیں کہ قنوج بفتح القاف وتشديد النون ہند میں ایک مقام کا نام  
 ہے۔ ازہری کا کہنا ہے کہ یہ ایک جھاڑی کا نام ہے۔ علامہ ابن الجوزی فرماتے ہیں  
 کہ قنوج قاف نکسور اور نون مشدد مفتوح کے ساتھ ہند کا ایک چھوٹا سا شہر ہے۔ ابن  
 سعید کے بقول اس کا طول ۱۳۱ درجہ ۵۰ دقیقہ اور عرض ۲۹ درجہ ہے، یہ دریائے  
 گنگا کے درمیان واقع اور لاہور کا پایہ تخت ہے۔ مہلسی کہتے ہیں کہ ملتان سے ۱۲۸۲  
 فرسخ پر واقع یہ مشرقی ہند کا آخری حصہ ہے ہندوستان کا انتہائی عظیم الشان شہر ہے۔  
 نزهة المشتاق میں ہے کہ یہ ایک حسین شہر اور تجارتی منڈی ہے، اندرونی اور  
 بیرونی کشمیر دونوں اس کے علاقے ہیں۔ سعودی جس کی آمد ہندو سندھ میں ۳۰۳ھ  
 میں ہے کہتے ہیں اس وقت قنوج کا راجہ جورا جگان سندھ میں سے تھا، بلہر اکا بھی  
 حکمران تھا۔ فردرہ ایک شہر ہے، اس کے حاکم کے نام پر ہی اسے فردرہ کہا جانے  
 لگا۔ اب یہ اسلام کے زیر نگین آ گیا ہے اور ”ملتان“ کے ماتحت ہے۔

## قیقان (گیگان)

علامہ یاقوت حموی کہتے ہیں کہ قیقان بکسر القاف ہے۔ کتاب الفتوح میں



ہے کہ حضرت علیؑ کے زمانہ خلافت میں ۳۸ھ کے اخیر اور ۳۹ھ کے آغاز میں حارث بن مرہ عبدی نے امیر المومنین کی اجازت سے رضا کارانہ طور پر حدود کا رخ کیا۔ یہاں پہنچ کر جنگ کی جس میں انھیں فتح ہوئی اور کافی مال غنیمت اور قیدی ہاتھ لگے چناں چہ ایک ہی دن میں انھوں نے ایک ہزار غلام، باندی تقسیم کیے۔

صاحب کتاب الفتوح کے بقول قیقان، خراسان سے ملا ہوا سندھ کا ایک شہر ہے، حارث بن مرہ کے دو سال بعد ۳۶ھ میں مہلب نے حملہ کیا، قیقان میں مہلب کا مقابلہ ایسے اٹھارہ ترک گھوڑ سواروں سے ہوا، جو باہم قدم سے قدم ملا کر چلنے والے گھوڑوں پر سوار تھے۔ انھوں نے اس سے جنگ کی اور سب کو قتل کر دیا۔

پھر ۴۵ھ میں حضرت امیر معاویہؓ کے زمانہ میں عبداللہ بن عامر کی طرف سے اور یہ قول بعض خود حضرت معاویہؓ ہی کی طرف سے عبدالرحمن بن سوار عبدی کو سرحد ہند کا امیر بنایا گیا، انھوں نے قیقان پر حملہ کیا جس میں انھیں خاصا مال غنیمت ہاتھ لگا، بعد ازاں سوار عبدی ایک وفد کے ہمراہ حضرت معاویہؓ کی خدمت میں پہنچے اور انھیں کچھ قیقانی گھوڑے ہدیہ پیش کیے، وہاں کچھ دنوں رہ کر دارو قیقان ہوئے، اس عرصے میں ترکوں کے حوصلے بلند ہو گئے چناں چہ انھوں نے انھیں شہید کر دیا۔ اسی بابت شاعر کہتا ہے:

وابن سوار علی أعدائہ ❁ موقد النار وقتال السغب

”ابن سوار اپنے دشمنوں کے حق میں، آگ کی بھٹی اور بھوکا جنگ جو ہے۔“

عبدالرحمن بن سوار عبدی بڑے دریادل فرماں روا تھے، ان کے علاوہ کسی کے یہاں چولہا نہیں جلتا تھا۔ ایک رات انھوں نے ایک جگہ آگ دیکھ کر پوچھا کہ یہ کیسی آگ ہے؟ لوگوں نے بتایا کہ ایک نساء عورت کھجور اور گھی کا حلوا بنا رہی ہے، انھوں نے حکم دیا کہ تین دن تک لوگوں کو اب حلوا ہی کھلایا جائے۔ خلیفہ ابن خیاط کہتے ہیں کہ ۴۷ھ میں عبداللہ بن سوار نے قیقان پر حملہ کیا جس میں وہ اور ان کے سپاہی

ترکوں کے ہاتھوں قتل کر دیے گئے اور قیقان پر کفار ہی کا قبضہ رہا۔  
 قیقان، گیرگان کا معرب ہے جسے آج کل ”فلّات“ کہتے ہیں۔ (قاضی)

کس (کچھ)

علامہ حموی کہتے ہیں کہ ”کس“ کاف کے کسرے اور سین کی تشدید کے ساتھ  
 سمرقند کے قریب ایک شہر ہے اور بلاذری کے بقول ”صغد“ ہی ”کس“ ہے، نیز یہ  
 سندھ کے ایک مشہور کا نام ہے جس کا تذکرہ فتوحات میں بھی ملتا ہے۔ صاحب  
 ”مسند“ عبد الحمید عبد بن حمید کسی کی نسبت اسی طرف ہے۔ عباد بن زیاد نے سجستان  
 سے سرحد ہند پر چڑھائی کی، وہاں سے ”سناور“ گئے، سناور سے سجستانی علاقہ ”روزبار“  
 ہوتے ہوئے ”ہند مند“ پہنچے، ہند مند سے کس اور کس سے قندھار آ کر قندھاریوں  
 سے دو دو ہاتھ کر کے انھیں شکست دی۔ کس جرجان سے ۲۴ رکلومیٹر دور ایک بستی  
 ہے، کس اور کس یہ معرب ہے ”کچھ“ کا، بعض کتابوں میں ”کصہ“ بالصاد بھی آیا ہے۔

کشمیر

علامہ حموی کے بقول کشمیر بکسر الکاف و سکون السین وسط ہند کا ایک شہر ہے۔  
 مسعودی کہتے ہیں کہ یہاں کے راجہ ”رائے“ کہلاتے ہیں یہ ہند کی ایک عظیم اور طاقت  
 پہاڑی ریاست ہے، جو لگ بھگ ستر یا اسی ہزار شہروں اور دیہاتوں پر مشتمل ہے، صرف  
 ایک ہی راستہ سے یہاں رسائی ممکن ہے کیوں کہ پوری ریاست کا صرف ایک ہی دروازہ  
 ہے، یہ ریاست ایسے ناقابل تسخیر اور بلند پہاڑوں کے دامن میں آباد ہے جن کی بلندی  
 تک انسان تو کیا؟ وحشی درندے بھی نہیں پہنچ سکتے اور جہاں پہاڑ نہیں وہاں پر بیچ  
 وادیاں، جھاڑیاں اور باغات سے گھرے ہوئے تیز رو دریا ہیں اس ریاست کی مضبوطی  
 کی خراسان وغیرہ ملکوں میں بھی شہرت ہے اور اسے دنیا کا ایک عجوبہ شمار کیا گیا ہے۔

علامہ بلاذری کہتے ہیں کہ خلیفہ منصور عباسی نے جب ہشام بن عمرو ثعلبی کو سندھ کا والی بنایا، تو اس نے دشوار گزار مقامات کو خود فتح کرنے کے بعد، عمرو بن جملہ کو ”باربد“ اور ہندوستان بھیجا، عمرو نے کشمیر کو فتح کر لیا جس میں اسے بہت سے قیدی ہاتھ لگے۔

کلاہ

علامہ حموی کہتے ہیں کہ یہ عمان اور چین کے مابین خط استواء پر واقع ایک بندرگاہ کا نام ہے جس کا طول ۱۳۰ درجہ اور عرض نامعلوم ہے۔ مہلسی کہتے ہیں کہ یہاں ایک آبادوشاداب شہر ہے، جہاں بلا امتیاز مسلم اور غیر مسلم دونوں رہتے ہیں۔ ”کلاہ“ کی نسبت مہلسی ہے۔

کلاہ

علامہ یاقوت حموی کہتے ہیں کہ کلاہ، ہند کا ایک دور دراز شہر ہے جہاں سے عود برآمد کیا جاتا ہے۔ سیف الدولہ کا درباری شاعر ابوالعباس صفری کہتا ہے نہ  
لہا أرج یقصر عن فداہ ﴿﴾ فتبت المسک والعود الکلاہی  
”اس کی خوش بو کی انتہاء کو مشک اور کلاہی عود کے چورے بھی نہیں پہنچ سکتے۔“

کمکم (کوکن)

ابن رستہ اپنی کتاب ”الاعلاق النفیسة“ میں راجہ بلہرا کی بابت رقم طراز ہیں کہ وہ شہر کمکم میں رہتا ہے جہاں ساگون خوب پیدا ہوتا اور سپائی کیا جاتا ہے۔ ابن خردادبہ ”المساک والممالک“ میں لکھتے ہیں کہ ہند کا سب سے بڑا راجہ بلہرا ہے، جس کے معنی شہنشاہ کے ہیں، اس کی انگوٹھی کا نقش یہ ہے ”جس کی دوستی تمہارے ساتھ کسی غرض کے لیے ہے وہ شخص غرض پوری ہوتے ہی تمہارا ساتھ چھوڑ دے گا۔“

بیرونی کتاب الہند میں لکھتے ہیں کہ جنوب میں ”دھار“ سے وادی نمیہ تک

سات ”مہرت دلش“ تک اٹھارہ اور ریاست ”کنکن“ جس کا مرکزی اور ساحلی مقام تھانہ ہے، تک پچیس یوم کا فاصلہ ہے۔ براری کنکن (دائک) میں ایک جانور پایا جاتا ہے، جسے ”شرڈ“ کہتے ہیں۔ صاحب کتاب الہند فرماتے ہیں کہ تھانہ سے ”رتاگری“ تک کا علاقہ کوکن کہلاتا ہے جس میں تھانہ، چیمور، سوہارہ، داہول، جیول اور جزیرہ جیستان وغیرہ مقامات شامل ہیں۔

### کدبایت (کھمبایت)

قلعہ بندی کہتے ہیں کہ ”منالک الابصار“ کی عبارت سے پتہ چلتا ہے کہ کدبایت اصل میں ”انبایت“ ہے کیونکہ اس کی نسبت انبائی آتی ہے، بحر ہند کے ساحل پر یہ ایک شہر ہے جس کا طول ۹۹ درجہ ۲۰ دقیقہ اور عرض ۲۲ درجہ ۲۰ دقیقہ ہے۔ تقویم البدان میں ہے کہ یہ شامی شہر ”معروہ“ سے بھی کافی بڑا اور خوب صورت ہے۔ مسعودی کہتے ہیں کہ یہ ہندوستان میں واقع ہے، کتابوں میں مذکور کدبائی جوتے کی نسبت اسی طرف ہے، اس سے قریب ہی سندان اور سوہارہ کے شہر آباد ہیں، وہاں میراجانا ۳۰۳ھ میں ہوا۔ یہاں کاراج صاحب البانیان تھا اور راجہ بلہرا سے شکست کھا چکا تھا، اسے اپنے ملک آنے والے مسلمانوں اور دیگر فرقے والوں سے مناظرہ کرنے میں بڑی دل چسپی تھی۔ شہر کھمبایت دریائے نیل، دجلہ اور فرات کی غلیجوں سے وسیع و عریض ایک غلیج کے قریب آباد ہے، جہاں بہت سے شہر اور بستیاں ہیں، کھجور اور ناریل یہاں کی اہم پیداوار اور مورد طوطے یہاں کے خاص پرندے ہیں۔

### کولم (ٹراونکور)

صاحب تقویم البلدان اور ابن سعید کے بقول ”کولم“ مشرقی ہند میں مرج پیدا کرنے والا آخری شہر ہے، جہاں سے مرجیں عدن بھیجی جاتی ہیں۔ وہاں جاچکے

بعض لوگوں نے ہمیں بتایا کہ کولم مرچ پیدا کرنے والا ایک چمچی شہر ہے، وہاں ایک مسلم محلہ ہے جس میں ایک جامع مسجد بھی ہے، یہاں کی زمین ریگستان ہے، باغات بہت ہیں اور انار کی شکل کا ”مقلم“ نامی ایک درخت پایا جاتا ہے جس کی پتیاں غناب کی پتیوں کی مانند ہوتی ہیں۔ کولم آج ٹراوگور کا ایک حصہ ہے۔

لاہور

علامہ حموی کہتے ہیں کہ یہ ہندوستان کا ایک عظیم الشان شہر ہے، کتاب الفتوح میں ہے کہ مہلب ابن ابی صفرہ نے حضرت امیر معاویہؓ کے زمانے میں ۲۳ھ میں سرحد ہند پر چڑھائی کی، پھر بنہ اور لاہور جو کہ ملتان اور کابل کے درمیان دو شہر ہیں پہنچے، وہاں دشمن سے مقابلہ ہوا اور دشمن شکست کھا کر مع اپنے ہمراہیوں کے جہنم رسید ہوا از دی کہتا ہے:

الم تر ان الازد لیلہ بیتوا ❀ بنہ کانوا خیر جیش المہلب

”کیا تم نے نہیں دیکھا کہ قبیلہ نے جو رات ”بنہ“ میں گزاری، وہ مہلب کے

سب سے بہترین لشکر ہی تھے۔“

قلندری کہتے ہیں کہ اس کا طول ۱۰۰ درجہ اور ۳۱ درجہ ہے، یہ ایک بڑا زرخیز اور مردم خیز شہر ہے، بہت سے علماء کا مسکن رہا ہے۔ سلطان شہاب الدین غوری نے ۵۴۷ھ میں فتح کر کے اور بھی بہت سے علاقے زیر نگین کیے، ”عبر“ اور ”کابل“ میں اس کا سن فتح ۵۷۹ھ درج ہے۔ لاہور کو لاہور، لہا اور لہا اور بھی کہا جاتا ہے۔ معجم البلدان میں ہے کہ لاہور دریائے راوی کے پاس کشمیر کے جنوب میں ایک ہندوستانی ریاست ہے جہاں سے ہندوستان افغانستان، اور ایران کے قافلے ہو کر گزرتے ہیں، یہاں کچھ خوبصورت عمارتیں بھی ہیں نیز یہ راجگان ہند کا پایہ تخت بھی رہا ہے۔

محفوظہ

علامہ بلاذری کہتے ہیں کہ حکم بن عوانہ کلبی ایسے وقت میں یہاں کے حاکم بنے

کہ بحر ایک قصبے کے پورا ہندوستان کفرستان بنا ہوا تھا۔ مسلمانوں کے لیے الگ سے کوئی پناہ گاہ نہیں تھی تو انھوں نے ایک جھیل کے پاس ”محفوظ“ کے نام سے ایک شہر آباد کیا اور اس کو مسلمانوں کی پناہ گاہ قرار دیا۔ عرب بن محمد بن قاسم اس سفر میں ان کے ساتھ تھے اور محفوظ سے انھیں ان کے کاموں اور ذمے داریوں کی اطلاع دیتے رہتے تھے۔ پھر جب وہ یہاں آئے اور حالات سازگار ہو گئے تو انھوں نے جھیل کے سامنے ”منصورہ“ کے نام سے ایک دوسرا شہر آباد کیا جہاں آج کل سربراہان حکومت کا قیام رہتا ہے۔

### محل دیپ (مالدیپ)

شیخ محمد سعید المالدی ازہری ”تحفة الادیب فی اسماء سلاطین محلہ دیپ“ میں رقم طراز ہیں کہ مالدیپ چند ایسے چھوٹے چھوٹے اور لمبے ہوئے جزائر کے مجموعے کا نام ہے جن میں سب سے بڑے جزیرے کا رقبہ طول میں ۱۵ میل انگریزی ہے۔ یہ لنگا کے جنوب مغرب میں بحر ہند میں واقع ہے، خط استواء ان جزائر کے جنوبی حصے سے ہو کر گزرتا ہے۔ چاروں طرف سے سمندر ہونے کی وجہ سے یہاں کی فضا اس کے منطقہ حارہ میں ہونے کے باوجود لطیف اور پاکیزہ ہے، کل جزائر کی تعداد ۱۱۵۲ ہے جن میں ۲۱۳ آباد اور ۹۳۹ غیر آباد ہیں، البتہ کاشت سب میں ہوتی ہے، یہاں کی خاص پیداوار مچھلی، ناریل اور گھونگھے ہیں، اکثریت کا پیشہ مچھلی کا شکار کرنا اور انھیں سکھا کر سیلون ایکسپورٹ کرنا ہے، یہ جزائر داخلی طور پر خود مختار ہیں، ۱۳۵۰ھ-۱۹۳۱ء کی مردم شماری کے مطابق یہاں کی آبادی ۷۹۵۵۷ ہے، جن میں مردوں کی تعداد ۴۳۲۱۳ اور عورتوں کی تعداد ۳۶۳۴۴ ہے، بقیہ تعداد غیر ملکی تاجروں کی ہے، جن کی تعداد ۴۰۲ بتائی جاتی ہے۔ اس طرح مجموعی آبادی ملکی و غیر ملکی افراد کو ملا کر کل ۷۹۹۵۹ ہو جاتی ہے۔ محمد اللہ یہ سب کے سب مسلمان ہیں، یہ جزائر سیلون (سری لنکا) سے ۴۰۰ میل کے فاصلے پر واقع ہیں،

قدیم کتابوں میں ان کا تذکرہ ”ذبیۃ المہمل“ اور ”دیہیات“ کے نام سے ہے۔

## معبر (کارومنڈل)

مؤرخ ابولفداء تقویم البلدان میں لکھتے ہیں کہ معبر ہند کا آخری علاقہ ہے۔ ابن سعد لکھتے ہیں کہ ”معبر“ زبان زد خاص و عام ہے اس کے شمالی پہاڑوں کی سرحدیں شہنشاہ ہند بلہرا کے ملک سے ملتی ہیں، پچھتم میں دریائے ”صولیا“ بہتا ہوا سمندر میں جا گرتا ہے۔ معبر ”کولم“ کے جنوب مشرق میں چار پانچ یوم کی مسافت پر واقع ہے اور بالکل مشرق میں مالابار سے ملا ہوا ہے۔ آج کل سے ”کارومنڈل“ کہتے ہیں۔

## مکران

علامہ حموی کہتے ہیں کہ یہ عجی لفظ ہے، عرب شعراء عموماً اسے کاف مشدد کے ساتھ استعمال کرتے ہیں۔ عربی کے اعتبار سے یہ ”ماکر“ کی جمع ہو سکتی ہے جیسے کہ فارس کی جمع فرسان۔ یہ بھی ممکن ہے کہ یہ مکر کی جمع ہو جیسے وغد کی جمع وغدان اور بطن کی جمع بطنان آتی ہے۔ حمزہ کہتے ہیں کہ ادھر بہت سے علاقے چاند کی طرف منسوب ہیں، چوں کہ چاند کا ہریالی و شادابی میں بڑا دخل ہے اس لیے ہر شہر کو اس کی طرف منسوب کر دیا گیا، انھوں نے اس کی چند مثالیں بھی بیان کی ہیں۔ پھر لکھتے ہیں کہ مکران دراصل ماہ کرمان تھا، اختصار کے پیش نظر مکران ہو گیا، مکران سمندر کے کنارے کو کہتے ہیں۔ حکم بن عمرو ثعلبی جنھوں نے دور فاروقی میں اسے فتح کیا ہے اسے جتھمید الکاف پڑھا ہے چنانچہ وہ کہتے ہیں:

لقد شبع الأراذل غیر فخر ۞ بقی جاء ہم من مکران

”بیوہ عورتیں آسودہ ہو گئیں اور اس میں کوئی فخر کی بات نہیں، اس مال غنیمت

سے جو مکران سے آیا تھا“۔

اتاهم بعد صعبة وجهد ﴿﴾ وقد صفر الشتاء من الدخان  
 ”یہ مال غنیمت بڑی دشواری اور مشکل کے بعد آیا، جب کہ دھواں کے سبب  
 موسم سرما زرد ہو گیا تھا۔“

فانی لا یلزم الجیش فعلی ﴿﴾ ولا یسفی یدم ولا یسبانی  
 ”نہ تو لشکر میرے اس عمل کی مذمت کر سکتا ہے اور نہ ہی میری شمشیر و تلوار کی  
 مذمت کی جاسکتی ہے۔“

غداة أرفع الأوباش وفعلاً ﴿﴾ إلى السند العريضة والمدان  
 ”جس صبح کو میں اوباش قسم کے لوگوں کو وسیع و عریض سندھ اور مدان کے  
 علاقے میں پہنچا رہا تھا۔“

ومهران لنا فيما اردنا ﴿﴾ مطيع غير مسترخي الهوان  
 ”اور مہراں جیسا کہ ہم نے چاہا، ہمارا مطیع ہو گیا، ذلت کا پردہ لٹکائے بغیر۔“  
 احمد بن یحییٰ بن جابر کے بہ قول عہد معاویہؓ میں زیاد بن ابوسفیان کی طرف  
 سے ایک فاضل اور لائق شخص سان بن سلمہ بن محق ہذلی ادھر کے والی بنے۔ سان  
 پہلے سپہ سالار ہیں جنہوں نے اپنی فوج سے فرار کی صورت میں اپنی بیویوں کے  
 مطلقہ ہو جانے کی قسم لی۔ انہوں نے سرحد پر پہنچ کر بزور بازو مکران کو زیر کیا اور اس کا  
 مناسب بندوبست کرنے کے بعد وہیں کے ہو رہے۔

ابن کلبی کی تحقیق یہ ہے کہ مکران کے فاتح حکیم ابن جبلة عبدی ہیں ان کے بعد  
 زیاد نے راشد بن عمرو جدیدی ازدی کو یہاں کا عامل بنایا۔ انہوں نے آکر قیقان پر  
 چڑھائی کی اور فتح یاب رہے۔ بعد ازاں سندھ پر حملہ کیا اور شہادت پائی۔ اس وقت  
 نظم و نسق سان بن سلمہ نے سنبھالا، جنہیں بعد میں مکران کا والی بنادیا گیا، جہاں وہ  
 دو سال مقیم رہے۔ اعلیٰ ہدائی مکران کی بابت کہتا ہے:

ولم تک من حاجتی مکران ﴿﴾ ولا الغزو فیها ولا المتجر



”نہ تو مکران کی مجھے کوئی ضرورت تھی اور نہ ہی اس پر حملہ کرنے کی اور نہ ہی تجارت کی۔“

وحدثت عنها ولم آتھا ﴿﴾ فمألت من ذكرها اخبر  
 ”مجھے مکران کی بابت بتایا تو گیا مگر میں وہاں آیا نہ تھا، مجھے تو اس کے تذکرے سے ہی بہرہ ور کیا جاتا رہا۔“

ہان الکثیر بہا جامع ﴿﴾ وان القلیل بہا معوز

”کہ وہاں مالدار کے پاس تو بہت ہے اور تنگ دست پریشان ہے۔“

ان اشعار کی حقیقت یہ ہے کہ یہ فی الواقع حکیم بن جبلة عبدی کے کچھ نثری جملے ہیں جنہیں اشعار کا جامہ پہنا دیا گیا ہے۔ مورخین کا کہنا ہے کہ اس علاقہ کا نام مکران برادر کرمان و مکران بن نازک بن سام بن نوح کے نام پر رکھا گیا ہے، کیوں کہ ”بابل“ میں زبانیں خلط ملط ہو جانے کے بعد انھوں نے اسے ہی اپنا وطن بنالیا تھا۔ مکران مختلف شہروں اور دیہاتوں پر مشتمل ایک وسیع ریاست ہے جس کے مغرب میں کرمان، مشرق میں ہندوستان، جنوب میں سمندر اور شمال میں سمستان واقع ہیں۔

## ملتان

علامہ یاقوت حموی کہتے ہیں کہ یہ ہند کی طرف غزنہ کے قریب ایک مسلم اکثریتی شہر ہے۔ اصطخری کہتے ہیں کہ ملتان جس کا نام ”فرج بیت الذهب“ بھی ہے رقبہ میں منصورہ کا تقریباً آدھا ہے۔ یہاں ایک بت کی ہندو بہت تعظیم و تکریم کرتے اور دور دراز مقامات سے اس کی زیارت کے لیے آتے ہیں۔ مورخین نے لکھا ہے کہ ایک بار یہاں کی ایک بدترین کافرقوم ”کرک“ نے کچھ مسلم عورتوں کو گالی دے دی، ان میں ایک عورت نے بے اختیار ”یا جاجاہ“ کہہ کر فریاد کی، جب یہ بات حجاج کو معلوم ہوئی تو اس نے ”دہیل“ کے راجہ داہر کے پاس اپنا اپچی بھیج

کر حکم دیا کہ مجرموں کو سزا دی جائے۔ داہرنے یہ کہہ کر سنی ان سنی کردی کہ اس کا ان مجرموں پر بس نہیں چلتا، اس پر حجاج نے خلیفہ عبدالملک سے دیبل پر لشکر کشی کی اجازت چاہی لیکن اس کا کوئی مثبت جواب نہیں ملا، پھر جب ولید کا زمانہ آیا تو اس نے اس کی اجازت دے دی، اجازت ملنے کے بعد حجاج نے محمد بن قاسم کو ایک لشکر کے ساتھ سندھ روانہ کیا، سخت مقابلے کے بعد داہر قتل ہوا اور سندھی شہر ملتان فتح ہو گیا۔ اس کے ساتھ ہی خلیفہ ولید کا انتقال ہو گیا، ولید کے بعد جب اس کا بھائی سلیمان بن عبدالملک خلیفہ بنا تو اس نے باہمی عداوت کی وجہ سے محمد بن قاسم کو بلوا کر کوڑے لگوائے اور ٹاٹ کا لباس پہنایا۔ انتہائی کہ فتح سندھ کی مہم میں پانچ کروڑ کی بقدر جو اخراجات آئے تھے، اس کا دو گنا بہ طور تاوان اس سے وصول کیا۔ خلاصہ یہ ہے کہ فتح ہند کا سہرا اموی خلیفہ ولید بن عبدالملک کے سر ہے اور اس وقت سے تا ہنوز یہ ملک مسلمانوں کے قبضے میں ہے۔

مسعودی کہتے ہیں کہ والی ملتان سامہ بن غالب کی اولاد میں سے ایک طاقت ور اور لشکر دار شخص ہے۔ اعداد و شمار کے مطابق ملتان کے ارد گرد ۱۲۰ ہزار بستیاں ہیں۔ ملتان ہی میں ملتان نام کا وہ مشہور بت ہے جس کی زیارت کے لیے سندھ و ہند کے دور دراز علاقوں سے ہزاروں کی تعداد میں لوگ آ کر مال و دولت اور مختلف قسم کی عمدہ عطریات کا نذرانہ پیش کرتے ہیں۔ گورنر ملتان کی آمدنی کا بیش تر حصہ اس بت کو نذر کی جانے والی خالص عود کا مرہون منت ہے جس کے ایک اوقیہ کی قیمت ۱۰۰ اردینار ہے۔ عود کی نزاکت کا عالم یہ ہے کہ مہر لگانے پر اس پر ایسے ہی نشانات پڑ جاتے ہیں جیسے کسی موم پر مہر مارنے سے، علاوہ ازیں اور بہت سی عجیب و غریب اشیاء اس بت کی نذر کی جاتی ہیں۔ ایک دل چسپ بات یہ ہے کہ جب کوئی کافر راجہ ملتان پر حملہ آور ہوتا ہے اور مسلمان اپنے اندر مقابلے کی طاقت نہیں پاتے، تو وہ اس بت کو توڑنے کی دھمکی دیتے ہیں، لشکر کفار یہ سنتے ہی واپس ہو جاتا ہے۔ مسعودی کہتے ہیں کہ میرا وہاں

کا سفر ۳۰۰ھ کے بعد ہوا، اس وقت والی ملتان ابواللہ ہاشم مدنی بن اسد قریشی تھے۔

## مالا بار

علامہ حموی کہتے ہیں کہ یہ ”فانور“ ”منجور“ اور ”ہسل“ وغیرہ بہت سے شہروں پر مشتمل وسط ہند کی ایک بڑی ریاست ہے جس کی سرحدیں ملتان، علاقوں سے ملتی ہیں۔ مروج یہاں سے پوری دنیا میں پھیلی کی جاتی ہے۔ صاحب تقویم البلدان لکھتے ہیں کہ یہ مالدیپ کے مشرق میں ہرے بھرے شہروں والی ایک ہندوستانی ریاست ہے، جہاں پانی کی بہتات اور چک دار درختوں کی بھرمار ہے۔ یہ بات علم میں رہے کہ مالا بار، ملبار، ملیسار اور منیار یہ سب ایک ہی نام کی مختلف شکلیں ہیں، ”ملی“ بمعنی پہاڑ اور ”بار“ بار کا معرب ہے اس لیے ملبار کے معنی ہوئے ”پہاڑ کا بار“۔

## منڈل

علامہ یاقوت حموی لکھتے ہیں کہ یہ ہند کا ایک شہر ہے جو منڈل نامی بہترین عود برآمد کرتا ہے۔ اسی کے بارے میں شاعر کہتا ہے:

إذا ما نلت نادى بما فى ثيابها ❀ ذكى الشذا والمندى المطير

”جب وہ چلتی ہے تو اس کے کپڑوں کی تیز خوش بو اور مندی عود کی پھوار آواز دیتی ہے۔“

آج کل اکثر باشندگان منڈل کے نام کے اخیر میں منڈل لگا ہوتا ہے، مثلاً: محمد منڈل، عبداللہ منڈل اور عبدالرحمن منڈل وغیرہ۔

## منصورہ

علامہ حموی کہتے ہیں کہ منصورہ ہند کے ایک علاقے کی راجدھانی ہے۔ یہ ایک بڑا اور انتہائی زرخیز شہر ہے یہاں ایک مسجد ہے جس کے ستون ساگون کے ہیں، قریب ہی دریائے سندھ کی خلیج ہے۔ حمزہ کی تحقیق کے مطابق برہمن آباد نامی سندھ کے قدیم شہر ہی کا نام آج کل منصورہ ہے۔ سعودی کہتے ہیں کہ یہ اموی گورنر منصور بن جہور کے نام

سے موسوم ہے، مغرب میں اس کا طول ۹۳ درجہ اور جنوب میں اس کا عرض ۲۲ درجہ ہے۔  
ہشام کہتے ہیں کہ منصورہ نام اس لیے پڑا کہ بانی منصور بن جہور کلپی ہیں، یہ ہارون رشید  
کے مخالف اور سندھ میں مقیم تھے۔ حسن بن احمد مہلسی کے بقول اس شہر کا نام منصورہ اس  
لیے رکھا گیا کہ عمرو بن حفص مہلسی نے خلیفہ منصور عباسی کے دور میں اسے بسایا تھا۔

خلیج سندھ کی وجہ سے منصورہ جزیرہ نما ہو گیا ہے یہاں کے باشندے مسلمان با  
مروت، دین دار اور تجارت پیشہ ہیں، پانی کی ضرورت دریا ئے سندھ سے پوری ہوتی  
ہے، یہاں گرمی اور پسو بہت ہے۔ دیبل یہاں سے چھ، ملتان، بارہ، طوران پندرہ اور  
بدھ چار یوم کی مسافت پر واقع ہیں۔ مسعودی کہتے ہیں کہ جب میرا وہاں کا سفر ہوا تو اس  
وقت وہاں کے حاکم ابوالمنذر بن عبداللہ تھے، میں نے اس کے وزیر زیاد اور اس کے  
دو صاحب زادوں: محمد اور علی سے ملاقات کی، ایک عرب سردار اور حمزہ نامی ایک عرب  
بادشاہ بھی وہاں نظر آیا، یہاں سیدنا حضرت علیؑ کی نسل کے بھی کچھ لوگ آباد ہیں، والیان  
منصورہ اور قاضی ابوالشوارب کے درمیان قرابت ورشتے داری ہے کیوں کہ یہاں کے  
والیان ہزار بن کرد کی اولاد ہیں۔ منصورہ نامی یہ ریاست ۶۲۳ تک آباد رہی۔

### شہر والہ (مہلو ارہ)

قلقشندی کہتے ہیں کہ اس کا طول ۹۸ درجہ ۲۰ دقیقہ اور عرض ۳۳ درجہ ۳۰  
دقیقہ ہے۔ مالا بار کے مغرب میں واقع یہ کھمبات سے بھی بڑی ریاست ہے، اس کی  
آبادی باغات اور پانی میں بٹی ہوئی ہے۔ سمندر سے اس کی مسافت ۳۰۰ روڈ کی ہے۔  
صاحب حماۃ نے اپنی تاریخ میں لکھا ہے کہ یہ ہندوستان کا سب سے بڑا علاقہ ہے۔



## باب: الف

احمد ابن سندھی بغدادی ابو بکر الزاهد

خطیب بغدادی، تاریخ بغداد میں ان کی بات رقم طراز ہیں: احمد بن سندھی بن حسن بن بحر، ابو بکر حداد نے محمد بن عباس مؤدب، حسن بن علویہ قطان اور حافظ حدیث موسیٰ بن ہارون سے حدیث کا سماع کیا۔ ان سے ابن رزقویہ نے ابو حذیفہ بخاری کی ”کتاب المبتدأ“ وغیرہ کی اور ابو علی بن شاذان اور ابو نعیم اصفہانی نے حدیث کی روایت کی۔ یہ ثقہ، راست گو، نیک، صاحب فضل و کمال تھے۔ بغداد کے محلہ بنی حداد میں رہائش پذیر تھے۔

خطیب بغدادی لکھتے ہیں کہ ہم سے حسن بن ابو بکر، ان سے احمد بن سندھی حداد نے، ان سے محمد بن عباس مؤدب نے، ان سے یحییٰ بن نعمان نے، ان سے محمد بن طلحہ نے، حضرت عائشہ سے بروایت زبیر بن جہاد یہ روایت بیان کی کہ حضرت عائشہ صدیقہ نے بیان کیا کہ حضور اکرم ﷺ کا ارشاد گرامی ہے ”ما زال جبریل یوصینی بالجوار حتی ظننت انہ سیورثہ“ حضرت جبریل مجھے پڑوسی کی بابت اس طرح تاکید کرتے رہے کہ میں نے سمجھا پڑوسی میراث کا وارث ہو جائے گا۔

مزید فرماتے ہیں کہ ہم سے حافظ ابو نعیم نے، ان سے احمد بن سندھی بن بحر نے جن کا شمار ابدال میں ہوتا تھا، بیان کیا فرماتے ہیں کہ میں نے حافظ ابو نعیم سے احمد بن سندھی کی بابت دریافت کیا تو فرمایا کہ وہ ثقہ تھے۔ ان کے بارے میں یہ بات مشہور تھی کہ وہ مستجاب الدعاء ہیں۔ خطیب لکھتے ہیں کہ میں نے امام ابو بکر برقانی سے ابن سندھی کا تذکرہ سنا، انھوں نے ان کی توثیق فرمائی اور ثقہ قرار دیا۔ محمد بن ابو نوارس

فرماتے ہیں کہ ابو بکر سندھی حداد جو ایک ثقہ عالم تھے، کی وفات ۳۵۹ھ میں ہوئی۔  
 امام ابو سعید عبدالکریم بن ابوبکر سمعانی ”کتاب الانساب“ میں شیخ احمد  
 حداد کے بارے میں لکھتے ہیں کہ احمد بن سندھی بن حسن حداد نے، امام علویہ سے  
 کتاب المبتداء کی روایت کی، نیز امام فریابی اور محمد بن عباس مؤدب وغیرہ سے بھی  
 روایت حدیث کی ہے۔ امام ابن اثیر جزری نے ”کتاب اللباب فی تہذیب  
 الانساب“ میں لفظ ”جدازی“ کے بارے میں لکھا ہے کہ بغداد کے ایک محلے  
 ”قطیعہ بنی جداز“ کی طرف منسوب ہے اور احمد بن سندھی بن حسن بن جداری  
 بغدادی کا تعلق بھی اسی محلے سے تھا۔ یہ ”صدوق“ تھے۔ خطیب بغدادی نے بھی اپنی  
 تاریخ میں ان کا تذکرہ کیا ہے اور لکھا ہے کہ ابو بکر حداد نے محمد بن عباس مؤدب سے  
 حدیث کا سماع کیا اور ان سے ابن رزقویہ نے روایت کی ہے۔ امام ابن العمامہ حنفی  
 نے اپنی کتاب ”شذرات الذهب فی اخبار من ذهب“ میں ۳۵۹ء کے  
 تذکرے کے ذیل میں لکھا ہے کہ اسی سال شیخ احمد بن سندھی ابو بکر بغدادی حداد کا  
 بھی انتقال ہوا۔ انھوں نے حسن علویہ وغیرہ سے روایت کی ہے۔ حافظ ابو نعیم  
 فرماتے ہیں کہ ان کا شمار ”ابدال“ میں تھا۔  
 حافظ ابو نعیم اصفہانی ”حلیۃ الاولیاء“ میں حضرت علیؑ کے تذکرے کے ذیل  
 میں لکھتے ہیں کہ ہم سے احمد بن سندھی نے، ان سے حسن بن علویہ قطان نے، ان  
 سے اسماعیل بن عیسیٰ عطالانے، ان سے اسحاق بن بشرانے اور ان سے امام مقاتل  
 نے حضرت قتادہ سے روایت خلاص بن عمرو بیان کیا کہ انھوں نے فرمایا کہ ایک دفعہ  
 ہم حضرت علی رضی اللہ عنہ کے پاس بیٹھے ہوئے تھے کہ قبیلہ خزاعہ کے ایک شخص نے  
 ان کی خدمت میں حاضر ہو کر دریافت کیا امیر المؤمنینؑ کیا آپ نے رسول اکرم  
 ﷺ کو اسلام کی خصوصیت اور حقیقت بیان فرماتے ہوئے سنا ہے؟ انھوں نے  
 جواب دیا ہاں میں نے حضور اکرم ﷺ کو یہ فرماتے ہوئے سنا ہے۔

”بنی الاسلام علی أربعة أركان: علی الصبر، والیقین، والجهاد، والعدل۔ وللصبر أربع شعب: الشوق، والشفقة، والزهادة، والترقب۔ فمن اشتاق إلى الجنة سلا عن الشهوات۔ ومن أشفق من النار رجع عن الحرمات۔ ومن زهد في الدنيا تهاون بالمصیبات۔ ومن ارتقب الموت سارع في الخیرات۔ وللیقین أربع شعب: تبصرة الفطنة، وتاویل الحکمة، ومعرفة العبرة، واتباع السنة۔ فمن أبصر الفطنة تأوّل الحکمة ومن تأوّل الحکمة عرف العبرة ومن عرف العبرة اتبع السنة ومن اتبع السنة فكأنما كان في الأولین۔ وللجهاد أربع شعب: الأمر بالمعروف، والنهي عن المنکر، والصدق في المواطن، وشتان الفاسقین۔ فمن أمر بالمعروف، ونهى عن المنکر أرغم أنف المنافق، ومن صدق في المواطن قضی الذي علیه وأحرز دينه، ومن شتا الفاسقین فقد غضب لله ومن غضب الله يغضب الله له۔ وللعدل أربع شعب: غرض الفهم، وزهرة العلم، وشرائع الحکم، وروضة الحلم۔ فمن غاص الفهم فسرّجمل العلم، ومن رعى زهرة العلم عرف شرائع الحکم، ومن عرف شرائع الحکم ورد روضة الحلم۔ ومن ورد روضة الحلم، لم يفرط في أمره وعاش في الناس وهم في راحة“۔

توجہ: اسلام کی بنیاد چار ارکان پر ہے: صبر، یقین، جہاد اور عدل۔ صبر کے چار شعبے ہیں:

”۱۔ شوق، ۲۔ خوف، ۳۔ زہد فی الدنیا، ۴۔ موت کا انتظار۔ جو شخص جنت کا مشتاق ہوگا، وہ نفسانی خواہشات سے باز رہے گا، جسے جہنم کا خوف ہوگا وہ بدکاری سے دور رہے گا، جو شخص دنیا سے بے رغبتی رکھے، مصیبتیں اس کے لیے آسان معلوم ہوں گی اور جس کو موت کا انتظار ہوگا، وہ نیکی میں جلدی کرے گا۔ یقین کے بھی چار

شعبے ہیں: ۱۔ دورانہ نشی ۲۔ حکمت و دانائی ۳۔ عبرت آموزی ۴۔ اتباع سنت۔ جو شخص سنت کی اتباع کرے، یوں سمجھنا چاہیے کہ وہ اولین میں سے ہے۔ جہاد کے بھی چار شعبے ہیں: ۱۔ امر بالمعروف ۲۔ نہی عن المنکر ۳۔ ہر وقت سچ بولنا۔ ۴۔ نفاق و فاجر سے نفرت و عداوت۔ جو شخص نیک باتوں کا حکم دے اس نے مومن کی پشت مضبوط کی۔ جو نہی عن المنکر کرتا ہے اس نے منافق کو زبوا کیا۔ جو ہر موقع پر راست گوئی سے کام لے، اس نے اپنا داغی فرض ادا کیا اور دین کی حفاظت بھی کی اور جو بدکاروں سے نفرت کرے اس نے محض خدا کے لیے غصہ کیا اور جو شخص اللہ تعالیٰ کے لیے غصہ رکھتے ہیں۔ یقین کے بھی چار شعبے ہیں: ۱۔ ذہانت کی بصیرت، ۲۔ تشریح حکمت، ۳۔ عبرت و معظت کی شناخت ۴۔ اور اتباع سنت۔ جس کی ذہانت و بصیرت آمیز ہو، وہ حکمت سے واقف ہوا۔ جو شخص حکمت سے واقف ہوا، اسے عبرت حاصل ہوگی اور جس کو عبرت کا علم و ادراک ہوا وہ اتباع سنت کرے گا۔ عدل و انصاف کے بھی چار شعبے ہیں: ۱۔ گہری سوچ بوجھ ۲۔ علم کی چمک ۳۔ قضا کے مسائل ۴۔ بنیادی و بردباری کا چین۔ جس شخص کی فہم گہری ہوگی، وہ علم کے اجمال کی وضاحت کر سکے گا۔ جو شخص علم کی آن بان اور چمک دمک کی پاس داری کرے، اسے شرائع و حکم کی معرفت ہو جائے گی اور جسے قضا کے مسائل کا علم ہو جائے وہ بردباری کے چمن تک پہنچ گیا اور جو بردباری کے چمن تک پہنچ گیا، وہ کبھی اپنے فیصلے میں افراط و تفریط کا شکار نہ ہوگا اور وہ لوگوں میں اس طرح رہے گا کہ انہیں اس کے سبب آرام و راحت حاصل ہوگی۔ حافظ ابو نعیم اصفہانی، حضرت مقداد بن اسودؓ کے تذکرے کے ضمن میں لکھتے ہیں کہ ہم سے ابو بکر احمد بن سندھی نے، ان سے حافظ موسیٰ بن ہارون نے، ان سے عباس بن ولید نے، ان سے بشر بن مفضل نے، ان سے ابن عون نے یہ روایت عمیر بن اسحاق، حضرت مقداد بن اسودؓ سے بیان کیا، انھوں نے فرمایا:



”استعملنی رسول اللہ ﷺ علی عمل فلما رجعت قال : کیف وجدت الإمارة؟ قلت : یا رسول اللہ اما ظننت إلا أن الناس کلهم خول لی واللہ لا آتی علی عمل مادمت حیا“۔

ترجمہ: مجھے رسول اکرم ﷺ نے ایک جگہ کا عامل بنا کر بھیجا، جب میں واپس آیا تو آپ ﷺ نے معلوم کیا کہ گورنری کیسی لگی؟ میں نے عرض کیا اللہ کے رسول! میں نے سمجھا کہ سارے کے سارے انسان میرے غلام باندی ہیں۔ خدا کی قسم جب تک میں بقید حیات رہوں گا، کسی طرح کی امارت ہرگز قبول نہ کروں گا۔“

حافظ موصوفؒ، حضرت عبداللہ بن عباسؓ کے تذکرے کے تحت رقم طراز ہیں کہ ہم (حافظ ابو نعیم) سے احمد بن سندھی نے، ان سے حسن بن علی نے، ان سے اسماعیل بن عیسیٰ عطار نے، ان سے اسحاق بن بشر بن جویر نے یہ روایت حضرت ضحاکؒ، حضرت عبداللہ بن عباس رضی اللہ عنہ سے نقل کیا کہ انھوں نے فرمایا:

”یا صاحب الذنب! لاتأفئن من سوء عاقبتہ، ولما یقع الذنب أعظم من الذنب إذا عملتہ، فان قلّة حیاتک ممن علی الیمین وعلی الشمال وأنت علی أعظم من الذنب الذی علمتہ، وضحکک وأنت لا تدری ما اللہ صانع به أعظم من الذنب، وفزحک من الذنب إذا ظفرت به أعظم من الذنب، وحزنک علی الذنب إذا فأتک أعظم من الذنب إذا ظفرت به، وخوفک من الريح إذا حرکت ستر بابک وأنت علی الذنب، ولا یضطرب فؤادک من نظر اللہ إلیک أعظم من الذنب إذا عملتہ، ویحک هل تدری ما کان ذنب یؤرب علیہ السلام فابتلاه اللہ بالبلاء فی جسده وذهاب ماله؟ إنما کان ذنب یؤرب علیہ السلام أنه استعان به مسکین علی ظلم یدرأه عنه فلم یعنه ولم یأمر بمعروف ولم ینہ الظالم عن ظلم هذا المسکین فابتلاه اللہ عزوجل“۔

ترجمہ: ”مترکب گناہ واچھے گناہ کے انجلم بد سے مطمئن نہیں ہونا چاہیے۔ گناہ کے بعد جو بے حیائی آتی ہے، وہ گناہ سے بھی بڑھ کر ہے اگر تم نے گناہ کر لیا۔ کیوں کہ حیرتی یہ بے حیائی ان فرشتوں کے سامنے ہے جو تیرے دائیں اور بائیں کندھے پر تعینات ہیں اور تم اس کتاب کردہ گناہ سے بھی سنگین بے حیائی میں مبتلا ہو۔ حیرتی یہ ہنسی حالانکہ اس کی کچھ خبر نہیں کہ خدا تیرے ساتھ کیا معاملہ کرنے والا ہے، گناہ سے کہیں بڑھ کر ہے۔ گناہ کے ارتکاب میں کامیابی پر اظہار مسرت، اس گناہ سے سنگین تر ہے۔ گناہ کا ارتکاب نہ کر سکنے پر رنج و غم، اس گناہ سے بھی سنگین تر ہے۔ گناہ میں ملوث رہتے ہوئے ہوا چلنے پر، جس سے دروازے پر پڑا ہوا پردہ ہلنے لگتا ہے، تمہارا ڈرنا جب کہ اس سے تمہارا دل بالکل پریشان نہ ہو کہ خدا تمہیں دیکھ رہا ہے، اس گناہ سے سنگین تر ہے اگر تو اس کا ارتکاب کر لے۔ حیران اس ہو کیا تجھے کچھ معلوم نہیں کہ حضرت ایوب علیہ السلام کا کیا قصور تھا، جس کی وجہ سے اللہ نے انہیں ان کے جسم اور مال و اسباب کی آزمائش میں مبتلا کیا؟ ان کا قصور صرف اتنا تھا کہ ان سے ایک کمزور دلا چار آدمی نے اپنے اوپر ہونے والے ظلم کے خلاف مدد چاہی تھی، مگر انہوں نے اس کی مدد نہ کی، نہ نیکی کا حکم دیا اور نہ ہی ظالم کو اس لاچار پر ظلم کرنے سے روکا، جس کی وجہ سے اللہ تعالیٰ نے انہیں اس آزمائش میں مبتلا کیا۔“

حافظ موصوفؒ ہی خود امام ابن سیرین کے تذکرے کے ضمن میں لکھتے ہیں کہ ہم سے احمد بن سندھی نے، وہ کہتے ہیں کہ ہم سے محمد بن عباس مؤدب نے، وہ فرماتے ہیں کہ ہم سے خالد بن خلدیش نے، وہ فرماتے ہیں کہ ہم سے حماد بن زید نے یہ روایت حضرت ہشام، محمد سے یہ روایت بیان کی ہے کہ انہوں نے فرمایا:

”مثل الذی یجلس ولا یخلع نعلیه مثل ذابۃ یوضع علیہا الحمل ولا یوضع الا کاف۔“

ترجمہ: اس شخص کی مثال جو بیٹھے مگر جوتے نہ اتاری ایسی ہے جیسے جانور پر بوجھ

تولاد دیا جائے مگر گداز نہ رکھا جائے۔

ابورجاء عطار دی کے تذکرے کے تحت لکھتے ہیں کہ ہم سے احمد بن سندھی بن بحر نے، ان سے حافظ حسین بن محمد بن حاتم عبید مجلی نے، ان سے بشر بن ولید نے اور ان سے زکریا بن حکیم حطلی نے ابورجاء عطار دی سے یہ روایت حضرت عبداللہ بن عباس رضی اللہ عنہما یہ حدیث بیان کی کہ حضور اکرم صلی اللہ علیہ وسلم نے فرمایا:

”لَا تَقُولُوا قَوْسٌ قَرْحٌ فَإِنَّ قَرْحَ شَيْطَانٍ. وَلَكِنْ قُولُوا قَوْسٌ. اللَّهُ عَزَّ وَجَلَّ فَهُوَ أَمَانٌ لِأَهْلِ الْأَرْضِ“۔

ترجمہ: ”قوس قرح مت کہو کہ یہ شیطان کی قوس ہے بلکہ اللہ تعالیٰ کی قوس کہو کہ یہ اہل زمین کے حق میں سراپا امن و امان ہے۔“

حافظ ابو نعیم فرماتے ہیں یہ حدیث بروایت ابورجاء غریب ہے۔ میرے علم کے مطابق زکریا بن حکیم کے علاوہ کسی دوسرے راوی نے اسے مرفوعاً روایت نہیں کیا ہے۔ حضرت مالک بن دینار کے تذکرے میں لکھتے ہیں کہ ہم سے احمد بن سندھی نے، ان سے جعفر بن احمد بن محمد بن صباح نے، ان سے یحییٰ بن خذام بن منصور نے، ان سے ابوسلمہ انصاری محمد بن عبداللہ بن زیاد نے اور ان سے مالک بن دینار نے بروایت حضرت انس بن مالک رضی اللہ عنہ بیان کیا، انھوں نے فرمایا کہ حضور اکرم صلی اللہ علیہ وسلم کا ارشاد گرامی ہے:

”أَخْبَرَنِي جَبْرِيلُ عَنْ اللَّهِ تَعَالَى أَنَّ اللَّهَ عَزَّ وَجَلَّ يَقُولُ: وَعِزَّتِي

وَجَلَالِي وَوَحْدَانِيَّتِي وَفَاقَةَ خَلْقِي إِلَيَّ وَاسْتَوَائِي عَلَى عَرْشِي وَارْتِفَاعِ

مَكَانِي إِنِّي لَأَسْتَحْيِي مَنْ عَدَى رَأْمَتِي يَشِيانَ فِي الْإِسْلَامِ ثُمَّ

أَعَذَّبُهُمَا. وَرَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَبْكِي عِنْدَ ذَلِكَ.

فَقُلْتُ مَا يَبْكِيكَ يَا رَسُولَ اللَّهِ؟ فَقَالَ: يَبْكِي مَنْ يَسْتَحْيِي اللَّهَ مِنْهُ وَلَا

يَسْتَحْيِي مِنَ اللَّهِ تَعَالَى“۔

ترجمہ: ”مجھے اللہ تعالیٰ کی طرف سے حضرت جبریل نے بتایا کہ اللہ تعالیٰ فرماتے ہیں کہ میری عزت و جلال کی قسم، میری وحدانیت کی قسم، میری مخلوق کی میری جانب احتیاج کی قسم، میرے عرش پر استواء کی قسم! میری بلندی مرتبہ کی قسم میں اپنے ایسے بندے اور بندے سے جو اسلام میں بوڑھے ہو گئے ہوں، شرماتا ہوں کہ پھر انہیں عذاب دوں۔ حضرت انس رضی اللہ عنہ فرماتے ہیں کہ اس وقت میں نے دیکھا کہ اللہ کے رسولؐ روز ہے ہیں۔ میں نے عرض کیا اللہ کے رسول! آپ کیوں روز ہے ہیں؟ فرمایا میں اس شخص کے لیے روز ہا ہوں جس سے خدا تو شرماتا ہے مگر وہ خدا سے ڈرا بھی نہیں شرماتا۔“

حافظ موصوف لکھتے ہیں کہ مالک بن دینار سے یہ حدیث سوائے ابوسلمہ انصاری کے کسی اور نے روایت نہیں کی۔ اسی طرح ابوسلمہ سے روایت کرنے میں یحییٰ بن خذام بھی تنہا ہیں۔

حافظ ابونعیم، ابوعمران جونی کے تذکرے میں رقم طراز ہیں کہ ہم سے احمد بن سند بنی نے، ان سے محمد بن عباس مؤدب نے، ان سے عبید اللہ بن عمر نے اور ان سے جعفر بن سلیمان نے بیان کیا وہ کہتے ہیں کہ میں نے سنا کہ ابوعمران نے آیت ”ان لدینا انکالا وجحیماً“ تلاوت کی اور اس کی تفسیر ”قیوداً واللہ لا یحل ابدالاً“ سے کی کہ نکال سے مراد ایسی بیڑیاں ہیں جو بخدا کبھی بھی نہ کھلیں گی۔

حضرت سعید بن جبیرؓ کے تذکرے میں فرماتے ہیں ہم سے احمد بن سند بنی نے، ان سے جعفر فریابی نے، ان سے محمد بن حسن یحییٰ نے اور ان سے حضرت عبداللہ بن مبارک نے، ابولہیعہ عن عطاء بن دینار بہ روایت حضرت عبداللہ بن جبیرؓ بیان کیا۔ انہوں نے فرمایا:

”خشیت یہ ہے کہ تم خدا سے اس طرح ڈرو کہ خوف خدا تمہارے اور معصیت کے درمیان حائل ہو جائے، جب ہے یہ خشیت اور ذکر خداوندی اللہ تعالیٰ کی

اطاعت شعارى ہے جس نے اللہ کی اطاعت کی، اس نے اس کا ذکر کیا اور جو اس کی اطاعت نہ کرے تو وہ ذکر نہیں ہے، خواہ وہ بہ کثرت تسبیح پڑھے اور زیادہ سے زیادہ قرآن کی تلاوت کرے۔“

حافظ موصوف حضرت وہب بن منبہ رضی اللہ عنہ کے تذکرہ کے ضمن میں لکھتے ہیں کہ ہم سے احمد بن سندھی نے ان سے حسن بن علویہ قطان نے، ان سے اسماعیل بن عیسیٰ عطار نے اور ان سے اور لیس نے اپنے دادا حضرت وہب بن منبہ کی روایت سے بیان کیا کہ انھوں نے فرمایا:

”حضرت لقمان حکیم نے اپنے صاحب زادے سے فرمایا بیٹے اللہ سے عقل و ہم طلب کرو کیوں کہ اللہ سے عقل کے طلب کردہ لوگ سب سے زیادہ اچھی عقل کے ہوتے ہیں شیطان عاقل آدمی سے بچتا ہے اسے فریب اور دھوکہ نہیں دے سکتا۔“

حضرت وہب بن منبہ کے تذکرے میں مزید فرماتے ہیں ہم سے احمد بن سندھی نے، ان سے حسن بن علویہ قطان نے، ان سے اسماعیل بن عیسیٰ نے، ان سے اسحاق بن بشر نے اور ان سے اور لیس نے اپنے دادا حضرت وہب بن منبہ کی روایت سے بیان کی کہ حضرت وہب نے فرمایا:

”اللہ تعالیٰ کی عبادت عقل سے زیادہ بہتر کسی اور چیز سے نہ کی گئی۔ کسی انسان کی عقل اس وقت تک مکمل نہیں ہوتی، جب تک اس کے اندر دس خصلتیں یک جا نہ ہو جائیں: ۱- وہ تکبر سے محفوظ ہو جائے۔ ۲- اس میں نیکی پیوست ہو جائے۔ ۳- وہ بقدر کفاف دنیا سے خوش رہے اور جو زیادہ ہوا اسے خرچ کر دے۔ ۴- دنیا کے اندر تواضع و انکساری، اس کے نزدیک اعزاز و شرف سے زیادہ محبوب ہو۔ ۵- دنیا کی ذلت و رسوائی عزت و سر بلندی سے زیادہ عزیز ہو۔ ۶- زندگی بھر وہ طلب علم سے نہ اکتائے۔ ۷- طالب خیر بڑا نہ منائے۔ ۸- دوسرے کے معمولی احسان کو بھی بہت سمجھے۔ ۹- اپنے بے پناہ احسان کو معمولی گروانے۔ ۱۰- اور دسویں خصلت اصل

الاصول ہے اسی سے اس کو عظمت و بزرگی حاصل ہوگی، اس سے اس کا چرچہ عام ہوگا اور اسی سے دونوں جہان میں اس کو رتبہ بلند ملے گا۔ عرض کیا گیا وہ دوسری خصلت کیا ہے؟ تو فرمایا وہ یہ ہے کہ سارے انسانوں کو اپنے سے بہتر اور برتر شمار کرے اور کسی کو اپنے سے بدتر اور ذیل نہ سمجھے۔ جب اپنے سے بہتر و برتر کو دیکھے تو اسے اچھا لگے اور اس کی آرزو ہو کہ وہ بھی ایسا ہی ہو جائے۔ جب اپنے سے بدتر اور ذیل شخص کو دیکھے تو دل میں کہے کہ شاید اسے نجات مل جائے اور میں ہلاک کر دیا جاؤں اور یہ کہ اس کا باطن کچھ اور ہے جو مجھ پر ظاہر نہ ہو سکا جو بہت بہتر ہے اور اس کے ظاہر کی بابت یہ سمجھے کہ شاید یہ میرے لیے بہت برا ہے۔ تب جا کر اس کی عقل مکمل ہوگی اور اہل کی لگام کی سیاست زمانہ اس کے ہاتھ میں ہوگی۔ نیز ان شاء اللہ وہ جنت میں بھی پہلے ہی داخل ہونے والا ہوگا۔“

حافظ موصوف مزید لکھتے ہیں ہم سے احمد بن سندھی نے، ان سے حسن بن علویہ نے، ان سے اسماعیل بن عیسیٰ نے، ان سے اسحاق بن بشر نے، انھوں نے غیاث بن ابراہیم سے، ان سے حضرت وہب سے روایت کرنے والے ایک شخص نے بیان کیا کہ حضرت وہب نے فرمایا:

”جب حضرت یوسف علیہ السلام کو بادشاہت کی پیش کش کی گئی تو انھوں نے دروازے پر کھڑے یہ دعا پڑھی: حسبی دینی من دنیای، وحسبی ربی من خلقہ عز جبارہ وجل شانہ لا الہ غیرہ۔ پھر اندر گئے جب بادشاہ مصر کی نظر ان پر پڑی تو وہ اپنے تخت سے اتر گیا اور ازراہ تعظیم سجدے میں گر گیا۔ پھر اپنے ہم راہ انھیں تخت پر بٹھایا اور کہا: ”إنک لدینا مکین امین“ اس پر حضرت یوسف علیہ السلام نے فرمایا: ”اجعلنی علی خزائن الأرض انی حفیظ علیم“ کہ میں ان سالوں اور ان میں ذخیرہ کردہ غلہ جات کی حفاظت و نگہبانی کروں گا اور مجھے آنے والے لوگوں کی زبانوں کا بھی علم ہے۔“

حضرت میمون بن مہران کے ترجمے میں فرماتے ہیں ہم سے احمد بن سندھی نے، ان سے جعفر بن محمد فریابی نے، ان سے ابو نعیم حلبی نے اور ان سے ابوالخیر رقی نے حضرت میمون بن مہران کی روایت سے بیان کیا کہ انہوں نے فرمایا:

”ذکر کی دو قسمیں ہیں: ذکر باللسان اور اس سے افضل یہ ہے کہ تم اللہ کو یاد کرو معصیت کے وقت جب تم اسے کرنے ہی والے ہو۔“

عامر شعی کے تذکرے میں لکھتے ہیں کہ ہم سے احمد بن سندھی نے، ان سے حسن بن علویہ نے، ان سے اسماعیل بن عیسیٰ عطار نے، ان سے اسحاق بن بشر نے وہ کہتے ہیں مجھے عبد اللہ بن زیاد نے خبر دی، انہوں نے کہا کہ مجھ سے ابوالحسن ملائی نے یہ روایت امام عامر شعی بیان کیا کہ ان سے آسمان کی بابت دریافت کیا گیا تو فرمایا: ”موج مکفوف، وسقف مسقوف، وببحر محفوف“ آسمان، روکی گئی موج ہے، بچھی ہوئی چھت ہے اور گہرا ہوا سمندر ہے۔

حضرت عکرمہ مولیٰ ابن عباس کے تذکرے میں لکھتے ہیں کہ ہم سے احمد بن سندھی نے، ان سے حسن بن علویہ نے، ان سے اسماعیل بن عیسیٰ عطار نے، ان سے اسحاق بن بشر نے وہ کہتے ہیں کہ ہم سے ابن جریج نے بروایت حضرت عکرمہ بیان کیا کہ انہوں نے فرمایا:

”حضرت عبد اللہ بن عباسؓ کے پاس گیا، وہ قرآن شریف کھولے اس میں غور و فکر کر رہے تھے اور رو رہے تھے۔ میں نے عرض کیا ابو العباس! آپ کیوں رو رہے ہیں؟ فرمایا قرآن شریف میں چند آیتیں ہیں جن کے سبب میں رو رہا ہوں۔ میں نے دریافت کیا وہ آیتیں کون سی ہیں؟ فرمایا ایک قوم نے اچھی باتوں کا لوگوں کو حکم دیا اور بری باتوں سے روکا تو انہیں نجات مل گئی اور دوسری قوم نے امر بالمعروف اور نہی عن المنکر نہ کیا تو دیگر اہل معاصی کے ساتھ اسے بھی ہلاک کر دیا گیا۔ ارشاد خداوندی ہے ”وَأَسْأَلُهُمْ عَلَى الْقَرْيَةِ الَّتِي كَانَتْ حَاضِرَةَ الْبَحْرِ“ الْآيَةُ اس

سے مراد ”ایلمہ“ کی ہستی ہے جو ساحل سندھ پر واقع تھی۔ اللہ تعالیٰ نے بنی اسرائیل کو یہ حکم دیا تھا کہ وہ جمعہ کے روز ہر طرح کے دنیوی مشاغل سے فارغ رہیں۔ اس پر انھوں نے عرض کیا کہ ہم سنچر کو فارغ رہیں گے، کیوں کہ اسی روز اللہ تعالیٰ کائنات کی تخلیق سے فارغ ہوئے تھے اور تمام چیزیں درست اور ٹھیک ٹھاک ہو گئی تھیں۔ اس بنا پر اللہ تعالیٰ نے سنچر کے روز ان پر سختی کر دی اور اس دن شکار کرنے سے منع کر دیا۔ جب سنچر کا دن ہوتا تو مچھلیوں کے جھنڈ ان کے گھاٹ تک آ جاتے اور دن بھر وہیں بے خوف و خطر کھیتی رہتیں۔ جیسا کہ قرآن میں ارشاد ہے: **إِذْ أَنْتَبَهُمْ حِثَابُهُمْ يَوْمَ سَبْتِهِمْ شُرَعًا** لیکن سنچر کی شام ہو کر اتوار کی رات جیسے ہی آتی یہ مچھلیاں پہلے کی طرح گہرے پانی میں چلی جاتیں۔ اس کے باعث بنی اسرائیل کو بڑی دشواری پیش آتی کیوں کہ مچھلیاں ہی ان کا ذریعہ آمدنی تھا۔ ایک مرتبہ ایسا ہوا کہ بنی اسرائیل کی ایک باندی نے سنچر کو مچھلی کا شکار کر کے اسے گھرے میں ڈال لیا اور اتوار کو کھایا تو اسے کسی طرح کا کوئی نقصان نہ ہوا۔ ایسا اس سے پہلے حضرت داؤد علیہ السلام بھی کر چکے تھے اور انھوں نے یوم سبت میں ظلم کرنے والوں پر لعنت بھیجی۔ اس باندی نے اپنے آقاؤں سے کہا کہ میں نے سنچر کو مچھلی پکڑی اور اتوار میں کھا گئی مگر اس سے مجھے کوئی نقصان نہیں ہوا۔ چنانچہ انھوں نے بھی سنچر کو مچھلی کا شکار کیا اور اسے اتوار کو بیچا اور استعمال کیا اس طرح انھیں بے پناہ مال و دولت ہاتھ لگ گئی۔ جب دوسروں کو معلوم ہوا تو انھوں نے بھی سنچر کو مچھلیوں کا شکار کرنا شروع کر دیا۔ اس پر کچھ لوگوں نے ان سے کہا کہ ہم تمہیں سنچر کے روز شکار کرنے کی اجازت نہیں دے سکتے۔ مگر دوسرے لوگوں نے مدہنت کا مظاہرہ کیا۔ اور کہنے لگے **(لَمْ تَعْظَوْنَ قَوْمَ اللَّهِ مَهْلِكُمْ أَوْ مَعْلَبُهُمْ عَذَابًا شَدِيدًا) جنھیں اللہ ہلاک کرنا اور سنگین عذاب دینا چاہتا ہے، تم انھیں نصیحت کیوں کر رہے ہو۔** اس پر امر بالمعروف اور نہی عن المنکر کرنے والوں نے جو کہا **(مَعذَرَةُ الْإِنْسَانِ)**



وَلَعَلَّهُمْ يَتَّقُونَ) شاید کہ وہ شکار کرنے سے باز آجائیں۔ لیکن انھیں شکار کرنے سے منع کیا تو انھوں نے جواب میں کہا کہ اللہ تعالیٰ نے تو سیچر کے روز پھیل کھانے سے منع کیا ہے، نہ کہ شکار کرنے اور پکڑنے سے اور سیچر کو بھر پور انداز میں شکار کرنے لگ گئے۔ شکار کرنے سے منع کرنے والے شہر سے باہر چلے گئے۔ شام کو اللہ تعالیٰ نے حضرت جبریل کو بھیجا، انھوں نے زور کی ایک چی ماری جس سے وہ سب کے سب ذلیل و خوار بند رہ گئے۔

حضرت ابن عباسؓ فرماتے ہیں کہ صبح کو جب کوئی بھی گھڑیہ نہ نکلا تو شہر سے نکل جانے والے لوگوں نے ایک شخص کو بھیجا جب وہ شہر میں آیا تو اسے کوئی بھی انسان نظر نہ آیا۔ جویلوں میں جا کر دیکھا تب بھی کوئی نہ ملا۔ جب وہ گھروں کے اندر گیا تو اسے گھروں کے کونوں میں کھڑے بند رہے ہوئے نظر آئے۔ اس نے آکر دروازہ کھولا اور آواز لگائی۔ حیرت ہے کہ یہ لوگ بند رہن پکے بین جن کے دم ہیں اور وہ بندروں کی طرح بولتے بھی ہیں۔ جب وہ لوگ شہر میں آئے تو یہ بندر اپنا نسب پہچان رہے تھے، مگر یہ لوگ ان بندروں کا نسب بالکل نہ پہچان سکے۔ اسی کی بابت ارشاد ہے (فَلَمَّا نَسُوا مَا ذُكِّرُوا بِهِ) یعنی جب نصیحت اور عذاب الہی سے ڈرنے کی بات کو نظر انداز کر دیا تو (أَخْلَدْنَا هُمْ بِعَذَابٍ بَئِيسٍ) ہم نے انھیں سنگین عذاب میں گرفتار کر دیا۔ اور (لَمَّا عَتَوْا عَمَّا نُهِوا عَنْهُ) جب منع کردہ امور کی بابت سرکشی کا مظاہر کیا تو (فَلَمَّا لَبِهُمُ كَوْنًا قُرْدَةً خَاسِئِينَ) ہم نے ان سے کہا کہ ذلیل و خوار بند رہ جاؤ۔ (فَجَعَلْنَا هَا نَكَالًا لِّمَآبِينِ يَدْبِهَا وَمَا خَلْفَهَا) اور ہم نے اسے ان کے اہل زمانہ کے لیے سبق آموز نصیحت بنا دیا۔ پھر اللہ تعالیٰ نے انھیں ہلاک کر دیا۔ حضرت ابن عباسؓ نے فرمایا روز قیامت اللہ تعالیٰ انھیں انسانوں کی شکل میں اٹھائیں گے۔ جن لوگوں نے سیچر کے روز زیادتی کا ارتکاب کیا ہوگا، انھیں جہنم میں داخل کر دیا جائے گا اور جن لوگوں نے مددہنت سے

کام لیا تھا، ان سے باز پرس ہوگی۔ یہ مسخ صورت دنیا میں سزا دی گئی، کیوں کہ انھوں نے امر بالمعروف اور نہی عن المنکر کا فریضہ انجام نہیں دیا تھا۔ ابن اسحاق کا بیان ہے کہ مجھ سے عثمان بن اسود نے یہ روایت حضرت عکرمہ بتایا کہ حضرت ابن عباسؓ نے فرمایا: لیت شعری ما فعل المذاہنون؟ مدائین نے کیا جرم کیا تھا؟ ”عکرمہ کہتے ہیں اس پر میں نے یہ آیت پڑھی: (فلما نسوا ما ذکرنا بہ انجینا الذین ینھون عن السوء وأخذنا الذین ظلموا بعداب بنییس بما کانوا یفسقون) اس پر حضرت ابن عباس نے فرمایا خدا کی قسم، یہ ساری قوم ہلاک ہوگئی۔ عکرمہ کہتے ہیں کہ پھر مجھے اپنی طرف سے، انھوں نے دو کپڑے اپنے ہاتھوں سے پہنچائے۔“

### احمد ابن سندھی بغدادی

تاریخ بغداد میں خطیب بغدادی ان کی بابت لکھتے ہیں کہ احمد بن سندھی بن فروخ مطرز بغدادی نے یعقوب بن ابراہیم دورق سے حدیث کی روایت کی اور ان سے عبداللہ بن عدی جرجانی نے روایت حدیث کی ہے۔ خطیب نے مزید لکھا ہے کہ احمد بن سندھی نے، یعقوب سے سماع حدیث ”بصرہ“ میں کیا۔

علامہ سمعانی نے بھی ”کتاب الانساب“ میں ان کا تذکرہ کیا ہے اور لکھا ہے کہ مجھے ان کا سن وفات معلوم نہ ہو سکا۔ البتہ ان کے شیخ دورق کی وفات ۲۵۲ھ میں ہوئی اس سے معلوم ہوتا ہے کہ احمد بن سندھی مطرز تیسری صدی ہجری کے تھے۔ (قاضی)

### سلطان مالدیپ: احمد شنورازہ

جزیرہ مالدیپ کے بادشاہ ”محمد بن عبداللہ“ کا نام قبول اسلام سے پہلے ”شنورازہ“ تھا۔ جب مسلمان ہو گئے تو ان کا نام ”احمد شنورازہ“ رکھ دیا گیا۔ اس کا

تذکرہ مشہور سیاح ”ابن بطوطہ نے اپنے سفر نامے میں کیا ہے۔ احمد شنوار ازہ نے حافظ ابوالبرکات بربری مراکشی بالکلی کے ہاتھ پر اسلام قبول کیا ان کے قبول اسلام کا واقعہ بھی بہت عجیب غریب ہے۔ بعض تاریخی روایات میں آتا ہے کہ انھوں نے شیخ یوسف شمس الدین تبریزی کے ہاتھ پر اسلام قبول کیا۔ ان کی زبان میں ان کو ”محمد رمونت“ کہا جاتا تھا۔ ان کا تفصیلی تذکرہ ”محمد اول بن عبداللہ“ کے تذکرے کے ذیل میں آئندہ کیا جائے گا۔

### احمد بن سندھی باغی، رازی

امام ابن ابوجاتم رازی اپنی کتاب ”کتاب الجرح والتعديل“ میں ابراہیم بن محمد بن ابویحییٰ اسلمی کے تذکرے کے ضمن میں فرماتے ہیں کہ ہم سے عبدالرحمن نے، ان سے احمد بن سندھی رازی نے بیان کیا، وہ کہتے ہیں کہ میں نے ابراہیم بن موسیٰ سے سنا، ان سے عبدالرحمن بن حکم بن بشر نے بہ روایت حضرت سفیان بن عیینہ بیان کیا کہ انھوں نے ایک روز فرمایا کہ محمد بن منکدر سے روایت حدیث کرنے والا، مجھ سے زیادہ اب کوئی روئے زمین پر زندہ نہیں رہ گیا۔ ان سے عرض کیا گیا کہ ابراہیم بن ابویحییٰ کی بابت کیا فرماتے ہیں؟ کہنے لگے میری مراد اہل صدق راویوں سے ہے۔

ابو عبداللہ بن محمد حمید رازی کے تذکرے کے تحت لکھتے ہیں کہ ہم سے عبدالرحمن نے بیان کیا، وہ کہتے ہیں کہ میں نے اپنے والد سے سنا وہ کہہ رہے تھے کہ ابو عمران صوفی کے داماد عبدک کی دکان پر میں اور احمد بن سندھی گئے۔ اس کے پاس دو جلدیں رکھی ہوئی تھیں۔ میں نے معلوم کیا کہ یہ جلدیں تمہاری ہیں؟ کہنے لگا ہاں۔ میں نے کہا کس سے یہ حدیثیں سنیں؟ بتایا کہ ابو ہریرہ عبدالرحمن بن مغراء سے۔ جب دیکھا تو پہلی جلد کے شروع میں ”احادیث لمحمد بن اسحاق ثم علی اثر

ذالک شیوخ علی بن مجاہد“ لکھا ہوا تھا۔ اور دوسری جلد کے شروع میں ”احادیث سلمہ بن الفضل“ میں نے کہا کہ ایک جلد میں علی بن مجاہد کی اور دوسری میں سلمہ بن الفضل کی روایت سے احادیث ہیں تو اس نے کہا نہیں۔ ہم سے یہ حدیثیں ابو ہریر نے بیان کیں۔ اس سے مجھے کچھ حسن غریب احادیث کا علم ہوا۔

جب میں نے اس سے بحث و تکرار کرتا ہوا دیکھا تو دونوں جلدیں اس کے پاس چھوڑ کر باہر نکل آیا۔ اس کے کچھ دنوں بعد میں اور ابن سندھی ابن حمید کے پاس گئے۔ وہ کہنے لگے کہ چند احادیث ایسی ہیں جن پر اب تک ہماری نظر نہیں گئی ہے اور دو جلدیں نکال کر میرے سامنے رکھ دیں۔ تو ان جلدوں میں وہی احادیث لکھی ہوئی تھیں جو سابقہ دونوں جلدوں میں نظر سے گزر چکی تھیں اور غریب احادیث بھی موجود تھیں وہ اس جلد کی حدیثوں کی بابت بتانے لگے کہ میں نے ”عبدک“ سے ذکر کیا تھا کہ یہ علی بن مجاہد عن علی بن مجاہد کی حدیث ہے۔ اور جس کے بارے میں یہ کہا تھا کہ یہ سلمہ بن الفضل سے مروی ہیں، انھیں وہ سلمہ ہی سے بیان کرنے لگے۔ اس پر میں نے ابن سندھی سے کہا۔ دیکھئے! یہ وہی احادیث ہیں جنہیں آپ نے عبدک کے پاس دو جلدوں میں دیکھا تھا جب میں ابن حمید کے یہاں واپس ہوا۔ جب کہ میں نے وہ غریب احادیث لکھ لیں جن کا مجھے عبدک سے سماع کی شدید خواہش تھی اور میں نے ابن حمید سے سنا اور عبدک نے میری دوکان پر ان دونوں جلدوں کو دیکھا تو انھیں لے کر چلا گیا۔

ابن حمید رازی نے جتنا کچھ لکھا ہے، اس سے زیادہ کوئی بھی بات مجھے اس عظیم محدث کی بابت معلوم نہ ہو سکی۔ مگر اس سے اندازہ ہوتا ہے کہ احادیث و روایات کے ساتھ انھیں کس قدر شغف تھا اور یہ کہ خراسان کے بڑے علماء و صلحاء میں ان کا شمار تھا۔ لگتا ہے کہ احمد بن سندھی رازی تیسری صدی ہجری کے علماء میں تھے ”باغ“ ایک بستی کا نام ہے، جو مرو سے دوفرخ کے فاصلے پر تھی۔ اسے ”باغ

بروزان“ کہا جاتا تھا۔ فضل بن موسیٰ سے روایت کرنے والے مشہور محدث اسماعیل باغی اسی ہستی کے رہنے والے تھے۔ (قاضی)

### احمد بن سعید مالکی ہمدانی، ابن الہندی

شیخ برہان الدین ابراہیم بن علی یحمری مدنی ”الدیباج المذہب فی اعیان علماء المذہب“ میں احمد بن سعید کی بابت یہ الفاظ لکھتے ہیں: احمد بن سعید بن ابراہیم ہمدانی معروف بہ ابن الہندی۔ ابن حبان فرماتے ہیں کہ وہ اپنے زمانے میں علم شروط کے اندر یکتائے روزگار تھے، جس کا اعتراف تمام علمائے اندلس نے بھی کیا۔ علم شروط پران کی ایک نہایت اہم کتاب بھی ہے جس میں بہت سے علوم کا احاطہ کیا گیا ہے۔ اندلس اور مراکش کے حکام اور وثیقہ نویسوں کا اس پر اعتماد تھا۔ اس کتاب میں انھوں نے نہایت سادہ اور سیدھا انداز تحریر اختیار کیا ہے۔ ان کی وفات ۳۹۹ء میں ہوئی۔

ابن الہندی کی ایک دوسری تصنیف بھی ہے، جس کا نام ”کتاب الدقائق“ ہے علامہ ابوالمطرف عبدالرحمن بن مروان قزازعی قرطبی متوفی ۴۱۳ھ نے اس کا اختصار کیا جیسا کہ علامہ یحمری نے اپنی کتاب ”الدیباج المذہب“ میں قزازعی کے تذکرے کے ذیل میں اس کی صراحت کی ہے۔ (قاضی)

### احمد ابن عبداللہ زاهد دیلمی نیساپوری

علامہ سمعانی نے ”کتاب الانساب“ میں ان کی بابت لکھا ہے: احمد بن عبداللہ بن سعید ابوالعباس دیلمی نے طلب علم کے لیے بہت اسفار کیے، یہ درویش، زاهد و عابد تھے اور ابوبکر محمد بن اسحاق بن خزیمہ کے دور میں خانقاہ حسن بن یعقوب میں رہائش پذیر رہے۔ ان کی شادی مدینہ داخلہ میں ہوئی اور بچے بھی ہوئے۔ اس

خانقاہ کے اندران کے گھر پر نمبر پڑا ہوا تھا۔ پانچوں نمازیں مسجد میں پڑھ کر تب شہر میں اپنے گھر آتے۔ لباس کے لیے اون استعمال کرتے تھے۔ بسا اوقات ننگے پاؤں ہی چل پڑتے۔ انھوں نے بصرہ میں ابو حنیفہ قاضی سے، بغداد میں جعفر بن محمد فریابی سے، مکہ مکرمہ میں مفضل بن محمد جندی اور محمد بن ابراہیم دیلمی سے، مصر میں علی بن عبد الرحمن اور محمد بن زیان سے، دمشق میں ابوالحسن احمد بن عمیر ابن جوصا سے، بیروت میں ابو عبد الرحمن کھول سے، حران میں ابو عروہ حسین بن ابومعشری سے، تستر میں احمد بن زہیر تستری سے، عسکر میں حافظ مکرم بن عبدان بن احمد سے اور نیشاپور میں ابوبکر محمد بن خزیمہ اور ان کے ہم عصر علماء سے احادیث کا سماع کیا۔ ان سے حافظ ابو عبد اللہ حاکم نے حدیث کا سماع کیا۔ ان کی وفات نیشاپور میں رجب ۳۳۳ھ میں ہوئی اور تدفین ”مقبرہ حیرہ“ میں کی گئی۔

### احمد بن قاسم معدّل، بیع ابن سندھی بغدادی

خطیب تاریخ بغداد میں ان کے متعلق لکھتے ہیں: احمد بن القاسم بن سیماء ابوبکر البیج، و يعرف بابن السندی۔ خطیب مزید لکھتے ہیں کہ انھوں نے احمد بن محمد بن اسماعیل آدمی اور اسماعیل محمد صفار سے حدیث بیان کی اور ان کی روایت سے، مجھ سے عبد العزیز بن علی ازجی نے بتایا کہ ابن سندھی معدّلین میں سے ایک تھے۔

احمد بن قاسم ابن السندی چوتھی صدی ہجری کے ہیں ”معدّل“ اس شخص کو کہا جاتا تھا جو مقدمہ کے وقت قاضی کے رو برو لوگوں کی عدالت کی شہادت دیتا اور قاضی کو ان کے حالات سے باخبر کرتا تھا۔ معدّلین لوگوں کے نام اور صفات اپنے رجسٹر میں قلم بند کر لیا کرتے اور یہ ذمہ داری انھیں حکومت کی طرف سے دی جاتی تھی ”بیع“ اس شخص کو کہا جاتا تھا جو بائع اور مشتری کے درمیان، منڈیوں میں ثالثی کا فریضہ انجام دیتا اور دلالی کیا کرتا تھا۔ (قاضی)

## احمد بن محمد ابوبکر، منصوری بکرا بادی

حافظ ابوالقاسم سہمی اپنی کتاب ”تاریخ جز جان“ میں ان کی بابت لکھتے ہیں: ابوبکر احمد بن محمد منصور، الفقیہ، البکر ابادی۔ انھوں نے ابوبکر اسماعیل اور حافظ ابن عدی سے روایت کی۔ ۲۹ جمادی الاول ۴۲۲ھ میں بروز پیر وفات ہوئی اور تدفین اگلے روز منگل کو ہوئی۔

## احمد بن محمد کراہیسی ہندی

ملاکاتب جلیبی نے ”کشف الظنون“ میں ان کی بابت صرف اتنا لکھا ہے کہ احمد بن محمد کراہیسی ہندی کی ”کتاب الوصایا“ ہے ”البتوی“ لکھن وفات ذکر نہیں کیا ہے۔

مؤلف عرض گزار ہے کہ نہ تو ملاکاتب جلیبی نے ان کا سن وفات ذکر کیا اور نہ ہی مجھے اس سے زیادہ معلومات ان کی بابت مل سکیں۔ ان کے الفاظ سے یہ ظاہر ہوتا ہے کہ شیخ احمد بن محمد صاحب تصنیف اور عظیم المرتبت فقیہ تھے اور متقدمین میں سے تھے ”کراہیسی“ سوتی کپڑوں کی تجارت کرنے والے کو کہا جاتا تھا۔ بہت سے علماء اس پیشے سے وابستہ رہے ہیں اور وہ سب ”کراہیسی“ کی نسبت سے مشہور ہو گئے۔ (قاضی)

## حافظ احمد بن محمد زاہد، دیہلی مصری

امام سبکی ”طبقات الشافعیۃ الکبریٰ“ میں لکھتے ہیں حافظ احمد بن محمد، ابو عباس دیہلی زاہد، مصر میں سکونت پذیر تھے۔ ابن صلاح فرماتے ہیں کہ ابو العباس نسوی نے اپنی کتاب میں ان کا تذکرہ کیا ہے اور لکھا ہے کہ وہ فقیہ تھے، معلومات اچھی تھیں، شافعی المسلک تھے۔ کپڑوں کی سلائی کر کے روزی روٹی کماتے تھے۔

ایک کرتا ایک درہم اور دودائق میں بیٹے اور ان کا گزر بسر اسی پر تھا، چاہے گرائی ہو یا ارزائی۔ انھوں نے مصر میں کسی سے ایک گھونٹ پانی تک نہیں مانگا۔ یہ صاحب کشف و کرامت اور حال و قال کے مالک بزرگ تھے۔ ان کی وفات کے وقت ابو العباس نسوی اور ابوسعید مالینی موجود تھے۔ ان دونوں نے روح کے قفسِ غصری سے پرواز کرنے تک ان کی تلاوت قرآن پاک کی بابت عجیب و غریب باتیں بتائیں۔ ۳۷۳ھ میں ان کی وفات ہوئی۔

بعض علماء کا خیال ہے کہ ”دیبلی“ سے مراد ”ادب القضاء“ کے مصنف ہیں، حالانکہ ایسا نہیں ہے کیوں کہ ادب القضاء کے مصنف کا نام علی بن احمد ہے اور ان کا احمد بن محمد نیز ”کتاب الانساب“ للسمعانی میں ان دونوں میں سے کسی ایک کا بھی ذکر نہیں ہے۔

صاحب تذکرہ احمد بن محمد اور ”ادب القضاء“ کے مصنف علی بن احمد دونوں ”دیبلی“ کے رہنے والے تھے۔ ان شاء اللہ علی بن احمد دیبلی کے تذکرے میں اس کی تفصیل بیان کی جائے گی۔ (قاضی)

### احمد بن محمد بن حسین ابوالفوارس ابن السندی مصری

علامہ سیوطی نے ”حسن المحاضرة في أخبار مصر والقاهرة“ میں مصر کے ان محدثین کے ذیل میں جو علما و سادات میں حفاظ حدیث اور منفردین کے درجے تک نہ پہنچ سکے، احمد بن محمد کا تذکرہ اس طرح سے لکھا ہے: ابوالفوارس الصابونی احمد ابن محمد حسین بن السندی، الثقة، المعمر، مسند ديار مصر۔ مزید لکھا ہے کہ انھوں نے یونس بن عبد اللہ اور علی امام مرنی اور دوسرے کبار محدثین سے روایت کی اور ان سے ابن نظیف نے روایت حدیث کی۔ ۶۵۰ سال کی عمر میں شوال ۳۳۹ھ میں ہوئی۔

ابن العماد حنبلی نے بھی ”شذرات الذهب“ کے اندر ان کا تذکرہ کرتے



ہوئے سیوطی کی یہ عبارت نقل کی ہے۔ علامہ ذہبیؒ نے ”مذکرة الحفاظ“ میں حافظ عسال متوفی ماہ رمضان ۳۴۹ھ کے حالات کے ذیل میں ان کی بابت لکھا ہے کہ اسی سال ان کے ساتھ، مسند مصر ابوالفوارس احمد بن محمد بن حسین بن سندھی صابونی کی بھی ۶۵ سال کی عمر میں وفات ہوئی۔ پھر حافظ ابوزرعہ رازی صغیر کے تذکرے کے ضمن میں لکھا ہے کہ ابوزرعہ نے ابوالفوارس سندھی سے سماع حدیث کیا ہے۔ بعد ازاں حافظ ابولید نسیا پوری متوفی ۳۴۴ھ کی حیات و خدمات پر لکھتے ہوئے فرمایا کہ اسی سال احمد بن حسین بن سندھی کا بھی انتقال ہوا اور ديار مصر کے محدث حافظ ابو محمد ریح بن سلیمان مرادی، تلمیذ امام شافعیؒ کے حالات کے ضمن میں لکھا کہ انھوں نے ابوالفوارس سندھی سے بھی حدیث کی روایت کی ہے۔

حافظ ذہبیؒ ”میزان الاعتدال“ کے اندر سلامہ بن روح آنکلی کے تذکرے کے تحت لکھتے ہیں کہ ہم سے محمد بن حسین نے، ان سے محمد بن عمار نے، ان سے ابن رفاعہ نے، ان سے خلعی نے، ان سے احمد بن محمد بن الحجاج نے، ان سے احمد بن محمد بن سندھی نے، ان سے ابوالعلاء، ان سے محمد بن عزیز نے، ان سے سلامہ بن روح نے، ان سے عقیل نے بواسطہ امام زہریؒ حضرت انسؓ سے یہ حدیث بیان کی کہ حضور اکرم ﷺ نے فرمایا ”اکثر اهل الجنة بله“ اس حدیث کو ابن عدی نے چودہ روایت سے روایت کیا ہے۔

تاریخ بغداد میں خطیب بغدادی، مؤکل بن ابیاب متوفی ۲۲۲ھ کے تذکرے کے ضمن میں لکھتے ہیں کہ مجھ سے صوری نے لفظاً، ان سے ابوالعباس احمد بن محمد الحجاج اشعری نے مصر میں، ان سے احمد بن حسین سندھی نے، ان سے محمد بن عمر بن حسین نے، وہ کہتے ہیں کہ مجھ سے علی بن محمد ابوسلیمان نے بیان کیا کہ:

”مؤکل بن ابیاب، رملہ آئے تو اصحاب حدیث ان کے پاس جمع ہو گئے، مؤکل گھبرائے ہوئے تھے اور منع کر رہے تھے۔ جب ان لوگوں نے اصرار کیا تب بھی حدیث بیان کرنے سے انکار کر دیا۔ تب یہ سارے کے سارے لوگ دو جماعتیں

بنا کر سلطان کے پاس گئے۔ اس سے جا کر کہا کہ ہمارا ایک غلام ہے جس کے اوپر ہماری تعلیم و تربیت کا احسان ہے۔ اس نے پہلے تعلیم و تربیت حاصل کی اور بہت بہتر طور پر حاصل کی اب نوبت اس کی آگئی کہ ہم قلم و دوات لے کر طلبِ حدیث کے لیے جمع ہوئے۔ ہم نے اسے فروخت کرنا چاہا، مگر اس نے انکار کر دیا۔ اس پر بادشاہ نے کہا کہ مجھے آپ حضرات کی بات کی صداقت کا علم کیسے ہو؟ انھوں نے عرض کیا محل کے دروازے پر حاملینِ حدیث، طالبانِ علم اور ثقہ حضرات کی ایک جماعت موجود ہے، ان سب لوگوں کو اس بات کا علم ہے، آپ کے لیے انھیں دیکھ لینا ہی تصدیق کی بابت کافی ہوگا، معلوم کرنے کی ضرورت ہی نہ پڑے گی۔“

”آپ انہیں اندر آنے کی اجازت دیں، تاکہ ان سے تصدیق فرما سکیں۔ چنانچہ اندر بلا کر ان کی بات سنی اور موکل کے پیچھے پولیس اہل کاروں کو بھیجا کہ انھیں بادشاہ کے پاس لے کر آئیں۔ موکل نے محذرت کی تو کھینچے اور گھسیٹے ہوئے لے کر آئے اور ان سے کہنے لگے کہ ہمیں معلوم ہوا ہے کہ تم بھاگنا چاہتے ہو۔ موکل ان پولیس والوں کے ہمراہ سلطان کی خدمت میں پہنچے۔ جب اندر پہنچے تو بادشاہ نے ان سے کہا، بھاگنا تمہیں کچھ کام نہ آئے گا اور انھیں قید کر دینے کا حکم دیا، چنانچہ قید کر دیے گئے۔“

موکل شکل و صورت کے اعتبار سے زرد رنگ، لمبے، ہلکی ڈاڑھی کے اہل حجاز کے غلاموں کی طرح لگتے تھے۔ یہ عرصہ تک قید میں رہے، تا آنکہ ان کے بھائیوں کو اس کا علم ہوا تو انھوں نے سلطان کے پاس آ کر کہا موکل بن اباب آپ کی قید میں بے قصور بند ہیں۔ بادشاہ نے ان سے پوچھا موکل پر ظلم کس نے کیا؟ بھائیوں نے عرض کیا آپ نے۔ اس پر سلطان نے کہا نہ اس کی بابت مجھے کچھ معلوم ہے نہ میں موکل کو جانتا ہوں کہ وہ کون ہیں کیا ہیں؟ بھائیوں نے بتایا کہ بہت سے لوگوں نے ان کے گرد جمع ہو کر یہ کہا تھا کہ یہ بھاگا ہوا غلام ہے۔ جب کہ امر واقعہ یہ ہے کہ وہ غلام نہیں بلکہ حدیث کے امام ہیں۔ تب بادشاہ نے ان کی رہائی کا حکم دیا اور ان سے ان کی بابت معلومات کیں تو

انھوں نے وہی بات بتائی جو ان کے بھائیوں نے بادشاہ سے کہی تھی۔ اس پر سلطان نے انھیں واپس جانے کے لیے کہا اور درخواست کی کہ ان سے دیر تک نفع اٹھانے دیں۔ اس واقعہ کے بعد مول نے بھی تاحیات اس طرح انکار نہ کیا۔

### احمد قاضی بن صالح تیمی داؤدی منصور

ابن ندیم ”الفہرست“ میں ان کی بابت لکھتے ہیں کہ منصور سے مراد احمد بن صالح ہیں۔ یہ داؤد ظاہری کے مسلک پر عامل تھے اور اس حلقے کے اکابر علماء میں شمار ہوتے تھے۔ ان کی کئی ایک اہم اچھی اور بڑی کتابیں بھی ہیں، جن میں کتاب المصباح الکبیر، کتاب الہادی اور کتاب النیر شامل ہیں۔

ابو اسحاق شیرازی ”طبقات الفقہاء“ میں رقم طراز ہیں کہ قاضی ابوالعباس احمد بن منصور کتاب النیر کے مصنف ہیں۔ انھوں نے اپنے آزاد کردہ غلام سے علم حاصل کیا، حصول علم کی خاطر بغداد گئے، پھر ”منصور“ واپس آئے۔

شیرازی کی عبارت میں حذف و اضافہ ہے۔ اصل میں احمد بن محمد بن صالح منصور ہونا چاہیے تھا۔ اسی طرح ”منصورہ“ کے آخر کی تائید دورہ بھی اس میں ساقط ہوگئی ہے۔ علامہ مقدسی بشاری اپنی کتاب ”احسن التقاسیم“ کے اندر سندھ کے تذکرے کے ضمن میں لکھتے ہیں: اہل سندھ کا مسلک عام طور پر اصحاب حدیث کا مسلک ہے۔ البتہ مجھے قاضی ابو محمد منصور، داؤدی مسلک کے پیروکار بلکہ امام نظر آئے۔ ان کا حلقہ درس بھی ہے اور کئی ایک کتابیں بھی، انھوں نے متعدد اچھی کتابیں تصنیف کی ہیں۔ (قاضی)

حموی ”معجم البلدان“ میں سندھ کا تذکرہ کرتے ہوئے لکھتے ہیں: اہل سندھ میں ایک فقیہ ہیں، جن کی کنیت ابوالعباس ہے، جو داؤد ظاہری کے مسلک کے ہیں۔ اس مذہب پر ان کی کئی کتابیں ہیں یہ ”منصورہ“ کے قاضی تھے اور وہیں کے رہنے والے بھی۔

امام ذہبی "میزان الاعتدال" میں فرماتے ہیں: قاضی احمد بن محمد بن صالح بن عبدویہ منصوری "منصورہ" کے رہنے والے تھے۔ انھوں نے ابوروق حضرائی سے ایک موضوع حدیث روایت کی جو ان کے لیے آفت بن گئی۔ ہم نے اس بات کا تذکرہ ابوروق کے ترجمے کے ذیل میں کر دیا ہے، ابوروق کے تذکرے میں لکھتے ہیں: میری رائے میں ابوروق "صدوق" ہیں۔ مگر ان سے ابوالعباس منصوری نے روایت کی، ان سے امادی نے بیان کیا، ان سے عبدالرزاق نے، ان سے عمر نے، ان سے زہری نے، ان سے علی بن حسین نے اور انھوں نے اپنے دادا حضرت علیؑ سے مرفوعاً بیان کیا "أول من قاسن إلیس فلا تقيسوا" سب سے پہلے ایلیس نے قیاس کیا تھا، اس لیے تم لوگ قیاس مت کرو۔ اس روایت کی ساری ذمہ داری "منصوری" پر جاتی ہے جو کہ ظاہری المسلمک تھے۔

امام سمعانی "الانساب" میں لکھتے ہیں: قاضی ابوالعباس احمد بن صالح الحمیمی منصوری "منصورہ" کے رہنے والے تھے۔ کچھ دنوں عراق میں بھی سکونت پذیر رہے۔ جن علماء کو میں نے دیکھا ان میں سب سے زیادہ ظریف اور بذلہ شیخ تھے۔ انھوں نے فارس میں ابو العباس ابن الاثرم سے اور بصرہ میں ابوروق ہراتی سے سماع حدیث کیا ہے۔

احمد بن محمد بن صالح الحمیمی منصوری چوتھی صدی ہجری کے تھے۔ کیوں کہ مقدس کی سندھ آمد ۳۷۵ھ کے آس پاس ہوئی ہے۔ ان کی احمد بن محمد سے "منصورہ" میں ملاقات ہوئی، مگر اس نے ان کی کنیت "ابو محمد" ذکر کی، جب کہ دوسرے لوگ "ابو عباس" لکھتے ہیں۔ ہو سکتا ہے کہ ان کی دو کنیتیں رہی ہوں یا یہ کہ مقدس سے سہو ہو گیا ہو۔ منصوری کی نسبت سندھ کے ایک مشہور شہر "منصورہ" کی طرف ہے، جہاں بہت سے علماء پیدا ہوئے ہیں۔ تاہم یہ بھی ممکن ہے کہ یہ نسبت شہر کی طرف نہ ہو بلکہ "منصورہ" نامی کسی امیر کبیر یا بادشاہ کی جانب ہو۔ (قاضی)

لیکن جہاں تک حمیمی کی نسبت کا تعلق ہے تو یہ قبیلہ بنی حمیم کی طرف نسبت ہے

جو صاحب تذکرہ سندھ میں سکونت پذیر ہو گئے تھے اور وہاں یہ کافی پھیل گئے تھے  
 ”حمیم“ کے اطباء میں کچھ تصحیف ہو گئی، چنانچہ سندھی زبان میں اسے ”الحیم“  
 کہا جاتا ہے، جیسے کہ بنی مغیرہ کو ”مذیرہ“ مکران اور سندھ کے علاقے میں، قبیلہ بنی  
 حمیم کے مجاہد بن مسرجمی، سب سے پہلے آئے۔ انھیں جاج بن یوسف نے مکران  
 اور حدود سندھ کا گورنر بنا کر بھیجا تھا۔ انھوں نے آکر حملہ کیا تو ”قدائیل“ کے بہت  
 سے حصے کو فتح کر کے بہت سارا مال غنیمت بھی حاصل کیا۔ ان کی وفات، مکران  
 پہنچے کے ایک سال بعد ہی وہیں ہوئی۔ ایک شاعر ان کی بابت کہتا ہے:  
 مامن مشاہدک الذی شاہدتہا الا یزینک ذکرہا مباحا  
 ”خیرے جو مناظر میں نے دیکھے ہیں۔ ان کے مجاہد کے ہمارے تذکرے سے جہیں  
 زینت حاصل ہوگی۔“

یزید بن عبد الملک نے سندھ میں بنی مہلب کی سرکوبی کے لیے ہلال بن احوز  
 شمسی کو بھیجا جس نے آکر انھیں قتل کر دیا اور اموی دور میں سندھ کا گورنر حمیم بن زید شمسی  
 کو بنایا گیا۔ مگر یہ کمزور ثابت ہوئے۔ ان ہی کے دور امارت میں مسلمان ہندوستان  
 میں اپنے مرکزی علاقوں سے نکل کر دوسری جگہ چلے گئے اور تیسری صدی ہجری تک  
 واپس نہ آئے۔ حمیم بن زید کی وفات ”دہیل“ کے نزدیک ہوئی۔ خلاصہ یہ کہ سندھ  
 میں جو شمسی ہیں، وہ انہی حکمرانوں اور گورنروں کی نسل سے تعلق رکھتے ہیں۔ (قاضی)

### قاری احمد بن ہارون دہیلی رازی بغدادی

خطیب بغدادی، ان کی بابت لکھتے ہیں کہ ابو بکر احمد بن ہارون بن سلیمان  
 بن علی حربی نے جو کہ رازی اور دہیلی سے مشہور ہیں، جعفر بن محمد فریابی اور ابراہیم  
 بن شریک کوئی سے حدیث کی روایت کی ہے۔ وہ کہتے ہیں کہ انھوں نے حصون بن  
 ہشیم دویری سے قرآن کریم حفص کی روایت کے ساتھ، بطریق ہمدانی بن محمد عاصم کی

قراءت سے پڑھا۔ ان سے احمد بن علی باوانے روایت کی اور ان کی روایت سے، ہم سے ابو یعلیٰ دومانقانی اور قاضی ابو علاء واسطی نے حدیث بیان کی۔ قاضی ابو علاء ان کی روایت سے امام حاکم کی قراءت ردیۃ اور تداوۃ سند بیان کرتے تھے۔

خطیب بغدادی فرماتے ہیں کہ ہم سے حسن بن نعالی نے، ان سے احمد بن محمد بن ہارون رازی حزلی نے، ان سے جعفر بن محمد فریابی نے، ان سے محمد بن عابد نے، ان سے یثیم بن حمید نے، ان سے علاء بن حارث اور ابو وہب نے، ان دونوں نے کچھول سے یہ روایت ابواسماء رحمہی، حضرت ثوبان مولیٰ رسول اللہ ﷺ سے بیان کیا کہ:

”قال ثوبان: بین أنا أمشي مع رسول الله ﷺ إذ مرّ برجل

يحتجم بعد ما مضى من شهر رمضان ثمانی عشر، فقال رسول الله

ﷺ: افطر الحاجم والمحجوم“.

”حضرت ثوبان کہتے ہیں کہ میں حضور اکرم ﷺ کے ہم راہ چل رہا تھا کہ آپ

ﷺ کا گزر ایک شخص کے پاس سے ہوا جو اٹھارہ رمضان کو بچھنا لگوا رہا تھا تو آپ

ﷺ نے فرمایا کہ بچھنا لگانے والے اور بچھنا لگوانے والے دونوں نے افطار

کر لیا۔“ (روزہ ٹوٹ گیا)

مزید لکھتے ہیں ہم سے ابو بکر محمد بن علی المقری خیاط نے، ان سے ابو حسین احمد بن عبد اللہ بن خضر سجروی نے بیان کیا کہ میں نے ابو بکر احمد بن محمد بن ہارون مؤدب، معروف بہ رازی سے معلوم کیا کہ آپ نے قرآن کس سے پڑھا؟ تو فرمایا کہ ابو ربیع عامر بن عبد اللہ بن عبد البر سے، انھوں نے ابو علی حسون سے پڑھا، مگر ابو علی کی مجلس میں حاضر ہوئے۔ ان حاضرین مجلس میں سے کسی نے مجھ سے کہا کہ انھوں (حسون) نے، ہمارے علاقے کے ایک عالم سے، جو رازی کے لقب سے مشہور ہیں، قرآن پڑھا اس شخص سے یہ بھی بتایا کہ اس نے بھی حسون سے پڑھا ہے، مگر وہ شخص کون تھا اس وقت معلوم نہ ہو سکا۔ جب گھر واپس آ کر اس کی بابت معلوم کیا تو بتایا گیا

کہ وہ ابن ہارون تھے۔ ایک روز وہ میرے پاس آ گئے۔ میں نے ان سے دریافت کیا ابو بکر! آپ نے مجھ سے یہ نہیں کہا تھا کہ میں نے ابوریح سے پڑھا ہے اور ابوریح نے حصون سے؟ اس پر انھوں نے کچھ دیر کے لیے سر جھکائے رکھا اس کے بعد فرمایا (وإن يك كاذبا فعليه كذبہ) ابو حصین فرماتے ہیں کہ پھر میری ملاقات، مقری ابو حصص عمر بن احمد آجر سے ہوئی۔ میں نے ان سے کہا کہ ابن ہارون کا کہنا ہے کہ میں نے (ابن ہارون) نے حصون سے پڑھا ہے۔ یہ سن کر انھوں نے ”انا لله وانا اليه راجعون“ پڑھا۔ چنانچہ میں باقری کی مجلس کے حاضرین میں سے، جن لوگوں نے حصون سے پڑھا تھا، ان کے پاس آ کر انھیں یہ بات بتائی تو وہ رک گئے۔

خطیب لکھتے ہیں کہ ہم سے قاضی ابوعلاء محمد بن یعقوب نے بیان کیا کہ میں نے ابو بکر احمد بن محمد بن ہارون بن سلیمان بن علی دہلی رازی سے ان کی تاریخ پیدائش دریافت کی تو انھوں نے ۲۷۵ھ بتائی جب کہ ان کا انتقال ۳۷۰ھ میں ہوا۔ چنانچہ کچھ دنوں کے بعد قاضی ابوعلاء کی کتاب میں انہی کے قلم سے لکھا ہوا دیکھا کہ احمد بن محمد بن ہارون حرلی کی وفات بروز پیر ۲۱ رجب ۳۷۰ھ میں ہوئی۔

علامہ ابن الجزری ”غایۃ النہایۃ فی طبقات القراء“ میں لکھتے ہیں کہ احمد بن محمد بن ہارون بن علی، ابو بکر دہلی بغدادی، معروف بہ ”مہمیری“ مشہور و معروف قاری و مجدد تھے۔ ابن جزری کا بیان ہے کہ انھوں نے فضل بن شاذان سے قرآن پڑھا اور علامہ ہبیرہ کے شاگرد، حصون بن یثیم سے ۲۸۹ھ میں تین ختم قرآن کی قراءت عرضا روایت کی۔ اس کا انھوں نے انکار کیا اور کہا کہ میں نے عامر بن عبد اللہ سے انہی کی روایت سے پڑھا ہے اور ان سے قاضی ابوعلاء محمد بن یعقوب واسطی نے بھی پڑھا ان کا انتقال رجب ۳۷۰ھ میں ہوا۔

علامہ ذہبی فرماتے ہیں کہ عبد الباقی بن حسن ہی کا نام محمد بن احمد بن ہارون ہے اور علامہ دانی نے ان کے حصون سے عرضا پڑھنے کو ثابت کیا ہے۔ واللہ اعلم۔

یہ (ابن الجزری کا) خیال ہے کہ علامہ دانی نے جس حصوں سے انکا پڑھنا ثابت کیا ہے ان کا نام محمد بن احمد بن ہارون رازی ہے دوسرے شخص ہیں وہ حصوں تو ثقہ مامون ہیں، لیکن ان کی بابت خلیب بغدادی لکھتے ہیں کہ قراءت میں یہ مقبول نہیں تھے۔ قاضی ابوعلاء فرماتے ہیں کہ میں نے ان سے ان کی تاریخ پیدائش معلوم کی تو ۷۵۰/ بتائی اور یہ کہ میں نے حصوں سے ۸۹-۸۸ھ میں پڑھا ہے۔ اس ابن ہارون کی وفات بروز پیر ۲۳/ربیع الثانی ۳۷۰ھ کو ہوئی۔

### قاضی احمد بن نصر بن حسین، دیلمی موصلی انباری

مشہور مورخ اور جغرافیہ نگار علامہ حموی "معجم البلدان" کے اندر "انبار" کے سلسلے میں لکھتے ہیں کہ بہت سے علماء و مصنفین انبار کی طرف منسوب رہے ہیں۔ ان میں متاخرین علماء میں قاضی احمد بن نصر بن حسین ابوعباس موصلی معروف بہ دیلمی بھی ہیں جو اصلاً انبار کے باشندے ہیں۔ یہ مشہور شافعی فقیہ تھے۔ جب یہ بغداد آئے تو بغداد کے قاضی القضاۃ ابوالفضائل قاسم بن یحییٰ شہزوری نے انھیں قصر دار الخلافہ میں قضاء کے سلسلے میں اپنا نائب مقرر کیا۔ یہ بہت نیک پرہیزگار، دین دار اور نیکو کار تھے۔ پرہیزگاری، دین داری اور ناجائز معاملات میں فیصلہ دینے سے انکار کرنے کے حوالے سے، ان کے بہت سے واقعات ہیں۔ انھوں نے ایسے بہت سے احکام رد کر دیے جن کا رد کرنا کسی کے بس میں نہ تھا۔ حق کے تئیں یہ کسی کی مذمت اور ملامت کی مطلق کوئی پروا نہ کرتے تھے۔ میرے اوپر تو ان کا بہت بڑا احسان ہے۔ رحمہ اللہ رحمۃ واسعہ اور وہ یہ کہ انھوں نے ازراہ ہمدردی و شفقت مجھے میرا ایک حق دلایا، حالاں کہ نہ تو ان سے میرا کوئی تعارف تھا اور نہ ہی کسی نے سفارش کی تھی، بلکہ محض حق کی خاطر انھوں نے فریق مخالف کو سمجھایا بجھایا اور نرمی کے ساتھ اس سے گفتگو اور فہمائش کی۔ بالآخر اس نے جو بات حق تھی، اس کا اقرار کر لیا۔



یہ نیابت قاضی القضاۃ کے منصب پر فائز رہے اور جب ابوالفصائل قاضی القضاۃ کے عہدے سے برطرف کر دیے گئے تو یہ بھی از خود الگ ہو گئے اور ”موصل“ واپس آ گئے جہاں ۹۸ھ میں انتقال فرمایا۔

”انبار“ دریائے فرات کے ساحل پر بغداد سے مغرب میں واقع ہے۔ بغداد اور انبار کی مسافت دس فرسخ ہے۔ نیز ”انبار“ نام کی دوسری آبادی بھی ہے جو ”بلخ“ کے نزدیک واقع اور جوزجان کے اطراف میں ایک چھوٹا سا قصبہ ہے۔ مگر تاریخی کتابوں میں دریائے ”فرات“ کے ساحل پر واقع شہری ”انبار“ کے نام سے مشہور ہے اور صاحب سوانح کا تعلق بھی اسی انبار سے تھا۔ (قاضی)

### آنگو ہندی

ابن الندیم ”الفہرست“ میں فرماتے ہیں کہ علمائے ہند میں جن کی طب و نجوم میں تصنیفات مجھ تک پہنچی ہیں، ان میں سے ایک آنگو ہندی بھی ہیں۔ ”آنگو“ قدیم ہندوستان کے اہل علم سے تعلق رکھتے ہیں۔ اس کتاب میں ان کا اور ان جیسے دوسرے لوگوں کا تذکرہ از روئے احاطہ کر دیا گیا ہے۔ عرب حکمرانوں میں سے جن حضرات نے ہندوستان کے معاملات و حالات سے دلچسپی لی، ان میں یحییٰ برکی اور بعض دوسرے برا مکہ ہیں۔ انھوں نے خلیفہ ہارون رشید کے قائم کردہ ”بیت الحکمة“ میں جسے مامون رشید نے مزید فروغ اور ترقی دی، ہندوستانی اطباء اور دانشوروں کو بلایا اور ان کے علوم و تصانیف سے بھرپور دل چسپی لی۔ تاریخوں نے ۶۵۶ھ میں دوسرے علمی اداروں اور کتب خانوں کی طرح ”بیت الحکمة“ کو بھی تاخت و تاراج اور تباہ و برباد کر دیا۔ (قاضی)

ابان بن محمد اخباری، سندھی کو فی بغدادی

ان کی بابت ”معجم المصنفین“ کے الفاظ یہ ہیں: ابان بن محمد سندھی، بکلی،

بزاز، معروف بہ سندھی، بغدادی، قدیم علمائے عراق میں شمار ہوتے ہیں۔ اس بات کا تذکرہ حافظ نے ”لسان المیزان“ میں کیا ہے اور لکھا ہے کہ ابان بن محمد بجلی کوئی، معروف بہ سندھی کا ذکر ”نجاشی“ نے شیعہ علماء میں کیا ہے اور لکھا ہے کہ ”کتاب النوادر“ نامی ایک کتاب کے وہ مصنف بھی ہیں۔ حافظ نے بس اتنا ہی لکھا ہے۔ مجسم المصنفین کے مؤلف کہتے ہیں کہ ان کے حالات کی بابت بہت اختلافات پائے جاتے ہیں جس سے یہ اندازہ ہوتا ہے کہ ان کی شخصیت چنداں شہرت یافتہ نہیں تھی۔ چنانچہ محمد بن اسماعیل ”منتہی المقال“ میں (حرف سین) کے تحت سندھی بن ربیع بغدادی نام لکھتے ہیں اور فرماتے ہیں کہ انھوں نے ابوالحسن موسیٰ سے روایت حدیث کی ہے۔ ان کی ایک کتاب بھی ہے جس کی روایت ان سے صفوان بن یحییٰ وغیرہ نے کی۔ مگر حاشیہ میں ”ربیع“ کی جگہ ”محمد“ کا لفظ لکھا ہے اور فرمایا ہے کہ سندھی بن محمد کا نام ابان تھا اور کنیت ابوبشر، ان کا تعلق قبیلہ جہینہ سے تھا۔ کچھ لوگ کہتے ہیں کہ قبیلہ بجیلہ سے تعلق تھا اور یہی بات زیادہ مشہور بھی ہے۔ یہ صفوان بن یحییٰ کے بھانجے تھے۔ ہمارے کوئی علماء میں ثقہ اور باحیثیت تھے ”کتاب رجال الہادی“ میں مذکور ہے کہ سندھی بن محمد علی بن محمد کے بھائی تھے۔ نیز یہ کہ جن زوات نے ائمہ سے روایت نہیں کی ہے، ان میں ایک سندھی بن محمد بھی ہیں ان سے صفار نے روایت کی۔ میں کہتا ہوں کہ سندھی بن ربیع کی بابت گزر چکا جیسا کہ ایک نسخے میں ہے کہ یہ ان میں شامل ہیں، جنہوں نے ائمہ سے روایت نہیں کی۔ (اتھی)

کتاب مذکور ہی کے اندر ”حرف عین“ کے تحت ان کے بھائی علی بن اسماعیل کے تذکرے کے ذیل میں لکھا ہے کہ انھیں علی بن سندھی کہا جاتا ہے۔ مگر میں کہتا ہوں کہ یہ اسماعیل سندھی ہیں ”کشی“ کے حوالے سے کہا ہے کہ انھوں نے فرمایا کہ میرے نزدیک صحیح لفظ ”سندی“ ہے پھر علی بن سندی کوئی لکھ کر کہا ہے کہ انھوں نے ابو عبد اللہ سے روایت کی ہے۔ اس میں بھی کشی کا ہی حوالہ دیا ہے۔ آگے

لکھا ہے کہ نصر بن صراح بن علی بن اسماعیل ثقہ ہیں اور یہی علی بن سدی ہیں۔ اسماعیل کا لقب سدی بیان کر کے لکھا ہے کہ علی بن سدی کی بابت ابھی گزرا ہے کہ وہ علی بن اسماعیل بن عیسیٰ ہیں۔ اس سے کچھ ہی پہلے یوں لکھا ہے کہ خلاصہ کلام یہ ہے کہ علی بن محمد خزارد سدی ہی علی بن سدی ہیں۔ جب کہ ”حرف حاء“ کے ضمن میں انھیں کے بارے میں لکھا ہے: حسن بن سدی کا تب عبدی انباری معروف بہ ”الکاتب“۔ میرا خیال ہے کہ آئندہ جملے سے یہ جملہ بظاہر ملتا جلتا ہے، چنانچہ بعد میں لکھتے ہیں حسن بن سدی کوئی، کاتب اور ثقہ ہیں۔ انھوں نے اور ان کے بھائی علی دونوں نے ابو عبد اللہ سے روایت کی۔ ان کی ایک کتاب بھی ہے۔

”حرف الف“ کے ذیل میں لکھا ہے کہ اسماعیل بن عبد الرحمن بن ابوکریمہ سدی، ابو محمد قرشی سری کوفہ کے رہنے والے تھے (جب کہ یہ مشہور مفسر علامہ سدی کبیر کا نام ہے) اس کے باوجود علی بن سدی کوئی کے حالات میں لکھا ہے کہ بہتر بات یہ ہے کہ یہ سری ہے نہ کہ سدی اور یہی ہونا چاہیے اور وہی اسماعیل بن عبد الرحمن بن ابوکریمہ سدی ہیں۔ جب کہ علی بن سدی کے ترجمے میں رقم طراز ہیں کہ یہ علی بن اسماعیل بن عیسیٰ بن فرخ سدی، مولیٰ علی بن یقطین ہیں، یہ سندھ کے رہنے والے تھے۔ اس وجہ سے ان کی اولاد بھی ”سندی“ کے لقب سے مشہور ہوگئی، انھیں میں سے ایک اسماعیل بھی ہیں جنہیں صرف ”سندی“ کے لقب سے ہی یاد کیا جاتا ہے (انتہی المقال منتخباً من التراجم)۔

مؤلف کتاب کی رائے ہے کہ ان مذکورہ تراجم میں کئی اعتبار سے تضاد اور اختلاف پایا جاتا ہے۔ ۱۔ سری ہیں یا سدی۔ ۲۔ ان کا لقب اسماعیل بن عبد الرحمن تھا یا اسماعیل بن عیسیٰ یقطین کہ ان کی اولاد: ابان، علی اور حسن بھی اسی لقب سے مشہور ہوئے؟ ۳۔ زیر تذکرہ ابان، ابان بن محمد ہیں یا ابان بن اسماعیل؟ پھر یہ ابان بن اسماعیل بن عبد الرحمن بن ابوکریمہ سدی ہیں یا ابان بن اسماعیل بن عیسیٰ

یقظین؟ غرض کہ یہ ایسے تضادات ہیں جن میں تطبیق کی کوئی صورت نظر نہیں آتی۔  
 علاوہ ازیں اگر صاحب تذکرہ نے ابوالحسن موسیٰ کاظمی سے روایت حدیث کی  
 ہے تو وہ تیسری صدی ہجری کے ہیں۔ واللہ اعلم۔ جب کہ میں نے ”نجاشی“ کے  
 تلامذہ کی بابت دیکھا کہ ان کا ذکر کرتے ہوئے لکھا ہے کہ محمد بن ابان بجلی ہی  
 ”سندی یا بزازی“ سے مشہور ہیں جیسا کہ مجھ سے قاصی ابو عبد اللہ جعفی نے، ان  
 سے احمد بن سعید نے اور ان سے محمد بن احمد تلائی اور محمد بن تلائی نے ابان بن محمد  
 سے ان کی کتاب ”کتاب النوادر“ کی روایت کی۔ یہی ابان، صفوان بن محلی  
 کے بھانجے ہیں جیسا کہ ابن نوح نے فرمایا ہے انتہی۔

شیخ ابو جعفر طوسی ”باب کئی الفہرست“ میں لکھتے ہیں کہ ابوالفرح سند کی  
 ایک کتاب بھی ہے۔ یہ بات ہم سے ایک جماعت نے یہ روایت تلکمری بتائی۔  
 انھوں نے ابوہام سے، انھوں نے حمید سے، انھوں نے قاسم بن اسماعیل سے، انھوں  
 نے احمد بن ربیع سے اور انھوں نے خود ابان سے۔ علامہ طوسی ”حرف سین“ کے تحت  
 لکھتے ہیں کہ سند بن محمد کا نام ابان اور کنیت ابو بشر ہے، قبیلہ جہینہ اور بقول بعض قبیلہ  
 بحیلہ کے رہنے والے تھے اور یہی بات زیادہ مشہور ہے۔ یہ صفوان بن یحییٰ کے بھانجے  
 تھے۔ ہمارے علمائے کوفہ میں ثقہ اور باحیثیت سمجھے جاتے تھے، ان کی ایک کتاب بھی  
 ہے ہم سے یہ بات کئی ایک لوگوں نے ابوالفضل کے حوالے سے، انھوں نے ابوبطہ  
 کے حوالے سے، انھوں نے صفار کے حوالے سے، انھوں نے احمد بن عبد اللہ کی روایت  
 سے اور انھوں نے خود سند بن محمد کے حوالے سے بیان کی۔ (اتھی)

الفہرست ”میں حرف سین“ سے نقل کرتے ہوئے ”منتہی المقال“ کے  
 خلاصے میں ”حرف الف“ کے تحت یہ بات ذکر کی گئی ہے۔ اس میں اتنا اضافہ بھی  
 ہے کہ ان کی ایک تصنیف ہے ”کتاب النوادر“ ان سے محمد بن علی بن محبوب نے  
 روایت کی ہے اور حرف سین اور ”الکئی“ کے ضمن میں اس کا ذکر آ رہا ہے۔ جب کہ

”کتاب المشترك“ کے حوالے سے لکھا ہے کہ ابن محمد بجلی معروف بہ سندی ثقہ ہیں۔ ان سے احمد بن محمد قلائی، محمد بن علی بن محبوب صفار اور احمد بن ابوعبداللہ نے روایت کی۔ جب اطمینان کرنا مشکل ہو جائے جیسے کہ ابان بن علی بن حکم کے ابان سے روایت کی بابت تو روایت اس کے مسلک پر موقوف ہو جائے گی جو بعد میں ہو۔ کیوں کہ ”ابان“ انیس آدمیوں کے ناموں میں مشترک ہے۔ ان میں سے ایک یہ ابان ثقہ بھی ہیں اور ان کے علاوہ دوسرے بھی یہ مان کر کہ نعمی کو ”کوئی“ کے علاوہ دوسرا شخص سمجھا جائے۔ اتنی۔ پھر اسی خلاصے میں ”حرف سین“ کے تحت ان کا تذکرہ ہے۔ اس میں کنیت ”الخلاصہ“ کے حوالے سے ابوبشر مذکور ہے اور لکھا ہے کہ صحیح کنیت ابوبشر ہے بغیر یاء کے، بعد ازاں ”الکفی“ کے ذیل میں بھی ابوبشر ہی لکھا ہے (۱)۔

### ابراہیم بن علی بن سندھی

انھوں نے محمد بن عبداللہ یزید مرقی سے روایت کی ہے اور ان سے عبداللہ بن محمد نے امام ابو نعیم اصفہانی ”حلیۃ الاولیاء“ کے اندر حضرت شفی بن مانع اصبحی کے حالات کے تحت لکھتے ہیں کہ ہم سے عبداللہ بن محمد نے، وہ کہتے ہیں کہ ہم سے ابراہیم بن علی بن السندی نے، وہ کہتے ہیں کہ ہم سے محمد بن عبداللہ بن یزید مرقی نے، وہ فرماتے ہیں کہ ہم سے مروان بن معاویہ نے بیان کیا، انھوں نے اسماعیل بن عیاش سے، اسماعیل بن عیاش نے ثعلبہ بن مسلم شعمی سے، انھوں نے ایوب بن بشر عجل سے، انھوں نے شفی بن مانع اصبحی سے اور انھوں نے حضور صلی اللہ علیہ وسلم سے روایت بیان کی کہ آپ صلی اللہ علیہ وسلم نے فرمایا:

”اربعة يؤذون أهل النار علی ما بهم من الأذى یسعون ما بین

(۱) حضرت قاضی صاحب نے ان تضادات اور اختلافات کی بابت کوئی تبصرہ نہ کرتے ہوئے آخر میں اتنا لکھا ہے کہ اگر ”ابان“ کا سندھی ہونا ثابت ہو جائے تو علی اور حسن بھی سندھی مانے جائیں گے۔ (ع. ر. ہستوی)

الحمیم والجحیم، یدعون بالویل والشور۔ ویقول أهل النار بعضهم لبعض: ما بال هؤلاء قد آذونا علی ما بنا من الأذى. قال: فرجل مغلق علیه تابوت من جمر، ورجل یجر أمعاءه، ورجل یسبیل فوه قیحا ودما، ورجل یاکل لحمه. فیقال لصاحب التابوت: ما بال الأبعد قد آذانا علی ما بنا من الأذى؟ فیقول: إن الأبعد فی عنقه أموال الناس. ثم یقال للذی یجر أمعاءه ما بال الأبعد قد آذانا علی ما بنا من الأذى؟ فیقول: إن الأبعد الذی کان لایبالی أين أصاب البول منه لایغسله. ثم یقال للذی یسبیل فوه قیحا ودما: ما بال الأبعد قد آذانا علی ما بنا من الأذى فیقول: إن الأبعد کان ینظر الی کلمة یستلذها کما یستلذ الرفث. ثم یقال للذی کان یاکل لحمه: ما بال الأبعد قد آذانا علی ما بنا من الأذى؟ فیقول الأبعد: کان یاکل لحوم الناس۔

”چار قسم کے لوگ اہل جہنم کو، ان کی تکلیف و پریشانی کے باوجود مزید تکلیف دیں گے۔ یہ لوگ گرم کھولتے ہوئے پانی اور جہنم کی آگ کے درمیان دوڑیں گے، ہلاکت اور بربادی کو آواز دیں گے۔ جہنمی ایک دوسرے سے کہیں گے ان لوگوں کا کیا حال ہے کہ انھوں نے ہمیں تکلیف بالائے تکلیف میں مبتلا کر دیا ہے۔ حضور ﷺ نے فرمایا ایک شخص ایسا ہوگا جو انگاروں کے تابوت میں بند ہوگا ایک اپنی آنتیں گھسیٹ رہا ہوگا، تیسرے کے منہ سے پیپ اور خون بہہ رہا ہوگا اور چوتھا شخص اپنا گوشت کھا رہا ہوگا۔ تابوت والے سے پوچھا جائے گا، اس مردود کا کیا حال ہے جس نے ہمیں تکلیف در تکلیف میں مبتلا کر رکھا ہے تو وہ کہے گا کہ اس کی گردن پر لوگوں کے روپے پیسے ہیں۔ پھر اس سے پوچھا جائے گا جو اپنی آنتیں گھسیٹ رہا ہو گا کہ اس مردود کا کیا حال ہے، جس نے ہمیں مشقت بالائے مشقت میں ڈال دیا ہے تو وہ کہے گا کہ اسے اس بات کی مطلق پروا نہ رہتی تھی کہ پیشاب کہاں لگا اور نہ ہی

اسے دھوتا تھا۔ پھر جس کے منہ سے پیپ اور خون بہہ رہا ہوگا، اس سے کہا جائے گا کہ اس مزدود کا کیا حال ہے تو وہ کہے گا کہ وہ گندی حرکت دیکھ کر اسی طرح اس سے لذت لیتا تھا، جیسے کہ وہ بدکاری سے لذت لے رہا ہو۔ پھر جو اپنا گوشت کھا رہا ہوگا اس سے اسی طرح سوال کیا جائے گا تو وہ جواب دے گا کہ وہ لوگوں کے گوشت کھایا کرتا تھا۔ (غیبت کیا کرتا تھا)

اس سند سے یہ حدیث، حضور اکرم صلی اللہ علیہ وسلم سے صرف حضرت شفی نے روایت کی ہے۔ نیز اسماعیل بن عیاش بھی اس کی روایت میں منفرد ہیں۔ حضرت شفی کی بابت اختلاف ہے، بعض حضرات کی رائے ہے کہ انھیں حضور اکرم صلی اللہ علیہ وسلم کی صحبت کا شرف حاصل ہے۔ یہی روایت اسماعیل بن عیاش سے مروان بن معاویہ نے کی ہے اور اس میں ان الفاظ کا اضافہ کیا ہے: ففی عنقه أموال الناس لم يدع لها وفاء ولا قضاء، وقال: يعمد الى كل كلمة قدعة خبيثة، وقال: يأكل لحوم الناس ويمشي بالنميمة۔ اس کی گردن پر لوگوں کے پیسے تھے، اس نے ان کی ادائیگی کے لیے نہ تو مال و جائیداد چھوڑی اور نہ ہی ادا کرنے والا وارث۔ وہ عمداً ہر گندی حرکت دیکھتا تھا اور لوگوں کے گوشت کھاتا تھا اور چغل خوری کرتا تھا۔

ابراہیم بن علی السندی کے اسی قدر حالات ہمیں معلوم ہو سکے۔ یہ چوتھی صدی ہجری کے علماء میں ہیں اور غالباً ان کا تعلق علمائے بغداد سے تھا۔ (قاضی)

### ابراہیم بن سندی بن شاہک

ابراہیم بن سندی بن شاہک کا تعلق سندھ کے ایک ایسے گھرانے سے تھا جس نے شروع ہی سے عباسی سلطنت کی بڑی خدمت کی۔ ان کے والد سندی بن شاہک قضاء کے منصب پر فائز تھے نیز شام کے گورنر بھی رہے ہیں۔ یہ ان لوگوں

میں شامل تھے، جنہوں نے محمد بن عیسیٰ بن نھیک اور سلیمان بن ابوجعفر منصور کے ساتھ مل کر امویوں پر غلبہ حاصل کیا تھا۔ سندھی بن شاہک کے بھتیجے: ابراہیم بن عبدالسلام اسی گھرانے سے تعلق رکھتے تھے۔ مؤرخ طبری نے منصور کے حالات میں ان کا تذکرہ کیا ہے۔

جاحظ نے اپنی مشہور تصنیف ”البيان والتبيين“ میں باب أسماء الخطباء و البلغاء و ذکر قبائلهم و أنسابهم کے اندر ان کا تعارف کراتے ہوئے لکھا ہے کہ ان (عباسیوں) کے موالی میں سندھی کے دونوں صاحب زادے: ابراہیم اور نصر بھی ہیں۔ نصر بن سندھی مؤرخ اور محدث تھے۔ وہ ابن الکلی اور یثیم کی حدیث سے تجاؤز نہیں کرتے تھے۔ مگر ابراہیم بن سندھی تو بے مثال آدمی تھے۔ مقرر تھے ماہر انساب تھے، فقیہ تھے، علم نحو اور عروض میں امام تھے، حافظ حدیث تھے، اشعار بہت یاد تھے، خود بھی شاعر تھے۔ ان کے الفاظ نہایت پر شوکت اور معانی بہت پاکیزہ ہوا کرتے تھے، کاتب علم بھی تھے، کاتب عمل بھی، بڑی سنجیدہ گفتگو کرتے تھے، خراج کے دیوان لکھتے تھے، نجومی اور طبیب بھی تھے، کبار متکلمین میں شمار ہوتا تھا، سلطنت عباسیہ اور اصحاب دعوت و تبلیغ کی بابت انھیں بڑی معلومات تھیں، سنی ہوئی بات سب سے زیادہ انھیں یاد رہتی تھی، سوتے کم اور جاگتے زیادہ تھے۔ انھوں نے عبداللہ بن صالح، عباس بن محمد، اسحاق بن عیسیٰ، اسحاق بن سلیمان اور ایوب بن جعفر سے حدیث کی روایت کی ہے۔ اور ان سب کو، قریش، سلطنت اور مشہور اصحاب دعوت تبلیغ کی بابت بہت زیادہ معلومات تھیں۔ حافظ لکھتے ہیں کہ ابراہیم بن سندھی نے ان لوگوں سے ایک ایسی حدیث روایت کی ہے جو یثیم بن عدی اور ابن الکلی کی کتابوں میں موجود حدیث کے خلاف ہے جب اسے آپ سنیں گے تو یقین کر لیں گے کہ یہ بات کسی جھوٹے مصنف کی نہیں ہو سکتی۔

جاحظ نے -ويعمل في الخراج بعمل زاذان - سے اس امر کی جانب



اشارہ کیا ہے کہ خلیفہ عبد الملک بن مروان کے عہد تک، عراق کے رجسٹروں کے اندراج کے کام پر اہل فارس کی ایک جماعت مامور تھی۔ اس لیے خراج اور دیگر حساب کتاب فارسی زبان میں لکھے جاتے تھے لیکن حجاج بن یوسف عراق کا گورنر بنا تو ایک حساب کنندہ پر اسے شبہ ہو گیا، تب اس نے کہا کہ کیا کوئی ایسا شخص نہیں ہے جو یہ رجسٹر عربی زبان میں منتقل کر دے؟ اس پر اس سے ”خروج اعور“ نے جو خود بھی حساب و کتاب کے اندراج کرنے والوں میں شامل تھے، کہا کہ میں یہ کام کر سکتا ہوں، چنانچہ اس نے نمونے کے طور پر تھوڑا سا ترجمہ کر کے دکھایا تو حجاج بہت خوش ہوا اور اسے ترجمہ کا کام جاری رکھنے کا حکم دیا۔ جب اس کا علم اہل فارس کے بڑے حساب کنندگان کو ہوا تو وہ مارے غصہ کے آگ بگولہ ہو گئے۔ اعور کے پاس جا کر اس سے بہت کچھ وعدہ کیا، مال متاع کا لالچ دیا کہ وہ ترجمہ کرنے سے اپنی معذوری ظاہر کر دے تاکہ حجاج اس کام سے باز آ جائے اور بعد میں اسے ایسا کرنے پر تنگیں نتائج کی دھمکی بھی دی، مگر وہ نہ مانا اور ان رجسٹروں کے عربی ترجمہ کا کام مکمل کر دیا اور اس طرح خروج اعور نے عربی زبان پر ناقابل فراموش احسان کیا۔ (قاضی)

جاظ ترکوں کے مناقب پر اپنے تصنیف کردہ رسالے میں ابراہیم بن سندھی کی بابت لکھتے ہیں کہ وہ سلطنت کے عالم تھے، دعات و مبلغین سے بے حد محبت تھی، ان کی تاریخ انھیں بخوبی یاد تھی، لوگوں کو ان کی اطاعت شعاری کی دعوت دیتے اور ان کے فضائل کا تذکرہ کرتے تھے۔ ان کی عبارت نہایت پر شوکت اور معانی بہت بلند ہوتے تھے۔ اگر میں یہ کہہ دوں کہ ان کی زبان اس ملک کے خلاف دس ہزار تلواریں اور تیر اندازوں کی بہ نسبت کہیں زیادہ تباہ کن تھی تو یہ بالکل درست ہوگا۔ ان کی بابت جاظ نے لکھا ہے کہ طیب ہونے کے باعث ان کا شمار فلاسفہ اور متکلمین میں تھا، اس لیے اطباء فلاسفہ اور متکلمین میں جانے جاتے ہیں ”البیان والتبیین“ میں لکھتے ہیں کہ ابراہیم بن سندھی تقریر کرتے وقت شفقت و محبت کے

مارے اڑے جاتے اور غصہ کے سبب شعلہ بار ہوئے جاتے تھے۔ ابن قتیبہ اور نقابی نے لکھا ہے کہ یہ کسی وقت کوفہ کے گورنر بھی رہے ہیں۔

علامہ شہرستانی "کتاب الملل والنحل" میں لکھتے ہیں کہ عیسیٰ بن صبیح ابو موسیٰ مزدار نے ایک بار، ابراہیم بن سندھی سے تمام انسانوں کی بابت معلوم کیا تو انھوں نے سب کی تکفیر کر دی۔ اس پر عیسیٰ بن صبیح نے کہا کہ جنت جن کی چوڑائی آسمانوں اور زمین کے بقدر ہے اس میں صرف آپ اور تین وہ لوگ ہی جائیں گے، جو آپ کے ہم نوا ہیں، یہ سن کر ابراہیم بن سندھی جھینپ گئے اور کوئی جواب نہ دے سکے۔

عیسیٰ بن صبیح کو بشر اور معتر سے تلمذ حاصل ہے، مگر علم معتر سے حاصل کیا۔ بعد میں زہد اختیار کر لیا تھا۔ اسی وجہ سے "راہب المعتزلہ" کے نام سے جانے جاتے ہیں۔ دیگر علمائے معتزلہ کے برعکس چند مسائل میں ان کا تفرد ہے۔ ۱۔ قدر کی بابت ان کی رائے ہے کہ اللہ تعالیٰ دروغ گوئی اور ستم رسانی پر قادر ہے اور اگر وہ دروغ گوئی اور ظلم کرنے تو وہ ظالم اور جھوٹا خدا ہو جائے گا (معاذ اللہ)۔ ۲۔ تولد کی بابت اپنے استاد ہی کی طرح خیال رکھتے ہیں، البتہ اتنا اشارہ کیا ہے کہ تولد کے طور پر ایک ہی کام دو فاعل سے ہو سکتا ہے۔ ۳۔ قرآن کے سلسلے میں کہتے تھے کہ انسان فصاحت، نظم الفاظ اور بلاغت کے اعتبار سے قرآن جیسی عبارت لکھ سکتے ہیں۔ (قاضی)

عیسیٰ بن صبیح نے ہی "خلق قرآن" کے مسئلے میں حد سے زیادہ غلو کرتے ہوئے ان تمام لوگوں کو کافر قرار دیا ہے، جو اس کے قدیم اور غیر مخلوق ہونے کے قائل ہوں کہ انھوں نے دو قدیم چیزوں کو قدیم ثابت کیا، اسی طرح ان لوگوں کے بھی کفر کے قائل ہیں جو یہ سمجھتے ہیں کہ بندوں کے اعمال اللہ تعالیٰ کے پیدا کردہ ہیں اور یہ کہ اللہ رب العزت آنکھوں سے دیکھتے ہیں۔ تکفیر کی بابت بے حد غلو سے کام لیا، یہاں تک کہہ دیا کہ لوگ لا الہ الا اللہ کہنے کے سلسلے میں بھی کافر ہیں۔ یہ باتیں علامہ شہرستانی نے لکھی ہیں۔ انہی باتوں کی بنیاد پر ابراہیم بن سندھی نے صبیح سے تمام اہل

زمین کے بارے میں معلوم کیا تھا، جس پر انھوں نے سب کو کافر بتایا تھا۔

ابن قتیبہ نے ”عیون الاخبار“ میں لکھا ہے کہ عمرو بن بحر (جاخط) نے ابراہیم بن سندھی کے حوالے سے لکھا ہے کہ ابراہیم بن سندھی کہتے ہیں کہ میں نے کوفہ کی گورنری کے زمانے میں کوفہ کے ایک معزز شخص سے جس کا نہ جگر خشک ہوتا نہ، دل کو چین آتا اور نہ ہی لوگوں کی ضروریات کی طلب اور کمزوروں تک ضروریات زندگی پہنچانے میں اس کی سرگرمی رہتی تھی یہ بہت بولتا تھا۔ میں نے کہا کہ ذرا مجھے یہ بتاؤ کہ کس چیز کی وجہ سے یہ پریشانی تمھیں آسان معلوم ہوتی ہے کہ تم اس کے برداشت پر قادر ہو؟ اس نے بتایا بخدا! میں نے صبح کے وقت، درخت کی شاخوں پر پرندوں کا چھپھانا، سارنگی کے تاروں کا بجنا اور خوش شکل گلوکاروں کی آوازیں سنیں، مگر مجھے ان سب سے کبھی ایسی خوشی نہ ہوئی، جیسی کسی اچھی زبان سے اچھی تعریف سے اور کسی شکر گزار کے محتسب سے سفارش کی درخواست کنندہ کی طرف سے شریف کرم فرما کی شکر گزاری سے ہوتی ہے۔ ابراہیم بن سندھی فرماتے ہیں کہ یہ سن کر میں نے کہا اللہ ابوک۔ تم سراپا شرافت تھے تو اللہ نے شرافت دو چند کر دی۔ لیکن یہ تو بتاؤ کہ یہ بار بار کی آمد و رفت اور یہ تلاش و جستجو کیوں کر آسان ہوئی؟ تو اس نے کہا کہ اس لیے کہ میں نہ تو تھک ہار کر بیٹھتا ہوں اور نہ ہی ناجائز کا سوال کرتا ہوں۔ اس نے مزید کہا میرے نزدیک سچی معذرت وعدہ وفا کرنے کی بہ نسبت زیادہ ناگوار نہیں ہے۔ نہ ہی سائل کو بٹھائے رکھنا سوال کردہ شخص کی حق تلفی سے زیادہ قابل نفیس ہے، نہ ہی میں خواہش مند کا اپنے اوپر کوئی حق واجب سمجھتا ہوں، اس شخص کے تئیں جو اپنے حسن ظن کے سبب مرغوب الیہ کے پاس آئے، جس نے اس کا بار اٹھایا ہو۔ ابراہیم سندھی فرماتے ہیں کہ اس سے زیادہ بر محل اور بر موقع گفتگو میں نے کبھی نہیں سنی۔

حافظ ”البيان والتبيين“ میں رقم طراز ہیں کہ مجھ سے ابراہیم بن سندھی نے بتایا کہ مشہور شاعر غمانی زاجره، خلیفہ ہارون رشید کے پاس شعر سنانے کی غرض سے آیا،

اس کے سر پر ایک لمبی ٹوپی اور پیر میں معمولی انداز کا موزہ تھا۔ یہ دیکھ کر ہارون رشید نے کہا۔ خبردار میرے سامنے تب ہی شعر سنانا جب تمہارے سر پر بڑی بیچوں والی دستار اور پیر میں عمدہ قسم کے دوزیرے ہوں۔ ابراہیم بن سندھی کا بیان ہے کہ ابو نصر نے بتایا کہ اگلے روز سویرے ہی وہ شاعر پھر آیا۔ اس بار بدوؤں کا سالباس زیب تن کئے ہوئے تھا۔ شعر سنایا پھر قریب جا کر ہارون رشید کے ہاتھ کو بوسہ دیا اور کہنے لگا امیر المومنین! خدا کی قسم میں نے مروان بن الحکم کو شعر سنایا، اس کا چہرہ دیکھا ہاتھ چوما اور انعام سے سرخرو ہوا۔ یزید بن ولید اور ابراہیم بن ولید کو شعر سنایا ان کے چہرے دیکھے، ان کی دست بوسی کی اور انعام و اکرام سے سرفراز ہوا۔ مہدی کے سامنے شعر سنایا، چہرہ دیکھا، ہاتھ چومے اور داد و دیش سے نوازا گیا۔ منصور کو شعر سنایا چہرہ دیکھا، دست بوسی اور نوازشات سے بہرہ ور ہوا ان کے علاوہ بہت سے خلفاء، گورنروں، سربراہان حکومت اور معزز لوگوں کی طرف سے بھی اسی طرح نوازا گیا۔ لیکن امیر المومنین! خدا کی قسم ان میں سے کوئی بھی آپ سے زیادہ خوش شکل، خوب رو، خوش حال اور خوش عیش نظر نہ آیا۔ بخدا اگر میرے دل میں یہ بات القاء کی جائے کہ میں آپ کی بابت کچھ کہوں تو میں آپ کی بابت وہی کہوں گا جو ابھی کہی ہے۔ یہ سن کر ہارون رشید نے اسے اس کے شعر پر بڑا انعام عطا کیا اور اس کی جانب متوجہ ہو کر اسے خوش کر دیا۔ یہاں تک کہ شاعر نے یہ آرزو کی کہ کاش وہ سارے لوگ، جن کے پاس وہ جا چکا تھا، اسی حیثیت اور مقام و مرتبے کے مالک ہوتے۔

جاخط مزید لکھتے ہیں کہ مجھ سے ابراہیم بن سندھی نے بتایا کہ عبدالملک بن صالح کے پاس جب رومیوں کا وفد آیا وہ اس وقت ملک ہی میں تھا، تو اس نے قطار اندر قطار چند ایسے لوگوں کو کھڑا کر دیا جن کے سر، مونڈے ہوئے، مونچھیں اور بال تھے۔ ابھی وہ کھڑے اس سے بات کر رہے تھے، ان میں سے ایک شخص ایسا تھا جس کا چہرہ بطریق (پاری) کی گدی سے ملتا جلتا تھا کہ اتنے میں اس نے آہستہ سے

چھینکا۔ اس پر عبدالملک نے کن آنکھوں سے دیکھا۔ مگر اس شخص کو معلوم نہ ہوسکا کہ کیا بات عبدالملک کو ناگوار معلوم ہوئی ہے۔ جب یہ وفد چلا گیا تو عبدالملک نے اس شخص سے کہا تیرا ناس ہو تیرا نتھنا اور حلق کی جڑ تک کیوں نہ ہوئی تاکہ اتنی زور سے چیخ مارتا جس سے بڑے بڑے بہادروں کے دل بھی دہل جاتے۔

اسی کتاب میں لکھتے ہیں کہ ابراہیم بن سندھی کا خیال ہے، انھوں نے کہا کہ مجھ سے ایسے شخص نے بتایا، جس نے عیسیٰ بن علی سے سنا، وہ فرماتے تھے کہ فضول نگاہی خواہ خواہ کے خیالات سے ہوتی ہے، فضول نگاہی فضول گوئی کا باعث ہوتی ہے اور فضول گوئی، فضول عملی کا، جو شخص فضول بات کا عادی ہو جائے، پھر اپنی زبان کی خرابی کا تذکرہ کرے تو وہ بات کو بری سمجھنے سے نکل جاتا ہے اور اگر دیر کرے تو تاخیر کے سبب، فضول سے بری بات کی طرف چلا جاتا ہے۔

مزید لکھتے ہیں کہ مجھ سے ابراہیم بن سندھی نے اپنے والد سے نقل کرتے ہوئے بتایا کہ بنی ہاشم سے تعلق رکھنے والا ایک جوان سال شخص خلیفہ منصور کے پاس آیا۔ منصور اس کے والد کی وفات کو معلوم کرنے لگا تو اس نے بتایا کہ میرے والد فلاں تاریخ کو مرض الموت میں مبتلا ہوئے اور انھوں نے اتنی اولاد چھوڑی۔ اس پر ربیع نے اس نو جوان کو ڈانٹا اور کہا کہ امیر المومنین کے روبرو اپنے باپ کے لیے دعا کیے جا رہا ہے؟ نو جوان نے جواب دیتے ہوئے کہا کہ میں آپ کو برا بھلا نہیں کہتا، کیوں کہ والد کی حلاوت و لذت سے آپ نا آشنا ہیں۔ سندھی کا بیان ہے کہ سوائے اس روز کے، منصور کبھی اس طرح سے نہیں ہنسا کہ اس کی ڈاڑھ کے دانت بھی نظر آ گئے ہوں۔

مزید لکھتے ہیں کہ ابراہیم بن سندھی نے اپنے والد سے روایت کر کے مجھ سے بتایا کہ ایک روز بنو ہاشم کا ایک نو جوان منصور کے پاس آیا۔ منصور نے اسے بٹھایا اور کھانا منگوایا۔ نو جوان سے کہا کھانے کے قریب آ جاؤ۔ نو جوان نے عرض کیا امیر المومنین! میں کھانا کھا چکا ہوں۔ اس پر ربیع نے نو جوان کو روکا۔ ہمیں شبہ ہوا کہ

شاید ربیع نے اس کی بات سمجھی نہیں۔ جب وہ باہر آنے کے لیے کھڑا ہوا تو اسے روک لیا۔ جب وہ پردے کی آڑ میں ہو گیا تو اس کی گدی پر دھکا مارا۔ جب حاجب نے یہ صورت حال دیکھی تو انھوں نے بھی گدی پر دھکا مار کر اسے گھر سے باہر نکال دیا۔ اس کے بعد نوجوان کے چچا کے خاندان کے کچھ لوگوں نے منصور کے پاس آکر اس سے ربیع کی شکایت کی۔ منصور نے کہا کہ ربیع ایسا قدم اسی وقت اٹھا سکتے ہیں جب ان کے پاس اس سلسلہ میں کوئی ٹھوس ثبوت ہو۔ اب آپ چاہیں تو جو کچھ ہوا اس پر خاموشی اختیار کر لیں اور اگر آپ کی خواہش ہو تو میں ربیع سے معلوم کرتا ہوں اور آپ حضرات سنیں۔ ان لوگوں نے کہا ربیع سے معلوم کریں۔ ربیع کو بلوایا گیا۔ ان لوگوں نے سارا واقعہ بیان کیا۔ ربیع نے بتایا کہ یہ نوجوان دور سے ہی خلیفہ کو سلام کر کے واپس جا رہا تھا۔ امیر المومنین نے اسے بلوایا کہ نزدیک آ کر سلام کرے، پھر اس سے بیٹھنے کو کہا اور اس کے سامنے ہی کچھ ہنسی مذاق کی باتیں کی اور کھانا تناول کرنے لگے۔ اسے بھی بلایا کہ دسترخوان پر ساتھ ہی کھانا کھالے، مگر اس نوجوان کی جہالت تو دیکھو کہ وہ امیر المومنین کے مقام و مرتبے سے کتنا بے خبر تھا کہ جب اسے ساتھ کھانے کے لیے کہا تو یہ کہنے لگا کہ میں کھانا کھا چکا ہوں۔ حالاں کہ امیر المومنین کے ساتھ جس نے بھی کھانا کھایا اس نے بھوک کی عادت بند کی اور اس طرح کا آدمی بات سے نہیں، بات سے ہی درست ہو سکتا ہے۔

اس کتاب میں آگے لکھتے ہیں کہ مجھ سے ابراہیم بن سندھی نے یہ روایت اپنے والد بیان کیا ان کے والد نے کہا خدا کی قسم! میں ہارون رشید کے سرہانے اور فضل بن ربیع اس کی باتیں طرف کھڑے تھے اور حسن لؤلؤی اس سے معلومات کر رہے اور مختلف امور کی بابت گفتگو کر رہے تھے۔ حسن لؤلؤی نے سب سے آخری میں ام ولد کی بیع و ثراء کے بارے میں سوال کیا۔ تو اس وقت اگر مجھے یاد نہ رہتا کہ پردے کے چھپے کی حکومت حاجب کی گھر کی باڈی گارڈ، محافظ کی ہوتی ہے اور میری

بادشاہت صرف اس لیے ہے جو گھر کی حدود سے باہر نکل گیا ہو، تو میں حسن لؤلؤی کا بازو اور گردن پکڑ لیتا۔ جب ہم پردے سے باہر ہوئے تو میں نے حسن لؤلؤی سے کہا جب کہ فضل بن ربیع بھی سن رہے تھے سنو خدا کی قسم! اگر یہ بات تمہاری طرف سے سفر میں ہوتی تو مجھے یقین آتا کہ دوستی کے قابل کچھ ایسے لوگ ہیں جو تمہاری مجلس کی اس سے حفاظت کرتے ہیں۔

اس واقعہ کی نسبت قاضی صاحب کا خیال ہے کہ اس کی وجہ یہ ہے کہ اس طرح ہارون رشید سے گفتگو کرنا جب کہ یہ بات سب کو معلوم ہے کہ ہارون رشید کی ماں خود بھی ام الولد تھی جس کا نام خیزران تھا، بے ادبی اور گستاخی تصور ہوتی ہے۔ مگر یہاں یہ امر فراموش نہ کرنا چاہیے کہ سلطان دین، سلطان دنیا کے مقابلے میں بڑا اور مضبوط تر ہوتا ہے اور یہ حسن لؤلؤی، حضرت امام اعظم ابوحنیفہؒ کے جلیل القدر شاگرد حسن بن زیاد تھے۔

مزید لکھتے ہیں کہ مجھ سے ابراہیم بن سندھی نے بیان کیا کہ مقام ”رقہ“ میں ایک رات کو حسن لؤلؤی مامون رشید سے بات چیت کر رہے تھے، اس وقت مامون خلیفہ بن چکا تھا۔ اتنے میں مامون اوٹکھنے لگا تو اس سے حسن لؤلؤی نے کہا امیر المومنین! آپ سو گئے تھے اس پر اس نے اپنی آنکھیں کھولیں اور کہا رب کعبہ کی قسم! غلام ان کا ہاتھ پکڑ لو۔

ابراہیم کا بیان ہے کہ ایک روز ہم لوگ زیاد بن محمد منصور بن زیاد کے یہاں تھے۔ فضل بن محمد نے ہمارا کھانا تیار کر رکھا تھا۔ اس مجلس میں ہمارے ساتھ ایک غلام بھی تھا۔ فضل بن محمد کا قاصد زیاد کے پاس آکر کہنے لگا کہ آپ سے آپ کے بھائی یوں کہہ رہے ہیں کہ ہمارا کھانا تیار ہو چکا ہے، لہذا آپ حضرات چلیں۔ اس مجلس میں ہمارے ساتھ دیگر ادباء اور علماء کے علاوہ ابراہیم بن قطان، احمد بن یوسف اور قطرب نحوی بھی تھے۔ مگر ہم میں سے کسی کا ذہن اس قاصد کی غلطی کی طرف نہیں گیا تب

مبشر خادم نے اس سے کہا کمین زادے! تو اپنے آقا کے پاس کھڑا ہو کر اس طرح بات کر رہا ہے، جیسے کوئی شخص دنیاوی سامان کھولنے کو کہہ رہا ہو۔ کیا تو یہ نہیں کہہ سکتا تھا میرے آقا! آپ سے آپ کے بھائی نے یوں کہلوا لیا ہے کہ آپ اپنے جملہ ساتھیوں سمیت آجائیں کہ سب کام ہو چکا ہے، کھانا لگ چکا ہے۔

حسن لؤلؤی کا کامامون کے ساتھ یہ واقعہ جو بیان کیا جاتا ہے، اس کی کوئی اصل نہیں ہے، بلکہ یہ از قبیل خرافات ادبیہ ہے جس کی طرف مطلق توجہ نہ دینی چاہیے۔ اس لیے کہ اس واقعہ سے اگر لؤلؤی کی بابت یہ باور کرنا مقصود ہو کہ انھیں عربی زبان نہیں آتی تھی تو اس سے کیا ہوتا ہے جب کہ ان کے استاذ حضرت امام اعظمؒ کے بارے میں یہ کہا گیا کہ انھیں غونہیں آتی تھی۔ اس طرح کی باتیں انراء و حکام کے کاسرے لیسوں اور ان کے دسترخوان کے خوردہ چینوں سے کچھ بعید نہیں ہے۔ تاریخ و تراجم کی کتابوں میں حسن لؤلؤی کے تفصیلی حالات درج ہیں، جہاں ان کی زندگی اور ان کی علمی حیثیت وغیرہ کو دیکھا جاسکتا ہے۔ (قاضی)

### ابراہیم بن عبد السلام سندھی بغدادی

ابوطوطہ، ابراہیم بن عبد السلام، سندھی بن شاہک بغدادی کے بھتیجے تھے۔ مؤرخ طبری "تاریخ طبری" میں لکھتے ہیں کہ سندھی بن شاہک کے بھتیجے، ابوطوطہ ابراہیم بن عبد السلام نے بتایا کہ مجھ سے سندھی بن شاہک نے بیان کیا کہ میں "جر جان" میں موسیٰ کے ساتھ تھا کہ وہیں اسے خلیفہ مہدی کی وفات اور اس کی خلافت کی خبر پہنچی تو وہ سعید بن اسلم کو ساتھ لے کر بغداد کے لیے روانہ ہو گیا اور مجھے خراسان بھیج دیا۔

قاضی صاحب لکھتے ہیں کہ ابراہیم بن عبد السلام کے اس سے زیادہ حالات مجھے نہیں مل سکے۔ یہ عہد عباسی میں سلطنت کے اور سیاست ملکی کے چند گئے چنے لوگوں میں سے تھے اور ان کا تعلق سندھ کے اس گھرانے سے تھا جس نے شروع



سے ہی عباسی خلافت کے تئیں وفاداری اور خلافت گزاری کا بھرپور حق ادا کیا۔

### ابراہیم بن عبداللہ سندھی بغدادی

علامہ ابوالفرج اصفہانی اپنی شہرہ آفاق کتاب ”الاعانی“ میں ابراہیم بن عبداللہ کی روایت سے لکھتے ہیں کہ ان کا بیان ہے کہ مامون رشید خراسان سے چل کر بغداد آیا اور حکم دیا کہ شعراء و ادباء کی ٹیم میرے لیے نام زد کی جائے کہ وہ میرے ساتھ اٹھیں بیٹھیں اور میرے ساتھ قصہ گوئی کریں۔ ایسے چند حضرات کے نام اس کے سامنے ذکر کئے گئے، انہی میں حسین بن ضحاک بھی تھے، جو اس سے پہلے محمد مخلوع کے ہم نشین رہ چکے تھے۔ مامون نے ان ادباء کے نام پڑھے۔ جب ”حسین بن ضحاک“ کا نام آیا تو کہا کیا یہ وہی شخص تو نہیں ہے جس نے محمد کی بابت درج ذیل شعر کہے ہیں:

هَلَّا بَقِيتَ لَسَدًا قَتَلْنَا ❀ وَابْدَأَ وَكَانَ غَيْرَكَ التَّلَفَ

فَلَقَدْ خَلَفْتَ خِلَافَ سَلَفُوا ❀ وَلَسَوْفَ يَعُودُ بَعْدَكَ الْخَلَفَ

”تو ہمارا فائدہ دور کرنے کے لیے ہمیشہ کیوں نہ رہا کہ تیرے علاوہ سب بیکار تھے

۔ تو جا نشین بنا گزرے ہوئے لوگوں کا۔ مگر تیرے بعد جا نشین ہونا مشکل ہے۔“

پھر مامون نے کہا مجھے اس شخص کی کوئی ضرورت نہیں ہے۔ اس نے مجھے ہمیشہ راستے ہی میں دیکھا ہے۔ تاہم مامون نے حسین بن ضحاک کے طنز و تعریف پر کسی طرح کی سرزنش نہ کی اور حسین بصرہ چلے گئے اور جب تک مامون برسر حکومت رہا بصرہ ہی میں مقیم رہے۔

قاضی صاحبؒ لکھتے ہیں کہ مجھے ابراہیم بن عبداللہ سندھی کی بابت سوائے اس کے اور کوئی معلومات نہ ہو سکیں کہ یہ بھی مذکورۃ الصدور، ابراہیم بن عبدالسلام سندھی بغدادی کی طرح ہی تھے۔

## ابراہیم بن محمد بن ابراہیم دبیلی بغدادی

علامہ سمعانی ”الانساب“ میں لکھتے ہیں کہ ابراہیم بن محمد بن ابراہیم بن عبد اللہ، دبیلی نے موسیٰ بن ہارون اور محمد بن علی الصائغ الکبیر وغیرہ سے روایت کی ہے۔ امام ابو محمد عبد الغنی مصری اپنی کتاب ”مشتبہ النسب“ میں محمد بن ابراہیم دبیلی کے تذکرے میں فرماتے ہیں کہ یہ ابراہیم بن محمد والد ہیں، جنہوں نے موسیٰ بن ہارون اور محمد بن صائغ کبیر سے روایت کی ہے۔

مؤرخ حموی ”معجم البلدان“ میں رقم طراز ہیں کہ ابو جعفر محمد بن ابراہیم دبیلی کے صاحب زادے: ابراہیم بن محمد دبیلی کو موسیٰ بن ہارون سے شرف روایت حاصل ہے۔ خطیب ”تاریخ بغداد“ میں ابویعلیٰ حمزہ بن محمد بن حمزہ قزوینی کی بابت لکھتے ہیں کہ حج سے فراغت کے بعد وہ بغداد آئے، جہاں ابراہیم بن محمد بن عبد اللہ دبیلی سے حدیث کی روایت کی۔

ابراہیم بن محمد چوتھی صدی ہجری کے ہیں، کیوں کہ ان کے والد کی وفات ۳۲۲ھ میں ہوئی۔ (قاضی)

## احید بن حسین بن علی بامیانی سندھی

شہر ”بامیان“ کے متعلق ”معجم البلدان“ میں علامہ حموی لکھتے ہیں کہ اس شہر سے اصحاب فضل و کمال کی ایک جماعت تیار ہوئی ہے۔ انہی میں سے ایک ابو محمد احید بن حسین بن علی بن سلیمان سلمی بامیانی بھی ہیں جنہیں مکی بن ابراہیم سے شرف روایت حاصل ہے۔

احید بن حسین کی بابت بس اسی قدر معلومات دستیاب ہو سکیں۔ ہاں اتنا ضرور ہے کہ یہ قدامع محمد شین میں سے تھے۔ (قاضی)

## شاہ سندھ: ارمیل سومرہ

ارمیل، سومرہ خاندان سے تعلق رکھتا تھا، جو سندھ کا بادشاہ بھی رہا چوں کہ یہ نہایت ظالم و جابر شخص تھا اس لیے سومرہ برادری ہی کے کچھ لوگوں نے اس کے خلاف بغاوت کر کے ۶۵ھ میں اسے قتل کر دیا۔ (تختہ اکرام)

”منتخب التواریخ“ میں مذکور ہے کہ خاندان سومرہ کے آخری بادشاہ کا نام ”حمیر“ تھا۔ یہ نہایت ظالم شخص تھا اس لیے اس کی قوم کے لوگوں نے ہی اسے قتل کر ڈالا ممکن ہے کہ ارمیل سندھ کے کچھ نواحی علاقوں پر قابض رہا اور ظلم و زیادتی کے باعث اس کی قوم نے اسے قتل کر دیا ہو اور یہ بھی ہو سکتا ہے کہ یہ خاندان سومرہ میں سے کوئی مستقل بادشاہ رہا ہو جب کہ بعض محققین کا خیال ہے کہ یہ دونوں ایک شخص کے نام تھے۔ اصل نام ”حمیر“ ہی تھا جسے بگاڑ کر ”ارمیل“ کہا جانے لگا۔ اس کو ”روند“ نامی شخص نے قتل کیا تھا جس نے بعد میں اپنی خود مختاری اعلان کیا۔ (قاضی)

## اریکل ہندی

ابن الندیم نے ”الفہرست“ میں اریکل ہندی کا تذکرہ ان علمائے ہند کے ذیل میں کیا ہے جن کی طب و نجوم سے متعلق تصنیفات ابن الندیم تک پہنچیں۔

## اسحاق بدرالدین بن منہاج الدین دہلوی اجودھنی

یہ مشہور شیخ طریقت اور صاحب کشف و کرامات بزرگ شیخ مسعود فرید الدین گنج شکر کے خلیفہ اور داماد تھے۔ شروع میں دہلی کے ”مدرسہ معزیہ“ میں مدرس تھے، صوفیاء، فقراء اور عباد و زہاد سے مطلق کسی قسم کی عقیدت نہ رکھتے تھے۔

ایک مرتبہ ایسا ہوا کہ چند مسائل ان کے سامنے ایسے آئے، جنہیں علماء حل نہ کر سکے۔ لہذا انھوں نے ”بخارا“ جانے کا ارادہ کیا۔ جب ”اجودھن“ پہنچے تو ان کے رفقاء سفر شیخ فرید الدین سے ملاقات کے لیے گئے اور ان سے بھی شیخ کے پاس چلنے کو کہا مگر انھوں نے یہ کہہ کر جانے سے انکار کر دیا کہ میں نے اس طرح کے فقیر بہت سے دیکھ رکھے ہیں، ان کے پاس کچھ نہیں ہے، بلکہ ان کے پاس بیٹھنا تعصیب وقت ہے۔ لیکن احباب نے جب بہت اصرار کیا تو چلے گئے۔ یہ لوگ جا کر شیخ کے پاس بیٹھ گئے۔ شیخ نے اسحاق بدر الدین کی طرف متوجہ ہو کر ان کے مشکل مسائل کی بابت ان کے ساتھ گفتگو شروع کر دی۔ حالانکہ انھوں نے شیخ سے ان مسائل کا کوئی ذکر نہ کیا تھا۔ شیخ کی گفتگو سے ان کو تشفی ہوئی اور دل مطمئن ہو گیا لہذا سفر بخارا ترک کر کے شیخ کی صحبت میں رہنا شروع کر دیا۔ اس صحبت کی برکت سے صلاح و تقویٰ میں نمایاں مقام حاصل ہو گیا۔ بعد میں شیخ کی صاحبزادی سے شادی ہو گئی اور ان کے خلیفہ بھی بن گئے۔ انھوں نے شیخ کے ملفوظات ایک کتاب میں جمع کئے جس کا نام ”اسرار الاولیاء“ ہے۔ پھر تو ان کا یہ حال ہو گیا کہ خوف خدا کے باعث آنکھیں ہمہ وقت اشک بار رہا کرتیں۔ اجودھن ہی میں وفات پائی اور وہیں کی قدیم مسجد میں موفون ہوئے ”کرامات الاولیاء“ مرتبہ: مولانا نظام الدین احمد صاحب زادہ محمد صالح صدیقی اور دوسری کتابوں میں تفصیل کے ساتھ ان کی حیات و خدمات پر روشنی ڈالی گئی ہے۔

### حاکم بامیان: اسد

یہ ایک دیہاتی شخص تھے، جو بامیان کے حکمران تھے۔ ”اسد“ کے معنی فارسی زبان میں ”شیر“ کے ہوتے ہیں۔ انھوں نے خلیفہ منصور عباسی کے دور میں مزاحم بن بسطام کے ہاتھ پر اسلام قبول کیا۔ ان کا قدرے تفصیلی تذکرہ ”حرف شین“ کے تحت آ رہا ہے۔

## اسلم بن سندھی

اسلم بن سندھی سے ابوالحسن علی بن حسن سیازی نے روایت کی ہے۔ سمعانی نے ”کتاب الانساب“ میں بخارا کے مضافات میں واقع ”سیازہ“ نامی بستی کے تذکرے کے ذیل میں لکھا ہے کہ ابوالحسن علی بن حسن سیازی نے مسیب بن اسحاق اور اسلم بن سندھی سے حدیث بیان کی ہے۔

اسلم بن سندھی حنفی محدثین میں شمار ہوتے ہیں۔ ان کی بابت مجھے مزید کچھ معلوم نہ ہو سکا۔ (قاضی)

## اسلامی دیوبلی

سندھ کی قدیم ترین فارسی تاریخ ”تج نامہ“ میں مذکور ہے کہ مولانا اسلامی اصلاً ”دیوبلی“ کے باشندے تھے۔ انھوں نے محمد بن قاسم ثقفی کے ہاتھوں اسلام قبول کیا اور سچے پکے دین دار مسلمان تھے۔ محمد بن قاسم نے انہی کو سندھ کے راجہ ”داہر“ کے پاس اپنا قاصد بنا کر بھیجا تھا۔ انھوں نے سفارت کا فریضہ بہ خوبی انجام دیا۔ اسلام اور مسلمانوں کی نہایت عمدہ ترجمانی کی اور داہر سے اسلام کی محاسن کی بابت بڑی مدلل گفتگو کی۔

یہ سندھ کے پہلے ایسے شخص ہیں جنہوں نے سندھ میں اسلام قبول کیا۔ یہ واقعہ پہلی صدی ہجری کی آخری دہائی کے شروع کا ہے۔ (قاضی)

## اسماعیل لاہوری

”تذکرہ علمائے ہند“ میں بہت دقیق اور بلند الفاظ میں ان کا تعارف کرایا گیا ہے۔ امام جلیل، محدث، مفسر مولانا اسماعیل لاہوری، سرزمین ہند میں دعوت

و مبلغین اسلام میں سے ایک تھے۔ ان کی وعظ و نصیحت کی مجلسوں میں بہت سے کافروں، مشرکوں نے ان کے ہاتھ پر اسلام قبول کیا۔ یہ اعظم محدثین اور اکابر مفسرین میں شمار ہوتے تھے۔ یہ پہلے وہ شخص ہیں جو لاہور میں حدیث و تفسیر لے کر آئے۔ ان کی وفات لاہور ہی میں ۴۲۸ھ میں ہوئی۔

### اسماعیل بن سندھی بغدادی

تاریخ بغداد کے اندر خطیب لکھتے ہیں کہ ابوالبرہیم اسماعیل بن سندھی خلال نے مسلم بن ابراہیم وراق سے حدیث بیان کی اور بشر بن حارث سے بھی روایت کی ہے۔ ان سے محمد بن مخلد نے روایت کی۔ مزید لکھتے ہیں کہ مجھے زہیر نے بتایا، ان سے عبید اللہ بن عثمان بن یحییٰ نے بیان کیا ان سے محمد بن مخلد نے ان کا کہنا ہے کہ مجھ سے اسماعیل بن سندھی ابوالبرہیم خلال نے بیان کیا کہ میں نے بشر بن حارث سے ایک حدیث کی بابت معلوم کیا تو انھوں نے فرمایا خدا سے ڈرو! اگر تم یہ حدیث دنیا کی خاطر تلاش کر رہے ہو تو رہنے دو، اس کو مت پوچھو اور اگر آخرت کی خاطر چاہ رہے تو تم پہلے ہی اسے سن چکے ہو۔

اسماعیل بن سندھی بغدادی کے شیوخ اور تلامذہ کے سنین وفات سے اندازہ ہوتا ہے کہ یہ تیسری صدی ہجری کے تھے۔ (قاضی)

### اسماعیل ملتانی، زاہد

شیخ اسماعیل ملتانی کا شمار زاہد و عابد فقراء میں تھا۔ مشہور و عاشق سخی اور بنوں کی قبر پران کی زیارت کے لیے تشریف لائے۔ اونٹ کو راستے ہی میں چھوڑ دیا اور پیدل چل کر قبر تک آئے۔ انھوں نے قسم کھا رکھی تھی کہ جب تک ان دونوں کو دیکھ نہ لیں گے تب تک نہ کچھ کھائیں گے نہ پیئیں گے۔ اسی طرح جب تین دن

گذر گئے تو قبر سے ایک بڑھیا نکلی اس کے ہاتھ میں چند چپاتیاں اور تھوڑا سا پانی بھی تھا۔ اس نے ان سے کھانے اور پانی پینے کے لیے کہا تو انھوں نے کہا کہ میں اس وقت تک نہ کھاؤں گا نہ پیوں گا جب تک کہ کسی اور پنوں کو دیکھ نہ لوں۔ اس پر بڑھیا نے کہا میں ہی تو ”سسی“ ہوں۔

”سسی“ بہ معنی چاند ایک عورت تھی اور پنوں ایک مرد کا نام تھا۔ یہ دونوں ”برہمن آباد“ کے راجا دلواریے کے زمانے کے تھے تحفۃ الکرام کے مصنف نے ان کے معاشرے کی داستان لکھی ہے اور یہ بھی تحریر کیا ہے کہ ان کی وفات کے بعد بھی درویش اور فقیر انھیں دیکھا کرتے تھے۔ معصوم بھکری اور قاضی مرتضیٰ سورتھی ساکن ”کتیانہ“ نے نہایت عمدہ اسلوب سے یہ داستان منظوم شکل میں لکھی ہے۔ مگر عشق و محبت کے دوسرے واقعات کی طرح ہی اس واقعہ کی بابت بھی مبالغہ آمیزی کی گئی ہے۔ تاہم اس سے ظاہر ہوتا ہے کہ شیخ اسماعیل ملتانی بڑے عابد و زاہد انسان تھے۔ یہ ساتویں صدی ہجری سے پہلے کے ہیں۔ (قاضی)

### اسماعیل بن علی، الوری سندھی

حضرت مولانا عبدالحی سننی لکھنوی ”نزهة الخواطر“ میں ساتویں صدی ہجری کے علماء کے تذکرے کے ضمن میں ان کی بابت لکھتے ہیں کہ قاضی اسماعیل بن علی بن محمد بن موسیٰ بن یعقوب ثقفی سندھی، فقیہ خطیب اور شہر الور، سندھ کے قاضی تھے۔ قضا اور خطابت کا یہ منصب انھیں آباء و اجداد سے ورثے میں ملا تھا۔ یہ عالم اور علوم ادب و حکمت کے ماہر تھے، ان کی پیشانی سے بزرگی کے انوار ٹپکتے تھے۔ علی بن حامد کوئی سندھی نے ”تاریخ سندھ“ میں ان کا تذکرہ کرتے ہوئے لکھا ہے کہ شہر ”الور“ میں میری ان سے ملاقات ہوئی۔ ان کے پاس سندھ کی تاریخ، مسلمانوں کے سندھ پر حملے اور ان کی فتوحات سے متعلق کئی حصے عربی زبان میں رکھے ہوئے تھے،

جنہیں ان کے آباؤ اجداد نے لکھا تھا۔ یہ اجزاء ان سے لے کر میں نے فارسی میں ان کا ترجمہ کیا۔ ”حقیۃ الکرام“ میں ان کی بابت لکھا ہے کہ قاضی اسماعیل بن علی بن محمد بن موسیٰ بن طائی، موسیٰ بن یعقوب بن طائی بن محمد بن شیبان بن عثمان ثقفی کی اولاد میں سے ہیں، جنہیں محمد بن قاسم نے ”الور“ (۱) میں رہنے کے لیے تھما موہ کیا اور وہاں کی قضاء اور خطابت کی ذمہ داری بھی ان کے سپرد کی۔ پھر نسلًا بعد نسل ان کی اولاد میں یہ دونوں منصب چلے آ رہے ہیں۔ قاضی اسماعیل بن علی بہت نیک اور صالح تھے۔ یہ چھٹی صدی ہجری میں بقیہ حیات اور اپنی صلاح و تقویٰ میں مشہور تھے۔ علی بن حامد اوشی کو ان کے پاس سندھ کی فتوحات سے متعلق ایک کتاب عربی زبان میں ملی جسے ان کے آباؤ اجداد میں سے کسی نے مرتب کیا تھا۔ اس کتاب کا اوشی نے ترجمہ کر کے سندھ کی تاریخ پر ایک ضخیم کتاب فارسی زبان میں لکھی۔

### اسماعیل بن عیسیٰ بن فرج سندھی

اسماعیل بن عیسیٰ بن فرج سندھی مولیٰ علی بن یقطین، چون کہ سندھ کے رہنے والے تھے، اس لیے ان کی اولاد و اجداد بھی سندھی کے لقب سے مشہور ہوئی۔ ان میں سے اسماعیل کو اتنی شہرت ملی جو نا قابل بیان ہے جیسا کہ ابان بن محمد سندھی کوئی کے تذکرے میں گزر چکا ہے۔

### اسماعیل بن محمد بن رجاہ سندھی

حضرت مولانا محمد طاہر صاحب پٹی نے اپنی کتاب ”المغنی“ میں ”باب السندی“ کے تحت لکھا ہے کہ محمد بن رجاہ سندھی مشہور محدث ہیں۔ پھر ان کے لڑکے اسماعیل کا تذکرہ کیا ہے لیکن اس کے علاوہ اور کوئی بات مجھے ان کی بابت نہ مل سکی۔

(۱) الور: موجودہ زمانے میں اسے ”ارورہ“ کہا جاتا ہے، جو پاکستان میں واقع ہے، رخ زہتوی۔



## فتح بن یسار سندھی

یہ ابو عطاء سندھی مشہور شاعر ہیں۔ ان کا تذکرہ ”کنیتوں“ کے ضمن میں کیا جائے گا۔

## اندی ہندی

ابن الندیم نے ”الفہرست“ میں ان کا تذکرہ ان علمائے ہند کے ذیل میں کیا ہے، جن کی طب و نجوم سے متعلق کتابیں ابن الندیم تک پہنچ سکیں۔

## حاکم مالدیپ: اُمیم کلمنجا

”تحفة الادیب“ میں ان کی بابت لکھا ہے کہ ”سلطان اُمیم کلمنجا“ ہرہ کبادکلع نامی خاتون کے لڑکے ہیں، باپ کی طرف سے بھی ان کا نسب ہے مگر باپ کی طرف سے ان بادشاہوں کا نسب ذکر نہ کیے جانے سے لگتا ہے کہ ان کے والد حکمران خاندان کے نہ تھے۔ اُمیم کلمنجا تخت سلطنت پر ۶۶۲ھ سے ۶۶۴ھ تک دو سال فائز رہا۔ اہل مالدیپ کی زبان میں اس کا لقب ”سری لوسور مہار دھن“ ہے۔



# المعجم

## باب: ب

### باجر ہندی

ابن الندیم نے ”الفہرست“ میں ان کتابوں کا تذکرہ کرتے ہوئے جو گھوڑ سواری، شمشیر زنی، آلات جنگ اور اس سے متعلق دنیا کی اقوام کی تدابیر کی بابت لکھی گئی ہیں لکھا ہے کہ باجر ہندی کی کتاب تلواروں کی خصوصیات، صفات و محاسن اور رموز و علامات کے موضوع پر ہے۔

باجر ہندی کی بابت مجھے اور کسی طرح کی معلومات نہ ہو سکیں۔ ہندوستانی تلواریں قدیم زمانے ہی میں اپنی اور جلتی مضبوطی، عمدگی، خوب صورتی، ضرب کاری اور دیگر خصوصیات میں مشہور تھیں۔ اہل عرب ہندوستانی ساخت کی تلوار کو ”المہند“ اور ”الہندی“ کے ناموں سے جانا کرتے تھے۔ صاحب تذکرہ باجر ہندی کی کتاب ہندوستانی ساخت کی تلواروں کی انواع و اقسام اور صفات و خصوصیات سے متعلق تھی۔ (قاضی)

### بازر و غوغیا، ہندی رومی

وزیر جمال الدین قنطلی ”اخبار العلماء باخبار الحکماء“ میں لکھتے ہیں کہ ”بازر و غوغیا“ رومی جلی ہیں ان کی ایک کتاب بھی ہے، جس کا نام ”کتاب استخراج المیاء“ ہے۔ یہ کتاب تین ابواب مشتمل ہے اور ہر باب میں دو مقالے ہیں۔

### بازیر، ہندی بغدادی

یحییٰ بن خالد برکی نے ہندوستان سے جن اطباء اور دانشوروں کو بغداد بلوایا

تھا، انہی میں بازگیر ہندی بھی تھے۔ یہ دوسری صدی ہجری کے تھے۔ (قاضی)

## باکھر ہندی

ابن الندیم نے ”الفہرست“ کے اندر ان کا تذکرہ ان علمائے ہند کے ذیل میں کیا ہے، جن کی علم نجوم و طب پر کتابیں ابن ندیم تک پہنچ سکیں۔

## بختیار بن عبد اللہ، فصاد ہندی مروزی

علامہ سمعانی ”کتاب الانساب“ میں لکھتے ہیں کہ ابو محمد بختیار بن عبد اللہ ہندی فصاد میرے والد رحمۃ اللہ علیہ کے آزاد کردہ غلام تھے۔ ان کے ساتھ عراق و حجاز کا سفر کیا اور ان سے بہت سی احادیث کا سماع بھی کیا ہے۔ یہ نہایت نیک اور صالح غلام تھے۔ انھوں نے بغداد میں ابو محمد جعفر بن احمد الحسن سرّاج، ابو الفضل محمد بن عبد السلام بن احمد انصاری اور ابو الحسن مبارک بن عبد الجبار طیوری سے، ہمدان میں ابو محمد عبد الرحمن بن احمد بن حسن دونی سے اور اصفہان میں ابو الفتح محمد بن حداد اور ان کے طبقے کے دوسرے محدثین سے حدیث کا سماع کیا۔ ابو الفتح سے چند ایک ہی احادیث کا سماع انھیں حاصل ہے۔ ان کی وفات ”مرو“ میں ۵۴۱ھ میں ہوئی۔

## بختیار بن عبد اللہ الزاہد ہندی بوشنجی

علامہ سمعانی ”الانساب“ میں مزید فرماتے ہیں کہ ابو الحسن بختیار بن عبد اللہ صوفی زاہد، قاضی محمد بن اسماعیل یعقوبی کے آزاد کردہ غلام ”بوشنج“ کے رہنے والے نیک سیرت صالح عالم تھے۔ اپنے آقا قاضی یعقوب کے ہمراہ عراق حجاز اور اہواز کے بعض علاقوں کا سفر کیا۔ بغداد میں ابو نصر محمد ابو الفوارس طراد بن علی زینی اور ابو محمد رزاق اللہ بن عبد الوہاب تمیمی سے، بصرہ میں ابو علی بن احمد بن علی

تستری، حافظ ابوالقاسم عبدالملک بن علی بن خلف بن شعبہ اور ابو یعلیٰ احمد بن محمد بن حسن عہدی سے اور اصفہان جبل اور خوزستان میں اہل طبقہ کی ایک بہت بڑی جماعت سے احادیث کا سماع کیا۔ میں نے ان سے بونج اور ہرات میں احادیث سنیں۔ ان کی وفات ۵۴۲ یا ۵۴۳ھ میں ہوئی۔

”بوشنگ“ خراسان کا ایک نہایت زرخیز اور قدیم شہر تھا۔ یہ ہرات سے سات فرسخ کی مسافت پر واقع تھا۔ اس شہر کی جانب نسبت کرتے ہوئے فوشچی اور بوشچی دونوں طرح سے لکھا جاتا ہے۔ (قاضی)

### بشر بن داؤد بن یزید بن حاتم گورنر سندھ

ان کے والد داؤد بن یزید بن حاتم گورنر سندھ بن کر سندھ آئے۔ والد کی وفات کے بعد بشر کو سندھ کا گورنر بنادیا گیا۔ جیسا کہ بلاذری نے لکھا ہے کہ علاقہ سندھ کی صورت حال ٹھیک رہی تا آن کہ مامون رشید کے دور خلافت میں بشر بن داؤد کو اس کا گورنر مقرر کیا گیا۔ بشر نے سرکشی اور مخالفت کی راہ اختیار کی تو مامون نے غسان بن عباد کو جو سواد کوہ کے رہنے والے تھے، بشر کی سرکوبی کے لیے سندھ روانہ کیا۔ جب غسان سندھ پہنچا تو بشر امان لے کر اس کے پاس آ گیا اور وہ بشر کو لے کر مدینہ السلام بغداد چلا گیا۔

مامون رشید کی خلافت ۲۱۸ھ تک رہی۔ اسی عرصے میں بشر کو سندھ کا گورنر مقرر کیا گیا۔ یہ ظاہر ایسا معلوم ہوتا ہے کہ بشر کی پیدائش سندھ میں ہوئی اور اپنے والد داؤد کی گورنری میں پلا بڑھا اور جوان ہوا۔ بعد میں سندھ کا گورنر بھی بنادیا گیا۔ اس نے سندھ میں اپنی خود مختاری قائم کرنی چاہی، مگر اس میں کامیاب نہ ہو سکا۔ (قاضی)

### طبیب ہندی بہلہ

جاہل نے ”البيان والتبيين“ میں لکھا ہے کہ ابوالاشعث معمر نے مجھ سے

بتایا کہ میں نے اسی زمانے میں جب بچی برکی نے منک، بازگیر، قلمر قل وغیرہ اطباء ہند کو بغداد بلوایا تھا، پہلہ ہندی سے پوچھا کہ اہل ہند کے نزدیک بلاغت کسے کہتے ہیں؟ تو پہلہ نے جواب دیا کہ اس کی بابت ہمارے یہاں ایک تحریری صحیفہ ہے۔ لیکن میں اس کا ترجمہ اچھی طرح نہیں کر سکتا اور نہ ہی بلاغت و فصاحت سے میرا تعلق ہے، لہذا اس صحیفے کی خصوصیات سمجھنے اور اس کے لطیف معانی کے اختصار کرنے میں آپ میرا ساتھ دیں۔ ابواشعث کا بیان ہے کہ میں نے اس ترجمہ شدہ صحیفے کو دیکھا تو اس میں لکھا ہوا تھا کہ بلاغت کی ابتداء اکہ بلاغت کا یکجا ہونا ہے۔ اس سے مراد یہ ہے کہ خطیب نذر بے باک ہو، اس کے اعضاء و جوارح پر سکون ہوں، ادھر ادھر کم دیکھتا ہو، الفاظ بہتر استعمال کرتا ہو، سربراہ قوم سے عام آدمی کے انداز کی بات نہ کرے، نہ ہی بادشاہوں سے بازاری قسم کی، ہر طبقے کے سلسلے میں تصرف اور رد و بدل کی اس کے اندر صلاحیت ہو، مفہوم نہ تو انتہائی پیچیدہ بنادے نہ الفاظ کی بہت تنقیح کرے، نہ بالکل صاف اور سیدھے الفاظ کرے اور نہ ہی بہت زیادہ تراش خراش سے کام لے۔ وہ ایسا نہ کرے تاکہ اس کا سامنا کسی صاحب علم حکیم یا فلسفی سے نہ ہو اور ایسے شخص سے فضول بات اور مشترک الفاظ حذف کر دینے کا عادی ہو۔ نیز اس نے فن گفتگو بہ حیثیت فن اور مبالغہ غور کیا ہو محض اعتراض تجسس اور مزہ لینے کے لیے نہیں۔

اس عظیم طیب کے حالات زندگی کی بابت مزید کوئی بات معلوم نہ ہو سکی۔ یہ دوسری صدی ہجری سے تعلق رکھتا ہے۔ آئندہ صفحات میں اس کے صاحب زادے: صالح اور پوتے: حسن کا ذکر آ رہا ہے (قاضی)

## بیرطن ہندی یمنی

حافظ ابن حجر نے ”الاصابة فی تمییز الصحابة“ کے اندر ان لوگوں

کے تذکرے کے ذیل میں، جنھیں حضور اکرم صلی اللہ علیہ وسلم کا زمانہ تو ملا، مگر ملاقات کے شرف سے بہرہ ور نہ ہو سکے، خواہ آپ صلی اللہ علیہ وسلم کی حیات میں ہی ایمان لے آئے ہوں یا بعد میں، بیرٹن ہندی کی بابت لکھا ہے کہ یہ عالم تھے، بادشاہان فارس کے زمانے میں تھے۔ بھنگ کی گھاس کا ان کا ایک مشہور واقعہ بھی ہے۔ یہ پہلے ایسے شخص ہیں جنھوں نے اس ملک میں اس گھاس کو رواج دیا، مگر اس کی بابت ان کی شہرت ”بین“ میں ہوئی۔ بعد میں انھوں نے اسلام قبول کر لیا۔ جیسا کہ شیخ حسن بن محمد شیرازی نے ”کتاب السوانح“ کے اندر اپنے استاذ شیخ جعفر بن محمد شیرازی کے حوالے سے لکھا ہے۔

میرے علم کے مطابق اہل ہند میں سے جتنے لوگ بھی ابتدائی دور میں مسلمان ہوئے، ان سب میں بیرٹن ہندی عہد رسالت سے زیادہ قریب ہیں۔ نیز یہ ایسے پہلے ہندوستانی ہیں جنہوں نے اسلام قبول کیا۔ بیرٹن ہندی کے علاوہ کسی کو یہ شرف اولیت حاصل نہیں ہے۔ (۱) (قاضی)

بیرٹن ہندی کی شہرت  
میں اسلام کی ابتدا  
میں ہندوستان کی  
تاریخ کی ایک  
اہم روایت ہے

(۱) بیرٹن ہندی کے متعلق حافظ ذہبی نے ”میزان الاعتدال“ میں شدید تنقید کی ہے اور اسے ”دجال من الدجاجلة“ قرار دیا ہے۔ (ع: ر: بستوی)

## باب: ت

### تاج الدین دہلوی

حضرت مولانا عبدالحی حسنی لکھنوی ”نزہۃ الخواطر“ کے اندر ساتویں صدی ہجری کی شخصیات کے تذکرے کے ذیل میں لکھتے ہیں کہ شیخ فاضل تاج دہلوی دہیر معروف بہ ریزہ کو سلطان شمس الدین کے عہد میں خطوط و رسائل کا دیوان مقرر کیا گیا۔ یہ عالم فاضل بہترین شاعر اور ہلکے پھلکے جسم کے تھے، اس وجہ سے ان کا لقب ”ریزہ“ رکھا گیا۔

### ملکہ سندھ: تازی بنت دودا بن بھونکر بن سومرہ

تحفۃ الکرام اور دوسری کتب تاریخ میں مذکور ہے کہ ”سنگھار بن بھونکر“ اپنی والدہ کی وفات کے وقت چھوٹا اور کم سن تھا؛ اس لیے اس کی بہن تازی بنت دودا نے حکومت سندھ کی زمام کار ۵۷۶ھ کے آس پاس اپنے ہاتھوں میں لی اور جب سنگھار بالغ اور ہوشیار ہو گیا تب بھائی کے حق میں حکومت سے دست بردار ہو گئی۔

### تقی الدین بن محمود اودھی

”نزہۃ الخواطر“ کے اندر لکھا ہے کہ شیخ فاضل تقی الدین بن محمود انہوئی اودھی عالم اور صوفی تھے۔ حضرت نظام الدین اولیاء بدایونی ہمیشہ ان کا ذکر خیر ہی کرتے تھے۔ ان کی قبر ضلع ”رائے بریلی“ کے ایک گاؤں ”انہونہ“ میں ہے۔ یہ دواؤد بن محمود کے حقیقی بھائی تھے۔

## ہندی طیب تو قشطل

ابن الندیم نے ”الفہرست“ کے اندر علم طب پر عربی زبان میں لکھی گئی ہندوستانی کتابوں کے ضمن میں ”توقشطل“ کی ایک کتاب کا بھی تذکرہ کیا ہے اور لکھا ہے کہ اس کتاب میں سوامراض اور سودوائیں ہیں۔ نیز لکھا ہے کہ توقشطل ہندی کی ایک دوسری کتاب بھی ہے جس کا نام ”کتاب التوہم فی الامراض والعلل“ ہے جب کہ ”کشف الظنون“ میں ان کا نام توقشطل کے بجائے توقشطل بالون والفاء ہے۔ اس میں بھی تصریح ہے کہ توقشطل ہندی کی کتاب میں سو بیماریوں اور سودواؤں کا ذکر ہے۔





## باب: ج

### ہندی طبیب: جارا کا

”فتی الہند وقصۃ پاکستان“ نامی کتاب کے مؤلف کا بیان ہے کہ منقول ہے کہ جارا کا اور سرودتا کا علم طب میں مقام اور مرتبہ تھا۔ علم طب سے متعلق ان کی کتابیں ہیں۔ آٹھویں صدی ہجری کے اواخر میں عربی زبان میں منتقل کی گئیں، جیسا کہ ان دونوں کی جانب اشارہ کرتے ہوئے ابو بکر رازی نے لکھا ہے کہ علم طب کے سلسلے میں یہ دونوں اتھارٹی اور سند مانے جاتے تھے ابن ندیم نے ایسے پندرہ ہندوستانی مصنفین کے نام ذکر کئے ہیں، جن کی کتابوں کا ”الفہرست“ کی تصنیف کے وقت تک عربی زبان میں ترجمہ ہو چکا تھا۔ مگر اب ان ترجموں کا کہیں کوئی وجود نہیں ہے، سوائے ایک چھوٹے رسالے کے جس میں زہر سے متعلق بحث کی گئی ہے۔ اس رسالے کا ایک نسخہ برلین کی لائبریری میں موجود ہے۔ اس کے اصل نسخے کا ترجمہ، مؤلف کے پیش لفظ کے مطابق ابتداء ابو حاتم بلخی نے ۲۰۰ھ میں خالد برکی کی درخواست پر فارسی زبان میں کیا۔ اس کے بعد ۲۱۰ھ میں عباس بن سعید جوہر نے عربی زبان میں ترجمہ کیا۔ حاجی خلیفہ نے ”کشف الظنون“ میں ان دونوں ترجموں کی جانب اشارہ کیا ہے۔ اس رسالے کا چھوٹا سا نسخہ صرف چوراسی صفحات پر مشتمل ہے۔ اس میں کئی مقالے درج ہیں۔ پہلے مقالے میں مقدمہ مؤلف ہے، جس میں مصنف نے لکھا ہے کہ مہلک زہروں سے مختلف قسم کی مرکب دوائیں اور معجون کی دریافت اطباء و حکماء نے بادشاہوں، راجاؤں اور نوجوانوں کی قوت مردانگی کمزور پڑنے سے بچانے کے لیے کیا اور مصنف کے نزدیک ان مہلک

زہروں سے بادشاہوں کے علاوہ کسی اور شخص کا علاج کرنا درست نہیں ہے۔ دوسرے مقالے میں زہروں کے عوارض اور اثرات سے بحث کی گئی ہے۔ جب کہ تیسرے مقالے کے اندر مہلک زہر بنانے کے مختلف طریقوں کا تعارف کرایا گیا ہے۔ ان میں سے ایک طریقے کی بابت مصنف نے لکھا ہے کہ ایک از دہا پکڑ کر اسے تانبے کے ایک برتن میں ڈال دیا جاتا ہے۔ پھر یہ برتن گائے کے گوبر کے ڈھیر کے نیچے گاڑ دیا جاتا ہے اور کچھ دنوں کے بعد جب اثر دے گا جسم پھول پھٹ جاتا ہے، اس سے بدبو نکلنے لگتی ہے اور خمیر سا بن جاتا ہے تو باقی ماندہ خمیر لے کر دھوپ میں رکھ دیتے ہیں یہاں تک کہ وہ خشک ہو جائے۔ جب وہ اس طرح ہو جاتا ہے کہ اگر کوئی اس کی معمولی سی مقدار کھالے تو یقینی طور پر موت کا شکار ہو جائے، اسے بہ حفاظت روک لیا جاتا ہے اور مرکبات تیار کئے جاتے ہیں۔ آخری فصل زہر کے طریقوں پر مشتمل ہے اور اس میں مصنف نے ایسے علاج کا تعارف کرایا ہے جسے کوئی بھی انسان اگر استعمال کر لے تو اسے زہروں کے خلاف مہارت ہو جائے گی۔

### جہمہ ہندی نجومی

جن علمائے ہند کی طب و نجوم سے متعلق کتابیں ابن الندیم تک پہنچ سکیں انہی میں ایک جہمہ ہندی بھی ہے ”الفہرست“ میں ان کا بھی تذکرہ ہے۔

### نجومی و طبیب: ہندی جباری

یہ بھی ان ہندوستانی اطباء میں شامل ہیں جن کی طب و نجوم پر کتابیں ”ابن الندیم“ تک پہنچیں اور ”الفہرست“ کے اندر ان کا تذکرہ کیا گیا۔

### جعفر بن خطاب قصدا ری سندھی بلخی

قصدا رکاذ کر کرتے ہوئے علامہ سمعانی نے ”الانساب“ میں لکھا ہے کہ ابو

محمد جعفر بن خطاب قصدا ری زاهد و عابد اور فقیہ تھے۔ بلخ میں سکونت اختیار کی، رہنے والے ”قصدار“ کے تھے۔ انھوں نے ابو الفضل عبد الصمد بن محمد بن نصیر عاصمی سے سماع حدیث کیا ہے اور ان سے حافظ ابو الفتوح عبد الغافر بن ابن الحسین بن علی کا شغری نے روایت کی ہے۔

فقیہ جعفر بن خطاب قصدا ری ان متقدمین علماء و محدثین میں سے ہیں جن کی وفات پانچویں صدی ہجری سے پہلے ہوئی۔ (قاضی)

### جعفر بن محمد سرندہ پی ہندی

علامہ ابن الجوزی ”غایۃ النہایۃ فی طبقات القراء“ میں لکھتے ہیں کہ ابو القاسم جعفر بن محمد سرندہ پی نے امام قبل کی عرضاً قراءت کی روایت کی ہے اور ان سے ابو بکر محمد بن محمد بن عثمان طرازی نے روایت کی۔

قاری جعفر سرندہ پی تیسری صدی ہجری کے ہیں۔ اس کی دلیل یہ ہے کہ ان کے استاذ اور حجاز کے شیخ القراء ابو عمر محمد بن عبد الرحمن مخزومی مکی معروف بہ ”قبل“ کی ولادت ۱۹۵ھ میں ہوئی اور وفات ۲۹۱ھ میں جب کہ جعفر بن محمد سرندہ پی کے تلمیذ: طراز بغدادی کی وفات ۳۸۵ھ میں ہوئی ہے، ان وفیات سے سرندہ پی کے دور کا یقین ہوتا ہے۔ (قاضی)

### حاکم ملتان: جلم بن شیبان باطنی

مشہور سیاح ”السیرونی“ کے مطابق جلم بن شیبان ایسا سب سے پہلا اسماعیلی یا قمرطی ہے جس نے ”ملتان“ پر قبضہ کر کے حکومت بنائی۔

### حاکم مکران: جمال بن محمد بن ہارون (اور اس کے برادران

مؤرخ بلاذری ”فتوح البلدان“ میں لکھتے ہیں پھر حجاج بن یوسف نے

”مجامعہ“ کے بعد محمد بن ہارون بن ذریع نمری کو گورنر بنایا تو اس نے اپنے عہد گورنری میں حجاج کی خدمت میں جزیرہ یا قوت کے حکمران کو بھیجا۔

تحفة الکرام کے مصنف رقم طراز ہیں کہ حجاج بن یوسف ثقفی نے محمد بن ہارون کو ”مکران“ بھیجا تا کہ وہ جا کر ہندوستان اور سندھ کا نظم و نسق سنبھالے اور علاقوں کی سیخ کنی کرے، جنہوں نے پورے علاقے میں بدامنی پھیلارکھی تھی اور نواحی علاقوں پر قابض بھی ہو گئے تھے۔ چنانچہ محمد بن ہارون نے جنگ کر کے مکران اور اس کے نواحی علاقوں پر قبضہ کر لیا۔ جب محمد بن قاسم اپنے لشکر کے ساتھ ”مکران“ پہنچے تو حجاج کے حکم پر محمد بن ہارون کو باوجود بیماری کے مکران میں متعین کر دیا اور جب محمد بن قاسم ”بارمن بیلہ“ پہنچے تو محمد بن ہارون کا انتقال ہو گیا اور وہیں مدفون ہوا۔ محمد بن ہارون کی سات بیویاں تھیں، جن کے پچاس اولاد ہوئی، ان لڑکوں اور ان کی ماؤں کے نام حسب ذیل ہیں:

۱- عیسیٰ ۲- مہران ۳- حجاز ۴- تھک ۵- رستم ۶- جلال اڈل ان کی ماں کا نام ”حمیراء“ تھا۔ ۸- فرید ۹- جمال ۱۰- راہ ۱۱- بہلول ۱۲- شہاب ۱۳- نظام ۱۴- جلال ثانی ۱۵- مرید ان کی ماں حمیری تھی۔ ۱۶- رودین ۱۷- موسیٰ ۱۸- نوتی ۱۹- نوح ۲۰- مندہ ۲۱- رضی الدین۔ ماں کا نام حرم۔ ۲۲- جلال ثالث۔ ماں کا نام عائشہ ۲۳- آدم ۲۴- کمال ۲۵- احمد ۲۶- حماد ۲۷- سعید ۲۸- مسعود۔ ماں مدی ۲۹- شیر ۳۰- کوہ ۳۱- بلند ۳۲- کرک ۳۳- نور الدین ۳۴- حسن ۳۵- حسین، ۳۶- سلیمان ۳۷- ابراہیم۔ ماں کا نام فاطمہ۔ ۳۸- عالم ۳۹- علی ۴۰- تیرکش ۴۱- بہادر ۴۲- تنج زن ۴۳- مبارک ۴۴- ترک ۴۵- ظلمہ ۴۶- عربی ۴۷- شیراز ۴۸- تاج الدین ۴۹- تخت گیر ۵۰- گلستان برگ۔ ماں کا نام حواء۔

جب محمد بن ہارون کا انتقال ہوا اس وقت مکران اور اس کے اطراف و اکناف کے علاقے اس کے قبضے میں تھے، علاقوں کی شورش بھی ٹھنڈی پڑ گئی تھی۔

لیکن اس کی وفات کے بعد یہ پورا علاقہ دو حصوں میں بٹ گیا۔ ایک حصے پر اس کے فرزند جمال الدین کی اولاد قابض ہو گئی اور دوسرے حصے پر جمال الدین کے دوسرے بھائی اور ان کی اولاد۔ کچھ دنوں کے بعد ان میں جھگڑا ہوا اور دوسرے بھائی اس سرزمین کے تمام علاقوں میں پھیل گئے۔ جب کہ جمال الدین کی اولاد شکست کھانے کے بعد سندھ چھوڑ کر ”کچھ“ کی طرف چلی گئی۔ سندھ میں اس خاندان کے بے شمار لوگ اب بھی پائے جاتے ہیں۔

جاٹ اور بلوچ اسی محمد بن ہارون مکرانی کی نسل سے ہیں۔

جاٹ اور بلوچ کے محمد بن ہارون کی نسل سے ہونے کا مطلب یہ ہے کہ ان کی ماؤں کا تعلق ان دونوں قبائل سے تھا اور باپ محمد بن ہارون مکرانی نمری تھے۔ ان لوگوں نے بعد میں ان دونوں قبیلوں میں اپنے ماموں کے گھروں سے شادیاں کیں اور پھر ان کی نسلیں چلیں۔ غرض کہ جاٹ اور بلوچ کے محمد بن ہارون مکرانی کی نسل سے ہونے کا مطلب یہی ہے کہ یہ باپ کی طرف سے تو عربی ہیں اور ماں کی طرف سے ہندوستانی۔ (قاضی)

### جمال الدین اوشی سندھی

شیخ جمال الدین اوشی ”اوجھ“ کے اکابر صلحاء اور بزرگان دین میں سے تھے۔ انہی کا قول ہے کہ تصوف و سلوک کا ایک قدم، زمین پر چلنے کے ایک ہزار قدم سے بدرجہا بہتر ہے۔ یہ شیخ مسعود گنج شکر کے ہم عصر تھے۔ کرامات اولیاء میں ان کا ایک مشہور واقعہ مذکور ہے۔

### خطیب جمال الدین ہانسوی

شیخ جمال الدین ہانسوی تقویٰ اور دین داری کے ساتھ تمام علوم و فنون بالخصوص فقہ میں نمایاں تھے، امام ابوحنفیہؒ کی نسل سے تھے۔ شیخ فرید الدین مسعود گنج کے اجلہ

خلفاء میں ہیں اور ان کے منظور نظر تھے۔ ان کی محبت میں شیخ مسعود ۱۲۰ سال تک ”ہانسی“ میں قیام پذیر رہے اور انھیں بجائے جمال کے ”جمالنا“ کے لفظ سے یاد کیا کرتے تھے۔ کہا جاتا ہے کہ شیخ جمال الدین دہلی گئے تو حضرت نظام الدین اولیاء نے ان کا کچھ ایسا استقبال نہیں کیا جیسا کہ اہل علم و فضل کا عام طور پر وہ نہایت احترام سے استقبال کیا کرتے تھے۔ اس کی وجہ سے شیخ جمال الدین کے دل میں بڑا احساس ہوا اور حضرت نظام الدین اولیاء سے اس کی بابت دریافت کیا تو انھوں نے جواب دیا کہ اب تک ہم الگ الگ تھے ایک دوسرے سے کوئی رابطہ نہ تھا، اس لیے ہر ایک پر دوسرے کا احترام و اکرام کرنا واجب تھا۔ لیکن جب یہ ہمارے درمیان کی دوری ختم ہو گئی تو ہم ایک ہی شخص بن گئے اور ظاہر ہے کہ کوئی بھی انسان خود اپنا احترام نہیں کرتا۔ ایک دفعہ کا ذکر ہے کہ حضرت نظام الدین اولیاء کی خدمت میں ایک شخص حاضر ہوا تو حضرت نے اس سے شیخ جمال الدین کے بارے میں معلوم کیا اور کہا کہ ہمارے جمال کا کیا حال چال ہے؟ اس نے بتایا کہ آپ سے جدا ہونے کے بعد وہ ایسے متکشف بن گئے کہ نہ ریاضت و مجاہدہ سے ایک لمحہ کے لیے غافل ہوتے ہیں اور نہ ہی کسی دن روزے کا ناغہ ہوتا ہے۔ یہ جواب سن کر حضرت نظام الدین اولیاء کو خوشی ہوئی اور فرمایا۔ الحمد للہ۔

### شاہ سندھ: چنیر سومرہ

چنیر سندھ کے سومرہ خاندان کے بادشاہوں میں تھا۔ لیلیٰ اور کونزو کے ساتھ اس کا قصہ سندھ میں مشہور ہے اور سندھی زبان میں اس پر نظم بھی کہی گئی ہے۔ یہ نظم ادرکی بیک لاری نے فارسی میں لکھی تھی۔ (تحفہ اکرام)

### جو در ہندی

جن علماء و حکمائے ہند کی طب و نجوم سے متعلق تصانیف کا ابن البرہیم کو علم ہوا،

ان میں ایک جو درہندی بھی ہیں۔

ابن ابی اصیبعہ نے ”عیون الانباء“ میں لکھا ہے کہ جو درہندوستان کے اطباء اور دانشوروں میں سے ایک با کمال حکیم اور دانش ور، اپنے عہد میں نمایاں اور ممتاز تھا۔ طب پر اس کی بڑی گہری نظر تھی اور علوم طب و حکمت پر اس کی بہت سی کتابیں ہیں۔ من جملہ ان کتابوں کے ”کتاب الموالیہ“ بھی ہے جس کا عربی زبان میں ترجمہ ہو چکا ہے۔

### شاہ الور کا بھائی: چھوٹا امرانی

صاحب ”تحفة الکرام“ نے لکھا ہے کہ ”الور“ (اروڑ) پاکستان کی بتائی و بربادی کے بعد، مہاراجہ الور دلو اڑائے ”بہانبرا“، معروف بہ برہمن آباد میں سکونت پذیر ہو گیا۔ اس کا ایک چھوٹا بھائی تھا جس کا نام چھوٹا امرانی تھا چھوٹا امرانی، بچپن ہی سے مذہب اسلام کو عزیز رکھتا تھا چنانچہ وہ شہر سے ہجرت کر گیا، قرآن حفظ کیا، اسلام کے عقائد اور احکام کا علم حاصل کیا اور بہت سچا پاک مسلمان بن گیا۔ جب یہ ”برہمن آباد“ پہنچا تو شہر والوں نے شادی کرنے کے لیے کہا مگر وہ تیار نہ ہوا۔ کسی رشتہ دار نے طنزاً اس سے کہا کہ شاید یہ ”ترک“ یعنی مسلمان کعبہ جا کر وہیں کسی سربراہ آوردہ عربی کی لڑکی سے شادی کرنا چاہتا ہے۔ اتفاق دیکھئے کہ انہی دنوں ”چھوٹا امرانی“ حج کرنے کے ارادے سے مکہ مکرمہ پہنچ گیا۔

ایک دن ایک عورت پر نظر پڑی جو کسی اونچی جگہ بیٹھ کر تلاوت کر رہی تھی۔ چنانچہ یہ قرآن سننے کے لیے کھڑا ہو گیا۔ عورت نے کہا اے آدمی! تم یہاں کیوں کھڑے ہو؟ اس نے جواب دیا قرآن سننے کی خاطر۔ نیز کہا کہ اگر تم مجھے تجوید کے ساتھ قرآن پڑھنا سکھا دو تو میں تمہارا غلام ہو جاؤں گا۔ یہ سن کر عورت بولی کہ میری استاذ فلاں شخص کی لڑکی ہے اگر تم لڑکیوں کا سالہاس پہن کر آؤ تو میں تمہیں اس کے پاس لے چلوں گی۔ یہ عورت علم نجوم میں بڑی مہارت رکھتی تھی۔ ایک روز اس کے پاس

ایک عورت اپنی لڑکی کے لیے اس سے طالع اور قسمت معلوم کرنے آئی۔ اس وقت ”چھوٹا“ وہیں موجود تھے۔ اس نے جب اس عورت کو جواب دیا تو چھوٹے نے اس سے کہا آپ لوگوں کے نصیب اور طالع جانتی ہیں مگر آپ کو اپنی قسمت کے بارے میں بھی کچھ معلوم ہے؟ اس نے کہا کہ تم نے بہت اچھا یاد دلایا۔ اب تک مجھے اس طرح کی بات کا خیال کبھی نہیں آیا تھا۔ پھر اس نے اپنے نصیب کی بابت غور کیا اور کہنے لگی کہ میں ”سندھ“ سے تعلق رکھنے والے کسی شخص کی بہو بنوں گی۔ چھوٹا بولا دیکھئے کہ ایسا کب ہوگا اور کیسے ہوگا؟ بولی جلد ہی ہوگا۔ چھوٹا نے کہا دیکھو وہ شخص کون ہے؟ تو اس نے غور کرنے کے بعد کہا قطعی طور پر وہ شخص تم ہو۔ تم ایسا کرو کہ میرے بابا کے پاس نکاح کا پیغام بھیج دو کیوں کہ میں تمہاری قسمت میں ہوں۔ جب چھوٹا نے اس بات کا تذکرہ اس عورت کے والدین سے کیا تو انھوں نے اس سے اپنی لڑکی کی شادی کر دی۔

ایک عرصے کے بعد چھوٹا اپنی بیوی ”فاطمہ“ کے ساتھ مکہ مکرمہ سے وطن واپس ہوا۔ جب دلواریے کو ان کا قصہ معلوم ہوا تو حسب عادت ”فاطمہ“ کے تئیں بھی اس کے دل میں خواہش پیدا ہوئی اور اسے حاصل کرنے کی کوشش کرنے لگا۔ مگر بھائی چھوٹا اس بات سے انکار کرتا رہا۔ ایک روز ”چھوٹا“ اپنے گھر سے باہر گیا تو دلواریے فاطمہ کو دیکھنے کی خاطر اس کے گھر پر چلا گیا۔ ابھی وہ گھر میں ہی تھا کہ پیچھے سے ”چھوٹا“ آ گیا۔ اس سے پہلے وہ دیکھ ہی چکا تھا کہ دلواریے نے اس کی بیوی کے ساتھ کیا برتاؤ کیا تھا۔ وہ فوراً برہمن آباد سے نکل گیا اور چلا کر کہا کہ بادشاہ کی بدبختی اور بدچلتی کے باعث یہ شہر ویران اور تباہ و برباد ہونے والا ہے۔ چنانچہ تین رات کے اندر پورا شہر زمین میں دھنس گیا۔





## باب: ح

### حبابہ سندھیہ

حبابہ سندھیہ، یزید بن عمرو بن ہبیرہ فزاری کی والدہ ہیں۔ مورخ ابن قتیبہ "کتاب المعارف" کے اندر عمرو بن ہبیرہ فزاری کے تذکرے میں لکھتے ہیں کہ یہ یزید بن عبد الملک کے عہد میں چھ سال تک عراق عرب اور عراق عجم کے گورنر رہے۔ اس کے بعد ابن قتیبہ نے لکھا ہے کہ حبابہ یزید بن عبد الملک کی باندی تھی، جسے ولایت عراقین کے عہد میں قید کیا گیا تھا۔ یہ اسے "ابی" کہہ کر پکارتی تھی۔ یزید بن عبد الملک کی وفات "شام" میں ہوئی۔ بعد میں عمرو کے تین لڑکے ہوئے یزید، سفیان اور عبد الواحد۔ یزید تو مروان بن محمد کی جانب سے عراق عرب اور عراق عجم دونوں کا پانچ سال تک والی رہا۔ یہ نہایت پاکیزہ سیرت شخص تھا۔ ہر ماہ اپنے یہاں آنے والے کو پانچ لاکھ درہم تقسیم کرتا، رمضان میں ہر شب لوگوں کو کھانا کھلاتا، پھر لوگوں کی دس ضرورتیں پوری کرتا تھا۔ یہ شکل و صورت کا بڑا حسین اور بارعب انسان تھا۔ اس کی ماں سندھ کی رہنے والی تھی۔

ابن قتیبہ نے عمرو بن یزید کی ماں کو جو سندھی بتایا ہے تو بظاہر معلوم ہوتا ہے کہ اس سے مراد یہی حبابہ ہے جو یزید بن عبد الملک کی باندی تھی۔ واضح رہے کہ سندھ کی باندیاں بچوں کی دیکھ رکھ، ان کی تربیت اور حسن خدمت کے اندر عربوں میں کافی مشہور تھیں۔ یہی وجہ تھی کہ عرب اپنے بچوں کی پرورش، نگہداشت اور دیکھ بھال کے لیے سندھ کی عورتوں کو زیادہ پسند کرتے تھے۔ (تاضی)

## حبیش بن سندھی بغدادی

خطیب بغدادی نے "تاریخ بغداد" میں لکھا ہے کہ حبیش بن سندھی قطعی نے عبید اللہ بن محمد حبشی اور امام احمد بن حنبل سے حدیث بیان کی ہے اور ان سے محمد بن مخلد نے روایت کی۔ علامہ ابن الجوزی نے حضرت امام احمد بن حنبل کے مناقب میں ان کے شیوخ و اصحاب میں حبیش بن سندھی کا بھی تذکرہ کیا ہے جنہوں نے امام موصوف سے علی الاطلاق حدیث بیان کی ہے۔

## حسام الدین ملتانی

"نزهة الخواطر" کے اندر ان کا تعارف اس طرح کیا گیا ہے: شیخ صالح حسام الدین ملتانی علم و فضل اور سلوک و معرفت کے حوالے سے مشہور و معروف رجال میں سے ہیں۔ انہوں نے سلوک و تصوف شیخ صدر الدین محمد بن زکریا ملتانی سے حاصل کیا۔ بعد میں "بدایوں" جا کر آباد ہو گئے اور وہیں انتقال کیا۔ انہوں نے وفات سے پہلے ایک مبارک خواب دیکھا کہ حضور اکرم صلی اللہ علیہ وسلم شہر بدایوں سے باہر ایک تالاب سے وضو فرما رہے ہیں۔ جب آنکھ کھلی تو دوڑ کر اس جگہ گئے، چنانچہ انہیں وضو کرنے کے آثار حقیقت میں نظر آئے لہذا انہوں نے وصیت فرمائی کہ انہیں اسی جگہ دفن کیا جائے۔ چنانچہ حسب وصیت ان کی تدفین اسی جگہ عمل میں آئی۔ یہ بدایوں کے قاضی بھی رہے وفات ۶۷۸ھ میں ہوئی۔

## حاکم بامیان حسن

یہ "شیر بامیان" کے لقب سے مشہور ہیں۔ بامیان کے بادشاہ رہے ہیں۔ دوسری صدی ہجری کے تھے۔ ان کا قدرے تفصیلی تذکرہ "حرف شین" کے تحت

## حسن بن ابوالحسن بدایونی

”نزهة الخواطر“ کے اندر ساتویں صدی ہجری کی شخصیات کے ذیل میں ان کی بابت لکھا ہے کہ شیخ صالح حسن بن ابوالحسن معروف بہ ”سن تاب“ رسی بیٹے والا اصحاب علم و فضل اور ارباب سلوک و معرفت میں سے تھے۔ انھوں نے قاضی حسام الدین ملتانی و فہم بدایوں سے پڑھا۔ نیز قاضی حمید الدین محمد بن عطاء ناگوری سے بھی اکتساب علم کیا۔ شیخ ناگوری کی صحبت میں عرصے تک رہے اور درجہ کمال تک پہنچ گئے۔ ان کے حقیقی بھائی بدر الدین ابوبکر نے ان سے علم حاصل کیا۔ رسی بٹ کر اپنا گز بسر کرتے تھے۔ وفات اور تدفین دونوں بدایوں میں ہوئی

## حسن بن حامد دہلی بغدادی

خطیب بغدادی نے اپنی تاریخ میں لکھا ہے کہ حسن بن حامد بن حسن بن حامد بن حسن بن حامد ابو محمد ادیب نے علی بن محمد بن سعید موصلی سے سنا، مجھ سے ان کی روایت سے محمد بن علی صوری نے حدیث بیان کی کہ وہ صدوق، صاحب ثروت تاجر تھے۔ بغدادی ”زعفرانی“ گلی میں جو محلہ ”خان ابن حامد“ ہے وہ انہی کی جانب منسوب ہے۔ خطیب نے مزید لکھا ہے کہ ہم سے صوری نے، ان سے حسن بن حامد بن حسن بن حامد بغدادی نے بتایا۔ یہ اصلاً دہلی کے رہنے والے ہیں، میں نے ان سے مصر میں سنا وہ کہتے ہیں کہ ہم سے حسن بن علیل غزی نے، ان سے عبد اللہ بن مسلمہ کے بھائی عبد العزیز بن مسلمہ ابن قعب نے ہمیں ان کے یہاں معمولی ہی امان نظر آیا، وہ حدیث بیان کرتے اور روتے رہتے۔ وہ کہتے ہیں کہ ہم سے عبد العزیز بن ابو حازم نے بیان کیا ان کے والد نے ابو سعید مقبری سے اور انھوں نے حضرت ابو ہریرہ سے

روایت کی کہ انھوں نے بیان کیا کہ حضور اکرم ﷺ کا ارشاد ہے ”مَنْ عَمَّرَهُ اللَّهُ سِتِّينَ سَنَةً فَقَدْ أَعَدَّ لَهُ فِي الْعَمْرِ“ کہ اللہ تعالیٰ نے جس شخص کو ساٹھ سال عمر دے دی تو عمر کی بابت اس نے اپنا پورا حق حاصل کر لیا۔

صوری نے مجھ سے کہا کہ یہ حدیث حافظ عبدالغنی بن سعید نے ایک شخص کی روایت سے بیان کی جس نے ہمارے شیخ ابو حامد سے روایت کی۔ وہ کہتے ہیں کہ ابن حامد نے بتایا کہ انھوں نے دلیج، ابوبکر محمد بن حسن نقاش اور ابوعلی طوماری سے سنی، تاہم ان کے پاس ان حضرات کی روایت سے کچھ بھی نہیں تھا۔ مزید لکھا ہے کہ ہمیں حسن بن علی جوہری اور علی بن محسن تنوخی نے سنایا، ان کا کہنا تھا کہ انھیں خود ابو محمد حسن بن حامد نے یہ شعر سنایا:

شریت المعالی غیر منتظر بها ❀ کسادا ولا سوقا يقوم لها أخرى  
ولا أنا من أهل المكاس ❀ توفرت الأثمان كنت لها اشري  
”میں نے بلندیاں خرید لیں ان کی بابت نہ کساد بازاری کا انتظار کیا اور نہ ہی  
اس کا کہ کوئی دوسرا بازار لگے۔ نہ میں ٹیکس وصول کنندہ ہوں اور جب بھی قیمتیں  
گراں ہوتی ہیں تو میں ہی ان کا خریدار ہوتا ہوں۔“

خطیب فرماتے ہیں کہ مجھ سے صوری نے بیان کیا کہ ان سے حسن بن حامد نے بتایا کہ حنتی بغداد آ کر ان کا مہمان ہوا۔ اس نے ان سے ایک روز کہا اگر میں کسی تاجر کی منقبت سرائی کرتا تو تمہاری کرتا۔

خطیب لکھتے ہیں میرا خیال ہے کہ ان کی وفات مصر میں ابتدائے شوال ۳۰۷ھ میں بروز اتوار ہوئی۔

مؤرخ ابن عساکر ”التاریخ الکبیر“ میں فرماتے ہیں حسن بن حامد بن حسن بن حامد دیملی ”بغدادی ادیب دمشق“ آئے اور انھوں نے ”دمشق“ اور ”مصر“ دونوں جگہوں پر احادیث بیان کیں۔ انھوں نے اپنی سند سے بیان کیا کہ حضرت عمرؓ نے

بیان فرمایا ”لو آتیت بر اخلتین: راحلۃ شکر و راحلۃ صبر لم ابال ایہما رکبت“ کہ اگر میرے پاس دو سواریاں لائی جائیں ایک راحلۃ شکر اور ایک راحلۃ صبر تو مجھے کوئی پروا نہ ہوگی کہ میں ان دونوں میں سے کس پر سواری کروں۔ نیز یہ روایت حضرت ابو ہریرہؓ بیان کیا کہ حضور ﷺ کا ارشاد ہے ”من عمرہ اللہ ستین سنة فقد أعذر إلیہ فی العمر“ اسے خطیب بغدادی نے روایت کیا ہے۔

مؤرخ ابن الجوزی نے اپنی تاریخ ”المنتظم“ کے اندر ۳۸۵ھ میں وفات پانے والے کبار علماء کے تذکرے کے ضمن میں لکھا ہے کہ ابو محمد ادیب حسن بن حامد بن حسن بن حامد بن حسن بن حامد نے علی بن محمد بن سعید موصلی سے سنا، وہ ایک مالدار تاجر تھے، متنبی جب بغداد آیا تھا تو انھیں کے یہاں قیام کیا تھا، یہی اس کے تمام امور کے نگران اور ذمے دار تھے، اس موقع پر متنبی نے ان سے کہا کہ اگر میں کسی تاجر کی تعریف و توصیف کرتا تو تمہاری کرتا۔ ان سے محدث صوری نے روایت کی، وہ صدوق تھے۔

آگے لکھا ہے کہ ہم سے قزاز نے بتایا ان سے احمد بن علی بن ثابت نے بیان کیا کہ مجھ سے جوہری اور تنوخی نے پڑھ کر سنایا ان کا کہنا تھا کہ ہم سے خود حسن بن حامد نے مذکورہ بالا شعر پڑھ کر سنایا۔

حسن بن حامد کی وفات کی بابت خطیب بغدادی اور ابن عساکر کی بات صحت سے زیادہ قریب ہے۔ جب کہ ابن الجوزی کی بات قرین قیاس معلوم نہیں ہوتی۔ (قاضی)

### حسن بن محمد صفانی لاہوری بغدادی

”الجواهر المضية“ میں ان کی بابت لکھا ہے کہ ابو الفضائل حسن بن محمد بن حسن بن حیدر بن علی بن اسماعیل قرشی، عدوی، عمری، الامام الحنفی حضرت عمرؓ کی نسل سے تھے۔ صفانی، محمد، لاہوری، متوفی بغداد، فقیہ، محدث، لغوی، معروف بہ رضی تھے۔ کوہوری لام پر زبر، واؤ پر سکون ہاء پر زبر کے ساتھ۔ یہ ہندوستان کے ایک

بڑے شہر ”لاہور“ کی جانب منسوب ہے۔ اسے لہا اور بھی کہا جاتا ہے۔ ان کی پیدائش شہر ”لاہور“ میں بروز جمعرات ۱۰ صفر ۷۵۷ھ میں ہوئی اور نشوونما شہر ”غزنہ“ میں۔ ان کی بغداد آمد ماہ صفر ۶۱۵ھ میں ہوئی اور وہیں شب جمعہ ۱۹ شعبان ۶۵۰ھ میں وفات پائی۔ اپنے ہی گھر ”الحرم الطاہری“ میں مدفون ہوئے۔ بعد ازاں ان کی نعش دوبارہ تدفین کے لیے مکہ مکرمہ لے جائی گئی۔ ایسا اس لیے کیا گیا کہ انھوں نے وصیت کر رکھی تھی۔ نیز مکہ مکرمہ لے جا کر دفن کرنے والے کو پچاس دینار دیے جانے کی بھی وصیت کی تھی۔ انھوں نے ۶۱۷ھ میں دیوان عزیزى سے ہندوستان ایک خط ارسال کیا تھا۔ وہاں سے خود ۶۲۲ھ میں واپس ہوئے، پھر اسی سال شعبان میں قاصد بنا کر وہیں واپس بھیج دیے گئے اور ہندوستان سے ۶۳۷ھ میں بغداد واپس ہوئے۔

انھوں نے مکہ مکرمہ، عدن اور ہندوستان میں سماع حدیث کیا۔ ”مجمع البحرين“ بارہ جلدوں میں لکھی ”العباب“ تصنیف کی اور اس کی تکمیل میں ابھی تین یا کچھ زیادہ لفظ رہ گئے تھے کہ انتقال فرما گئے۔ فن لغت میں ”الشوادر“ تصنیف فرمائی۔ القلائد السمطیة فی شرح الدریدیۃ کی شرح لکھی۔ نیز ”التراکیب، فعال علی وزن خدام و قظام، فعلان علی وزن سیان، کتاب الأفعال، کتاب المفعول، کتاب الاستقار، کتاب العروض، کتاب أسماء الأسند، کتاب أسماء الذئب، مشارق الأنوار النبویۃ، مصباح الدجی، علم حدیث میں الشمس المنیرہ، شرح بخاری شریف (ایک جلد) درر السحابۃ فی وفيات الصحابة، مختصر الوفيات، کتاب الضعفاء اور کتاب الفرائض تالیف فرمائی۔ یہ نہایت نیک عالم تھے۔

صاحب جواہر مضیہ نے مزید لکھا ہے کہ مجھ سے حافظ دمیاطی نے بتایا کہ صفائی نے انھیں خود ہی بغداد میں یہ شعر پڑھ کر سنایا:

تسر بلت سزبال القناعة والرضا ❀ صبیاً وكانا فی الكهولة دیدنی  
 وقد كان ينهاني إلى حف بالرضى ❀ وبالعفو أن أولى يدا من يدي دنی  
 ”میں نے بچپن میں قناعت اور رضا کو اپنا لباس اور بڑھاپے میں طبیعت ثانیہ  
 بنالیا تھا۔ یہ بات مجھے روک کر رضا اور درگزر سے گھیر لیتی اور یہ کہ میں غفور و مسامحت  
 کو اپنے ہاتھوں سے قریب کروں۔“

ابن رجب حنبلی ”ذیل طبقات الحنابلة“ للقاظمی ابویعلیٰ کے اندر موفق  
 الدین ابو محمد عبد القاہر بن محمد بن علی فوطی بغدادی کے تذکرے کے تحت لکھتے ہیں کہ  
 میں نے ۴۸ھ یا ۴۹ھ میں بغداد کے اندر ابوالعباس احمد بن علی بن عبد القاہر بن  
 فوطی سے سنا کہ علامہ ابوالفضائل حسن بن محمد صفانی لغوی کا جب بغداد میں انتقال  
 ہونے لگا تو انھوں نے وصیت فرمائی کہ انھیں مکہ مکرمہ لے جا کر دفن دیا جائے۔ جب  
 انھیں اٹھا کر لے جایا جانے لگا تو میرے جد محترم موفق الدین بن عبد القاہر بن فوطی  
 نے اس سلسلے میں فی البدیہہ یہ شعر کہا۔ انھوں نے علامہ ابوالفضائل سے پڑھا تھا۔

أقول والشمّل فی ذیل النای عثرا ❀ یوم الدواع ودمع العین قد کثرا  
 أبا الفضائل ! قد زودتنی أسفا ❀ أضعاف مازدت قلبری فی الوری أثرا  
 قد کنت تودع سمع الدار منتظماً ❀ فخذہ من جفن عینی الیوم منتظراً

”آج جدائی کے دن جب کہ چادر دوری کے دامن میں لڑکھڑاہی ہے اور

آنکھیں اشکبار ہیں مجھے یہ کہنا پڑ رہا ہے ابوالفضائل! تم نے مخلوق میں جس قدر میرا  
 مرتبہ بڑھایا، اس سے کہیں زیادہ افسوس میں مبتلا کیا۔ تم نے تو دیوار کے کانوں کو ایک  
 پردیاء و دہا بردے رکھا تھا تو آج میری آنکھوں کے پلکوں سے بکھرا ہوا حاصل کر لو۔“

یہ بات ہمارے شیخ نے اسی طرح ہم سے انقطاع کے ساتھ بتائی کیوں کہ  
 انھوں نے اپنے دادا کو نہیں دیکھا۔

امام ذہبی ”حول الاسلام“ کے اندر ۶۵۰ھ میں رونما ہونے والے اہم

واقعات کے تحت لکھتے ہیں کہ اسی سال، صاحب تصانیف کثیرہ علامہ رضی اللہ عنہ حسن بن محمد ہندی قلعانی صفائی کی بغداد میں وفات ہوئی۔ اس وقت ان کی عمر تہتر سال تھی۔

علامہ ابن العما د حنبلی نے ”المشذرات“ کے اندر ۶۵۰ھ کے تحت لکھا ہے کہ اسی سال علامہ رضی اللہ عنہ ابو الفہا کل حسن بن محمد بن حیدر عدوی عمری ہندی لغوی، مقیم بغداد کا انتقال ہوا۔ ان کی پیدائش ۵۷۷ھ میں شہر لاہور میں ہوئی اور نشوونما غزنہ میں۔ بعد میں بغداد آئے۔ پیغام رسانی کی بابت بار بار ہندوستان آئے گئے۔ انھوں نے مکہ مکرمہ میں ابو الفتوح بن مصری سے اور بغداد میں سعید بن رذاذ سے سماع کیا۔ عربی زبان دانی ان پر ختم تھی، فن لغت میں ان کی کئی اہم کتابیں بھی ہیں۔ علاوہ ازیں دین و دیانت کے ساتھ فقہ و فتاویٰ میں بھی بصیرت رکھتے تھے۔ وفات ماہ شعبان میں ہوئی اور نعش مکہ مکرمہ لے جا کر دفن کی گئی۔

”نزهة الخواطر“ کے اندر ان کے سلسلے میں جو کچھ لکھا گیا ہے اس کا خلاصہ اس طرح ہے:

جب یہ بڑے ہو کر سن شعور کو پہنچ گئے تو اپنے والد محترم سے حصول علم کیا۔ سلطان قطب الدین ایبک نے شہر لاہور کے منصب قضاء کی پیش کش کی مگر انھوں نے منظور نہ کی اور غزنہ جا کر تدریس و افادہ میں مصروف ہو گئے۔ وہاں سے مکہ مکرمہ حاضر ہوئے اور ایک عرصے تک قیام پذیر رہ کر مکہ مکرمہ نیز عدن کے علماء سے حدیث کا سماع کیا۔ خلیفہ ناصر الدین اللہ عباسی کے عہد میں ۶۱۵ھ میں دوبارہ بغداد گئے خلیفہ نے انھیں بلوایا۔ خلعت سے نوازا اور خط دے کر ۶۱۷ھ میں سلطان شمس الدین التمش کے پاس ہندوستان بھیجا، جہاں کئی سال مقیم رہے اور ۶۲۳ھ میں ہندوستان سے واپس ہوتے ہوئے حج کیا۔ یمن گئے اس کے بعد بغداد واپس آئے۔ ایک بار پھر مستنصر باللہ عباسی کی طرف سے قاصد بن کر سلطانہ رضیہ کے پاس ہندوستان آئے اور وہاں سے ۶۳۷ھ میں بغداد واپس لوٹے اور وفات پائی۔



علامہ دمیاطی فرماتے ہیں کہ ان کے ساتھ ایک نجوی تھا، اس نے ان کی پیدائش کے وقت ہی موت کی بات بتادی تھی۔ چنانچہ انھیں اس دن کا انتظار رہتا تھا آخر کار وہ دن آگیا۔ یہ بالکل ٹھیک ٹھاک تھے، ساتھیوں کے لیے کھانا تیار کرایا اور ہم ان سے جدا ہو کر ساحل دریا چلے گئے، وہیں ایک شخص نے مجھے ان کی وفات کی خبر دی۔ میں نے کہا ابھی تو ہم چند ساعت پہلے ان کے ساتھ تھے۔ اتنے میں قاصد آیا اور ان کے اچانک انتقال کی خبر دی۔

مزید فرماتے ہیں کہ یہ بہت نیک سیرت عالم، خاموش طبیعت، فضول گوئی سے دور، فقیہ محدث ماہر لغت اور جملہ علوم و فنون میں انھیں دست دس تھی۔ مکہ مکرمہ، عدن اور ہندوستان کے مشائخ سے حدیث سنی اور کبار علماء کی صحبت سے بہرہ ور رہے۔ انھوں نے متعدد کتابیں تصنیف کیں۔ فن جرح و تعدیل سے بھی اعتناء کیا ان کی تصنیفات چار دانگ عالم میں پھیل گئیں اور اس وقت کے تمام علماء نے سر نیازان کے سامنے خم کیا۔

علامہ سیوطی لکھتے ہیں کہ یہ عربی زبان کے علم بردار شخص تھے۔ ذہبی نے لکھا ہے کہ لغت دانی ان پر ختم تھی۔ دمیاطی فرماتے ہیں کہ یہ لغت فقہ اور حدیث میں امام تھے۔ ان سے شیخ شرف الدین دمیاطی، نظام الدین محمود بن عمر ہروی، محی الدین ابوالبقاء صالح بن عبد اللہ بن جعفر بن علی بن صالح اسدی کو فی معروف بہ ابن الصباغ، ”آثار النیرین فی اخبار الصحیحین“ کے شارح برہان الدین محمود بن ابوالخیر اسعد البغنی اور دوسرے بہت سے علماء و محدثین نے اکتساب فیض کیا۔

ان کی ایک کتاب کا نام ”مشارك الانوار النبویة فی صحاح الاخبار النبویة“ ہے۔ اس میں انھوں نے دو ہزار چھیالیس احادیث جمع کی ہیں۔ ہر باب اور ہر نوع کے شروع میں اس میں مذکور احادیث کی تعداد ذکر کر دی ہے اور اس کی بابت یہ الفاظ لکھے ہیں: ”هذا کتاب ارتضیہ وأستضی بضیائہ والعمل بمقتضاه لخزانة المستصرین الظاہرین الناصرین المستضی العباسی

الحمد لله محی الرحم ومجری القلم الخ“ مزید لکھا ہے کہ جب میں ”مصباح الدجی اور الشمس المنيرة“ کی تالیف سے فارغ ہوا تو ان میں نے اپنی دوسری دو کتابوں: النجم والشہاب کی احادیث بھی شامل کر دیں، تاکہ یہ صحیح احادیث کی جامع ہو جائیں۔ آگے لکھا ہے کہ یہ کتاب فیما بین اللہ صحت ورضا کی بابت حجت ہے۔ اس میں مختلف حروف کے ذریعے دو اوائن حدیث کی جانب اشارہ کیا گیا ہے۔ مثلاً خاء سے صحیح بخاری، میم سے صحیح مسلم اور قاف سے ان دونوں کی جانب اشارہ کیا گیا ہے۔ اس کتاب کی ترتیب نہایت عمدہ ہے، کل بارہ ابواب ہیں۔ پہلے باب میں دو فصلیں ہیں: پہلی فصل کے اندر ان احادیث کو ذکر کیا ہے جن کے شروع میں ”من“ موصولہ یا شرطیہ ہے اور دوسری میں ایسی احادیث سے اعتناء ہے جن کا آغاز، ”من“ استفہامیہ سے ہوتا ہے۔ دوسرا باب ایسی احادیث پر مشتمل ہے جن کے شروع میں ”ان“ ہے اس باب میں دس فصلیں ہیں۔ تیسرا باب ”لا“ کی بابت۔ چوتھا باب ”اذ“ اور ”اذا“ سے شروع ہونے والی احادیث پر مشتمل ہے۔ پانچویں باب میں بھی دو فصلیں ہیں: پہلی فصل حرف ”ما“ اور اس کی اقسام سے متعلق احادیث کے لیے ہے اور دوسری ”یا“ اور اس کے متعلقات کے لیے۔ چھٹے باب میں بارہ فصول ہیں۔ قد، لو، ین اور ہکذا وغیرہ الفاظ سے شروع ہونے والی احادیث کے لیے۔ ساتواں باب سترہ فصول پر محیط ہے، جن میں مبتدائیز معرف باللام وغیرہ سے اعتناء ہے۔ آٹھویں باب میں چھ فصول ہیں۔ نواں باب ”عد“ وغیرہ کے بیان میں۔ دسواں فعل ماضی سے متعلق، گیارہواں ”لام ابتداء“ کی بابت اور بارہواں باب اسمائے قدسیہ پر مشتمل ہے۔ اس کتاب کی بہت سی شرحیں لکھی گئیں ہیں، ان میں سے کئی ایک کا تذکرہ ”چلی“ نے ”کشف الظنون“ میں بھی کیا ہے۔

صاحب تذکرہ کی ایک کتاب ”مصباح الدجی فی حدیث المصطفیٰ“

ہے۔ چلی نے لکھا ہے کہ اس میں حدیث کی سندیں مذکور ہیں۔ حدیث میں ایک

دوسری کتاب ”الشمس المنيرة“ بھی ہے۔ فن لغت میں بیس جلدوں پر مشتمل ایک کتاب ”العباب الزاجر“ بھی انہی کی تصنیف کردہ ہے۔ علامہ چلی نے ”كشف الظنون“ میں لکھا ہے کہ شیخ صفائی بھی اس کتاب کو مکمل نہ کر سکے۔ میم کی تختی تک پہنچ کر ”ہکم“ کے مادہ کی بابت لکھ ہی رہے تھے کہ وفات ہو گئی۔ اس وجہ سے یہ شعر کہا گیا:

ان الصفائی الذی      ❀      حاز العلوم والحکم  
 کان قصاری امره      ❀      ان انتھی الی ہکم  
 ”صفائی جنہوں نے علوم و حکم کو جمع کیا، ان کا آخری معاملہ یہ رہا ہے کہ ”ہکم“ تک رہ گئے۔“

چلی نے لکھا ہے کہ ”العباب الزاجر“ کی ترتیب جوہری کی ”الصحاح“ کی ترتیب کے مطابق ہے۔ علامہ تاج الدین بن کتوم ابو محمد بن عبدالقادر قیسی حنفی متون ۷۳۹ھ نے ”العباب الزاجر“ اور ”کتاب الحکم“ دونوں کو یکجا کر دیا ہے۔ علم لغت پر ان کی دوسری کتابیں یہ ہیں: مجمع البحرين، النوادر فی اللغة والتراکیب، أسماء الفاراة، أسماء الأسد، أسماء الذئب، نیز بخاری شریف کی ایک شرح بھی لکھی۔ علاوہ ازیں درر السحابة فی وفيات الصحابة، العروض، شرح أبيات المفصل، بغية الصديان، کتاب الافتعال، شرح القلادة السمطية فی توضیح الدریدية، کتاب الفرائض، بھی ان کی تصانیف ہیں۔ دو چھوٹے چھوٹے رسالے بھی لکھے، جن میں موضوع احادیث کا احاطہ کیا گیا۔ ان دونوں کے بارے میں حضرت مولانا عبدالحی لکھنوی نے ”الفوائد البهية فی تراجم الحنفية“ میں لکھا ہے کہ انھوں نے ان میں کچھ ایسی احادیث بھی شامل کر دیں جو موضوع نہیں ہیں، اسی بناء پر انھیں ابن الجوزی اور صاحب ”سفر السعادة“ جیسے تشدد ائمہ جرح و تعدیل میں شمار کیا جاتا ہے۔

علامہ خاوی نے ”فتح المغیث بشرح الفیہ الحدیث“ میں لکھا ہے کہ صفائی نے ان دونوں رسالوں کے اندر ”الشہاب“ للقضاعی والنجم“ للاقلیتی وغیرہ مثلاً اربعین لابن ودعان، الوصیة لعلي بن ابي طالب، خطیة الوداع، ابو الدنیار شح، نسطور یغتم بن سالم، دینار اور سمعان کی احادیث ذکر کی ہیں نیز ان میں بعض صحیح حسن اور ایسی احادیث بھی نقل کی ہیں، جن میں معمولی سا ضعف ہے۔

قاضی صاحب فرماتے ہیں کہ امام صفائی لاہوری کا موضوع احادیث پر تالیف کردہ رسالہ شیخ محمد ابوالحسن قاوٹچی کی کتاب ”اللولو المرصوع فیما لا اصل له اوباصله موضوع“ کے آخر میں چھپا ہوا ہے، جو چھوٹے سائز کے ۱۲ صفحات پر مشتمل ہے۔ اس کی ابتداء ان الفاظ سے کی گئی ہے: الحمد للہ رب العالمین والصلوة والسلام الاکملان الاثمان علی سیدنا محمد وعلی آلہ وضحہ وسلم۔ امام موصوف کی مندرجہ کتابیں، درج ذیل کتب خانوں میں موجود ہیں:

”العباب الزاجر“ کا پہلا حصہ مصر کے مکتبہ خدیویہ میں ہے۔ اس کے چار حصے ترکی کے مکتبہ ”آیا صوفیا“ کے اندر ہیں جب کہ ”التکملة والذیل والصلة“ کا ایک بااعراب قلمی نسخہ چھ جلدوں پر مشتمل ”مکتبہ خدیویہ“ میں ہے۔ یہ نسخہ ان کی زندگی میں ہی ۶۴۲ھ میں لکھا گیا ہے، اس کے حاشیے پر ان کتابوں کے نام درج ہیں جن سے انھوں نے اس کتاب کی تالیف میں مدد لی ”درر السحابة“ کا ایک نسخہ، حروف تجوی کی ترتیب پر لکھا ہوا ”مکتبہ خدیویہ“ میں ہے۔ یہ چھوٹے سائز کے چوتھہ صفحات پر مشتمل ہے۔ ”مجمع البحرين“ کا بھی ایک نسخہ مکتبہ مذکور میں ہے۔ اس کی بارہ میں سے دو جلدیں مکتبہ ہذا میں ہیں۔ ان کے کل صفحات ۲۵۰۰ ہیں۔ اس کے مقدمے میں یہ بات مذکور ہے کہ یہ کتاب التاج فی اللغة، الصحاح العربیة للجوہری اور کتاب التکملة والذیل

والصلة کو جامع ہے۔ ہر مادہ کا ماخذ و مصدر بھی حرف ”صاد“ کے ذریعہ اگر ”صحاح“ ماخذ ہو یا ”ت“ سے اگر ”التکملة“ ماخذ متعین کر دیا گیا ہے۔ ”کتاب الاضداد“ بریلین کی لائبریری میں موجود ہے۔ (حوالہ: تاریخ آداب اللغة العربیة)

### حسن بن صالح بن بہلہ ہندی بغدادی

ابن ابی اصیبعہ نے ”عیون الأنباء فی طبقات الأطباء“ کے اندر ان کا تذکرہ کیا ہے۔ ان کے دادا: صالح بن بہلہ کا ذکر آئندہ صفحات سے آرہا ہے۔

### حسن بن علی بن حسن داوری سندھی

مقام ”داور“ کے تذکرے میں حموی نے لکھا ہے کہ ابوالمعالی حسن بن علی بن حسن داوری کی ایک کتاب ”منہاج العابدین“ ہے۔ یہ اپنے مسلک کے بڑے عالم اور نہایت فصیح و بلیغ زبان کے مالک تھے۔ ان کا ایک عمدہ شعری دیوان بھی تھا، جسے کسی نے چرایا اور امام غزالی کی جانب منسوب کر دیا۔ چوں کہ امام غزالی بہت شہرت یافتہ تھے۔ اس لیے ان کے نام سے یہ دیوان بھی خوب عام ہوا جب کہ حقیقت یہ ہے کہ شعر و سخن سے متعلق امام موصوف کی کوئی بھی کتاب نہیں ہے۔ یہی سب سے بڑی دلیل ہے کہ یہ دیوان کسی اور کا ہے اور مصنف میر عبد اللہ بن کرام کے حوالے سے جو بات منقول ہے تو اس میں اس کا نام حذف کر دیا گیا ہے، تاکہ ان کی کتابوں کی تلاش و تحقیق کرنے والے پر یہ امر ظاہر نہ ہو سکے۔ شیخ داوری کی وفات بیت المقدس میں ۴۴۵ھ میں ہوئی جیسا کہ علامہ سلفی نے لکھا ہے۔

### حسن بن محمد سندھی کوئی

یہ حضرت ابان بن محمد سندھی کوئی کے حقیقی بھائی ہیں، جن کا تذکرہ پہلے گزر

چکا ہے وہیں ملاحظہ کیا جائے۔

## حسین بن محمد بن ابو معشر نجف سندھی بغدادی

خطیب تاریخ بغداد میں رقم طراز ہیں کہ ابو بکر حسین بن محمد بن ابو معشر نجف نے اپنے والد، محمد بن ربیعہ اور کعب بن جراح سے حدیث کی روایت کی اور ان سے محمد بن احمد حکیمی، اسماعیل بن محمد صفار، علی بن اسحاق مادرانی اور ابو عمر السمالک نے روایت حدیث کی۔

خطیب بغدادی فرماتے ہیں کہ ہمیں ابراہیم بن مخلد بن جعفر نے خبر دی، ان سے محمد بن احمد بن ابراہیم حکیمی نے اور ان سے ابو بکر حسین بن محمد بن ابو معشر نے بیان کیا، وہ کہتے ہیں کہ ہم سے امام وکعب نے ہشام دستوائی کی روایت سے، انھوں نے حضرت قتادہ سے، انھوں نے حضرت حسن سے اور انھوں نے حضرت قیس بن عباد کی روایت سے بتایا کہ انھوں نے فرمایا:

”کان اصحاب رسول اللہ صلی اللہ علیہ وسلم یکرھون رفع

الصوت عند الجنائز وعند القتال وعند الذکر“.

”حضرات صحابہ کرام رضی اللہ عنہم جنازے کے وقت، جنگ اور ذکر خداوندی

کے وقت آواز بلند کرنے کو ناگوار سمجھتے تھے۔“

آگے لکھتے ہیں کہ ہم سے قاضی ابو عبد اللہ صمیری اور محمد بن عمران مرزبانی نے بیان کیا، ان سے عبد الباقي بن قانع نے بتایا کہ امام وکعب بن جراح کے شاگرد: ابن ابو معشر ضعیف تھے۔ نیز فرماتے ہیں کہ ہم سے محمد بن عبد الواحد نے اور ان سے محمد بن عباس نے بیان کیا اور فرمایا کہ انھوں نے ابن السناد کے سامنے پڑھا اور میں سن رہا تھا، انھوں نے کہا کہ معشری کا حضرت ابو معشر مدنی کی نسل سے تعلق ہے۔ یہ شارع باب خراسان میں قیام کرتے تھے۔ انھوں نے امام وکعب سے روایت حدیث

کی، مگر ثقہ نہیں تھے، اسی وجہ سے لوگوں نے ان سے روایت لینا ترک کر دیا۔ ان کی اور ابو عون بزدوری کی وفات ایک ہی دن ہوئی۔ خطیب بغدادی فرماتے ہیں کہ ابو عون کی وفات بروز پیر، ۹ رجب ۲۷۵ھ میں ہوئی۔

### حسین بن محمد بن اسد دیلمی دمشقی

علامہ ابن عساکر ”التاریخ الکبیر“ میں فرماتے ہیں کہ ابو القاسم حسین بن محمد بن اسد دیلمی نے حضرت ابو یعلیٰ موصلی وغیرہ محدثین سے ”دمشق“ میں روایت حدیث کی اور ان سے حضرت جابرؓ تک انہی کی سند سے یہ حدیث بیان کی کہ حضرت جابر بن عبد اللہ رضی اللہ عنہ نے فرمایا ”بایع النبی صلی اللہ علیہ وسلم مدبراً“ انھوں نے حضور اکرم صلی اللہ علیہ وسلم سے بدوقت واپسی بیعت کی۔ ابن عساکر فرماتے ہیں کہ یہ حدیث غریب صحیح ہے۔ صاحب تذکرہ: حسین بن محمد نے ”دمشق“ میں ۳۴۰ھ میں روایت حدیث کی۔

### شاہ مکران: حسین بن معدان

مورخ ابن ابی اصیبعہ نے مشہور مصری طبیب ابوالحسن علی بن رضوان متوفی ۴۵۳ھ کے تذکرے کے تحت اس کی تصانیف و رسائل کا ذکر کرتے ہوئے ان کا بھی تذکرہ کیا ہے اور لکھا ہے کہ دستور کا نسخہ جسے شاہ مکران: ابوالعسکر حسین بن معدان نے اپنے جسم کے بائیں حصے میں فالج ہونے کی حالت میں روانہ کیا اور ابن رضوان نے اس کا جواب دیا۔

قاضی صاحب لکھتے ہیں کہ شاہ مکران: حسین بن معدان کی بابت مجھے اس کے سوا کچھ معلوم نہ ہو سکا کہ وہ پانچویں صدی ہجری میں تھا اور نہایت عظیم الشان بادشاہ تھا۔ نیز یہ کہ مصری طبیب نے فالج کی بابت اس کے کہنے پر اس موضوع پر ایک کتاب لکھی۔

## شاہ ہند: حلیہ بن داہر

بلاذری نے ”فتوح البلدان“ کے اندر فتح سندھ کے بیان میں لکھا ہے کہ پھر خلیفہ سلیمان بن عبد الملک کی وفات ہو گئی اور اس کے بعد حضرت عمر بن عبد العزیز خلیفہ بنے۔ انھوں نے دوسرے ملکوں کے بادشاہوں کے نام خطوط لکھے، جن کے ذریعے انھیں قبول اسلام اور طاعت و فرمانبرداری کی دعوت دی تھی۔ ساتھ ہی یہ وضاحت بھی کر دی تھی کہ انھیں علیٰ حالہ بادشاہ برقرار رکھا جائے گا۔ ان کو بھی وہی حقوق حاصل ہوں گے جو دوسرے مسلمانوں کو حاصل ہیں۔ ان جملہ بادشاہوں کو اس سے پہلے ہی حضرت عمر بن عبد العزیز کی سیرت و شخصیت کی بابت معلومات ہو چکی تھیں۔ اس کے نتیجے میں ”حلیہ“ سمیت بعض دوسرے بادشاہوں نے اسلام قبول کر کے عربوں جیسے نام بھی رکھ لیے۔ اس وقت حضرت عمر بن عبد العزیز کی طرف سے ہندوستان کے مفتوحہ علاقوں کے گورنر عمرو بن مسلم باہلی تھے۔ اس نے ہندوستان کے کچھ دوسرے علاقوں پر حملہ کر کے ان کو فتح کر لیا۔ بعد میں عمرو بن ہشام فزاری کی طرف سے جنید بن عبد الرحمن مری کو حدود سندھ کا عامل مقرر کیا گیا۔ پھر ہشام بن عبد الملک نے بھی اسے اس علاقے کا گورنر بنایا۔ جب خالد بن عبد اللہ قسری عراق آئے تو ہشام نے جنید کو خط لکھ کر اسے خط و کتابت جاری رکھنے کا حکم دیا۔ جنید ”دبیل“ آ کر ساحل ”مہران“ پر فروکش ہو گیا۔ مگر حلیہ نے ذریعہ عبور کرنے سے روک دیا اور قاصد بھیج کر یہ کہلوا یا کہ میں مسلمان ہو چکا ہوں اور مجھے میرے ملک کا حکمران ایک نیک شخص عمر بن عبد العزیز نے برقرار رکھا ہے جب کہ تمہارے تئیں مجھے اطمینان نہیں ہے۔ بالآخر اس نے جنید کے اور جنید نے اس کے پاس رہن رکھا۔ بعد میں دونوں نے ایک دوسرے کا رہن واپس کر دیا اور حلیہ مرتد ہو کر آمادہ پیکار ہو گیا، بعض لوگوں کا خیال ہے کہ حلیہ مرتد نہ ہوا تھا بلکہ جنید ہی نے اس پر زیادتی کی



جس کی وجہ سے وہ ہندوستان آیا، بہت سارا لشکر فراہم کیا، کشتیاں لیں اور آمادہ جنگ ہوا۔ یہ دیکھ کر جید بھی کشتیاں لے کر مقابلے کو چل پڑا اور مشرقی نالے پر دونوں کی ٹڈ بھیڑ ہوئی۔ حلیہ گرفتار ہو گیا اس کی کشتی زمین سے لگ گئی جہاں اسے قتل کر دیا گیا۔ اس کا دوسرا بھائی صعصہ بن داہر بھاگ کر عراق جانا چاہتا تھا تا کہ جنید کی بدعہدی کی شکایت کرے، مگر جنید نے اس کی ہر طرح دل بستگی کی تا آن کہ اس نے جنید کے ہاتھ میں اپنا ہاتھ دے دیا۔ اس کے فوراً بعد ہی جنید نے اسے قتل کر دیا۔

دوسرے بادشاہوں کی طرح راجہ داہر کے دونوں لڑکوں: حلیہ اور صعصہ کے مسلمان ہونے میں کوئی شک نہیں ہے۔ علامہ بلاذری نے حلیہ کی بابت دوبارہ کفر اختیار کرنے اور برسرِ پیکار ہونے کی جو بات لکھی ہے وہ مشکوک ہے۔ بلکہ لگتا ہے کہ جنید کی جنایت و زیادتی اور عہد شکنی نے اسے جنگ پر آمادہ کیا۔ قابل ذکر ہے کہ ان تمام حکمرانوں نے بلاذری کی تصریح کے مطابق پہلی صدی ہجری کے اختتام پر حضرت عمر بن عبدالعزیزؒ کے دورِ خلافت میں اسلام قبول کیا۔ اس امر کی تائید اس سے بھی ہوتی ہے کہ ابن عبدالبرہ اندلسی نے ”العقد الفرید“ میں نعیم بن حماد کی روایت سے لکھا ہے کہ انھوں نے کہا کہ ہندوستان کے راجہ نے حضرت عمر بن عبدالعزیزؒ کے پاس ایک خط بھیجا تھا جس کا مضمون یہ تھا:

”راجاؤں کے راجہ کی طرف سے جو خود بھی ہزار راجاؤں کے راجہ کا فرزند ہے اور جس کے نکاح میں بھی ہزار راجاؤں کے راجہ کی صاحبِ زادی ہے جس کے پاس ایک ہزار ہاتھیاں ہیں جو ایسی دو دریاؤں کا مالک ہے، جو عود، آلو، اخروٹ اور کانور اگاتی ہیں اور جس کی خوشبو بارہ میل کی مسافت سے محسوس کر لی جاتی ہے، شاہِ عرب کے نام، جو کسی چیز کو خدا شریک نہیں سمجھتا، ابا بعدا میں نے آپ کی خدمت میں ہدیہ بھیجا ہے۔ وہ ہدیہ نہیں بلکہ تحیہ اور نخط ہے۔ میری خواہش ہے کہ آپ میرے یہاں کسی ایسے شخص کو بھیج دیں جو مجھے دین کی تعلیم دے اور مذہبِ اسلام سمجھا سکے۔ والسلام“۔

پھر حضرت عمر بن عبدالعزیز کے دور خلافت میں ”سندھ“ سے مراسلات و ہدایات اور مضامین آتے رہتے تھے اور دوسرے مسلم علاقوں کی طرح سندھ میں بھی خلافت اسلام کے احکام نافذ تھے۔ چنانچہ مشہور سیاح ابن بطوطہ اپنے سفر نامے میں لکھتا ہے کہ شہر ”سیوستان“ میں میری ملاقات وہاں کے مشہور خطیب و واعظ معروف بہ ”شیبانی“ سے ہوئی، انھوں نے مجھے اپنے جد اعلیٰ کے نام حضرت عمر بن عبدالعزیز کا خط دکھایا، جس میں انھیں اس شہر کی ”خطابت“ کا منصب دیا گیا تھا اور اس وقت سے اب تک (۷۳۴ھ) یہ عہدہ اس خاندان میں نسلاً بعد نسل چلا آ رہا ہے۔ اس تحریر کا مضمون یہ تھا: یہ وہ بات ہے جس کا حکم فلاں کو بندہ خدا امیر المؤمنین عمر بن عبدالعزیز نے دیا، تاریخ تحریر ۹۹ھ تھی۔ امیر حضرت عمر بن عبدالعزیز ہی کے قلم سے لکھا ہوا تھا الحمد للہ وحدہ الخ جیسا کہ خطیب مذکور شیبانی نے مجھے بتایا۔ (ابن بطوطہ)

### حمرہ منصوری

مسعودی نے ”مروج الذهب“ میں لکھا ہے کہ میں ملک ”منصورہ“ کے اندر ۳۰۰ھ کے بعد داخل ہوا۔ اس وقت وہاں کا بادشاہ ابوالمنذر عمرو بن عبداللہ تھا۔ میں نے ”منصورہ“ میں ابوالمنذر کے وزیر ”رباح“ اس کے دونوں شاہ زادوں: محمد اور علی، ایک عربی سید شخص اور امرائے عرب میں سے ایک یعنی ”حمرہ“ کو بھی دیکھا۔ اندازہ ہے کہ ”حمرہ“ ان عربوں کی نسل سے ہوں، جو زمانہ قدیم سے ”منصورہ“ میں آباد تھے اور یہ کہ حمرہ کی ولادت اور نشوونما وہیں ہوئی ہو۔ (قاضی)

### سلطان التارکین: حمید الدین بن احمد سوالی، ناگوری

ان کی بابت ”نزہۃ الخواطر“ میں مولانا عبدالحی حسنی نے لکھا ہے کہ یہ سلطان التارکین کے لقب سے مشہور و معروف تھے۔ قطب الدین ایبک کے فتح

دہلی کے بعد، سب سے پہلے دارالسلطنت دہلی میں انھیں کا تولد ہوا۔ یہ جلیل القدر اور عشرہ مبشرہ میں شامل صحابی حضرت سعید بن زیدؓ کی نسل سے تھے۔ شریعت و طریقت کے امام شیخ معین الدین حسن سنہری سے اجازت حاصل کی اور ایک عرصے تک ان کی صحبت میں رہے۔ شیخ سنہری نے ان کے زہد و قناعت اور آسائش حیات سے حد درجہ بے نیازی کے پیش نظر انھیں ”سلطان التارکین“ کا لقب دیا۔ فقر و مسکنت، زہد و قناعت اور انابت الی اللہ میں نہایت ممتاز تھے۔ ریاست ”ناگپور“ کے ایک گاؤں ”سوالی“ میں ان کی ایک ایکڑ زمین تھی، جس میں کاشت کر کے اپنا اور اپنے اہل و عیال کا گزر بسر کرتے تھے۔ ان کی متعدد کتابیں اور تلامذہ و مریدین کے نام بہت سے مکتوب ہیں۔ مشائخ چشتیہ میں تصنیف و تالیف کرنے والے یہ پہلے شخص تھے۔ ان کی تصنیف کردہ کتابوں میں ”اصول الطریقة“ زیادہ مشہور ہے۔ ۲۹ ربیع الثانی ۷۷۳ھ میں وفات پائی اور ناگپور میں دفن کئے گئے۔

علامہ ”محی“ نے اپنی کتاب ”خلاصۃ الاثر فی أعیان القرن الثانی عشر“ کے اندر شیخ تاج الدین بن زکریا ہندی کے تذکرے میں لکھا ہے کہ یہ خواجہ معین الدین چشتی کے حکم سے ”ناگپور“ تصوف و طریقت لے کر آئے، جہاں ایک خلوت گاہ میں بیٹھ کر چشتیہ سلسلے کے مطابق ذکر و اذکار میں مشغول رہنے لگے، کبھی کبھی شیخ حمید الدین ناگوری کے مزار پر حاضر ہو کر طریقت کے آداب سیکھتے، جس سے انھیں بہت کچھ مقام و مرتبہ حاصل ہوا۔

### والی ملتان: شیخ حمید باطنی

شیخ حمید باطنی والی ملتان، سلطان الہنگین اور بکتگین کے ہم عصر تھے۔ ان کا لوکا: نصر بن حمید نے انہی سالوں ۳۵۱ھ تا ۳۹۰ھ میں اپنے باپ کے تحت حکومت پر قبضہ کر لیا۔ ابوالفتح داؤد بن نصر بن حمید ۴۰۱ھ کے آس پاس کا ہے اور محمود

غزنوی کا معاصر ہے۔ شیخ حمید باطنی فرقہ اسماعلیہ کے بڑے اور نہایت اہم عالم، داعی و مبلغ تھے، اس کا اندازہ، انھیں ”شیخ“ کا لقب دیے جانے سے ہوتا ہے؛ اس لیے کہ اسماعیلی فرقے میں اسی شخص کو ”شیخ“ کہا جاتا ہے جو نہایت اہم اور بڑے علم و فضل کا مالک ہو۔ جیسا کہ علامہ سید سلیمان ندویؒ کی کتاب ”عرب و ہند کے تعلقات“ سے معلوم ہوتا ہے۔

### شاہ سندھ: حمید سومرہ


حمید، سومرہ خاندان کا فرد اور سندھ کا حکمراں تھا۔ لیکن تاریخ میں اس کا عہد حکمرانی متعین طور پر معلوم نہیں کہ آیا یہ عمر سومرہ سے پہلے تھا یا بعد میں؟ بعض اہل تحقیق علماء کی رائے ہے کہ یہ سومرہ خاندان کا آخری حکمراں تھا۔ اس رائے کے مطابق اس کا دور بالیقین عمر سومرہ کے بعد ہے، اس کے عہد حکومت کی دل چسپ داستان ملک گوجر کی شاہ زادی ”موئل“ کا واقعہ ہے، جس کی تفصیل سندھی زبان میں منظوم شکل میں موجود ہے اور ملا مقیم نے فارسی میں اس کو نظم کی شکل میں لکھا ہے۔

### حیدان سندھیہ

مورخ ابن قتیبہ نے ”المعارف“ میں لکھا ہے کہ زید بن علی بن حسین کی کنیت، ابو الحسن اور ماں سندھی تھی۔ انھوں نے ہشام بن عبد الملک کے عہد خلافت میں ۱۲۲ھ میں خروج کیا۔ ہشام نے ان کی سرکوبی کے لیے یوسف بن عمر عباسی مری کو بھیجا انھیں میں سے ایک شخص نے انھیں تیر سے ہلاک کر دیا بعد میں سولی پر چڑھائے گئے۔

اس سے پہلے ابن قتیبہ نے لکھا ہے کہ جہاں تک علی بن حسین اصغر کا تعلق ہے تو حسین کی ان کے علاوہ کسی سے نسل نہ چلی۔ پھر ان کی اولاد کو شمار کرتے ہوئے لکھا ہے کہ عمر اور زید ”حیدان“ نامی ام ولد سے پیدا ہوئے، اس طرح زید بن علی کی یہی

سندھی ماں ہوں۔ نیز لکھا ہے کہ حضرت علی رضی اللہ عنہ نے اپنی ایک باندی کو آزاد کر کے اس سے شادی کر لی۔ اس پر عبدالملک نے عار دلانے کے لیے انھیں ایک خط لکھا۔ جس کے جواب میں حضرت علی نے یہ آیت لکھی ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ بعد میں لکھا کہ حضور اکرم صلی اللہ علیہ وسلم نے بھی صفیہ بنت حمی کو آزاد کر کے ان سے شادی کی تھی۔ اسی طرح زید بن حارثہ کو آزاد کر کے ان کی شادی اپنی چچا زاد بہن: زینب بنت جحش سے کی۔ قاضی صاحب کا خیال ہے کہ یہ عین ممکن ہے کہ یہ آزاد کردہ باندی جس سے حضرت علی رضی اللہ عنہ نے شادی کی، زید بن علی کی ماں حیدان سندھیہ ہی ہو۔ (قاضی)



## باب:خ

### خاطف ہندی، افرنجی

ابن ندیم نے ان کا تذکرہ علم کیمیا پر کلام کرنے والے فلاسفہ میں کیا ہے۔  
ان کا نام خاطف ہندی افرنجی لکھا ہے اور ان سے پہلے نیز بعد میں چند دوسرے  
فلاسفہ کا بھی ذکر کیا ہے۔

خاطف ہندی دوسری صدی ہجری کے تھے۔ افرنجی کی نسبت سے ظاہر ہوتا  
ہے کہ علم کیمیا حاصل کرنے کے لیے انھوں نے ”فرانس“ کا سفر کیا اور وہاں ایک  
عرسے تک مقیم رہے۔ (قاضی)

### خلف بن سالم سندھی بغدادی

خطیب نے ”تاریخ بغداد“ میں ان کے بارے میں لکھا ہے کہ مولیٰ المہالہ ابو  
محمد خلف بن سالم مخزومی سندھی تھے۔ انھوں نے ابوبکر بن عیاش، یثیم بن بشیر، یحییٰ بن  
علیہ، سعد بن ابراہیم بن سعد، ان کے بھائی یعقوب بن ابراہیم، معین بن عیسیٰ،  
ابو نعیم فضل بن دکین، محمد بن جعفر غندر، یزید بن ہارون، وہب بن جریر اور عبدالرزاق  
بن ہمام سے روایت کی۔ ان سے اسماعیل بن ابو حارث، حاتم بن لیث، یعقوب بن  
شیبہ، احمد بن ابو یثیمہ طیلسی، عباس دوری، یعقوب بن یوسف مطوعی، حسن بن علی  
معمری اور احمد بن حسن بن عبد الجبار صوفی نے روایت حدیث کی۔

مزید لکھا ہے کہ ہم سے احمد بن ابو جعفر، ان سے محمد بن عدی بن زجر بصری نے،  
ان سے ابو عبید محمد بن علی آجری نے بیان کیا کہ ابوداؤد سلیمان بن اشعث نے کہا کہ میں

نے خلف بن سالم سے پانچ احادیث سنیں جنہیں احمد بن حنبل سے بھی سنا مگر وہ خلف بن سالم سے روایت نہیں کر رہے تھے۔ مجھ سے بہ روایت محمد بن عباس بن فرات بیان کیا گیا کہ انھوں نے فرمایا کہ مجھ سے حسن بن یوسف میرفی نے بتایا، ان سے خلّال نے اور ان سے علی بن ہبل بن مغیرہ بزار نے بتایا کہ میں نے خود احمد بن حنبل سے سنا، ان سے خلف بن سالم کی بابت معلوم کیا گیا تو فرمایا کہ ان کی صداقت پر شبہ نہیں کیا جاسکتا۔

نیز لکھا ہے کہ ہم سے برقانی نے، ان سے ابوالاحمد حسین بن علی تمیمی نے، ان سے ابو عوانہ یعقوب بن اسحاق اسفرائینی نے اور ان سے ابو بکر مروزی نے بیان کیا۔ ابو بکر کہتے ہیں کہ میں نے امام احمد بن حنبل سے خلف مخرمی کی بابت سوال کیا تو انھوں نے جواب دیا کہ محدثین نے ان کی احادیث کی متابعت کی وجہ سے ان پر طعن کیا ہے لیکن میری رائے ہے کہ وہ صدوق ہیں۔ نیز فرمایا کہ انصاری کے ساتھ ایک بات میں شریک ہونے کے باوجود مجھے ان کے کذب کا علم نہیں ہے۔ ان سے ایک ناپسندیدہ بات منقول ہے۔ جب وہ کسی کے لیے کسی چیز کا حکم دیتے تو اسے خود خرید لیا کرتے۔ میری رائے ہے کہ وہ امداد کیا کرتے تھے۔ کہتے ہیں کہ تعاون کرنا اس کام سے بہتر ہے۔ بعد میں امام موصوف نے فرمایا کہ میرے علم کے مطابق وہ قناعت پسند اور پاک دامن تھے۔ نیز رقم طراز ہیں کہ ہم سے عباس کے تلمیذ علی بن حسین نے، ان سے عبدالرحمن بن عمر خلّال نے، ان سے محمد بن عمر فارسی نے، ان سے بکر بن ہبل نے اور ان سے عبدالحق بن منصور نے بتایا ان کا کہنا تھا کہ میں نے یحییٰ بن معین سے خلف مخرمی کے متعلق پوچھا تو فرمایا صدوق ہیں۔ اس پر میں نے ان سے عرض کیا ابو زکریا اوہ تو حضرات مصلحہ کرام کی برائیاں بیان کرتے ہیں۔ فرمایا وہ انھیں جمع کیا کرتے تھے، مگر جہاں تک بیان کرنے کا تعلق ہے تو بیان نہیں کرتے تھے۔

ہم سے حسین بن علی صمیری نے، ان سے علی بن حسن رازی نے، ان سے محمد بن حسین زعفرانی نے اور ان سے احمد بن زہیر نے بیان کیا کہ میں نے یحییٰ بن

حسین سے سنا وہ فرما رہے تھے کہ بے چارے خلف بن سالم کے سلسلے میں کوئی جرح نہیں اگر وہ بے وقوف نہ ہوتے۔ احمد بن زہیر کا بیان ہے کہ ان سے ایک ایسے شخص نے بتایا جس نے ابو محکم کو یہ فرماتے ہوئے سنا کہ ہمارے بھائی خلف بن سالم کی بابت کوئی بھی سالم نہیں ہے۔

ازہری نے ہم سے، ان سے عبدالرحمن بن عمر نے، ان سے محمد بن احمد بن یعقوب بن شیبہ نے، ان سے ان کے دادا نے اور ان سے خلف بن سالم نے جو کہ ثقہ تھے بتایا کہ یعقوب بن شیبہ کہتے ہیں کہ میرے دادا نے مسدد اور حمیدی کا بھی تذکرہ کیا اور فرمایا کہ خلف بن سالم ان دونوں سے زیادہ ”اثبت“ تھے۔

مجھ سے محمد بن یوسف نساپوری نے، ان سے خثیف بن عبداللہ نے، ان سے عبدالکریم بن ابوعبدالرحمن نسائی نے بیان کیا کہ مجھ سے میرے والد نے بتایا کہ ابو محمد خلف بن سالم بغدادی، مخزومی ”ثقة“ ہیں۔

مجھ سے ابن الفضل نے، ان سے دج بن علی نے، ان سے احمد بن علی ابابار نے، ان سے احمد بن ابوجعفر نے اور ان سے محمد بن مظفر نے بتایا کہ عبداللہ بن محمد بغوی نے بیان کیا کہ خلف بن سالم کی وفات ۲۳۱ھ میں ہوئی۔ بغوی نے مزید کہا کہ وفات ماہ رمضان کے اواخر میں ہوئی۔ نیز فرمایا کہ میں نے انھیں دیکھا بھی اور ان سے سماع حدیث بھی کیا ہے۔

مجھ سے ابوالحسین محمد بن عبدالرحمن بن عثمان تمیمی نے دمشق میں بیان کیا، انھوں نے قاضی ابوبکر میانجی نے بیان کیا کہ مجھ سے صفی بن احمد بن عبد الجبار نے فرمایا کہ خلف بن سالم کی وفات انہتر سال کی عمر میں بروز اتوار ۲۳۱ھ رمضان ۲۳۱ھ میں ہوئی۔ مجھ سے محمد بن احمد بن رزاق نے، ان سے احمد بن اسحاق بن وہب بندار نے اور ان سے ابوعالب علی بن احمد بن نصر نے بتایا کہ خلف بن سالم کی وفات ۲۳۲ھ میں ہوئی مگر صحیح بات پہلی ہے۔



مجھ سے حسن بن ابوبکر نے بتایا کہ محمد بن ابراہیم جوری نے ”شیراز“ سے انھیں خط لکھا کہ ان سے احمد بن حمدون بن خضر جروی، ان سے احمد بن یونس نضی نے اور ان سے ابو حسان زیاد دی نے بیان کیا کہ خلف بن سالم کی وفات ستر سال کی عمر میں ”بغداد“ میں ہوئی۔

امام ذہبی نے ”تذکرۃ الحفاظ“ میں لکھا ہے کہ حافظ حدیث محمود قرآن، ابو محمد سندھی خلف بن سالم مولیٰ آل مہلب، بغداد کے سربراہ اور وہ حفاظ حدیث میں تھے۔ یہ یثیم، ابوبکر بن عیاش، عبدالرزاق اور طبقہ سے روایت حدیث کرتے ہیں اور ان سے احمد بن خیشمہ، حسن بن علی معمری، ابوالقاسم بغوی اور دوسرے حضرات نے روایت کی، انہی سے روایت کرنے والے ایک شخص کے حوالے سے امام نسائی نے تخریج کی ہے کہ انتقال ۲۳۱ھ میں ہوا اور یہ غریب احادیث کی پیروی کرتے تھے۔

علامہ مروزی فرماتے ہیں کہ میں نے ابو عبد اللہ سے ان کی بابت پوچھا تو فرمایا کہ مجھے ان کے جھوٹ بولنے کا علم نہیں۔ ان احادیث کی اتباع کی وجہ سے محدثین نے ان پر طعن کیا ہے۔ یحییٰ بن معین کا قول ہے کہ وہ صدوق ہیں۔ یعقوب بن شیبہ نے ”ثقة“ بتایا اور فرمایا کہ مسدد اور حمیدی دونوں سے کہیں زیادہ ثبت ہیں۔ میں کہتا ہوں کہ احمد بن حسن صوفی کا بیان ہے کہ ان کی وفات ۲۳۲ رمضان ۲۳۱ھ کو ہوئی۔

مزید لکھا ہے کہ ہم سے حافظ عبد المؤمن نے، ان سے یحییٰ بن یزید نے، ان سے عمرو بن مہدی نے، ان سے محمد بن احمد بن یعقوب سدی نے، ان سے خلف بن سالم نے، ان سے وہب بن جریر نے، ان سے جویریہ نے اور ان سے یحییٰ بن سعید نے اپنے چچا سے روایت کرتے ہوئے بیان کیا کہ جس روز حضرت عمار بن یاسر کی شہادت ہوئی، اچانک ایک کچم و شحیم گھوڑے پر سوار ایک بھاری بھر کم آدنی نے دونوں صفوں کے درمیان سے دردناک آواز سے تین بار یہ منادی کی کہ بندگان خدا! جنت کی طرف چلو۔ پھر کہا جنت تلواروں کے سایہ میں ہے۔ جب لوگوں نے دیکھا تو وہ

عمار بن یاسر تھے۔ یہ آواز لگانے کے چند ہی لمحے بعد وہ شہید ہو گئے۔

### خلف بن محمد دیلمی بغدادی

خطیب ”تاریخ بغداد“ میں لکھتے ہیں کہ خلف بن محمد موازینی دیلمی نزیل بغداد نے علی بن دوسی دیلمی سے روایت کی اور ان سے ابوالحسن بن جندی نے روایت کی۔

آگے رقم طراز ہیں کہ مجھ سے ابوالضر احمد بن محمد بن احمد الوتار نے، ان سے احمد بن عمران نے، ان سے ان کے دوست خلف بن محمد دیلمی موازینی نے، ان سے علی بن موسیٰ دیلمی نے ”دیلم“ میں، ان سے داؤد بن صغیر نے، ان سے احمد بن محمد عتقی نے ان سے علی بن عمر خربنی نے، ان سے ”حرب الثلج“ میں ابوالعباس عبید اللہ بن عبد اللہ صیرفی نے، ان سے داؤد بن صغیر نے، اور ان سے ابوعبدالرحمن شامی النوانی نے روایت حضرت انس بن مالکؓ بیان کیا کہ حضور اکرم ﷺ نے فرمایا ”کلام اهل السموات لاحول ولا قوة الا باللہ“ آسمان والوں کی گفتگو لاحول ولا قوة الا باللہ ہے۔

سمعانی نے ”کتاب الانساب“ میں لکھا ہے کہ خلف بن محمد موازینی دیلمی نزیل بغداد، بغداد آئے اور وہاں علی بن موسیٰ دیلمی سے حدیث کا سماع کیا اور ان سے ابوالحسن بن محمد بن عمران بن جندی نے روایت حدیث کی۔

خلف بن محمد دیلمی چوتھی صدی ہجر سے تعلق رکھتے ہیں۔ خطیب بغدادی اور علامہ سماعی کی تحریروں سے اندازہ ہوتا ہے کہ محدثین سندھ سے، سندھ میں روایت حدیث کا سلسلہ چوتھی صدی ہجری میں شروع ہوا ہے۔ (قاضی)

### خمارقندھاریہ

ابوالفرج اصبہانی ”کتاب الاغالی“ میں فرماتے ہیں کہ مجھ سے عبد اللہ بن ربیع ربیعی نے، ان سے خدیجہ بنت ہارون بن عبد اللہ بن ربیع نے بیان کیا۔ وہ

کہتی ہیں کہ مجھ سے میرے والد کی باندی ”نخار“ نے بیان کیا۔ یہ باندی ”گندھارا“ کی رہنے والی تھی، جسے میرے والد محترم نے آل یحییٰ بن معاذ سے دو لاکھ درہم میں بچپن میں ہی خرید لیا تھا۔ یہ درج ذیل اشعار ابراہیم موصلی ہی کے لب و لہجے اور ترنم کے ساتھ پڑھتی تھی:

إذا سرها أمر وفيه مساء تى ❀ قضيت له فيما تريد غلى نفسى  
وما من يوم ارتجى فيه راحة ❀ فاذا ذكره إلا بكيت على أمسى  
”جب اسے کسی بات سے خوشی ہوتی حالانکہ میری اس میں برائی ہوتی، تب بھی میں اس کی خاطر پوری کر دیتا جو وہ مجھ سے چاہتی۔ کوئی دن ایسا نہیں گزرا جس میں مجھے راحت کی خواہش ہوئی ہو۔ پھر میں اسے یاد کرتا مگر اپنے کل پر روتا۔“

یہ شعر ابو جحفص شطرنجی کا اور ترنم ابراہیم نقیل کا ہے، باندی کا بیان ہے کہ ایک روز میں یہ اشعار گارہی تھی اور ”ابن جامع“ نے سن لیا۔ اس نے مجھ سے پوچھا تم نے کس سے حاصل کیا، میں نے اسے بتایا تو اس نے اسے دہرانے کے لیے کہا، میں نے کئی مرتبہ اسے پڑھا اور ابن جامع اس سے لطف اندوز ہوتا رہا یہاں تک کہ میں یہ سمجھنے لگی کہ شعر نے اسے مسحور کر دیا ہے۔ اس کے بعد جب بھی کبھی وہ میرے پاس آتا تو کہتا پچی! اسی آواز میں ذرا شعر سنا دو۔

قاضی صاحب لکھتے ہیں کہ مذکورۃ الصدر تفصیل سے زیادہ مجھے ”نخار“ کی بابت کچھ معلوم نہ ہو سکا، گندھاریہ ”گندھارا“ (گجرات) کی طرف نسبت ہے، یہ ایک چھوٹی موٹی بندرگاہ تھی، جسے عمرو بن حمل نے فتح کیا اور وہاں کا مندر منہدم کر کے اس کی جگہ ایک مسجد بنوائی۔

گندھارا کے متعلق احمد امین نے ”ضحیٰ الاسلام“ میں لکھا ہے کہ عموماً گندھارا سے ہندوستانی غلام باندی منگوائے جاتے تھے اور ”افغانی“ میں مذکور ہے کہ جنید بن عبدالرحمن مری نے خالد بن عبداللہ قسری کے پاس ہندوستان کے کچھ گورے قیدی

بیجے، وہ انھیں اس طرح بہہ کرنے لگا جیسے وہ قریش کا کوئی فرد اور معزز لوگوں میں سے ہو۔ آخر میں ایک حسین و جمیل لڑکی بچ گئی، جسے اس نے اپنے پاس رکھ لیا۔ اس لڑکی کے بدن پر اس کے دیار کے دو فراک تھے، خالد بن عبداللہ نے ابو نعیم سے کہا اس لڑکی کی بابت تمہارے پاس کچھ نقد ہے کہ تم ابھی اسے بھی لے سکو؟ اس نے جواب دیا خدا تمہیں صلاح بخشے، ہاں ہے اور اپنا مشہور رجز یہ قصیدہ پڑھا جس کا مطلع یہ تھا:

”اعلقت خوداً من بنات الزط“ کیا تم نے ایک زوطی لڑکی کے گلے میں تم نے خود لٹکا دی ہے۔

### والدہ محمد بن حنفیہ: خولہ سندھیہ

مشہور سوانح نگار ابن سعد ”الطبقات الکبریٰ“ میں لکھتے ہیں کہ محمد الاکبر بن علی بن ابوطالبؑ کی ماں خولہ بن جعفر بن قیس بن مسلمہ بن ثعلبہ بن ربیعہ بن ثعلبہ بن الدول بن حنفیہ الخ کہا جاتا ہے کہ ان کی ماں جنگ یمامہ کے قیدیوں میں آئی تھیں جو حضرت علیؑ کے حصے میں گئیں اور عبداللہ بن حسن کا بیان ہے کہ محمد بن حنفیہ کی ماں کو حضرت علیؑ کو حضرت ابوبکر صدیقؓ نے عطا کیا تھا۔ حضرت اسماء بنت ابوبکرؓ کے حوالے سے بیان کیا جاتا ہے ان کہنا ہے کہ میں نے محمد بن حنفیہ کی ماں کو دیکھا ہے۔ وہ سیاہ رنگ اور سندھ کی رہنے والی تھیں۔ یہ بنی حنفیہ کی باندی تھیں بنی حنفیہ سے تعلق نہیں رکھتی تھیں۔ بلکہ ان سے حضرت خالد بن ولید نے بجائے ان کے ان غلام باندیوں کے عوض صلح کی تھی۔ ابن خلکان نے اپنی تاریخ میں لکھا ہے کہ بعض حضرات کا کہنا ہے کہ یہ سیاہ رنگ، سندھی اور بنی حنفیہ کی باندی تھیں۔

### والی سندھ: خیر اسومرہ

یہ سومرہ خاندان کا ایک فرد تھا۔ داد سومرہ کے بعد سندھ کے کچھ علاقوں میں حکمران رہا۔ (تحفہ الکرام)۔

## باب: د

### داؤد بن محمد بن ابو معشر سندھی بغدادی

خطیب بغدادی ”تاریخ بغداد“ میں لکھتے ہیں کہ ابوسلیمان داؤد بن محمد بن ابو معشر نجیح بن عبدالرحمن نے اپنے والد سے یہ روایت ابو معشر ”کتاب المغازی“ کی روایت کی اور ان سے اس کی روایت، امام وکیع بن جراح کے شاگرد اور حسین بن محمد بن ابو معشر کے بھائی: قاضی احمد بن کامل نے کی۔ صاحب تذکرہ تیسری صدی ہجری کے تھے۔ (قاضی)

### والی ملتان: داؤد بن نصر بن حمید ابو الفتوح باطنی

جنگ ملتان کا تذکرہ کرتے ہوئے ”تاریخ یمنی“ میں تحریر ہے کہ یمن الدولہ، امین الملہ ابو القاسم محمود بن ناصر الدین ابو منصور سبکتگین غزنوی کو، والی ملتان ابو الفتوح باطنی کی بددینی، بداعتقادی، کفر والحاد اور اہل ملتان کو اس کی دعوت و تبلیغ کرنے کا جب علم ہوا تو اس کی غیرت دینی جوش میں آگئی اور والی ملتان کے پھیلانے ہوئے مذہبی و اعتقادی شرک قصہ تمام کرنے کی اس نے ٹھان لی۔ اس سلسلے میں اس نے خداوند تعالیٰ سے استخارہ کرنے کے بعد جنگ کے ساز و سامان تیار کرنے، لشکر جمع کرنے اور گھوڑے فراہم کرنے کا اعلان کر دیا۔ باضا بط فوج کے علاوہ مسلمانوں کی ایک بڑی تعداد بھی رضا کارانہ طور پر جذبہ جہاد اور شوق شہادت میں محمود غزنوی کے ساتھ شامل ہو گئی۔ جب محمود غزنوی بد باطن والی ملتان کی سرکوبی اور سرزنش کی خاطر فوج اور رضا کاروں کے ایک جم غفیر کے ساتھ ”ملتان“ کے لیے

روانہ ہوا، اس وقت دریاؤں میں طغیانی شباب پر تھی ”سیحون“ اور اس کی معاون ندیوں کو عبور کرنا دشوار گزار مرحلہ تھا، اس لیے محمود غزنوی نے ہندوستان کے مہاراجہ: اندر پال سے درخواست کی کہ ”ملتان“ کے لیے وہ اپنے زیر قبضہ علاقوں سے راہداری فراہم کر دے۔ مگر اس نے ایسا کرنے سے یکسر منع کر کے آدماہ پیکار ہو گیا۔ یہ صورت حال دیکھی تو محمود غزنوی نے بھی بہتر سمجھا کہ پہلے اندر پال سے ہی نمٹ لیا جائے، اس کی طاقت ختم کر دی جائے اور اس کی فوج منتشر کر دی جائے۔ اس طرح دو جنگوں کا ثواب اور مال غنیمت حاصل ہو جائے گا۔ چنانچہ بھر پور حملہ کر کے ”اندر پال“ کے لشکر کو تہ تیغ کر دیا، مال و اسباب لوٹ لیے اور قلعوں وغیرہ کو نذر آتش کر کے، مصیبت در مصیبت میں مبتلا کر دیا۔ راہ فراہ اختیار کرنے پر مجبور کر دیا اور آٹا فانا اس کا پورا بلک اس طرح بہ آسانی طے کر لیا جیسے تاجر ”حضرت موت“ شہر کو طے کر لیتے ہیں۔ اس طرح قتل کرتے مال و اسباب پر قبضہ کرتے، ہر راستے سے تعاقب کرتے اور ہر علاقے سے بے دخل کرتے ہوئے ”اندر پال“ کو نواحی ”کشمیر“ تک دھکیل دیا۔

جب ابو الفتح باطنی والی ملتان کو ”اندر پال“ کی اس درگت کا حال معلوم ہوا، جب کہ وہ نہایت طاقت ور، کثیر الافواج اور ناقابل تسخیر طاقت کا مالک تھا تو اس نے حالات کی سنگینی کا اندازہ کر کے یہ یقین کر لیا کہ بلند و بالا پہاڑوں کی اونچی اونچی چوٹیاں، معمولی پہاڑیوں کے ذریعے فتح نہیں کی جاسکتیں اور باز کے منہ سے دانہ گدھ جیسے پرندوں کی مدد سے چھینا نہیں جاسکتا، اس لیے بہ عجلت تمام اپنا سارا مال و اسباب ہاتھیوں پر لا کر ملتان کو محمود غزنوی کے رحم و کرم پر چھوڑ ”سرندیپ“ کی طرف بھاگ کھڑا ہوا۔

جب محمود غزنوی بہ نصرت ایزدی، دین اسلام میں نت نئی خرافات پیدا کرنے والے اور اس کی بنیاد کمزور کرنے کی سازش کرنے والے والی ملتان کی سرکوبی کے

ارادے سے شہر میں داخل ہوا تو دیکھا کہ اہل شہر ضلالت و گمراہی کی تاریکی میں بھٹک رہے ہیں اور ترمذی سرکشی پر آمادہ ہیں۔ ”یویدون ان یطفنوا نور اللہ ویابی اللہ إلا ان یتیم نورہ ولو کفرہ الکافرون“ یہ دیکھ کر سلطان محمود غزنوی نے ان سرکشوں کے قتل کا حکم جاری کر دیا اور بہ زور طاقت ”ملتان“ فتح کر لیا۔ تمام بد عقیدہ باشندگان شہر پر یہ ضروری قرار دے دیا کہ بیس بیس ہزار درہم ادا کریں۔ محمود غزنوی کی اس فتح اور اسماعیلی باطنی فتنے کی سرکوبی کی خبر ہندو سندھ کی حدود سے تجاوز کر اور سمندروں کا طول و عرض پار کر کے ”مضر“ تک پہنچ گئی۔ جہاں اس کی قدر و منزلت اور مقام و مرتبے کا اس قدر تذکرہ رہا کہ اتنا ”سکندر ذوالقرنین“ کے بارے میں بھی منقول نہیں ہے۔ سندھ کے دوسرے علاقوں اور اس جیسی دوسری ریاستوں پر محمود غزنوی کی سرزنش اور سرکوبی کے خوف سے لرزہ طاری ہو گیا، کفر و الحاد کی آندھی تھم گئی اور سرکشی و گمراہی اپنے انجام کو پہنچ گئی۔

زیر تذکرہ والی ملتان کا نام ”داؤد“ کنیت ابوالفتوح یا ابوالفتح تھی اس کے ایک لڑکا بھی تھا جس کا نام داؤد اصغر تھا۔ (قاضی)

### داؤد اصغر: فرزند داؤد اکبر باطنی ملتانی

مذکورۃ الصدروالی ملتان کا یہ لڑکا تھا۔ سلطان محمود غزنوی کے فرزند نیک ارجمند سلطان مسعود غزنوی نے اسے گرفتار کر لیا تھا۔ لیکن بعد میں جب اس نے باطنی اور اسماعیلی عقائد سے توبہ کر لی تو رہا کر دیا۔

### فرماں روائے سندھ: داد سومرہ

داد اور بھٹو، دودہ سومرہ کی نسل سے تھے جب سکھار کی بیوی کے نبھائیوں نے شہر طور و تہری پر قبضہ کر لیا اور خاندان سومرہ کے ایک شخص ”دودہ“ نے اس سے جنگ

کی تو داد اور بھٹو نکل بھاگے اور اپنی خود مختاری کا اعلان کر دیا۔ بہت سارے لوگوں کو جمع کر کے ”داد“ سندھ کے بعض نواحی علاقوں پر قابض ہو گیا۔ (تختہ الکرام)

## داہر ہندی

علامہ ابن ندیم نے ”الفہرست“ میں ”داہر ہندی“ کا تذکرہ ان علمائے ہند کے ضمن میں کیا ہے جن کی طب و نجوم سے متعلق کتابیں ابن ندیم تک پہنچ سکیں۔

## دانائے ہند: ہندی خراسانی

زکریا بن محمد قزوینی نے اپنی کتاب ”عجائب المخلوقات و غرائب الموجودات“ کے اندر بعض لوگوں کی عجیب و غریب اور بے نظیر فطری خصوصیات کے ذیل میں لکھا ہے کہ اس طرح کی بات وہ بھی ہے، جس کے متعلق بیان کیا جاتا ہے کہ ”شاہ محمد بن نکش“ کے دور میں ایک فلاسفی ہندوستان سے خراسان آیا اور مسلمان ہو گیا۔ اسے ”دانائے ہند“ کے نام سے یاد کیا جاتا ہے۔ جس شخص کی بھی خواہش ہو تو وہ اس کی قسمت اور طالع نکال دیتا ہے۔ وہاں کے لوگوں نے بارش کی پیشین گوئی کی بابت بھی اس کا تجربہ کیا تو اس میں بھی اس کی بات درست نکلی۔ اس کا یہ کہنا تھا کہ اسے ایک حساب معلوم ہے، جس کی مدد سے وہ لوگوں کے طالع نکالتا ہے۔ شدہ شدہ یہ بات بادشاہ تک پہنچی تو اس نے بلوا کر پوچھا کہ تم لوگوں کے طالع کے سوا بھی کچھ بتا سکتے ہو؟ اس نے جواب دیا ہاں۔ اس پر بادشاہ نے کہا اچھا یہ بتاؤ کہ آج رات کیا خواب دیکھا؟ اس نے تھوڑی دیر تک سوچنے اور حساب لگانے کے بعد کہا کہ رات آپ نے یہ خواب دیکھا کہ آپ ایک کشتی پر سوار ہیں آپ کے ہاتھ میں تلوار ہے۔ چنانچہ بادشاہ نے اس کی تصدیق کی۔ مگر ساتھ ہی یہ بھی کہا کہ میں اتنی سی بات پر اطمینان نہیں کر سکتا، کیوں کہ دریائے ”جیون“ کے کنارے میرا محل



ہے اور عام طور پر کشتی میں بیٹھ کر دریا کی سیر کرتا ہوں۔ جب کہ تلوار کبھی بھی اپنے آپ سے الگ نہیں کرتا، لہذا ممکن ہے کہ تم نے اندازے سے یہ بات کہہ دی ہو۔ جب دوبارہ امتحان لیا اور اس میں بھی اس نے بالکل صحیح بات بتادی تو بادشاہ نے اسے اپنا ہم نشین بنالیا اور ہر معاملے میں اس سے مدد لیا کرتا تھا۔

علامہ قزوینی نے اس سلسلے میں بعض لوگوں کا تذکرہ کرتے ہوئے لکھا ہے کہ ہندوستان میں کچھ ایسے لوگ ہیں کہ جب انھیں کسی چیز سے دل چسپی ہو جاتی ہے تو تمام انسانوں سے الگ تھلگ ہو کر ساری توجہ اسی چیز پر مرکوز کر دیتے ہیں۔ نتیجتاً وہ چیز ان کے حسب منشاء ہو جاتی ہے۔ اسی قبیل سے وہ بات بھی ہے جس کے بارے میں کہا جاتا ہے کہ محمود غزنوی نے جب ہندوستان پر حملہ کیا تو وہاں کے ایک ایسے شہر کا علم ہوا جس کی بابت یہ تصور کیا جا رہا تھا کہ جو بھی اس کا رخ کرتا ہے بیمار ہو جاتا ہے۔ محمود غزنوی نے اس کی بابت لوگوں سے معلوم کیا تو انھوں نے بتایا کہ ہندوستان میں کچھ لوگ اس پر اپنی توجہ ڈالتے ہیں تو اس کی توجہ کے مطابق بیماری پکڑ لیتی ہے۔ یہ سن کر محمود غزنوی کے ایک رفیق سفر نے یہ مشورہ دیا کہ ڈھول اور بڑے بڑے سنگھ بجوائے جائیں تاکہ ان لوگوں کی توجہ بٹ جائے۔ چنانچہ ایسا ہی کیا گیا تو بیماری کا خاتمہ ہو گیا اور شہر محفوظ ہو گیا۔ (قاضی)

## دہک ہندی

ابن ندیم نے ”الفہرست“ کے اندر قصے کہانیوں پر مشتمل اہل ہند کی کتابوں کے تذکرے کے ذیل میں لکھا ہے کہ دہک ہندی کی کتاب مرد و عورت سے متعلق ہے۔

فرماں روائے سندھ: دودا بن بھونگر سومرہ

دودا، اپنے باپ بھونگر کے بعد سندھ کے تحت سلطنت کا مالک بنا اور ”نصر پور“

فتح کر کے اسے اپنی مملکت میں شامل کر لیا۔ (بحوالہ تحفۃ الکرام)

### سلطان مالدیپ: دنی کلمنجا

اس نے ۵۸۸ھ سے ۵۹۵ھ تک کل ۷ سال حکومت کی۔ اس کا لقب ایل مالدیپ کی زبان میں ”سری فنادیت مہارون“ تھا۔

### سلطان مالدیپ: دھی کلمنجا

یہ ۵۹۵ھ میں مالدیپ کا بادشاہ بنا اور ۶۱۰ تک پورے پندرہ سال حکومت کی۔ مالدیپ کی زبان میں اس کا لقب ”سری دعتا ابارن مہارون“ تھا۔

### دیبلی

دیبلی کی نسبت سے بہت سے علماء، محدثین، مجودین، مشائخ اور راویان حدیث مشہور ہیں۔ مشہور قاری ابن الجزری ”غایۃ النہایۃ فی طبقات القراء“ کے اندر ”دال“ کی تختی کے ضمن میں انساب والقب پر بحث کرتے ہوئے لکھتے ہیں کہ احمد بن محمد بن ہارون دیبلی، محمد بن حسین بن محمد دیبلی اور محمد بن عبد اللہ دیبلی یہ سب کے سب قاری اور مجود تھے۔

علاوہ ازیں ”کتاب مشتبہ النسبة“ میں رقم طراز ہیں کہ بہر حال ”دیبلی“ تو اس سے مراد محمد بن ابراہیم دیبلی ہیں، جنہوں نے ابو عبد اللہ مخزومی سے روایت کی ہے اور حسین بن حسن مروزی، عبد الحمید بن صباح والد ابراہیم بن محمد دیبلی سے جنہوں نے موسیٰ بن ہارون اور محمد بن علی صالح سے روایت حدیث بیان کی ہے۔



## باب: ذ

### ذوبان زابلستانی ہندی

ابن خلدون نے اپنی مشہور تاریخی کتاب کے مقدمے میں لکھا ہے کہ ”جراس“ کا بیان ہے کہ شاہ ”زابلستان“ نے مامون رشید کے پاس اپنے ملک کے مشہور دانش ور: ذوبان کو ازراہ ہدیہ بھیجا۔ اس طبیب نے ”امین رشید کے ساتھ جنگ میں مامون“ کے لیے بہت مفید کام کئے اور ”طاہر“ کے سر پر قیادت کی دستار باندھی۔ مامون اس کی حکمت و دانائی سے بے حد متاثر ہوا اور ایک روز اپنی سلطنت کی مدت کی بابت اس سے معلوم کیا تو اس نے کہا کہ تمہارے بعد، سلطنت تمہاری اولاد سے ختم ہو جائے گی۔ مگر امین کی اولاد میں رہے گی۔ نیز یہ کہ ۵۵ھ میں ”دیلی“ اہل عجم کا حکومت پر غلبہ ہو جائے گا۔ کچھ دنوں تک یہی صورت حال رہے گی۔ پھر ان کی حالت خستہ خراب ہو کر شمال مشرق سے ”ترک“ نمودار ہوں گے اور شام، فرات، سیمون نیز روم کے مالک بن جائیں گے جب تک مرضی خدا رہے گی صورت حال یوں ہی رہے گی۔ یہ سن کر مامون نے اس سے پوچھا کہ یہ باتیں تمہیں کہاں سے معلوم ہوئیں؟ جواب دیا حکماء کی کتابوں سے نیز شطرنج کے موجد راجہ صصہ بن داہر کے فرامین سے۔ ابن خلدون فرماتے ہیں کہ ”دیلیوں کے بعد جن ”ترکوں“ کے ظہور کی بات ”ذوبان“ نے کہی تھی، اس سے مراد ”سلجوقی“ تھے، جن کی حکومت کا ساتویں صدی ہجری کے اوائل میں خاتمہ ہوا۔

ذوبان ہندی دوسری صدی ہجری کے تھے۔ (قاضی)



## باب: ر

### رابعہ بنت کعب قزدار یہ

رابعہ بنت کعب قزدار یہ، فارسی زبان کی مشہور و معروف شاعرہ تھی۔ اس کا تذکرہ ابن حوقل نے کیا ہے۔ یہ چوتھی صدی ہجری کی تھی۔

### راجہ پل بن سومر شیخ باطنی سندھی

راجہ پل بن سومر، سندھ میں باطنی فرقے کا بلند پایہ عالم و شیخ تھا۔ دروزیوں کے امام نے ۴۲۳ھ میں اہالیانِ ملتان و ہندوستان کے نام بالعموم اور راجہ پل کے نام بالخصوص ایک خط لکھا، جس میں اسے اور اس کے اعوان و انصار کو اہل توحید کے درمیان اپنے اسماعیلی باطنی فرقے کی دعوت عام کرنے اور داؤد الصغر بن ابوالفتوح کو دینِ خالص (باطنی مذہب) کی دعوت دینے کی ترغیب و تحریک کی گئی تھی۔ قابل ذکر ہے کہ اس سے پہلے سلطان محمود غزنوی اور اس کے لڑکے سلطان مسعود غزنوی نے سندھ اور ملتان سے باطنیوں کا قلع قمع کر کے یہ علاقے ان سے چھین لیے تھے۔ ”دروز“ اسماعیلی مذہب کا ایک فرقہ ہے جسے حاکم بامر اللہ فاطمی نے مصر اور شام میں ایجاد کیا۔ اس فرقے کے ماننے والے اب بھی شام کے اطراف میں واقع ”دروز“ کے پہاڑی علاقوں میں پائے جاتے ہیں۔ یہ مور کی تصویر بنا کر ابلیس کی پوجا کرتے ہیں اور ان کا حاکم ان میں کا بڑا عالم ہوتا ہے۔ اسی فرقے کے لوگوں نے چند سالوں پہلے حکومت شام کے خلاف بغاوت کی تھی۔ (قاضی)

## راجا ہندی محدث

قاضی صاحب فرماتے ہیں کہ راجا ہندی محدث کی بابت مجھے کچھ بھی معلوم نہ ہو سکا۔ ہاں بعض رسائل و جرائد میں ان کا نام اس طرح دیکھا ہے۔ جہاں تک راج بن زاؤد بن عیسیٰ ہندی احمد آبادی کی کا تعلق ہے تو وہ نویں صدی ہجری کے تھے جیسا کہ علامہ سخاوی نے ”الضوء اللامع“ میں ذکر کیا ہے۔

## راحتہ الہندی

جن علمائے ہند کی تصانیف طب و نجوم کی بابت علامہ ابن الندیم تک پہنچیں، انھیں میں ان کا بھی نام ذکر کیا ہے۔

## رائے ہندی

عربی زبان میں موجود علمائے ہند کی طب پر تصنیفات کے ذیل میں ابن الندیم نے لکھا ہے کہ رائے ہندی کی کتاب سانپوں کی اقسام اور ان کے زہروں سے متعلق ہے۔

## حاکم سندھ: رائے

قاضی صاحب فرماتے ہیں کہ میں نے ”یعقوبی“ کے حوالے سے ایک قابل اعتماد کتاب میں پڑھا، اس میں لکھا ہے کہ جب ”مہدی“ کو خلافت ملی تو اس نے ہندوستان کے راجاؤں مہاراجاؤں کو دعوت اسلام پر مشتمل خطوط لکھے۔ یہ سب لوگ پہلے سے ہی خلافت اسلامیہ کے زیر نگین تھے۔ چنانچہ ان میں سے پندرہ راجاؤں نے اسلام قبول کر لیا، جن میں سندھ کا راجا ”رائے“ اور ہندوستان کا مہاراجہ ”مہراج“ بھی تھے۔ یہ ”پورس“ خاندان سے تعلق رکھتا تھا، جو غالباً پشاور کے آس

پاس آباد تھا۔ یہ سب کے سب دوسری صدی ہجری کے تھے۔

## رباح منصوری

یہ منصورہ کے حاکم ابوالمنذر عمرو بن عبداللہ ہجاری کا وزیر تھا۔ ۳۰۰ھ کے بعد ”مسعودی“ کی اس سے ملاقات ہوئی ہے۔

## رتن بن عبداللہ ہندی

حافظ ابن حجر ”الاصابة فی تمییز الصحابة“ میں لکھتے ہیں کہ رتن بن عبداللہ ہندی ثم بترندی یا مزنندی۔ بعض لوگ ”رتن“ کی جگہ ”رطن“ بالطاء بن ساہوک بن جکدر یو کہتے ہیں۔ ایک قابل اعتماد شخص کے ہاتھ سے لکھا ہوا یوں ہی میں نے دیکھا۔ بعض جگہ ”جکندر یو“ میں وا کی جگہ قاف لکھا ہے یعنی جکدر یق۔ بعض لوگ رتن بن نصر بن کرپال اور بعض دوسرے رتن بن سندن بن ہندی نام بتاتے ہیں۔ یہ ایک عمر دراز شخص تھا، جس کے حالات بقول اس کے عرصہ دراز تک مخفی رہے۔ پھر چھٹی صدی ہجری کے اوائل میں یہ منظر عام پر آیا اور صحابیت کا دعویٰ کیا۔ اس سے اس کے دونوں لڑکوں: محمود اور عبداللہ نے، نیز موسیٰ بن محلی بن بندار دستری، حسن بن محمد حسین خراسانی، کمال شیرازی، اسماعیل عارنی، ابوالفضل عثمان بن ابوبکر بن سعید اربلی، داؤد بن اسعد بن حامد قتال مخروری، سید علی بن محمد خراسانی ہروی، معمر ابوبکر مقدسی، ہام سہرکندی اور ابومروان عبداللہ بن بشر مغربی نے روایت کی۔ مگر ابومروان کو براہ راست، رتن ہندی سے سماع حاصل نہیں ہوا۔ ان کا بیان ہے کہ میری ملاقات معمر سے ہوئی تو انھوں نے رتن ہندی کے وہی اوصاف و حالات بتائے، جو دوسرے لوگوں نے بیان کیے۔ مگر حضرات صحابہ کرامؓ یا متقدمین کے تراجم کی کتابوں میں ”رتن ہندی“ کا تذکرہ کہیں نہیں ملا۔ ہاں امام ذہبی نے ”تجريد اسماء الصحابة“ میں

اس کا تذکرہ اس طرح کیا ہے کہ رتن ہندی ایک عمر دراز شخص تھا، جو مشرق میں ۶۰۰ھ کے بعد رونما ہوا اور صحابیت کا دعویٰ کیا۔ جاہلوں نے اس سے سماع کیا۔ اس کا کوئی وجود نہیں تھا، بلکہ کچھ دروغ بافوں نے اس کا نام گھڑ لیا تھا۔ میں نے تو ازراہ استعجاب اس کا ذکر کیا ہے، جیسا کہ ابو موسیٰ نے ”سربا تک ہندی“ کا ذکر کیا ہے بلکہ یہ تو ابلیس لعین تھا، جس نے کہا کہ اس نے حضور ﷺ کو دیکھا اور آپ ﷺ سے احادیث سنیں اور اس سے بھی زیادہ حیرت کی بات تو یہ کہی کہ وہ نہ صرف صحابی رسول ہے، بلکہ علی الاطلاق تمام صحابہ سے افضل بھی۔

علامہ ذہبی نے ہی ”میزان الاعتدال“ کے اندر اس کی بابت لکھا ہے کہ رتن ہندی کی بابت کچھ معلوم بھی ہے کہ وہ کون تھا؟ لا ریب وہ دجال و شاطر شخص تھا۔ ۶۰۰ھ کے بعد ظاہر ہوا اور صحابیت کا دعویٰ کر بیٹھا، حالاں کہ صحابہ جھوٹ نہیں بولتے اور یہ تو اللہ اور اس کے رسول کی بابت نہایت جری تھا۔ اس پر ایک رسالہ بھی لکھا گیا۔ بعض لوگوں کا خیال ہے کہ اس کی وفات ۶۳۳ھ میں ہوئی۔ یہ خود تو جھوٹا کذاب تھا ہی، مگر لوگوں نے بھی اس کی بابت بہت سی جھوٹی باتیں مشہور کر رکھی ہیں۔

حافظ ابن حجر عسقلانی نے ”الاصابة“ کے اندر رتن ہندی کے حالات اور اس کی مرویات تفصیل کے ساتھ لکھی ہیں، نیز علامہ طاہر ٹپٹی نے بھی ”مذکرۃ الموضوعات“ میں اس کا تذکرہ کیا ہے۔ اس لیے اس بات میں تو کوئی شک و شبہ نہیں کہ ”رتن ہندی“ نامی ایک شخص گزرا ہے۔ نیز اس میں بھی شبہ نہیں کہ وہ جھوٹا اور کذاب تھا۔ ہرندی یا مرندی ”بھٹندی“ ہے، جو مشرقی پنجاب کے شہر، بھٹنڈہ کی طرف منسوب ہے۔

### رجاء بن سندھی نیساپوری

امام ابن ابی حاتم رازی ”کتاب الجرح والتعديل“ میں فرماتے ہیں کہ ابو محمد رجاء بن سندھی نیساپوری۔ نے ایوب بن نجار یمامی، عبد السلام بن حرب، ابو بکر

بن عیاش، حفص، محیی بن یمان، ابو خالد احمد بن وہب اور حمزہ بن حارث بن عیسر سے روایت کی۔ ابو حاتم رازی کہتے ہیں کہ عبدالرحمن نے بیان کیا کہ میں نے اپنے والد سے ان کے متعلق یہ کہتے ہوئے سنا کہ میں نے ابراہیم بن موسیٰ اور ابو جعفر جمال کو دیکھا کہ وہ رجاء بن سندھی کے پاس آکر ان سے احادیث قلم بند کرتے۔ مزید فرماتے ہیں کہ عبدالرحمن نے یہ بھی بتایا کہ رجاء بن سندھی کی بابت ان کے والد سے معلوم کیا گیا تو فرمایا کہ وہ صدوق ہیں۔

حافظ سہمی نے ”تاریخ جرجان“ میں لکھا ہے کہ رجاء بن سندھی نے عفان بن سیار سے روایت کی اور ان سے ان کے صاحب زادے محمد بن رجاء نے۔

خطیب بغدادی نے صاحب تذکرہ کے صاحب زادے: ابو عبد اللہ محمد بن رجاء سندھی کے حالات قلم بند کرتے ہوئے خود ان سے ہی نقل کرنے والوں کے حوالوں سے حافظ ابو عبد اللہ محمد بن یعقوب کا یہ قول ذکر کیا ہے کہ رجاء بن سندھی، ان کے لڑکے ابو عبد اللہ اور پوتے ابو بکر تینوں ثقہ اور ثبت ہیں۔ رجاء سندھی تیسری صدی ہجری کے تھے۔ (قاضی)

## رشیق ہندی خراسانی

رشیق ہندی، والی خراسان: نوح بن نصر بن احمد بن اسماعیل بن احمد کے حاجب و دربان اور محافظ تھے۔ علامہ مقدسی اپنی کتاب ”احسن التقاسیم“ کے اندر خراسان کے تذکرے میں رقم طراز ہیں کہ اس پورے علاقے کا سب سے پہلے حکمران ۲۸۷ھ میں اسماعیل بن احمد ہوا۔ بعد میں یہ بخارا چلا گیا اور خلیفہ مقتصد باللہ عباسی نے کرمان اور جرجان کو اس میں شامل کر دیا اور ۲۹۰ھ میں خلیفہ مکتفی باللہ عباسی نے ”رے“ اور درہ خلوان تک کے تمام پہاڑی علاقوں کو بھی اسی میں ضم کر دیا۔ اسماعیل بن احمد کی جب وفات ہوئی تو لوگوں نے اسے ”الماضی“ کا لقب



دیا۔ اس کے بعد اس کا لڑکا: احمد تخت نشین ہوا جسے ”فربر“ میں قتل کر دیا گیا تو لوگوں نے اسے ”الشہید“ کے لقب سے یاد کیا۔ پھر اس کا لڑکا نصر حکمران ہوا۔ اس کا حاجب ابو جعفر ذوقا اور سپہ سالار ”جمویہ“ اور اولاد ابو الفضل بن یعقوب نیسا پوری، پھر ابو الفضل بلخی اور اس کے بعد ابو عبد اللہ جیہانی اس کے وزیر ہوئے۔ اس کا جب انتقال ہوا تو ”السعيد“ کا خطاب دیا گیا۔ اس کے بعد اس کا لڑکا نوح تخت حکومت پر جلوہ افروز ہوا اس کا حاجب رشیق ہندی تھا۔

نوح بن نصر سامانی کی حکومت ۳۳۱ھ سے ۳۴۳ھ تک رہی اور اس پورے عرصے میں رشیق ہندی ہی اس کا حاجب رہا۔ (قاضی)

### روسا ہندیہ

جن علمائے ہند کی تصنیفات عربی زبان میں پائی جاتی تھیں، ان میں اس کا تذکرہ کرتے ہوئے علامہ ابن ندیم نے لکھا ہے کہ روسا ہندیہ کی تصنیف عورتوں کے علاج و معالجے سے متعلق ہے۔

”کشف الظنون“ میں اس کا نام ”روشی“ مذکور ہے اور لکھا ہے کہ روشی ہندیہ کی کتاب خواتین کے علاج و معالجے پر مشتمل ہے۔ (قاضی)

وَاللّٰهُ اَعْلَمُ

## باب: ز

### زکریا بن محمد بہاء الدین ملتانی

ان کا نام و نسب اس طرح ہے: شیخ امام بہاء الدین ابو محمد زکریا بن شیخ وجیہ الدین بن محمد بن شیخ کمال الدین علی قریشی اسدی ملتانی۔ ابو القاسم فرشتہ نے ”تاریخ فرشتہ“ میں ان کی بابت لکھا ہے کہ مہیار بن اسود بن مطلب بن اسد بن عبد العزی بن قصی کی اولاد میں سے ہیں۔ مہیار نے اسلام قبول کر لیا تھا اور ان کے تین بھائی: دمعہ، عمر اور عقیل غزوہ بدر میں بہ حالت کفر مارے گئے۔

قاضی صاحب لکھتے ہیں کہ مہیار بن اسود کے بجائے صحیح نام بہاء الدین بن اسود ہے۔ والیان منصورہ انہی کی نسل سے تعلق رکھتے تھے۔ بہاء الدین ملتانی کے دادا: کمال الدین علی مکہ مکرمہ سے خوارزم اور خوارزم سے ملتان آ کر وہیں سکونت پذیر ہو گئے اور ان کے والد: وجیہ الدین محمد ملتان سے کوچ کر کے ”حصار کوٹ کرور“ آ کر آباد ہو گئے، یہیں صاحب تذکرہ زکریا بن محمد کی ۵۷۸ھ میں ولادت ہوئی۔ جب بارہ سال کی عمر میں قراءت سبعہ کے ساتھ قرآن کریم کا حفظ انھوں نے مکمل کیا تو ان کے والد کی وفات ہو گئی۔ اس کے بعد انھوں نے کسب فیض اور تحصیل علم کی خاطر ممالک اسلامیہ کے اسفار کیے۔ یہاں تک کہ علوم ظاہر اور علوم باطن دونوں کے جامع بن گئے اور اجتہاد کے مرتبے تک پہنچ گئے۔ اس وقت ان کی عمر پندرہ سال کی تھی۔ علمائے بخارا نے انھیں ”بہاء الدین فرشتہ“ کا لقب دیا۔ پانچ سال تک مکہ مکرمہ میں رہے اور مکہ مکرمہ کے شیخ وقت اور مشہور و معروف محدث سے حدیث کا


سماع کیا۔ پھر بغداد شریف لے گئے اور شیخ شہاب الدین سہروردی کی صحبت اختیار کر لی۔ شیخ سہروردی نے جب انھیں دیکھا تو خوش آمدید کہہ کر استقبال کیا اور فرمایا بہاء الدین! اب سے بارہ سال پہلے حضور ﷺ نے مجھے یہ بشارت دی تھی کہ تمہارے پاس بہاء الدین ملتانی آئیں گے تو تم انھیں خرقۂ خلافت دے دینا۔ ابو اب اس سعادت کا وقت آپہنچا اور صرف سات دن بعد ہی انھیں خرقۂ خلافت سے سرفراز کر دیا۔ شیخ سہروردی کے کچھ مریدین و تلامذہ کو یہ دیکھ کر بڑی غیرت آئی اور دل ہی میں کہنے لگے کہ ہم تو برسوں سے صحبت میں رہ رہے ہیں مگر اس ہندی کو ایک ہفتہ میں جو سعادت مل گئی، وہ ہمیں اب تک نصیب نہ ہوئی۔ شیخ سہروردی بھانپ گئے اور فرمایا کہ تم لوگوں کی لکڑی تو گیلی اور بیگی ہوئی ہے، لہذا اس میں آگ کیوں کر لگ سکتی ہے، جب کہ ذکر یا بالکل سوکھی ہوئی لکڑی لے کر آیا، اس لیے ایک ہی پھونک میں آگ نے پکڑ لیا۔

شیخ بہاء الدین کے یہاں بہت بڑی مقدار میں ہدایا اور نذرانے آتے رہتے تھے، جنہیں آپ فقراء و مساکین پر خرچ کر دیا کرتے۔ ایک دفعہ ملتان میں شدید قحط پڑا اور والی ملتان کو اناج کی سخت ضرورت پڑی۔ اس نے شیخ صاحب سے غلہ مانگا تو آپ نے اناج کا ایک بڑا ڈھیر عنایت فرما دیا۔ جب والی ملتان کے آدمی اناج لینے گئے تو انھیں ڈھیر کے نیچے سونے سے بھرے ہوئے سات پیالے ملے۔ وہ انھیں بھی لے کر چلے گئے۔ جب حاکم ملتان نے دیکھا تو شیخ کی خدمت میں اس کی اطلاع بھجوائی اور معلوم کیا کہ ان کا کیا کیا جائے؟ اس پر آپ نے فرمایا کہ مجھے معلوم تھا کہ ڈھیر کے نیچے دنیا بھی ہے۔ ہم نے جو کچھ وہاں تھا سارا ہیہہ کر دیا اور ہدیہ دے کر واپس نہیں لیا کرتے لہذا یہ سونا بھی تم لے لو۔

شیخ بہاء الدین ذکر یا ملتانی نہایت قانع، صابر و شاکر اور اللہ تعالیٰ کے ان

بندوں میں سے تھے، جن کی زندگی ارشاد خداوندی ”یا ایہا الناس کلووا من الطیبات واعملو صالحاً“ کا عملی تفسیر ہوتی ہے۔

ان کی وفات ۶۶۱ھ یا ۶۶۶ھ میں ہوئی۔ ان کے تلامذہ و مریدین میں شیخ فخر الدین عراقی، کنز الرموز، زاد المسافرین اور زمرۃ الارواح کے مصنف: شیخ امیر حسین وغیرہ ہیں ان کی نسل میں دین و دیانت، تقویٰ و طہارت کے ساتھ سیاست و حکومت بھی رہی۔ ان کے حالات زندگی بہت سی کتابوں میں تفصیل کے ساتھ مذکور ہیں۔



## باب: س

### حاکم مالا بار: سامری

شیخ زین الدین بن عبدالعزیز بن زین الدین بن علی بن احمد معمری مالا باری اپنی کتاب ”تحفة المجاہدین فی بعض أخبار البرتگالین“ میں جس کی تالیف سے ۹۹۳ھ میں فارغ ہوئے، مالا بار کے اندر اسلام کی آمد پر بحث کرتے ہوئے لکھتے ہیں کہ کچھ یہودی اور عیسائی اپنے اہل و عیال سمیت مہاراجہ ”ملنیار“ کی جائے قیام قصبہ ”کدنگور“ - کرن گنور - آئے اور مہاراجہ سے زمینیں باغات اور رہائش کے لیے مکانات کی درخواست کی۔ اس کی طرف سے عطا کیے جانے کے بعد یہ لوگ اسی قصبے میں بس گئے۔ اس کے کئی سال بعد ایک سن رسیدہ مسلمان کے ہمراہ چند غریب مسلمان، حضرت آدم علی نبینا وعلیہ الصلوٰۃ والسلام کے قدم مبارک کی زیارت کے ارادے سے اس شہر میں پہنچے۔ جب مہاراجہ کو ان مسلمانوں کی آمد کی خبر ہوئی تو انھیں بلوایا، خاطر مدارات کی اور ان کے حالات معلوم کیے۔ سن رسیدہ شخص نے حضور اکرم ﷺ کے حالات، مذہب اسلام اور معجزہ شق القمر کی بابت اسے بتایا۔ اللہ تعالیٰ نے اس کے دل میں حضور اکرم ﷺ کی صداقت و نبوت کی بات ڈال دی، چنانچہ وہ ایمان لے آیا اور اس کا دل حضور اکرم ﷺ کی محبت سے لبریز ہو گیا۔ اس نے سن رسیدہ بزرگ سے کہا کہ قدم مبارک کی زیارت سے فارغ ہو کر اپنے رفقاء سمیت یہاں آئیں، میں بھی آپ لوگوں کے ساتھ نکل چلوں گا۔ نیز اس نے یہ بات اہل مالا بار کو بتانے سے سختی کے ساتھ منع کر دیا۔ اس کے بعد یہ مسلمان ”سیلون“ گئے اور قدم مبارک کی زیارت کر کے ”کرن گنور“ واپس آئے۔ اس

بزرگ شخص سے مہاراجہ نے کہا کہ بغیر کسی کو اطلاع دیے سفر کے لیے کسی کشتی کا انتظام کریں۔ کرن گور کی بندرگاہ پر تاجروں اور دوسرے لوگوں کی بہت سی کشتیاں اور جہاز ہر وقت موجود رہا کرتے تھے۔ بڑے میاں نے ایک جہاز والے سے بات کی کہ میں اور چند دوسرے فقیر تمہارے جہاز سے سفر کرنا چاہتے ہیں۔ جہاز کا مالک اس پر تیار ہو گیا۔ سفر کا وقت جب قریب آ گیا تو مہاراجہ نے اپنے اہل خانہ اور وزیروں سب کو سات روز تک اپنے پاس آنے سے منع کر دیا۔ حکومت مالابار کے ماتحت ہر شہر کے نظم و نسق کے لیے کسی نہ کسی کو نامزد کر دیا اور سب کے نام سرحدوں کی تعیین کی بابت تفصیلی خط لکھے، تاکہ کوئی دوسرے کی سرحد میں داخل نہ ہو۔

یہ واقعہ مالابار کے ہندوؤں میں بھی بہت مشہور ہے۔ یہ مہاراجہ پورے مالابار کا حاکم تھا۔ اس کی سرحد جنوب میں ”راس کماری“ اور شمال میں ”کانگر کوٹ“ تک تھی۔ ان انتظامات سے فارغ ہو کر رات کے وقت ان مسلمانوں کے ہمراہ کشتی میں سوار ہو کر چنڈرائی پہنچا۔ وہاں ایک دن اور ایک رات قیام کرنے کے بعد ”دھرم پٹن“ کے لیے روانہ ہوا۔ وہاں تین دن قیام کے بعد براہ سمندر ”شحر“ پہنچا۔ یہاں ایک عرصے تک مقیم رہا۔ پھر مسلمانوں کی ایک جماعت کے ساتھ ”مالابار“ کا سفر کیا، تاکہ وہاں اسلام کی نشر و اشاعت اور مساجد کی تعمیر کی جائے۔ اسی اثناء میں مہاراجہ شدید بیماری میں مبتلا ہو گیا۔ اس لیے اس نے اپنے ہمراہ مسلمانوں: حضرت شرف بن مالک، ان کے رضاعی بھائی: حضرت مالک بن دینار اور بھتیجے: مالک بن حبیب کو وصیت کی کہ اس کے انتقال کے بعد وہ ہندوستان کا سفر ملٹوی نہ کریں۔ اس پر ان حضرات نے مہاراجہ سے کہا کہ ہمیں نہ تو اس کا شہر معلوم، نہ ہی حدود ریاست، ہم نے تو آپ کی رفاقت کے سبب سفر کا ارادہ کیا تھا۔ یہ سن کر مہاراجہ نے کچھ دیر تک غور و فکر کیا۔ پھر مالاباری زبان میں ایک تحریر لکھ کر ان کے حوالے کی۔ اس تحریر میں اپنے اقامتی شہر، اعزہ و اقرباء، نیز مالابار کے مختلف شہروں اور علاقوں کے حکمرانوں

کے نام لکھے اور ان مسلمانوں سے کہا کہ کرن گنور، درپٹن، پنڈرائی، یا کویم میں سے کسی ایک شہر میں فروش ہوں۔ نیز یہ تاکید کردی کہ میری بیماری اور وفات کی صورت میں موت کی خبر اہل مالابار سے نہ بتائیں۔ اس کے بعد اس کی وفات ہوگئی۔ رحمۃ اللہ واسعہ۔

اس کے کئی سال بعد شرف بن مالک دینار، مالک بن حبیب اس کی زوجہ قمریہ نیز کچھ اور مسلمانوں نے اپنے اہل و عیال اور دوسرے معتقدین کو ساتھ لے کر مالابار کا سفر کیا ”کرن گنور“ پہنچ کر قیام کیا اور مذکورہ مہاراجہ کی تحریر وہاں کے موجودہ حکمران کو دی۔ تاہم اس کے انتقال کی خبر مخفی ہی رکھی۔ موجودہ راجہ نے جب خط پڑھا تو متوفی مہاراجہ کی تحریر کے بہو جب انھیں زمینیں اور باغات الاٹ کر دیے۔ یہ لوگ یہاں قیام پذیر ہو گئے اور ایک مسجد تعمیر کی۔ مالک بن دینار بھی یہیں بس گئے۔ لیکن ان کے بھتیجے مالک بن حبیب نے مسجد تعمیر کرنے کی خاطر ”مالابار“ میں سکونت اختیار کی۔ یہاں سے روانہ ہو کر مالک بن حبیب مع بیوی بچے ”کولم“ آئے اور وہاں ایک مسجد تعمیر کی۔ پھر ”کولم“ ہی میں اپنی اہلیہ کو چھوڑ کر ”ہیلی مارادی“ آ گئے اور وہاں بھی مسجد بنائی۔ بعد ازاں ”بانور“ جا کر ایک مسجد تعمیر کی۔ اس کے بعد ”منگلور“ واپس آ کر یہاں بھی ایک مسجد بنائی۔ یہاں سے روانہ ہو کر ”ہیلی مارادی“ آئے جہاں تین ماہ تک قیام کیا۔ یہاں سے ”خرپانوم“ گئے اور ایک مسجد بنائی۔ پھر ”درم پٹن“ جا کر ایک مسجد بنائی۔ وہاں سے ”پنڈرائی“ آئے اور وہاں بھی ایک مسجد تعمیر کی۔ پھر ”چالیام“ پہنچے اور ایک مسجد تعمیر کی اور یہاں پانچ ماہ تک مقیم رہے۔ یہاں سے نکل کر اپنے عم محترم حضرت مالک بن دینار کے پاس آئے۔ پھر ان تمام مساجد کا سفر کیا اور ان سب میں نمازیں ادا کرتے ہوئے ”کرن گنور“ کے لیے واپس آئے۔ اس کے بعد مالک بن دینار اور مالک بن حبیب اپنے ساتھیوں تلامذہ اور غلاموں کے ہمراہ ”کولم“ آئے۔ جہاں مالک بن دینار اور ان کے کچھ تلامذہ کو چھوڑ کر باقی سارے

لوگ آباد ہو گئے۔ ان حضرات نے ”شحر“ کا سفر کیا اور متوفی مہاراجہ کی قبر پر بنے ہوئے قبے کی زیارت کی۔ یہاں سے روانہ ہو کر حضرت مالک بن دینار ”خراسان“ گئے اور وہیں ان کا انتقال ہوا۔ اپنے کچھ لڑکوں کو ”کولم“ ہی میں چھوڑ کر مالک بن حبیب اپنی بیوی کے ہمراہ ”کرن گنوز“ واپس آئے۔ جہاں ان کی اور ان کی اہلیہ دونوں نے وفات پائی۔ یہ ہے مالا بار میں اسلام کی اولین آمد کا واقعہ۔

تاہم اسلام کی اولین آمد کی حتمی تاریخ کا ہمیں علم نہیں ہے۔ مگر ظن غالب ہے کہ یہ دوسری صدی ہجری کے بعد کا واقعہ ہے۔ اور اہل مالا بار میں جو بات مشہور ہے کہ مہاراجہ مذکور نے حضور اکرم ﷺ کے عہد مبارک میں ہی چاند کے دو ٹکڑے ہونے کو دیکھ کر اسلام قبول کر لیا، اس نے مکہ مکرمہ کا سفر کیا، حضور اکرم ﷺ سے شرف ملاقات بھی حاصل کیا اور پھر مذکورہ جماعت کے ساتھ ”مالا بار“ کے لیے روانہ ہوا اور راستے میں وفات ہوئی، تو ان میں سے کوئی بھی بات درست نہیں ہے۔

دوسری صدی ہجری میں یہ مشہور ہے کہ مہاراجہ مذکورہ کی قبر ”ظفار“ میں ہے نہ کہ ”شحر“ میں۔ اس کی قبر بہت مشہور اور متبرک سمجھی جاتی ہے۔ اس اطراف کے لوگ اس مہاراجہ کا نام ”سامری“ بتاتے ہیں۔ جہاں تک اس مہاراجہ کے غائب ہو جانے کی خبر کا تعلق ہے تو یہ تمام باشندگان مالا بار میں مشہور ہے، خواہ وہ مسلمان ہوں یا غیر مسلم۔ البتہ غیر مسلموں کا یہ بھی خیال ہے کہ اسے آسمان پر اٹھایا گیا ہے۔ اسی وجہ سے انھیں اس کے دوبارہ آمد کی امید ہے۔ نیز اسی سبب سے یہ لوگ ”کرن گنوز“ میں ایک جگہ خیمے اور پانی فراہم کیا کرتے اور ایک متعین شب میں اس کے نزول کی آس لگائے رہتے ہیں۔ مالا باریوں میں یہ بھی مشہور ہے کہ جب سفر کا وقت قریب آ گیا تو مہاراجہ نے حکومت سب کو تقسیم کر دی ”سامری“ جس بنے سب سے پہلے ”کالی کٹ“ میں بندرگاہ بنوائی، چون کہ وہ اس وقت موجود نہ تھا؛ اس لیے اسے کسی شہر کی حکومت تفویض نہ کی۔ جب وہ آیا تو اسے ایک تلوار دی اور کہا کہ یہ تلوار



مارو اور مالک بنو۔ اس نے ایسا ہی کیا اور کچھ عرصے بعد ”کالی کٹ“ کا مالک بن گیا۔ کالی کٹ میں مسلمانوں نے سکونت اختیار کی، اہل تجارت و صنعت، مختلف علاقوں سے آکر رہے، تجارت کو بڑا فروغ ملا۔ نتیجتاً ”کالی کٹ“ بہت بڑا شہر بن گیا۔ مسلم اور غیر مسلم ہر طبقے اور مذہب سے تعلق رکھنے والے افراد رہائش پذیر تھے اور ریاست مالابار کے مختلف شہروں اور علاقوں کے راجاؤں میں سامری سب سے بڑا اور مضبوط راجہ بن گیا۔ ریاست کے تمام راجگان غیر مسلم تھے۔ کوئی کمزور اور کوئی طاقتور مگر حلقہ بہ گوش اسلام مہاراجہ مذکور کی اپنی سرحد سے تجاوز نہ کرنے کے تاکید حکم، اس کے لیے اس کی دعاء، حضور اکرم صلی اللہ علیہ وسلم اور مذہب اسلام کی برکت کے سبب طاقتور راجہ اپنے سے کمزور راجہ پر نہ تو حملہ کرتا اور نہ بہ زور طاقت اس کے علاقے پر قابض ہوتا۔

ان راجگان میں سے کسی کی حکومت صرف ایک فرسخ تک اور کسی کی اس سے کچھ زیادہ تک تھی۔ کسی کے پاس کل سو فوجی یا اس سے بھی کم، کسی کے یہاں دوسو، تین سو تا ایک ہزار، کسی کے پاس پانچ ہزار اور دس ہزار سے لے کر تین ہزار، ایک لاکھ یا اس سے بھی کچھ زیادہ تعداد میں فوج ہوتی ہے۔ اسی طرح کچھ علاقے ایسے ہیں، جہاں دو یا تین یا اس سے زیادہ راجے مشترکہ طور پر حکومت کر رہے ہیں۔ حالاں کہ قوت و شوکت اور لشکر کے اعتبار سے ان میں تفاوت بھی ہے۔ ان میں جنگ و جدال بھی ہوتا ہے، مگر اشتراک علی حالہ باقی رہتا ہے۔ ان تمام راجگان میں سب سے زیادہ فوج ”ترڈو“ راجا کے پاس ہے، جو کولم، راس کمار اور ان کے مابین مشرقی علاقوں کا حاکم ہے۔ ان علاقوں میں بہت رجواڑے ہیں مثلاً کول تری، رائے ہیلی، مارڈی، چرپٹن، کنور، ارکاٹ اور ڈرپٹن وغیرہ۔ مگر سب سے زیادہ رعب داب کا مالک اور سب سے زیادہ مشہور راجا ”سامری“ ہے۔ جس کی وجودین اسلام کی برکت، مسلم افواج، تمام مسلمانوں بالخصوص پردیسی مسلمانوں کا اعزاز و اکرام کیا جاتا ہے۔ مگر

ہندوؤں کا خیال ہے کہ یہ سب کچھ اسی مہاراجہ کی عطا کردہ تلوار کا کرشمہ ہے۔ ان کے بقول وہ تلوار ”سامری“ کے پاس اب تک موجود ہے، جس کا وہ بہت احترام کرتا اور جب وہ کسی جنگ یا بڑے مجمع میں جاتا ہے تو اسے ساتھ لے جاتا ہے۔

راجا سامری اپنے اعزہ و اقرباء کے علاوہ کسی دوسرے راجا سے جنگ کا ارادہ کرتا ہے تو وہ راجا مجبوراً روپے پیسے اور اپنا زیر انتظام کچھ علاقہ سامری کو دے دیتا ہے۔ لیکن اگر وہ ایسا نہ کرے تو قدرت کے باوجود سامری اس کے علاقے پر زبردستی قبضہ نہیں کرتا، خواہ کتنا عرصہ نہ ہو جائے۔ اس کی وجہ یہ ہے کہ اہل مالابار اپنے قدیم رسومات و عادات کی شاذ و نادر ہی خلاف ورزی کرنے پر آمادہ ہوتے ہیں۔ لیکن راجا سامری کے علاوہ باقی تمام راجگان، اگر ان کا بس چلتا ہے تو قتل و غارت گری اور تباہی و بربادی ہی سے دل چسپی رکھتے ہیں۔

علامہ معمری مزید فرماتے ہیں کہ شرف بن مالک، مالک بن دینار اور مالک بن حبیب وغیرہ مذکورۃ الصدر حضرات ”مالابار“ آئے، مسجدیں تعمیر کیں، مالابار میں اسلام کی اشاعت ہوئی، اہل مالابار رفتہ رفتہ اسلام قبول کرنے لگے، بہت سے علاقوں کے تجارت پیشہ افراد نے یہاں کا رخ کیا، مالابار کے دوسرے شہر مثلاً: کالی کٹ، بلین کوٹ، ٹراونکوٹ، کنور، پونانی، پریور نکاڈ، چالیام کا مضافاتی قصبہ: پروفور، پنڈرائی کے اطراف میں واقع: کابنکٹ، ٹرکوڈی، علاوہ ازیں کنورا کارڈ، ٹراکور، نیلی، ڈرپٹن کی مضافاتی آبادی: چنپا، ڈرپٹن کے جنوب میں دوپٹن، نادورام اور کرن گنور کے جنوب میں کوچینڈ پت، ویلیرم اور دوسرے بندرگاہی شہروں میں خوب رونق ہو گئی، ان کی آبادی میں اضافہ ہوا۔ چون کہ ان علاقوں کے حکمراں باوجود اس کے کہ وہ خود بھی غیر مسلم ہیں، ان کی فوج بھی غیر مسلموں پر مشتمل ہے، مسلمانوں کے ساتھ کسی قسم کی ظلم و زیادتی نہیں کرتے، اس لیے مسلمان تاجر بھی آباد ہوئے اور ان شہروں کی رونق میں اضافہ کیا۔ حالانکہ مسلمان محکوم ہیں اور کل آبادی کا دس فیصد بھی نہیں

ہیں۔ قدیم زمانے سے ہی مالابار کی سب سے بڑی اور مشہور بندرگاہ ”کالی کٹ“ رہی ہے۔ لیکن جب سے فرنگی یہاں آئے اور اہل ”کالی کٹ“ کے سفر و اسفار پر پابندی لگادی، اس وقت سے ویران اور غیر آباد ہو گئی ہے۔ پوری ریاست مالابار میں ایک بھی مسلمان امیر اور حاکم نہیں ہے۔ بلکہ سارے کے سارے راجا غیر مسلم ہیں۔ جو نظم و ضبط کے ساتھ حکومت کرتے ہیں۔ جب کسی مسلمان سے کسی قابل تاوان حرکت کا صدور ہو جاتا ہے تو اس پر مالی تاوان عائد کرتے ہیں۔

الحاصل ان حکام کی نظر میں مسلمانوں کی کافی عزت و احترام ہے۔ مسلمانوں کو جمعہ اور عیدین کی نمازیں ادا کرنے کی پوری آزادی ہے، قاضی اور مؤذن یہی حکام رکھتے ہیں اور مسلمانوں کے مابین اسلامی شریعت کے احکام کے نفاذ میں بھی تعاون کرتے ہیں۔ لیکن جمعہ کو چھٹی کرنے کی اجازت نہیں ہے۔ اگر کوئی مسلمان چھٹی کرتا ہے تو تقریباً ہر شہر میں اس کے اوپر مالی جرمانہ لگایا جاتا ہے۔ اور جب کسی مسلمان سے قابل گردن زدنی کوئی حرکت سرزد ہوتی ہے تو سربراہ آردہ مسلمانوں کی اجازت سے اسے قتل کر دیا جاتا ہے، اس کی لاش مسلمانوں کے حوالے کر دی جاتی ہے، جسے غسل دیتے، نماز جنازہ پڑھتے اور مسلمانوں کے قبرستان میں دفن کر دیتے ہیں۔ جب کسی غیر مسلم سے اس طرح کی حرکت ظہور میں آتی ہے، اسے قتل کر کے سولی پہ لٹکا دیا جاتا ہے اور اس کی لاش چھوڑ دی جاتی ہے۔ کتے اور بھڑپے کھا لیتے ہیں۔ تجارت یا قابل تاوان حرکت کے ارتکاب پر ان سے دسواں حصہ وصول کیا جاتا ہے۔ یہاں کے حکام کا شکاروں اور باغ مالکان سے خواہ کھیت اور باغ کتنے زیادہ کیوں نہ ہوں، کسی طرح کا ٹیکس نہیں لیتے اور بغیر اجازت مسلمانوں کے گھروں میں داخل بھی نہیں ہوتے ہیں۔ جب بغاوت کا صدور ہوتا ہے تو ان پر مظالم ڈھا کر قتل کرنے کے بجائے، مسلمانوں کو مکلف کرتے ہیں کہ باغی کو اپنے درمیان سے نکال دیں۔ اگر ایسا نہ کریں تو ان کا بایکاٹ کریں اور حقہ پانی بند کر

دیں، اگر باشندگان مالابار میں سے کوئی اسلام قبول کرے تو اس کو تکلیف دینے کے بجائے دیگر تمام مسلمانوں کی طرح اس کا احترام کرتے ہیں، خواہ وہ شخص بالکل حقیر اور ذلیل طبقے سے کیوں نہ تعلق رکھتا ہو، مسلمان تاجر پہلے زمانے میں نو مسلم شخص کے قیام و طعام کا اپنے طور پر بندوبست رکھتے تھے۔

قاضی صاحب لکھتے ہیں کہ ”سامری“ کسی ایک شخص کا نام نہیں، بلکہ قدیم شاہی خاندان ”جیا نگر“ سے تعلق رکھنے والے حکمرانوں کا لقب تھا۔ یہ خاندان جنوبی ہندوستان کے بیش تر علاقوں کا حاکم تھا اور اس کے ماتحت بہت سے چھوٹے چھوٹے حاکم مختلف علاقوں کے راجا ہوا کرتے تھے۔

زیر گفتگو حاکم مالابار سامری کے زمانے کی بابت مورخین میں اختلاف ہے۔ محمد بن قاسم فرشتہ کی رائے ہے کہ اس نے عہد نبوی میں ہی اسلام قبول کیا اور ملک عرب کا سفر بھی کیا۔ اسی عرصے میں مسلمان ”مالابار“ آکر وہاں آباد ہوئے۔ مگر شیخ زین الدین مجبری کی رائے میں اس نے دوسری صدی ہجری میں اسلام قبول کیا۔ ”انڈین لائبریری آف لندن“ میں عربی زبان میں منظوم دور سائے موجود ہیں، جن میں اس حکمران کے قبول اسلام اور مالابار میں مسلمانوں کی آمد کا حال بیان کیا گیا ہے۔ ایک رسالے میں اس حاکم کا نام ”شکروتی فرماض“ اور دوسرے میں ”شکروتی خرمال“ مذکور ہے۔ شکروتی، شکروتی بمعنی بادشاہ کا معرب ہے اور فرماض یا فرمان ”پیر و مال“ کی تعریف ہے۔ مستشرقین کے خیال میں اس حاکم کا نام ”راہیرومن پیر و مال“ تھا۔ پیر ومن اس حاکم کے خاندان کو کہا جاتا تھا۔ بعض مستشرقین کی رائے میں یہ حاکم حضور اکرم ﷺ کے زمانے کا ہے۔ مگر جدید روایات اور تحقیقات کی رو سے اس کا دور دوسری صدی ہجری کے آخر میں ہے۔ کچھ اہل تحقیق علمائے مستشرقین کا کہنا ہے کہ ”پیر و مال“ ۲۵ مارچ ۸۲۵ء مطابق ۲۱۰ھ کو مالابار کے ساحل سے روانہ ہوا اور ۸۲۷ء مطابق ۲۱۲ھ میں ساحل عرب پہنچا۔ اس کی وفات ۸۳۱ء مطابق

۲۱۶ھ میں ہوئی۔ اس قول کے مطابق ”پیر و مال“ دوسری صدی ہجری کے شروع کا ہے اور اس کے رفقائے سفر ۸۲۴ء مطابق ۲۱۹ھ میں مالا بار کے اطراف میں پہنچے۔ مگر مسلمانان مالا بار میں یہ بات مشہور ہے کہ اس حاکم کی قبر پر ”عبدالرحمن السامری“ لکھا ہوا ہے اور یہ کہ وہ مالا بار ۲۱۲ھ میں آیا اور اس کا انتقال ۲۱۶ھ میں ہوا جیسا کہ سید شمس الدین قادری نے ”تاریخ مالا بار“ میں لکھا ہے۔ لیکن میرے نزدیک زیادہ صحیح بات یہ ہے کہ حاکم مالا بار سامری کا دور دوسری صدی ہجری کے آس پاس کا ہے، جیسا کہ علامہ مجہری نے ”تحفۃ المجاہدین“ میں لکھا ہے۔ (قاضی)

### سامور ہندی

کشف الظنون میں ان کی بابت صرف اتنا لکھا ہے کہ ”کتاب الخافی“ سامور ہندی کی تصنیف ہے۔

### سربا تک ہندی

حافظ ابن حجر نے ”الاصابة“ میں لکھا ہے کہ ”سربا تک“ ہندوستان کا حکمران تھا۔ ابو موسیٰ نے یحییٰ بن یحییٰ نیساپوری کے تلمیذ: میسر بن احمد اسفراینی کے طریق سے ”ذیل“ میں روایت بیان کی ہے کہ ہم سے مکی بن احمد بروعی نے بتایا کہ میں نے اسحاق بن ابراہیم طوسی سے بہ عمر ۹۷ سال سنا۔ انھوں نے کہا کہ میں نے شاہ ہندوستان سربا تک کو ”قنوج“ میں دیکھا تو اس سے پوچھا کہ تمہاری عمر کتنی ہے؟ اس نے بتایا سات سو پچیس سال۔ اس نے یہ بھی کہا کہ حضور اکرم صلی اللہ علیہ وسلم نے حضرت حذیفہ، حضرت اسامہ اور حضرت صہیبؓ کو میرے پاس دعوت اسلام کے لیے بھیجا تھا، چٹاں چہ میں نے اسلام قبول کر لیا۔

مگر امام ذہبی نے ”تجريد أسماء الصحابة“ میں صراحت سے لکھا ہے

کہ اس کی یہ بات تو صریح جھوٹ ہے اور ابن اثیر بن مندہ کو اپنی کتاب میں اس کا نام خارج نہ کرنے پر معذور قرار دیا ہے۔ ابو حاتم احمد بن محمد بن حامد بلوی کا بیان ہے کہ ان سے عمر بن احمد بن محمد بن عمر بن حفص نیشاپوری نے، ان سے ابو القاسم عبد اللہ بن حسین نے، ان سے حافظ بالویہ بن بکر بن ابراہیم بن محمد بن فرحان صوفی نے بتایا کہ میں نے ابوسعید مظفر بن اسد حنفی مطب سے سنا۔ انھوں نے فرمایا کہ میں نے سنا کہ سر باتک ہندی نے کہا کہ میں نے دو مرتبہ نبی اکرم ﷺ کا دیدار کیا ہے: ایک بار مکہ مکرمہ میں اور دوسری مرتبہ مدینہ منورہ میں۔ آپ ﷺ سب سے زیادہ حسین اور میمانہ قدتھے۔ عمر بن احمد نے بتایا کہ سر باتک ہندی کا انتقال بہ قول مظفر بن اسد، نوسو چورانوے سال کی عمر میں ۳۳۳ھ میں ہوا۔

علامہ طاہر پٹنی نے بھی ”تذکرۃ الموضوعات“ میں زیادہ عمر پانے والے بدعیان صحابیت کے ضمن میں سر باتک ہندی کا تذکرہ کرتے ہوئے وہی بات لکھی ہے، جو حافظ نے اصابعہ میں نقل کی۔ تاہم رتن ہندی اور سر باتک ہندی میں اتنی بات تو قدرے مشترک ہے کہ اس نام کے لوگ ہندوستان میں ہوئے ہیں اور انھوں نے جھوٹا دعوائے صحابیت کیا۔

## سروتا ہندی

سروتا کا ذکر جارا کا ہندی کے تذکرے میں گزر چکا ہے۔ اس لیے وہیں دیکھا جائے۔ (قاضی)

## سسہ ہندی

ہندوستان کے مشہور و معروف شعبہ بازو، جادو گروں، اور طلسماتی لوگوں میں اس کا بھی شمار کیا ہے اور لکھا ہے کہ سسہ ہندی متقدمین میں سے تھا اور شعبہ بازی اور

جھاڑ پھونک میں اس کا مسلک وہی تھا، جو دوسرے ہندوستانیوں کا تھا۔ اس نے ایک کتاب بھی لکھی ہے جس میں جھاڑ پھونک کے طور طریقوں پر بحث کی گئی ہے۔

### سعد بن عبداللہ سرندیٰ اصہبانی

علامہ حموی نے ”معجم البلدان“ میں سرندیپ کا نام ”سرندین“ ذکر کیا ہے اور لکھا ہے کہ یحییٰ بن مندہ کا بیان ہے کہ ابوالخیر سعد بن عبداللہ سرندیٰ اصہبان آئے اور عبدالوہاب کلابی سے حدیث کا املاء کیا۔ نیز یہ کہ سعد بن عبداللہ سے علی بن احمد سرنجانی اور ابوعلی البنادی وغیرہ نے روایت کی۔

”سرندیپ“ کا تذکرہ کرنے کے بعد حموی نے یوں ہی لکھا ہے۔ جب کہ لغت اور جغرافیہ کی کتابوں میں ”سرندین“ کا لفظ موجود نہیں ہے، اس بنا پر غالب گمان یہ ہے کہ حموی نے سرندیپ کو ”سرندین“ اس وجہ سے لکھا ہوگا کہ انھیں سعد بن عبداللہ کی نسبت ”سرندیٰ“ ملی جو کہ کاتب کی غلطی تھی۔ جب کہ صحیح بات یہ ہے کہ سعد بن عبداللہ سرندیٰ ہیں اور یہ چوتھی صدی ہجری سے تعلق رکھتے ہیں۔ (قاضی)

### سلافہ سندھی: حضرت زین العابدین کی والدہ

ابن قتیبہ نے ”المعارف“ میں لکھا ہے کہ حضرت حسین رضی اللہ عنہ کی نسل صرف علی بن حسین اصغر سے ہی چلی۔ کہتے ہیں کہ ان کی ماں کا نام سلافہ یا غزالہ تھا، جو سندھ کی رہنے والی تھیں۔ جس سے حضرت حسین کی شہادت کے بعد ان کے آزاد کردہ غلام: زبید نے شادی کر لی اور ان سے عبداللہ بن زبید پیدا ہوئے۔ اس طرح عبداللہ علی بن حسین کے ماں شریک بھائی ہوئے۔ علی بن محمد نے عثمان بن عثمان کی روایت سے بیان کیا ہے کہ علی بن حسین نے خود ہی اپنی والدہ کی شادی زبید سے کی۔ ابن خلکان لکھتے ہیں کہ ابن قتیبہ نے ”المعارف“ میں نقل کیا ہے

کہ حضرت زین العابدین کی والدہ سندھی تھیں، جن کا نام سلافہ یا غزالہ تھا۔ مشہور یہ ہے کہ سلافہ فارس کے آخری شہنشاہ: یزدجرد کی لڑکی تھی۔ (قاضی)

## ساق زوطی ہندی بصری

علامہ عبدالرحمن ابن خلدون نے اپنی مشہور زمانہ تاریخ میں لکھا ہے کہ زط، اوباش لوگوں کی ایک قوم ہے، جس نے بصرہ کے راستے پر قبضہ کر کے لوٹ مار اور غارتگری چلائی۔ انھوں نے اپنی ہی قوم کے ایک شخص: محمد بن عثمان کو اپنا حاکم اور سردار بنالیا تھا۔ بعد میں سرداری کی ذمے داری ”ساق“ نامی شخص نے بھی انجام دی۔ ساق زوطی دوسری صدی ہجری کے قریبی دور کا ہے۔ (قاضی)

## سندھی خواتمی بغدادی

علامہ ابن الجوزی نے امام احمد بن حنبل کے مناقب پر لکھی اپنی کتاب ”مناقب الإمام أحمد ابن حنبل“ میں ان شیوخ و تلامذہ کے ضمن میں جنہوں نے امام موصوف سے روایت حدیث کی، سندھی خواتمی کا بھی ذکر کیا ہے اور ان کا نام سندھی ابو بکر خواتمی تحریر فرمایا ہے۔

## سندھی بن ابو ہارون

امام ابو حاتم رازی نے ”کتاب الجرح والتعديل“ میں لکھا ہے کہ سندھی بن ابو ہارون نے فلاں سے روایت کی (شیخ کا نام ذکر نہیں کیا) اور ان سے مسدود نے روایت کی اور کہا کہ میں نے اپنے والد سے سنا، انھوں نے فرمایا کہ سندھی بن ابو ہارون مجہول ہیں۔ امام ذہبی نے ”میزان الاعتدال“ میں تحریر فرمایا کہ سندھی بن ابو ہارون مسدود کے شیخ ہیں مگر مجہول ہیں، پھر اس کے معاً بعد لکھا ہے کہ سندھی



بن ہارون، مسد کے شیخ ہیں اور مجهول ہیں۔  
 شاید سندھی بن ابو ہارون اور سندل بن ہارون ایک ہی شخص ہیں یہ تیسری  
 صدی ہجری کے ہیں۔ (قاضی)

### سندھی مولیٰ حسین خادم

علامہ طبری "تاریخ طبری" میں رقم طراز ہیں کہ سندھی مولیٰ حسین خادم کے  
 حوالے سے بیان کیا گیا کہ مسلمانوں نے بھی دریا پر ایک پل بنایا اور رومیوں نے  
 بھی ایک پل بنایا۔ تو ہم اہل روم کو اپنے پل سے آنے جانے اور وہ مسلمانوں کو  
 اپنے پل سے آنے جانے دیتے تھے۔ نیز سندھی نے دونوں کے درمیان کسی قسم کی  
 خاصیت اور جنگ سے انکار کیا۔

سندھی مولیٰ حسین خادم کی بابت صرف اسی قدر معلومات دستیاب ہو سکیں۔ یہ  
 خلیفہ واثق باللہ کے عہد خلافت میں ۲۳۱ھ میں یقید حیات تھے۔ جب مسلمانوں اور شاہ  
 روم کے درمیان فدیہ کی بات طے ہوئی مسلمان اور رومی "لامس" دریا پر شہر "طرطوس"  
 سے ایک دن کی مسافت پر واقع "سلوقیہ" میں جمع ہو گئے تھے۔ زیر تذکرہ سندھی  
 خلافت اسلامیہ کے بہت معتد تھے۔ ان کا تعلق تیسری صدی ہجری سے ہے۔ (قاضی)

### سندھی بن ابان بغدادی

خطیب بغدادی "تاریخ بغداد" میں فرماتے ہیں کہ ابوفضر سندھی بن ابان،  
 خلف بن ہشام کے غلام تھے۔ انھوں نے یحییٰ بن عبد الحمید حمانی سے روایت کی اور  
 ان سے عبد الصمد بن علی طستی نے روایت کی۔ مزید فرماتے ہیں کہ ہم سے احمد بن علی  
 محتسب نے بتایا کہ ہم نے احمد بن فرج وراق سے پڑھا۔ انھوں نے ابو عباس  
 احمد بن محمد بن سعید کی روایت سے بیان کیا کہ سندھی بن ابان کی وفات بغداد میں

ذی الحجہ ۲۸۱ھ میں ہوئی۔ نیز بتایا کہ میں نے انھیں دیکھا کہ وہ اس عمر میں بھی خضاب کا استعمال نہیں کرتے تھے۔

### مولیٰ ابو جعفر منصور: سندھی بن شاہک

ان کا نام محمد، والدہ کا نام شاہک تھا۔ یہ ابو جعفر منصور کے آزاد کردہ غلام اور مشہور شاعر کشاجم کے دادا تھے۔ یہ بہت عقل مند و زیرک، سلیقہ مند و شائستہ، تجربہ کار سیاست اور عباسی خلافت کے اہم اور معتمد لوگوں میں تھے۔ ان کے نصر اور ابراہیم نام کے دو صاحب زادے تھے۔ ”الانساب“ میں علامہ سمعانی نے لکھا ہے کہ سندھی بن شاہک سیکورٹی گارڈس کے نگران تھے۔ دوسری جگہ صراحت کی ہے کہ خلیفہ ہارون رشید کے دور میں شہر بغداد کے نگران اور محافظ تھے۔

علامہ ابن الجوزی، امام احمد بن حنبل کے اوصاف و کمالات کے ذیل میں ان کی ابتدائی طالب علمی، طلب علم کے لیے اسفار اور دریائے ”دجلہ“ کی طغیانی کا ذکر کرتے ہوئے رقم طراز ہیں کہ یہ طغیانی ہارون رشید کے دور خلافت میں ۱۸۶ھ میں رونما ہوئی۔ دجلہ میں ایسی طغیانی اس سے پہلے کبھی نہ آئی تھی۔ ہارون رشید کو اپنے اہل خانہ اور مال و اسباب لے کر کشتیوں میں سوار ہونا پڑ گیا تھا۔ ابوعلی بردانی کا کہنا ہے کہ سندھی بن شاہک جو اس وقت والی بغداد تھے، انھوں نے اس اندیشے سے لوگوں کو دریا عبور کرنے سے منع کر دیا تھا، کہ وہ ڈوب نہ جائیں۔

تاریخ ابن خلکان کے اندر امام کاظم کے تذکرے میں صراحت ہے کہ انھیں پہلے خلیفہ مہدی نے گرفتار کر کے قید خانے میں ڈالا، پھر ہارون رشید نے تا آن کہ جیل میں ہی ان کی وفات ہوگئی۔ قید و بند کے اس پورے عرصے میں مشہور شاعر کشاجم کے دادا: سندھی بن شاہک ان کے نگران رہے۔

مؤرخ ابن قتیبہ نے ”عیون الاخبار“ میں لکھا ہے کہ فصل مقدمات پر

سندھی بن شاہک مالی، جو لاپہ اور ملایح سے قسم نہ لیتے، بلکہ مدعی سے ہی قسم لے کر اس کی بات کو معتبر مانتے ہوئے فیصلہ کیا کرتے اور فرماتے تھے خدایا! میں تجھ سے اونٹ چرانے والے اور بچوں کو تعلیم دینے والے کی بابت خیر کا طلب گار ہوں۔

”تاریخ بغداد“ میں خطیب فرماتے ہیں کہ علامہ اصبہمی کا بیان ہے کہ انھیں دلی عہد شہزادہ محمد امین کے یہاں بھیجا گیا۔ جب میں اس کے پاس پہنچا تو اس نے بتایا کہ امیر المومنین کی جانب سے فضل بن ربیع نے ایک تحریر لکھی ہے، جس میں آپ کو حکم دیا گیا ہے کہ پیغام رسائی کے تین جانوروں پر سامان لاد کر ان کے پاس لے جائیں۔ امین کے سامنے محمد سندھی بن شاہک بھی تھے۔ ان سے امین نے کہا کہ انھیں لے جاؤ اور سامان لدو اگر امیر المومنین کے پاس روانہ کر دو۔ سندھی بن شاہک نے یہ ذمے داری اپنے جانشین و نائب عبد الجبار کے حوالے کر دی۔ اس نے سامان لدو کر مجھے رخصت کر دیا۔ جب شہر ”رقہ“ میں داخل ہوا تو فضل بن ربیع کو سامان پہنچا دیا۔ الخ

ابو عبد اللہ محمد بن عبدوس جبیشاری نے ”کتاب الوزراء والکتاب“ میں لکھا ہے کہ ہارون رشید نے بغداد میں دونوں پلوں کے نگران سندھی بن شاہک سے کہا کہ آج سے پورے ایک سال بعد تم خفیہ طور پر برا مکہ کے مکانات اور ان کے مال و اسباب کو اپنی تحویل میں لے لینا۔ سندھی کا بیان ہے کہ جب ایک سال ہو گیا اور ہارون رشید جعفر برکی کے ہمراہ ”انبار“ گیا ہوا تھا تو میں نے نہایت رازداری کے ساتھ برا مکہ کے مال و اسباب اور مکانات اس اندیشے سے اپنی تحویل میں لے لے کہ مبادا ہارون رشید کی رائے بدل جائے یا اس بات کی اطلاع برا مکہ کو ہو جائے اور میں قتل کر دیا جاؤں۔ چنانچہ ایک دن تک میں مغموم رہا۔ جب شام ہوئی تو پل کی مشرقی سمت رات بھر بیٹھا انتظار کرتا رہا کہ خلیفہ کی جانب سے کوئی خوش خبری آئے۔ نیز میں نے خلیفہ کی طرف سے کوئی پیغام یا قاصد آنے کی بابت ایک شخص کو ذمے داری سونپ دی۔ جب صبح صادق نمودار ہوئی تو ایک پروانہ بردار اچانک آیا، یہ فخر پر سوار تھا، اس

کے نیچے ایک بورے میں جعفر برکی کی لاش تھی، جس کے دو حصے کر دیے گئے تھے۔ نیز اس کے ساتھ ہارون رشید کا میرے نام ایک خط بھی تھا جس میں لکھا تھا کہ ایک پل پر لاش کے ایک حصے کو اور دوسرے پر دوسرے حصے کو سولی پر لٹکا دیا جائے۔ چنانچہ میں نے ایسا ہی کیا۔ اس کے ایک سال بعد ہارون رشید پل کے مشرقی سمت میں فروکش ہوا اور جعفر کی لاش نذر آتش کر دی۔ ہارون رشید اپنے ہمراہ ”یمین“ سے ایک خون خوار جلاو بھی لے کر آیا تھا۔ ہارون رشید نے تمام قیدیوں کو پیش کر دیا اور جلاو نے حسب احکام سب کی گردنیں تن سے جدا کر دیں، آخری شخص اس جلاو کا ہم سر تھا۔ جب اس کی گردن مارنے آگے بڑھا تو اس نے کہا کہ امیر المومنین سے کہو کہ میرے پاس ایک نصیحت ہے۔ سندھی بن شاہک کا بیان ہے کہ اس پر جلاو رک گیا اور جو بات اس نے کہی تھی وہ ہمیں بتادی۔ میں نے اس کے پاس آکر پوچھا وہ نصیحت کیا ہے؟ تو اس نے کہا امیر المومنین سے بتادو کہ میں ”الحفصی“ ہوں، یعنی ابو عبد اللہ، متوکل باللہ کا خصوصی گلوکار۔ نیز یہ کہ میں موسیقی بجانے میں سب سے ہوشیار ہوں۔ اس وقت تک موسیقی عراق میں معروف نہ ہوئی تھی۔ سندھی کہتے ہیں کہ میں نے یہ بات ہارون رشید کو بتادی۔ کہتے ہیں کہ یہ سن کر ہارون نے حکم دیا کہ اسے قتل نہ کیا جائے بلکہ زندہ رچھوڑ دیا جائے۔ ایک روز اسے اپنی مجلس میں بلوایا۔ ہارون شراب نوشی کے لیے بیٹھ چکا تھا۔ اس نے جو گایا تو ہارون جھوم اٹھا اور اسے تیس ہزار درہم انعام میں دینے کے علاوہ اپنی مجلس کے مخصوص گلوکاروں میں بھی شامل کر لیا۔

”فرائق“ پروانک کا معرب ہے۔ پروانک اس شخص کو کہا جاتا تھا جو ڈاک بردار کی مدد نمائی کی خدمت انجام دیتا تھا۔ مسعودی نے ”کتاب التبیہ والاشراف“ میں امین کے تذکرے میں لکھا ہے کہ جب امین امور سلطنت کو سنبھال نہ سکا اور اس میں کمزوری پیدا ہو گئی تو وزارت کی ذمہ داری امین کے دربار ہی میں منشیوں اور سکریٹریوں نے انجام دی۔ مثلاً اسماعیل بن صبیح اور اس پر چند

قریبی مشیر غالب آگے، جن میں عیسیٰ بن نہیک، سندھی بن شاہک اور سلیمان بن ابو جعفر منصور قابل ذکر ہیں۔ (قاضی)

ابوالفرج اصفہانی نے ”الأغالی“ میں لکھا ہے کہ اسحاق کا بیان ہے، ان سے یثیم بن عدی نے بتایا کہ ایک نہایت حسین و جمیل عورت مکہ مکرمہ آئی۔ طواف کرتے ہوئے عمر بن ربیعہ کی نظر اس پر پڑ گئی اور وہ عورت اس کے دل میں گھر کر گئی۔ چنانچہ عمر نے قریب جا کر گفتگو کرنی چاہی، مگر اس نے مطلق توجہ نہ کی۔ جب دوسری رات ہوئی تو عمر اس عورت کو بلاتا رہا بالآخر اس میں کامیاب ہو گیا۔ عورت نے اس سے کہا ذرا سنبھل کے رہو کہ تم حرم میں اور ایام حرمت میں ہو۔ مگر وہ اس سے مسلسل بات کئے جا رہا تھا حتیٰ کہ عورت کو اندیشہ ہونے لگا کہ کہیں یہ بات مشہور نہ ہو جائے۔ جب اگلی شب ہوئی تو عورت نے اپنے بھائی سے کہا کہ آپ ساتھ لے جا کر مجھے مقامات مقدسہ دکھادیں، کیوں کہ میں انھیں پہچانتی نہیں ہوں۔ چنانچہ اپنے بھائی کے ساتھ چل پڑی۔ جب عمر بن ربیعہ نے اسے دیکھا تو چھیڑ خانی کرنی چاہی مگر ساتھ میں اس کے بھائی کو دیکھ کر اس سے باز رہا۔ اس پر عورت نے نابغہ زیبائی کا یہ شعر پڑھا:

تعد الذناب علی من لا کلاب له ❀ تقی صولة المستاسد الحامی

”بھڑیئے اس پر حملہ کرتے ہیں جس کے ساتھ کتے نہ ہوں اور شیر جیسے محافظ

کے حملے سے بچتے ہیں۔“

اسحاق کا بیان ہے کہ مجھ سے سندھی مولیٰ ابو جعفر منصور نے بتایا کہ اس نے کہا میری خواہش ہے کہ قریش کی کوئی ایسی نوجوان عورت باقی نہ رہنی چاہیے جسے یہ بات معلوم نہ ہو۔

علامہ طبری اپنی مشہور تاریخ میں لکھتے ہیں کہ ۱۹۱ھ میں ہارون رشید نے سرحدی علاقوں کے تمام گرجا گھر منہدم کر دیے جانے کی ہدایت دی اور سندھی بن شاہک کے نام تحریر لکھی جس میں اسے حکم دیا کہ بغداد کے اندر جو بھی ذمی، لباس اور

سواری میں مسلمانوں کی وضع کی مخالفت کرے اسے گرفتار کر لیا جائے۔

تاریخ طبری میں مزید لکھا ہے کہ محمد بن اسحاق نے بیان کیا کہ جعفر بن حکیم کوئی نے اس سے بتایا اور ان سے سندھی بن شاہک نے، سندھی کا بیان ہے کہ ایک روز میں بیٹھا ہوا تھا کہ ایک خادم ڈاک لے کر میرے پاس آیا۔ اس نے ایک چھوٹا سا خط میرے حوالے کیا۔ اسے کھولا تو معلوم ہوا کہ ہارون رشید کا خط ہے، اس نے اپنے ہی قلم سے لکھا تھا اس کا مضمون یہ تھا: بسم اللہ الرحمن الرحیم۔ سندھی اچھاری نگاہ جیسے ہی اس خط پر پڑے اگر اس وقت تم بیٹھے ہوئے ہو تو کھڑے ہو جانا اور اگر کھڑے ہو تو بیٹھنا نہیں، بلکہ سیدھے میرے پاس چلے آنا۔ سندھی کہتے ہیں کہ خط پڑھتے ہی سواری کا جانور منگوایا اور روانہ ہو گیا۔ اس وقت ہارون رشید ”عمر“ میں تھا۔ عباس بن ربیع نے مجھے بتایا کہ ہارون رشید دریائے فرات پر ایک کشتی پر میرا انتظار کرتا رہا۔ جب کچھ گرد اٹھی تو مجھ سے کہا عباس ایسے آنے والے سندھی اور اس کے رفقاء ہونے چاہئیں۔ میں نے عرض کیا امیر المومنین! بالکل سندھی جیسا ہی ہے، اتنے میں تم نمودار ہو گئے اور سندھی کا بیان ہے کہ سواری سے اتر کر میں کھڑا ہو گیا۔ رشید نے میرے پاس بلاوا بھیجا اور میں اس کے پاس پہنچ کر تھوڑی دیر کھڑا رہا۔ پھر اس نے عباس سے کہا جاؤ اور کہو کہ کشتی پر پڑے ہوئے پردے ہٹا دیے جائیں۔ عباس نے حکم کی تعمیل کی۔ پھر مجھ سے مخاطب ہو کر کہا ذرا میرے پاس آؤ، میں قریب گیا تو فرمایا معلوم ہے کس مقصد کے لیے میں نے تمہارے پاس قاصد بھیجا تھا؟ میں نے جواب دیا نہیں امیر المومنین! کہنے لگا میں نے ایک ایسے کام کی خاطر تمہیں بلوایا ہے کہ اگر اس کا علم میرے کرتے کی گھنڈی کو بھی ہو جاتا تو اسے دریائے فرات میں ڈال دیتا۔ بتاؤ میرے سپہ سالاروں میں سب سے زیادہ معتمد کون ہے؟ میں نے کہا ہرثمہ۔ کہنے لگا بالکل صحیح بتایا۔ پھر کہا اچھا میرے وزیروں میں سب سے زیادہ قابل اعتماد کون ہے؟ میں نے کہا مسرور کبیر۔ کہا بالکل ٹھیک بتایا۔ اچھا اب تم اسی وقت

یہاں سے روانہ ہو جاؤ اور حتی الامکان برق رفتاری سے جاؤ اور جب بغداد پہنچ جاؤ تو اپنے معتمد رفقہ کو اکٹھا کر دو اور انھیں حکم دو کہ مکمل تیار رہیں۔ جب آپ مقام ”زجل“ کو طے کریں نو بر ملکوں کے مکانات پر جا کر سوائے محمد بن خالد کے ہر دروازے پر ایک شخص کو تعینات کر کے، اس سے تاکید کر دو کہ نہ کسی کو اندر سے باہر آنے دے اور نہ باہر سے اندر جانے دے، تا آن کہ میرا فرمان نہ پہنچ جائے۔ اس وقت تک برا مکہ کو اس کی بابت کچھ بھی معلوم نہ تھا۔ سندھی کا بیان ہے کہ گھوڑے دوڑاتے ہوئے میں بجلت بغداد پہنچا اور اپنے رفقہ کو یک جا کر کے ہارون رشید کے حکم کے مطابق انھیں ہدایت دے دی۔ کچھ ہی دیر بعد ”ہرثمہ بن امین“ ساتھ میں جعفر بن یحییٰ برکی ایک خچر پر سوار آ کر پہنچے۔ اس خچر پر زین تک نہ تھی اور اس کی گردن پر نار کے نشانات پڑے ہوئے تھے۔ اس نے آتے ہی مجھے خلیفہ کا خط دیا، جس میں مجھے یہ تاکید کی گئی تھی کہ جعفر بن یحییٰ کے جسم کے دو حصے کر کے پلون کے اوپر سولی پر لٹکا دوں۔ چنانچہ میں نے تعمیل حکم کرتے ہوئے اس کے جسم کے دو حصے کر کے پلوں کے اوپر سولی پر لٹکا دیا۔ ابن اسحاق کہتے ہیں کہ جعفر اسی وقت سے سولی پر لٹکا رہا تا آن کہ ہارون رشید ”خراسان“ کے ارادے سے نکلا۔ جب وہاں گزر ہوا تو میری نگاہ جعفر پر پڑی۔ جب جانب مشرق سے ہو کر باب خزیمہ بن حازم پر پہنچا تو اس نے ولید بن جشم شاری کو قید خانے سے بلوایا اور اپنے جلا: احمد بن جنید قتلی کو حکم دیا اور اس نے ولید کی گردن تن سے جدا کر دی۔ پھر سندھی کی طرف مخاطب ہو کر کہا کہ جعفر بن یحییٰ برکی کو جلا کر خاکستر کر دیا جانا چاہیے۔ جب ہارون چلا گیا تو سندھی نے لکڑی اکٹھی کرائی اور جعفر کو نذر آتش کر دیا۔

اس کا سن وفات مجھے معلوم نہ ہو سکا۔ ہاں اتنا ضرور معلوم ہے کہ سندھی بن شاہک اور اس جیسے دوسرے سندھی، بنو عباس کے دور میں ایسے ہی ظالم تھے، جیسے بنو امیہ میں حجاج بن یوسف۔

## سندھی بن شناس بصری

امام ابن ابو حاتم رازی "کتاب الجرح والتعديل" میں لکھتے ہیں کہ سندھی بن شناس بصری نے عطاء بن ابورباح اور ابن سیرین سے روایت حدیث کی اور سندھی بن شناس سے موسیٰ بن اسماعیل اور حوثرہ بن اشرس نے روایت کی۔ کہتے ہیں کہ میں نے یہ بات اپنے والد محترم کو فرماتے ہوئے سنی۔  
سندھی بن شناس دوسری صدی ہجری کے تھے۔ (قاضی)

## سندھی بن صدقہ شاعر

علامہ ابن ندیم نے ابن حاجب نعمان کی کتاب سے نقل کرتے ہوئے "الفہرست" میں شعراء اور ادباء کے اسماء کے ذیل میں ان کی بابت لکھا ہے:  
"سندھی بن صدقہ شاعر لہ خمسون ورقہ۔"

قاضی صاحب فرماتے ہیں کہ اس کا مطلب یہ ہے کہ سندھی بن صدقہ کے اشعار پچاس اوراق پر لکھے ہوئے تھے۔ ورق سے سلیمانی انداز کا ورق مراد ہے جس میں بیس سطریں ہوا کرتی تھیں۔ اس طرح سندھی بن صدقہ کا دیوان تقریباً دو ہزار اشعار کا رہا ہوگا۔

مورخ ابن عساکر نے "التاریخ الکبیر" میں ابونواس حسن ہانی کے حالات کے ذیل میں تصریح کی ہے کہ سندھی بن صدقہ نے بتایا کہ ہم لوگ مصر میں ایک چھت پر بیٹھے ہوئے تھے، ہمارے ساتھ ابونواس بھی تھا۔ اتنے میں کچھ رفقاء نصیب شاعر کے ارادے سے ہماری جانب بڑھے تو ابونواس نے دوات تیار کر کے نصیب کی خدمت میں درج ذیل اشعار لکھ کر بھیجے:

قد استزرت عصبة فاقبلوا ❀ وعصبة لم تستزهم طفلوا



رجوك فى تطفيلك وأملوا ❀ وللرجاء حرمة لاتجهل  
 وأملهم خيراً فانك الافضل ❀ وافعل كما كنت قدینما تفعل  
 ”تم نے کچھ لوگوں کو دعوت دی تو وہ حاضر خدمت ہوئے مگر کچھ لوگ وہ ہیں  
 جن کو تم نے بلایا نہیں وہ بحیثیت طفلی آئے انہیں امید تھی کہ تم ان کو طفلی بناؤ گے اور  
 امید کو جو درجہ حاصل ہے اس سے ہر شخص واقف ہے انہیں خیر کی امید دلاؤ کیونکہ  
 تم لوگوں میں بہترین شخص ہو، میں وہی کر رہا ہوں جو تم کرتے تھے۔“  
 سندھی بن صدقہ، شاعر اور ادیب تھے، ان کا تعلق دوسری صدی ہجری سے  
 تھا۔ (قاضی)

### سندھی بن عبدویہ کلبی رازی

ابن ابوحاتم رازی ”کتاب الجرح والتعديل“ میں لکھتے ہیں کہ سندھی بن  
 عبدویہ رازی کا نام سہل بن عبد الرحمن اور بہ روایت دیگر سہل بن عبدویہ اور کنیت ابوہشیم  
 کلبی تھی۔ یہ ہمدان اور قزوین کے قاضی تھے۔ انھوں نے ابراہیم بن طہمان، جریر بن  
 حازم، عبد اللہ معمری، خالد بن میسرہ، ابوالیس، ابو معشر اور عمر بن الوقیس سے روایت کی  
 اور ان سے ابو مسعود احمد بن فرات نے روایت کرتے ہوئے بیان کیا کہ میں نے اپنے  
 والد بزرگ دار کو یہ کہتے ہوئے سنا کہ میں نے سندھی بن عبدویہ کو دیکھا۔ ان کے سر اور  
 ڈاڑھی پر خضاب لگا ہوا تھا۔ میں نے ان سے کوئی بات لکھی نہیں البتہ گفتگو ضرور سنی  
 ہے۔ ابو محمد کہتے ہیں کہ سندھی نے مندل بن علی، قاضی زری، عکرمہ بن ابراہیم، محمد بن  
 سالم طائفی، عیسیٰ بن عبد الرحمن سلمی، زہیر بن معاویہ، قاضی شریک، ابو بکر مہشلی اور عمر  
 بن ابو زائدہ سے بھی روایت کی۔ ان سے زافر بن سلیمان، ابو جعفر عمرو بن رافع، عبد اللہ  
 بن سالم بزار، یزید کے دونوں لڑکوں، ابو محمد اور اسماعیل، حجاج بن حمزہ کے دونوں  
 ماموں، حجاج بن حمزہ، ابو عبد اللہ طہرانی اور محمد بن عمار نے روایت کی۔

امام رازی نے مزید لکھا ہے کہ مجھ سے عبدالرحمن نے بیان کیا، ان سے ان کے والد نے، ان کے والد کا کہنا ہے کہ میں نے ابوالولید طلیسی کو فرماتے ہوئے سنا کہ شہر ”رے“ میں دو آدمیوں سے زیادہ حدیث کا علم مجھے اور کسی میں نظر نہ آیا۔ ایک تو تمہارے قاضی رے یحییٰ بن ضریس اور دوسرے چھ انگلیوں والے سندھی بن عبدویہ۔

علامہ حموی نے ”رے“ کے مضافات میں واقع ”دھک“ نامی بستی کی بابت ”معجم البلدان“ میں لکھا ہے کہ ”دھک“ رے کے مضافات میں ایک بستی کا نام ہے، اس کی جانب بہت سے راویان حدیث منسوب ہیں، انہی میں علی بن ابراہیم دھکی اور سندھی بن عبدویہ دھکی ہیں۔ یہ ابو اویس، اہل مدینہ اور اہل عراق سے روایت کرتے ہیں اور ان سے محمد بن حماد طہرانی۔ جیسا کہ سمعانی نے لکھا ہے۔ رے ہی کے قریب ”نرمق“ نام کی ایک دوسری مضافاتی بستی کے تعلق سے لکھا ہے کہ اس بستی کی طرف احمد بن ابراہیم نرمقی رازی کی نسبت ہے۔ انھوں نے سہل بن عبدویہ سندھی سے روایت کی۔

امام ذہبی نے ”المشتبہ“ میں لکھا ہے کہ سندھی بن عبدویہ ہی سہل بن عبدویہ رازی ہیں ان کا لقب سندھی ہے۔

نیز امام ذہبی نے ”میزان الاعتدال“ میں بھی ان کا تذکرہ کیا ہے، مگر اس میں ان پر نکیر کی ہے۔

حافظ ابن حجرؒ نے ”تہذیب التہذیب“ میں اربد تمیمی کے حالات کے ضمن میں لکھا ہے کہ سندھی بن عبدویہ نے ابوقیس عمرو سے، انھوں نے مطرف بن طریف سے، انھوں نے منہال بن عمرو سے، انھوں نے اربد تمیمی سے بہ روایت حضرت عبداللہ بن عباسؓ نقل کیا ہے۔ ابن عباسؓ فرماتے ہیں کہ ہم یہ گفتگو کیا کرتے تھے کہ حضور اکرم ﷺ نے ستر عہد، ہمارے سپرد کیے جنھیں دوسرے کے سپرد نہ کیا۔ اسے امام طہرانی نے ”معجم طہرانی“ میں بہ روایت محمد بن سہل بن صباح، عن احمد بن فرات

سندھی کر کے صراحت کی ہے کہ اس میں سندھی منفرد ہیں۔ حافظ موصوف فرماتے ہیں کہ میں کہتا ہوں کہ میں نے امام ذہبی کی تحریر پڑھی ہے کہ یہ منکر فی الحدیث ہیں۔ سندھی بن عبدویہ کلبی رازی، تیسری صدی ہجری کے تھے۔ (قاضی)

### سندھی بن علی و راق بغدادی

علامہ ابن ندیم ”الفہرست“ میں لکھتے ہیں کہ مجھ سے ابو الفرج اصفہانی نے بیان کیا، انہوں نے کہا کہ مجھ سے محمد بن خلف نے بہ روایت و کعب بیان کیا، ان کا بیان ہے کہ میں نے حماد بن اسحاق سے سنا وہ کہہ رہے تھے کہ نہ میرے والد نے ”کتاب الاغانی الکبیر“ کبھی لکھی اور نہ ہی اسے دیکھا۔ اس کی دلیل یہ ہے کہ اس کے بیشتر منسوب اشعار، ان کے ساتھ مذکورہ، نیز اس وقت پیش آنے والے واقعات کے ساتھ جمع کیے گئے ہیں۔ نیز یہ بھی بتایا کہ اکثر مغنیوں کی نسبت بھی غلط ہے۔ علاوہ ازیں گلوکاروں اور مغنیوں کا جو دیوان تالیف کیا ہے، اس سے مذکورہ بالا کتاب کے بطلان کا اندازہ ہوتا ہے۔ اس کتاب کو تو میرے والد کی کتابوں کی اجرت پر نقل کرنے والے نے والد کی وفات کے بعد مرتب کیا۔ سوائے ”رخصت“ کے جو کتاب کا ابتدائی حصہ ہے، اسے تو میرے والد نے مرتب کیا تھا۔ مگر اس کے تمام واقعات ہماری روایت سے ہیں۔ علامہ ابن ندیم فرماتے ہیں کہ یہ بات میں نے ابو بکر و کعب سے ازراہ حکایت سنی تھی۔ لیکن اسے اچھی طرح سے یاد کر لیا۔ ہاں الفاظ میں کچھ کمی بیشی ہو سکتی ہے۔ ”مخط“ نے مجھ سے بتایا کہ مجھے ایسے نقل نویس و راق کا علم ہے جس نے کتاب الاغانی الکبیر مرتب کی۔ اس کا نام سندھی بن علی تھا۔ اس کی دوکان ”طاق الزبل“ کے علاقے میں تھی۔ یہ اسحاق کے لیے اجرت پر کتاب نقل کیا کرتا تھا۔ اس نے اور اس کے ایک ساتھی نے مل کر یہ کتاب مرتب کی۔ پہلے یہ کتاب ”کتاب الشرکۃ“ کے نام سے مشہور تھی۔ اس کے کل گیارہ

اجزاء ہیں، ہر جز کی ابتداء میں جو واقعہ ہے اسی نام سے وہ جز مشہور ہے۔ اس کتاب کا پہلا جز ”رخصت“ ہے جو بالیقین اسحاق کی تالیف ہے۔

اس کتاب کی ترتیب اس وقت یعنی تیسری صدی ہجری تک اس طرح منقول ہے:

### جزء اول

علقت الهوى منها وليذا فلم يزل ❀ إلى الحول ينمى حبها ويزيد  
”میں نے اس سے بچپن میں ہی محبت وابستہ کی تو وہ محبت برابر بڑھ رہی ہے۔“

### جزء دوم

ولا أحمل النكد القوم عليهم ❀ وليس رئيس القوم من يحمل الحقد  
”میں ان کے خلاف پرانا کینہ نہیں رکھتا ہوں کہ قوم کا سردار کینہ نہیں رکھا کرتا۔“

### جزء سوم

الهم بزينب إن الركب قد رقدوا ❀ قل العزاء لئن كان الرحيل غدا  
”تم زینب سے ملاقات کر لو کیوں کہ قافلہ کے لوگ سو چکے ہیں۔ اگر قافلہ کوچ کر جائے تو تم تعزیت نہ کر سکو گے۔“

### جزء چہارم

قفانك من ذكرى حبيب ومنزل ❀ بسقط اللوى بين الدخول فحومل  
”اے میرے دونوں دوستو! ذرا ٹھہرو ہم اپنے دوست اور اس جگہ کو یاد کر کے رو لیں جو کبھی ”دخول“ اور ”حول“ کے درمیان ریت کے تودوں پر واقع تھی۔“

### جزء پنجم

أعاذل إن المال غادر رائع ❀ ويبقى من المال الأحاديث والذكر  
”اے ملامت کرنے والے! مال تو آنے اور جانے والا ہے، بقاء اور دوام تو شیریں گفتگو اور عمدہ تذکروں کو حاصل ہے۔“

### جزء ششم

عوجی علینا ربہ الہودج ﴿﴾ إنک إن لم تفعلی تخرجی  
 ”اے ہودج کی مالکن! ذرا ہماری طرف مرکزہ کھو، اگر ایسا نہ کیا تو دور چلی  
 جاؤ گی۔“

جزء ہفتم

یابیت عاقلۃ الذی أنفزل ﴿﴾ حذر العدی وبہ الفؤاد مؤکل  
 ”اے عاقلہ کا گھرا تھم سے جدائی کا سبب صرف دشمنوں کا خوف ہے، ورنہ  
 دل تو تجھ ہی سے وابستہ ہے۔“

جزء ہشتم

ہاج الہوی لفؤاد المہتاج ﴿﴾ فانظر بتوضیح باکر الاحداج  
 ”محبوب کے دل میں محبت موجزن ہے، صبح سویرے مقام ”توضیح“ میں  
 لدے ہوئے بوجھوں کو دیکھو۔“

جزء نہم

فإنک کاللیل الذی ہو مدرکی ﴿﴾ وإن خلت أن المتأی عنک واسع  
 ”تیری مثال رات کی ہے جو بلاشبہ میرے پاس آئے گی، اگر تو یہ گمان کر لے  
 کہ تو مجھ سے بہت دور ہو جائے گی۔“

جزء دہم: إذا أذنبت دارها أهلها

”جب اس کا گھرا اس کے اہل خانہ کے ساتھ گناہ کرے۔“

سندھی بن علی وراق بغدادی دوسری صدی ہجری کے تھے اور اسحاق سے جن  
 کے سندھی نقل نویس تھے، مشہور مغنی اسحاق بن ابراہیم موصلی مراد ہیں۔ (قاضی)

سندھی بن یحییٰ حرشی بغدادی

سندھی بن یحییٰ، سندھی بن شاہک کے معاصر بھی تھے اور ابن شاہک کی مانند

عباسی سلطنت کے چیدہ افراد میں بھی شمار ہوتے تھے۔ انھیں امور سلطنت میں بڑی مہارت حاصل تھی۔

ابو الفرج اصفہانی نے ”الاغانی“ میں لکھا ہے کہ ”فرید مولود“ کی نشوونما حجاز میں ہوئی۔ پھر آل ربیع کے یہاں آگئی، جہاں اس نے ان کے گھروں میں رہ کر غنا اور گیت گانا سیکھا۔ بعد ازاں ”برک“ واپس چلی گئی۔ جب جعفر بن یحییٰ برکی کو قتل کر دیا گیا اور دوسرے براہمہ پر طرح طرح کے مظالم ڈھائے گئے تو یہ وہاں سے بھاگ نکلی، ہارون رشید نے تلاش بھی کرایا، مگر یہ اس کے ہاتھ نہ آئی۔ بعد میں امین کے پاس چلی گئی۔ جب امین بھی قتل کر دیا گیا تو وہاں سے نکل بھاگی اور بیہشم نے اس سے شادی کر لی جس سے اس کے ایک لڑکا عبداللہ پیدا ہوا۔ کچھ دنوں کے بعد بیہشم کا انتقال ہو گیا تو سندھی بن حرثی، صاحب تذکرہ نے شادی کر لی اور انہی کے یہاں اس کی وفات ہوئی۔

تاریخ طبری میں مذکور ہے کہ ہارون رشید نے جعفر بن یحییٰ برکی کو ۱۸ھ میں قتل کیا اور سندھی بن حرثی کو لکھا کہ جعفر کی لاش بغداد روانہ کر دی جائے، جہاں اس کا سر ”جسر اوسط“ پر آویزاں کر دیا جائے اور اس کی لاش کے ٹکڑے کر کے ایک ٹکڑے کو جسر اعلیٰ پر اور دوسرے کو جسر اسفل پر لٹکا دیا جائے۔ چنانچہ سندھی نے ایسا ہی کیا۔

جعفر بن یحییٰ کی لاش بغداد تو سندھی ابن یحییٰ حرثی نے ہی بھیجی تھی، مگر اس کے سولی پر لٹکانے اور نذر آتش کرنے کا کام سندھی بن شاہک نے انجام دیا تھا۔ تاریخ طبری میں یہ بھی مذکور ہے کہ عمر بن اسد نے بتایا کہ محمد بن یزید بن حاتم کو قتل کرنے کے بعد طاہر ”اہواز“ میں ہی مقیم رہا۔ اہواز کے مضافات میں اپنے کارندوں کو والی اور گورنر بنا گیا۔ پھر ”واسط“ کی جانب روانہ ہوا۔ اس وقت ”واسط“ کے والی سندھی بن یحییٰ حرثی اور خزیمہ بن حازم کے جانشین بیہشم تھے۔ ایک ایک کر کے ہر علاقہ اور ہر عامل، طاہر کے قبضے میں آتے گئے۔ یہاں تک کہ جب طاہر ”واسط“ کے

نزدیک پہنچا تو سندھی بن یحییٰ اور یثیم بن شعبہ نے منادی کرا کے اپنے آدمیوں کو جنگ کے لیے اکٹھا کیا۔ اسی اثناء میں یثیم بن شعبہ نے گھوڑوں کے ذمے دار افسر کو حکم دیا کہ ایک گھوڑے کی زمین کس دی جائے۔ چنانچہ افسر ایک گھوڑا اس کے پاس لے آیا۔ یثیم نے گھوڑے پر نگاہ ڈالی اور کئی بار اس کو چوما۔ افسر نے یثیم کے چہرے پر تغیر اور خوف کے آثار دیکھے تو عرض کیا اگر آپ کا ارادہ بھاگ نکلنے کا ہے تو اس گھوڑے پر نکل جائیں۔ اس لیے کہ مقابلہ طاہر سے ہے، وہ مضبوط و توانا بھی ہے۔ یہ سن کر یثیم ہنس پڑا اور کہنے لگا کہ وہ چیز رفتار گھوڑا لاؤ۔ اس لیے کہ مقابلہ طاہر سے ہے اور اس کے مقابلے میں بھاگ نکلنا کوئی شرم کی بات نہیں ہے۔ چنانچہ سندھی بن یحییٰ اور یثیم بن شعبہ دونوں نے ”واسط“ کو خیر باد کہہ کر راہ فرار اختیار کی۔ طاہر جب ”واسط“ میں داخل ہوا تو اسے اندیشہ ہوا کہ کہیں یہ دونوں ”فحم الصلح“ پہلے پہنچ کر قلعہ بند نہ ہو جائیں، اس لیے محمد بن طلوت کو فوراً روانہ کیا اور حکم دیا کہ ان دونوں سے پہلے ”فحم الصلح“ پہنچ کر، انھیں اس میں داخل ہونے سے باز رکھو۔ اسی کے ساتھ اپنے ایک سپہ سالار: احمد بن مہلب کو جانب کوفہ روانہ کیا، جہاں اس وقت محمد امین کی طرف سے عباس بن موسیٰ ہادی گورنر تھا۔ جب عباس کو احمد بن مہلب کے کوفہ آنے کی اطلاع ملی تو امین کی بیعت ختم کر کے طاہر کے پاس پیغام بھیجا کہ وہ مامون کی اطاعت و فرماں برداری اور بیعت قبول کرتا ہے۔ القصہ طاہر کے گھوڑے دریائے نیل کے دہانے پر فרוکش ہوئے اور وہ واسط اور کوفہ کے درمیان تمام علاقوں پر قابض ہو گیا۔ اسی طرح امین کی طرف سے بصرہ کے گورنر: منصور بن مہدی نے بھی طاہر کے پاس اس کی اطاعت قبول کرنے کا پیغام بھیجا۔ طاہر یہاں سے رخصت ہو کر ”طریاننا“ پہنچا اور وہاں دو روز تک قیام پذیر رہا۔ لیکن جب ”طریاننا“ فوج کے مطلب کا نظر نہ آیا تو پل بنانے اور خندق کھودنے کا حکم دیا اور وہیں سے عاملوں کے نام گورنری کے ہدایت نامے جاری کئے۔

تمام واقعات ۲۹۶ھ میں پیش آئے۔ (قاضی)

”تاریخ طبری“ ہی کے اندر یہ واقعہ بھی مذکور ہے کہ حسن بن ہبل کی طرف سے عبداللہ بن سعید حرشی واسط اور اس کے اطراف کا والی تھا۔ ایک دفعہ ”واسط“ کے نزدیک ہی، ابوالسرایا کی فوج سے عبداللہ کی ٹڈ بھڑ ہو گئی، جس میں عبداللہ کو شکست ہوئی اور وہ بغداد واپس لوٹ گیا، جب کہ اس کے بہت سے آدمی مارے گئے اور بہت سے قید ہوئے۔ جب حسن بن ہبل نے دیکھا کہ ابوالسرایا اور اس کا لشکر جس کسی سے بھی صف آراء ہوتے ہیں، اسے شکست دیے بنا نہیں رہتے اور یہ کہ جس شہر کا بھی وہ رخ کرتے ہیں اسے فتح کر لیتے ہیں، پھر حسن بن ہبل نے محسوس کیا کہ اس کا کوئی بھی سپہ سالار ایسا نہیں ہے جو جنگ جیت سکے تو وہ مجبور ہو کر ”ہرثمہ“ کے پاس چلا گیا۔ حسن بن ہبل جس وقت ہرثمہ کے پاس پہنچا، اس وقت وہ مامون کی جانب سے عراق کا گورنر تھا۔ لیکن ولایت عراق کی تمام تر ذمہ داری، حسن بن ہبل کے سپرد کر دی اور حسن سے ناراض ہو کر خراسان کے ارادے سے نکل کھڑا ہوا۔ جب وہ ”خلوان“ پہنچا تو حسن نے اس کے پاس سندھی اور صاحب مصلیٰ صالح کو بھیجا کہ اس سے درخواست کریں کہ ابوالسرایا سے جنگ کی خاطر بغداد واپس لوٹ آئے۔ مگر اس نے ایسا کرنے سے انکار کر دیا اور قاصد نے اس کے انکار سے حسن کو مطلع کر دیا۔ اس کے بعد سندھی نے نرمی اور ملاطفت کے ساتھ اس کے پاس کچھ خطوط بھیجے اور ہرثمہ اس کی بات مان کر ۱۹۹ھ میں بغداد واپس آ گیا اور کوفہ جانے کی تیاری کی۔

کتاب مذکور میں یہ بھی تحریر ہے کہ ۲۰۲ھ میں اہل بغداد نے ابراہیم بن مہدی کے ہاتھ پر خلافت کی بیعت کی اور اسے ”مبارک“ کے نام سے پکارا جانے لگا۔ اس کے پیچھے سندھی اور صاحب مصلیٰ صالح کی کوشش کا رد فرما تھی۔ نصیر الوصیف اور تمام غلام بھی اس میں شریک رہے۔ کیوں کہ یہی لوگ سربراہ اور سپہ سالار تھے۔ یہ قدم انھوں نے مامون عباس کے اس فیصلے کے خلاف غصہ میں اٹھایا، جو اس نے



عباسی خاندان سے خلافت کو نکال کر دوسرے خاندان میں لے جانے کی بابت کیا تھا۔ علاوہ ازیں یہ لوگ مامون کے طرز حکومت اور اپنے آباء و اجداد کے روایتی سیاہ لباس چھوڑ کر سبز رنگ کا لباس پہننے پر بھی اس سے سخت ناراض تھے۔

اس کے علاوہ بھی سندھی بن کی حشری کے حالات و واقعات ملتے ہیں، جن سے ان کی حکمت و دانائی اور امور جہاں بانی میں مہارت کا اندازہ ہوتا ہے۔ یہ تیسری صدی ہجری کے تھے۔ (قاضی)

### سنکھار بن بھونکر بن سومرہ: حاکم سندھ

والد کی وفات کے وقت، سنکھار بن تھا۔ اس لیے اس کی ہمشیرہ ”تاری“ سندھ کی حکمران بنی۔ جب یہ بڑا ہو گیا تو سندھ کا بادشاہ بنا اور ”کچھ“ کو فتح کیا۔ نیز ”فانک نی“ تک کے تمام علاقوں کا بادشاہ بن گیا۔ (تحفۃ الکرام)

### شاہ سندھ: سومرہ اول

تحفۃ الکرام میں مذکور ہے کہ خاندان سومرہ کے لوگ سلطان محمود غزنوی کے صاحب زادے: سلطان عبدالرشید کے دور حکومت میں یک جا ہوئے اور چوں کہ عبدالرشید کم عقل اور کسی قدر خبطی تھا، اس لیے انھوں نے ۴۴۱ھ کے آس پاس خاندان سومرہ ہی کے ایک شخص: سومرہ کو نواحی ”تہری“ کا والی بنالیا۔ سومرہ نے ان اطراف و نواح پر قابض ہو کر خود مختاری کا اعلان کر دیا، بحسن و خوبی امور سلطنت کی انجام دہی کے کچھ دنوں بعد ”صاد“ کی لڑکی سے شادی کر لی اور اپنے علاقے کا مطلق الغنان حکمران بن گیا۔ اسی عورت سے اس کا ایک لڑکا بھونکر جو اس کا ولی عہد بھی ہوا، پیدا ہوا۔ سومرہ کی وفات ۴۶۱ھ میں سولہ برس تک حکومت کرنے کے بعد ہوئی۔

## سہل بن عبد الرحمن سندھی رازی

امام رازی "کتاب الجرح والتعديل" میں رقم طراز ہیں کہ سہل بن عبد الرحمن، سندھی بن عبدویہ رازی سے مشہور اور کنیت ابوہشم ہے۔ انھوں نے زہیر بن معاویہ، قاضی شریک، مندل اور جریر بن حازم وغیرہ سے روایت کی اور ان سے عمرو بن رافع، حجاج بن حمزہ، ابو عبد اللہ تہرانی اور محمد بن عمرو وغیرہ نے روایت کی۔ محمد بن عمار کا بیان ہے کہ میں نے اپنے والد سے سنا انھوں نے کہا کہ میں نے ابو الولید سے سنا وہ فرماتے تھے کہ یحییٰ بن ضربی اور چھ انکلیوں والے یعنی سندھی سے زیادہ حدیث کا علم رکھنے والا کسی کو نہیں دیکھا۔ امام رازی فرماتے ہیں کہ ہم سے عبد الرحمن نے بیان کیا کہ ان کے والد سے سہل بن عبد الرحمن کی بابت معلوم کیا گیا تو فرمایا کہ وہ شیخ ہیں۔

علامہ معانی نے "الانساب" میں لکھا ہے کہ سہل بن عبد الرحمن ذہلی (دھکی) زہیر بن مودیہ (معاویہ) شریک بن جریر بن حازم، مندل بن علی اور ابن ابی وائس وغیرہ سے روایت کرتے ہیں۔ یہ علمائے حدیث میں شمار کیے جاتے تھے۔ نیز ہمدان اور قزوین کے قاضی رہے۔ یہ پہلے ایسے شخص ہیں جو ہمدان اور قزوین دونوں کے قاضی بنے۔ ان سے عمرو بن رافع، محمد بن حماد تہرانی، حجاج بن رجاء، محمد بن عمار اور ان کے علاوہ ایک جماعت نے روایت کی ہے۔

امام طبرانی نے "المعجم الصغیر" میں لکھا ہے کہ ہم سے احمد بن ابراہیم زمقی رازی نے ان سے سہل بن عبد ربیع (عبدویہ) نے، ان سے عبد اللہ بن العلاء بن شیبہ نے بیان کیا، انھوں نے ابن عون سے، انھوں نے عقبہ بن عبد الفخر سے اور انھوں نے حضرت ابو سعید خدری رضی اللہ عنہ سے روایت کی کہ حضور اکرم صلی اللہ علیہ وسلم کے سامنے "عزل" کا تذکرہ آیا تو فرمایا "لا علیکم ان لا تفعلوا فانما هو القدر" فرمایا کہ اگر تم ایسا نہ کرو تو تم پر کوئی حرج نہیں اس لیے کہ یہ تو

مقدرات کی بات ہے۔ امام طبرانی فرماتے ہیں کہ یہ روایت ابن عون سے عبد اللہ بن الحلاکے علاوہ کسی اور نے بیان نہیں کی۔

سندھی بن عبدویہ، سہیل بن عبدویہ اور سہیل بن عبد الرحمن یہ تینوں ایک ہی شخص: سندھی بن عبدویہ کے ہی نام ہیں، اگرچہ الگ الگ ناموں سے ان کے حالات مستقل لکھے گئے ہیں۔ (قاضی)

### سہیل بن ذکوان، ابوسندھی مکی واسطی

”کتاب الجرح والتعديل“ میں ان کی بابت مذکور ہے کہ سہیل بن ذکوان مکی ابوسندھی نے حضرت عائشہ صدیقہؓ اور حضرت زبیر بن العوامؓ سے روایت کی اور ان سے یثیم، مروان بن معاویہ اور یزید بن ہارون نے روایت کی۔ امام ابن ابی حاتم رازی لکھتے ہیں کہ یہ بات میں نے اپنے والد محترم سے سنی۔ نیز فرماتے ہیں کہ ہم سے عبد الرحمن نے، ان سے علی بن حسن ہسجانی نے بیان کیا، ان کا کہنا ہے کہ میں نے ابراہیم بن عبد اللہ ہروی سے سنا۔ وہ کہہ رہے تھے کہ سہیل بن ذکوان ”واسطی“ میں تھے اور میرا خیال ہے کہ اصلاً مکی ہیں اور یہ جھوٹے تھے۔ امام ذہبی نے ”میزان الاعتدال“ میں تصریح کی ہے کہ ابوسندھی سہیل بن ذکوان نے حضرت عائشہؓ سے روایت کی اور اس کا خیال تھا کہ حضرت عائشہؓ کا رنگ سیاہ تھا۔ امام یحییٰ بن معین نے اس کو کذاب قرار دیا ہے اور دوسرے کئی علمائے محدثین نے متروک الحدیث بتایا ہے۔ یہ ”واسطی“ کے رہنے والے تھے۔ ابن ایوب کے اضافے میں یثیم، بلکہ یزید بن ہارون نے ان کا ساتھ دیا ہے۔ ہم سے یثیم نے بیان کیا اور انھیں سہیل بن ذکوان نے بتایا کہ ایک عورت نے حضرت عبد اللہ بن زبیرؓ سے اپنے شوہر کے خلاف ظلم و زیادتی کی شکایت کی اور کہا کہ اس کا شوہر نہ تو ایام حیض میں ہم بستر سے رہتا ہے اور نہ ہی دوسرے دنوں میں۔ حضرت عبد اللہ

بن زبیرؓ نے شوہر سے کہا چار مرتبہ دن میں اور چار مرتبہ رات میں ہم بستر پر کر سکتے ہو۔ اس پر شوہر نے عرض کیا کہ اتنے سے میرا کام نہیں چل سکتا اور آپ مجھے ایک ایسے کام سے روک رہے ہیں جسے اللہ تعالیٰ نے حلال قرار دیا ہے۔ تب حضرت ابن زبیرؓ نے فرمایا کہ تم اسراف کے مرتکب ہو گے۔ حضرت عباد بن عوام فرماتے ہیں کہ میں نے سہیل بن ذکوان سے پوچھا کہ کیا تم نے حضرت عائشہؓ کو دیکھا ہے؟ کہنے لگا ہاں۔ میں نے کہا بتاؤ کس رنگ کی تھیں؟ کہنے لگا گندمی رنگ کی۔ عباد فرماتے ہیں کہ ہم سہیل پر دروغ گوئی کا الزام لگاتے تھے۔ اس لیے کہ حضرت عائشہؓ کا رنگ سفید مائل بہ سرخی تھا۔ امام نسائی لکھتے ہیں کہ سہیل بن ذکوان کا کہنا ہے کہ حضرت عائشہ رضی اللہ عنہا سے میری ملاقات ”واسطہ“ میں ہوئی۔

حاکم نیساپوری نے ”معرفة علوم الحديث“ میں ایسے لوگوں کے تذکرے میں جن کے اپنے نام اور والد کے نام ایک طرح کے ہوتے ہیں، پھر محدثین کے ایک ہی طبقے کے ذراوی بھی ہوتے ہیں، جس کے سبب ان میں تمیز کرنا مشکل ہو جاتا ہے، اس ذیل میں لکھا ہے کہ سہیل بن ذکوان اور سہیل بن ذکوان۔ پہلے سہیل سے مراد: سہیل بن ابوصالح سمان ہیں۔ ابوصالح کا نام ذکوان ہے۔ سہیل کے نام سے یہی مشہور ہیں اور انہی کی حدیث صحیح بخاری میں مروی ہے۔ ان کی بیش تر روایتیں اپنے والد سے ہیں۔ البتہ کسی کسی روایت میں انھوں نے اپنے اور اپنے والد کے درمیان امام اعمش، قعقاع بن حکیم اور مسیما مولیٰ ابوبکر بن عبدالرحمن کا نام بھی ذکر کیا ہے۔ جب کہ دوسرے سہیل بن ذکوان کی ہیں، ان کی کنیت ابوسندھی ہے۔ یزید بن ہارون کا بیان ہے کہ ہم سے ابو عمر و سہیل بن ذکوان کی نے بتایا، یہ ہمارے شہر ”واسطہ“ میں رہتے تھے۔ یزید نے ان سے یہ روایت حضرت عائشہؓ اور حضرت عبداللہ بن زبیرؓ روایت کی ہے۔ ان سے یثیم اور مردان بن معاویہ نے بھی روایت کی ہے۔ ابوسندھی سہیل بن ذکوان کی، پہلی صدی ہجری کے تھے۔ (قاضی)

## سیبویہ بن اسماعیل قزدار کی

علامہ معانی "الانسباب" میں فرماتے ہیں کہ ابو داؤد سیبویہ بن اسماعیل بن داؤد واحدی قزدار کی مکہ مکرمہ ہی میں رہتے تھے اور وہیں درس حدیث بھی دیا۔ انھوں نے ابو القاسم علی بن محمد بن عبد اللہ بن یحییٰ بن طاہر حسینی، ابو الفتح رجاء بن عبد الواحد اصہبانی اور حافظ ابو الحسین یحییٰ ابراہیم بن یحییٰ بن عبد اللہ حاکم وغیرہ سے روایت کی اور ان سے ابو الفتحان حافظ عمر بن ابوالحسن روای سے روایت کی۔ ان کی وفات ۴۶۰ھ سے کچھ پہلے یا بعد میں ہوئی۔

## سیابوقہ دہلی

حموی نے "معجم البلدان" میں لکھا ہے کہ "مونہ" شہر "نصیبین" سے "موصل" کے راستے میں ایک منزل پر واقع ایک بستی کا نام ہے۔ یہاں ایک سرائے ہے جسے ایک تاجر سیابوقہ دہلی نے اپنے خرچ پر ۶۱۵ھ میں بنوایا تھا۔

## سیروک ہندی

"کشف الظنون" میں صراحت ہے کہ سیروک ہندی کی کتاب کا ہندوستانی زبان سے فارسی میں ترجمہ کیا گیا۔ بعد میں عبد اللہ بن علی نے اسے فارسی سے عربی میں منتقل کیا۔ اس کتاب کا تذکرہ "عیون الانباء" میں بھی ہے۔

## سیف الملوک اور اس کے دونوں لڑکے: رتہ اور چھتہ

ان کی بابت "صحفہ الکرام" کی عبارت کا خلاصہ حسب ذیل ہے:  
الورکاج راجہ: دلو ازائے نہایت ظالم اور بدکردار شخص تھا۔ اس کی عادت تھی

کہ جب بھی ہندوستان سے کوئی تاجر یا مسافر الور کے علاقے میں آتا تو اس کی آدمی دولت ٹیکس کے نام پر لے لیا کرتا تھا۔ ایک دفعہ ایسا ہوا کہ ایک شریف اور معزز شخص ”سیف الملوک“ حج کے ارادے سے تاجروں کا لباس پہن کر چلا۔ جب الور پہنچا تو دلوارائے کوٹیکس ادا کیا۔ سیف الملوک کے ہم راہ اس کی بیوی ”بدیع الجمال“ بھی تھی، جو حسن و جمال میں اسم باسکی تھی۔ یہ الور کے پاس سے پہنچنے والی ندی ”ران“ کے راستے سے سفر کر رہا تھا۔ جب دلوارائے نے ”بدیع الجمال“ کے حسن و جمال کے بارے میں سنا تو حسب عادت اس کی نیت خراب ہو گئی اور ٹیکس کے سلسلے میں سیف الملوک کو گرفتار کر لیا۔ سیف الملوک نے اس سے کہا کہ آپ مجھے تین دن کی مہلت دیں تاکہ میں آپ کے حسب منشا ٹیکس ادا کر سکوں۔ اس کے بعد سیف الملوک نے گڑگڑا کر بارگاہ ایزدی میں دلوارائے کے لینے بددعا کی۔ چنانچہ خواب میں سیف الملوک نے دیکھا کہ اسے سنگ تراشوں کو کشتی بنانے کے لیے ایک موٹی رقم دینے جانے کے لیے کہا جا رہا ہے، جس پر سوار ہو کر وہ اور اس کی اہلیہ یہاں سے باہر نکل جائیں۔ چنانچہ اس نے ایسا ہی کیا اور الور سے نکل کر مکہ مکرمہ پہنچ گئے اور فریضہ حج سے سرفراز ہوئے۔ واپسی میں سیف الملوک جب ”ڈیرہ غازی خان“ اور ”سیت پور“ پہنچا تو وہیں قیام پذیر ہو گیا۔ یہیں بدیع الجمال سے اس کے دو لڑکے رتہ اور چھتہ پیدا ہوئے۔ سیف الملوک اور اس کے دونوں لڑکوں کی قبریں وہاں اب بھی موجود ہیں اور رتہ کا قلعہ اسی لڑکے کی جانب منسوب ہے۔ دلوارائے کے زمانے میں اس قلعے کا بڑا رعب و بدبہ تھا۔ اس کے آثار و نقوش بارہویں صدی ہجری تک باقی رہے۔ اس واقعے کے بعد ”الور“ میں ایسا عذاب نازل ہوا جس کی وجہ سے پورا شہر تہ و بالا ہو کر ہموار اور چٹیل میدان بن گیا۔



## باب: شش

### ہندوستانی طبیب: شاناق

”الفہرست“ میں شاناق کا تذکرہ ان کتابوں کے مصنفین کے ذیل میں کیا گیا ہے جو مختلف اقوام کی گھوڑ سواری، ہتھیار زنی، ہتھیار سازی کے موضوع پر لکھی گئی ہیں اور لکھا ہے کہ شاناق ہندی کی کتاب جنگی تدبیر، کس طرح کے لوگوں کا بادشاہ کے لیے انتخاب کرنا بہتر ہوگا، گنگن، کھانے پینے اور زہر سے متعلق ہے۔

جب کہ ”کشف الظنون“ میں مذکور ہے کہ شاناق ہندی کی کتاب ”کتاب السموم“ میں پانچ مقالے ہیں۔ اسے ”منکہ ہندی“ نے منسکرت سے فارسی زبان میں منتقل کیا۔ فارسی سے اس کے ترجمے کی ذمہ داری ”ابوحاتم بلخی“ کو دی گئی تھی، جس نے یحییٰ بن خالد بن برکی کے لیے ترجمہ کیا۔ بعد میں مامون رشید کے حکم پر اس کے آزاد کردہ غلام: علی بن عباس بن احمد بن جوہری نے اس کا عربی میں ترجمہ کیا۔ علی بن عباس ہی یہ کتاب مامون کو پڑھ کر سنایا بھی کرتا تھا۔

کشف الظنون میں مزید لکھا ہے کہ شاناق ہندی کی کتاب ”منتحل الجوہر“ ہے۔ یہ کتاب شاناق نے اپنے عہد کے ایک ہندوستانی راجا ”ابن قمانص ہندی“ کے لیے تالیف کی تھی۔ علاوہ ازیں شاناق کی ایک اور کتاب بھی ہے جس کا نام ”کتاب البیطرہ“ ہے۔

ابن ابی اصیبعہ نے ”عیون الانباء“ میں لکھا ہے کہ ہندوستان کے مشہور اطباء میں سے ایک شاناق ہے۔ فن طب میں اسے بہت تجربے اور اس کے کئی ایک علاج تھے۔ دیگر

علوم و فنون اور علم و حکمت میں دسترس حاصل تھی۔ علم نجوم میں ماہر تھا۔ شیریں گفتگو اور راجگان ہندوستان کے یہاں صاحب حیثیت تھا۔ اس کی تحریر کا ایک اقتباس اس کی کتاب ”منتحل الجواهر“ سے پیش ہے۔ اس میں وہ حاکم وقت کو مخاطب کر کے کہتا ہے:

حاکم وقت! زمانے کی لغزشوں سے بچو، اقتدار دوراں اور غلبہ ایامہ کی محبت سے دور رہو اور اچھی طرح جان لو کہ اعمال جزاء ہیں اس لیے زمانے کے انجام سے ڈرنا چاہیے۔ کیوں کہ وقت بہت دھوکہ باز ہوتا ہے، اس لیے اس سے محتاط رہو۔ مقدرات کا تعلق غیب سے ہے، لہذا ان کے لیے تیار رہو۔ زمانہ بدلتا رہتا ہے، لہذا اس سے احتیاط رکھو۔ زمانے کا اقتدار کمینگی ہے اس لیے اس سے ڈرو۔ اس کی سطوت و جبروت، زود شوکت ہے، اس لیے اسے مطمئن مت رہو۔ اور یاد رکھو کہ جس شخص نے زندگی میں گناہوں کی بیماریوں سے اپنے نفس کا علاج نہیں کیا تو اس جہان میں شفاء ناممکن ہے، جہاں دوا ہی نہیں۔ اور جس نے اپنے حواس کو ذلیل کیا اور انھیں پیٹگی خیر کے لیے غلام بنالیا تو اس نے اپنا فضل و کمال اور شرافت ظاہر کر دی۔ جس نے اپنے ایک نفس پر قابو نہ رکھا، وہ اپنے پانچ حواس پر بھی کنٹرول نہیں رکھ سکتا۔ اور جب حواس کے حقیر اور کم ہونے کے باوجود ان پر کنٹرول نہیں رکھ سکا تو اس کے لیے معاونین کو کنٹرول کرنا مشکل ہوگا، جب کہ وہ تعداد میں زیادہ اور سخت دل ہوتے ہیں۔ لہذا سلطنت کے طول و عرض میں پھیلی ہوئی رعیت پر کنٹرول کیوں کر رکھ سکے گا۔

شاناق کی ایک کتاب ”کتاب السموم“ ہے۔ اس میں پانچ مقالے ہیں اس کا ترجمہ سنسکرت سے فارسی میں ”منکہ ہندی“ نے کیا۔ یحییٰ بن خالد بن برمک کے یہاں فارسی سے عربی میں منتقل کرنے پر ابو حاتم یحییٰ مامور تھے، انھوں نے اسے عربی میں منتقل کیا۔ بعد میں مامون الرشید کے لیے اس کے غلام: عباس بن سعید جوہری نے جو پڑھ کر مامون کو سنایا بھی کرتے تھے، کتاب البیطرہ علم نجوم پر ایک کتاب اور منتحل الجواهر کا عربی میں ترجمہ کیا۔ منتحل الجوہر شاناق نے اپنے



زمانے کے ایک حکمران (ابن قنص ہندی) کے لیے تالیف کی تھی۔

## شرف الدین دیپال پوری

شیخ شرف الدین دیپال پوری، مولانا بدرالدین اسحاق دہلوی اجودھنی کے تلامذہ میں تھے۔ ایک مرتبہ بادشاہ نے انھیں گرفتار کر کے جیل میں ڈال دیا۔ اس کی اطلاع جب مولانا اجودھنی کو ہوئی تو وہ اجودھن کے گورنر قاضی صدرالدین کے پاس گئے اور شیخ شرف الدین کی بابت گفتگو کی۔ ان کی گفتگو سے قاضی صدرالدین کے سامنے شیخ شرف الدین کی بے گناہی اور ان کے حاسدین کی بدینتی عیاں ہو گئی۔ یہ قصہ تفصیل کے ساتھ ”کرامات الاولیاء“ کے اندر مولانا بدرالدین اسحاق دہلوی کے تذکرے میں درج ہے۔ شرف الدین دیپال پوری ساتویں صدی ہجری سے تعلق رکھتے ہیں۔ (قاضی)

## حکیم شرف الدین ملتانی

ابن ابوالصیغہ نے اپنی کتاب ”عیون الانباء فی طبقات الاطباء“ میں ان کا تذکرہ کیا ہے۔

## حکیم ششتر ذہندی

”کشف الظنون“ میں ان کے متعلق لکھا ہے کہ ششتر ذہندی کی علم طب میں ایک کتاب ہے۔ اس میں امراض کی علامتیں، ان کی دوائیں اور ان کی تاثیر ذکر کی گئی ہے۔ یہ کتاب دس مقالات پر مشتمل ہے۔ یحییٰ بن خالد برکی نے عربی میں اس کا ترجمہ و تشریح کرنے کا حکم دیا تھا۔

## شعیب بن محمد دیلمی مصری

علامہ سمعانی نے ”الانساب“ میں لکھا ہے کہ ابوالقاسم شعیب بن محمد بن احمد بن سعید بن بزیغ بن سوار دیلمی (معروف بہ ابن ابوقطعان دیلمی) مصر آئے اور وہاں درس

حدیث دیا۔ ابو سعید بن یونس نے بتایا کہ میں نے شعیب بن محمد سے احادیث لکھیں۔  
ان کی بابت مجھے اس سے زیادہ معلومات نہ مل سکیں۔ (قاضی)

## شیر بامیان اول

مشہور مورخ علامہ یعقوبی نے ”مکتاب البلدان“ میں ”بامیان“ کی بابت تصریح کی ہے کہ بامیان پہاڑی پر آباد ایک شہر ہے۔ اس شہر کا ایک سردار اور چودھری تھا، جس کا نام بہ زبان فارسی ”شیر“ تھا۔ اس نے خلیفہ منصور کے زمانے میں مزاعم بن بسطام کے ہاتھ پر اسلام قبول کیا اور ان کے لڑکے محمد بن مزاعم سے اپنی لڑکی کی شادی بھی کر دی۔ اس کی کنیت ابو حرب تھی۔ جب فضل بن یحییٰ خراسان آیا تو اس نے شیر بامیان کے ایک لڑکے حسن کو ”غور“ ایک دند کے ساتھ بھیجا۔ حسن نے چند سپہ سالاروں کے ساتھ مل کر اسے فتح کر لیا۔ اس کے بعد فضل بن یحییٰ نے حسن کو بامیان کا حاکم بنادیا جس نے اس کا نام اپنے دادا کے نام پر ”شیر بامیان“ رکھ دیا۔ قبول اسلام کے بعد شیر بامیان کا نام ”اسد“ ہو گیا اور شیر بامیان لقب ہو گیا۔ یہ دوسری صدی ہجری کا تھا۔ (قاضی)

## شیر بامیان ثانی

اس سے مراد حسن بن اسد ہے۔ یہ بھی اپنے آباء و اجداد کی مانند ”شیر بامیان“ سے مشہور ہے جیسا کہ شیر بامیان اول کے حالات کے تحت علامہ یعقوبی کی تحریر سے اندازہ ہوتا ہے۔ وہ لکھتے ہیں کہ ہارون رشید نے ۱۷۶ھ میں جب فضل بن یحییٰ بن برمک کو ”خراسان“ کا گورنر بنایا اس وقت ابراہیم بن جبرئیل کی زیر قیادت ایک لشکر ”کابل شاہ“ کی طرف روانہ کیا۔ نیز طخارستان اور دہاتین کی ریاستوں کے بھی والیان و امراء کو اس کے ساتھ جانے کو کہا۔ ان میں حاکم بامیان حسن شیر بھی تھا۔ یہ لشکر کابل شاہ کی جانب روانہ ہوا اور غور و دند کا پہاڑی درہ، سارحود، سدل استان اور شاہ بہار کو فتح کر لیا۔ شاہ بہار میں ہی بت تھا جس کی یہ لوگ پوجا کرتے تھے۔ اس بت کو منہدم کر کے نذر آتش کر دیا گیا۔

## باب: ص

### حاکم سندھ: صاد

صاد ایک شخص کا نام تھا، جس نے سندھ کے کچھ علاقوں پر غلبہ حاصل کر کے وہاں کی زمینوں پر قبضہ کر لیا اور خود مختار حاکم بن بیٹھا تھا۔ اس نے اپنی لڑکی کا رشتہ، حاکم سندھ: سومرہ اول سے کیا تھا۔ اس عورت سے سومرہ کا ایک لڑکا بھوکر بن سومرہ پیدا ہوا۔ صاد پانچویں صدی ہجری کے دوسرے نصف سے تعلق رکھتا ہے۔

”صاد“ کا نام ”تحفۃ الکرام“ میں بارہا آیا ہے۔ علامہ سید سلیمان ندویؒ نے انگریزی ماخذ سے نقل کرتے ہوئے اس کا نام ”سعد“ بتایا ہے۔ لیکن اس میں شبہ ہے۔ (قاضی)

### صالح بن بہلہ ہندی بغدادی

وزیر جمال الدین قفطی نے ”اخبار العلماء باخبار الحکماء“ میں تحریر کیا ہے کہ صالح بن بہلہ ہندی، حاذق طبیب تھے۔ ہارون رشید کے دور میں ان کا تذکرہ ملتا ہے۔ یہ ہندوستانی طریقہ علاج کے ماہر اور تشخیص میں اپنے پیش رو ہندی طبیبوں سے کہیں بہتر تھے۔ ان کا ایک عجیب و غریب واقعہ ہے۔

ہوا یہ کہ ایک روز ہارون رشید کے سامنے دسترخوان بچھایا گیا تو اس نے حسب عادت جبرئیل بن بختیشوع کو کھانے کے لیے بلوایا۔ مگر جبرئیل نہ ملے جس پر ہارون رشید اسے لعن طعن کرنے لگا۔ ابھی خلیفہ لعن طعن کر ہی رہا تھا کہ جبرئیل آ گیا۔ خلیفہ نے پوچھا کہاں تھا؟ اور یہ کہتے ہی اسے برا بھلا کہنا شروع کر دیا۔ اس پر اس نے کہا اگر خلیفہ وقت اپنے چچا زاد بھائی ابراہیم بن صالح کے غم میں رونے لگیں اور

مجھے برا بھلا کہنا چھوڑ دیں تو زیادہ بہتر بات ہوگی۔ یہ سن کر ہارون رشید نے اس سے ابراہیم بن صالح کی خیریت پوچھی تو اس نے بتایا کہ میں اسے چھوڑ کر چلا تھا، اس وقت اس کی بس سانس آ جا رہی تھی اور وہ آخری ساعت نماز عشاء کے وقت گزار رہا تھا۔ یہ سنتے ہی ہارون رشید سخت پریشان ہو گیا اور دسترخوان اٹھائے جانے کا حکم دے کر زار و قطار رونے لگا۔ یہ منظر دیکھ کر جعفر بن یحییٰ برکی نے کہا امیر المومنین! جبرئیل کا طریقہ علاج رومی طرز کا ہے جب کہ صالح بن پہلہ ہندی اہل ہند کے طریقے پر علاج کرتا ہے اور اس کا طب و علاج میں وہی مقام ہے جو جبرائیل کا اہل روم کے مضامین کے علم میں ہے۔ اگر امیر المومنین مناسب خیال فرمائیں تو صالح بن پہلہ کو بلوالیں اور ابراہیم بن صالح کو بھیج دیں کہ ہم اس سے ساری بات سمجھ سکیں۔ ہارون رشید نے ایسا ہی کیا اور جعفر برکی کو حکم دیا کہ صالح کو بلا کر لائے، ابراہیم کو اس کے پاس بھیج دیا جائے اور جب وہ ابراہیم کے پاس سے لوٹنے لگے تو میرے پاس لایا جائے۔ جعفر برکی نے حکم کی تعمیل کی اور صالح بن پہلہ نے ابراہیم کے پاس جا کر اس کو دیکھا، رگ ٹٹولی، پھر جعفر برکی کے پاس گیا۔ جعفر نے خلیفہ کو اطلاع دی کہ صالح آگئے ہیں، خلیفہ نے صالح کو اپنے پاس اندر بھیجنے کا حکم دیا۔

چنانچہ وہ اندر گیا اور عرض کیا امیر المومنین! آپ امام المسلمین ہیں ہر قسم کے فیصلوں کا آپ کو پورا اختیار ہے اور آپ جو بھی فیصلہ فرمادیں کوئی حاکم اسے ختم نہیں کر سکتا۔ میں اپنے خلاف آپ کو نیز تمام حاضرین کو گواہ بنا کر کہتا ہوں کہ اگر ابراہیم بن صالح کا آج رات یا اس بیماری میں انتقال ہو جائے تو صالح بن پہلہ کی تمام تر جائیداد راہ خدا میں وقف ہے، اس کا ہر جانور جہاد کے لیے آزاد ہے، اس کے تمام مال و اسباب، غربا اور مساکین پر صدقہ ہیں اور اس کی ہر عورت کو تین طلاق۔ اس پر ہارون نے کہا صالح! تم غیب کی بات پر قسم کھاتے ہو، صالح نے جواب دیا امیر المومنین! ایسا نہیں ہے۔ کیوں کہ غیب تو اسے کہتے ہیں جس کی کوئی

دلیل ہو، نہ اس کی بابت کسی قسم کا علم، جب کہ میں نے جو کچھ بھی کہا ہے وہ ٹھوس دلائل اور واضح علم کی روشنی میں کہا ہے۔ صالح بن پہلہ کی بات سن کر ہارون کا رنج و غم دور ہوا اور کھانا تناول کیا۔ نبیز پیش کی گئی، جسے اس نے نوش کیا۔ جب نماز عشاء کا وقت ہوا تو بغداد آنے والے نامہ بردار نے، اسے ابراہیم بن صالح کی وفات کی خبر سنائی۔ ہارون نے ”اناللہ وانا الیہ راجعون“ پڑھا اور جعفر برکی کو سب و شتم کرنے لگا کہ اس نے صالح بن پہلہ کی نشان دہی کیوں کی تھی اور اسی کے ساتھ تمام ہندوستانیوں اور ان کے طب و علاج کی بابت بھی سخت ست باتیں کہیں اور کہنے لگا افسوس کہ چچا زاد بھائی تو موت کے تلخ گھونٹ پیے اور میں نبیز نوش کرنے میں مصروف ہوں۔ بعد ازاں ایک رطل نبیز منگو کر اس میں پانی اور نمک ڈالا اور اسے پینے اور تے کرنے لگا تا آں کہ اس کے پیٹ میں جو کچھ بھی کھانا پانی تھا، سب نکل گیا۔ علی الصباح ہی ابراہیم کے گھر پہنچا۔ خدام نے خلیفہ کو ایک ایسے کمرے میں بٹھایا جس میں کرسیاں مسندیں اور قالین بچھے ہوئے تھے۔ ہارون رشید اپنی تلوار کے سہارے کھڑا ہو گیا اور کہنے لگا دوستوں کی مصیبت کے وقت یہ بالکل مناسب نہیں کہ میں ایک سے زیادہ بستر پر بیٹھوں۔ چنانچہ اس وقت سے بنو عباس کے یہاں یہ طریقہ رائج ہو گیا۔ صالح بن پہلہ، ہارون رشید کے سامنے کھڑا ہوا۔ کسی نے بھی کوئی بات نہ کی تا آں کہ دھونی کی خوشبو تیز ہو گئی۔ اس وقت صالح نے چیخ کر کہا امیر المومنین! خدا کے واسطے آپ میری بیوی کے طلاق کا فیصلہ نہ فرمائیں کہ اس سے ایسا شخص شادی کر لے جس کے لیے وہ حلال نہیں ہے۔ خدا را آپ مجھے اپنے در دولت سے نہ نکالیں کیوں کہ میں حادثہ نہیں ہوا۔ خدا را اپنے چچا زاد بھائی کو زندہ دفن نہ کریں۔ خدا کی قسم کھا کر کہتا ہوں اس کا انتقال نہیں ہوا ہے۔ آپ مجھے اس کے پاس جا کر اسے دیکھنے کی اجازت دیں۔ جب صالح نے یہ بات کئی بار چیخ چیخ کر کہی تو ہارون رشید نے ابراہیم کے پاس جانے کی اسے اجازت دے دی۔

اس وقت سب لوگوں نے تکبیر کی آواز سنی اور صالح بن پہلہ بھی جب ابراہیم کے پاس سے واپس ہوا تو نعرہ تکبیر کہہ رہا تھا۔ پھر اس نے کہا امیر المؤمنین! آپ تشریف لے چلیں، میں آپ کو ایک حیرت انگیز بات دکھائوں گا۔

چنانچہ ہارون رشید اپنے چند خواص کے ہمراہ ابراہیم کے کمرے میں گیا۔ صالح نے ایک سوئی نکالی اور اسے ابراہیم کے بائیں ہاتھ کے انگوٹھے کے ناخن اور گوشت کے درمیان پچھادی تو ابراہیم نے اپنا ہاتھ کھینچا اور پھر جسم پر رکھ دیا۔ اس پر صالح نے کہا امیر المؤمنین! کیا میت کو درد کا احساس ہوتا ہے؟ نیز عرض کیا کہ اگر میں نے ابراہیم کا کفن میں رہتے ہوئے علاج کیا اور اسے افاقہ ہو گیا تو مجھے اندیشہ ہے کہ کہیں حنوط کی خوشبو سے اس کا قلب پھٹ نہ جائے اور اس کی واقعی وفات ہو جائے۔ اس لیے آپ حکم دیں کہ کفن اتارا جائے، غسل خانے میں لے جا کر نہلایا جائے، تاکہ حنوط کی خوشبو بالکل زائل ہو جائے۔ پھر اس طرح کے کپڑے ابراہیم کو پہنائے جائیں جیسے صحت کے وقت پہنا کرتا تھا اور اسی انداز کی خوشبو بھی لگائی جائے۔ نیز اسی قسم کے بستر پر سلا دیا جائے جس پر وہ بیٹھا اور سویا کرتا تھا۔ تب میں آپ کی موجودگی میں علاج کروں گا اور ابراہیم فوراً ہی بات کرنے لگے گا۔

ابوسلمہ کا کہنا ہے کہ ہارون رشید نے مجھے یہ ذمے داری سونپی کہ صالح نے جیسے کہا ہے، ویسا ہی کیا جائے اور میں نے ویسا ہی کیا۔ ابوسلمہ کہتے ہیں کہ پھر ہارون رشید، ان کے ساتھ میں اور سرور اس جگہ گئے، جہاں ابراہیم کولٹایا گیا تھا۔ صالح بن پہلہ نے اشاک سے دھونکنی منگوائی اور اسے ابراہیم کی ناک میں پھونکا۔ ابراہیم دس منٹ تک بالکل ساکت و جامد رہا۔ پھر اس کے جسم میں حرکت پیدا ہوئی چھینک آئی، وہ اٹھ بیٹھا، ہارون رشید سے باتیں کرنے لگا اور اس کے ہاتھ چومے۔ ہارون رشید نے پوچھا کیا بات پیش آئی تھی؟ ابراہیم نے بتایا کہ اسے ایسی گہری نیند آگئی تھی کہ ایسی نیند زندگی میں کبھی نہ آئی تھی۔ مگر اس نے خواب میں دیکھا کہ ایک کتا

اس پر حملہ کر رہا ہے جب میں نے اپنا دایاں ہاتھ ہٹایا تو اس نے بائیں ہاتھ کے انگوٹھے کو کاٹ لیا، جس سے میری نیند کھل گئی۔ ابراہیم کو کتے کے ڈسنے کا اب بھی احساس تھا اور اس نے ہارون رشید کو وہی انگوٹھا دکھایا جس میں صالح بن بہلہ نے سوئی چھوئی تھی۔ اس کے بعد ابراہیم برسوں زندہ رہا۔ خلیفہ مہدی کی لڑکی عباسیہ سے شادی کی، مصر و فلسطین کا گورنر بنا اور مصر میں وفات ہوئی اور وہیں تدفین بھی۔ ابن ابوالاصبیح نے بھی ”عیون الانباء“ میں صالح بن بہلہ مہدی بغدادی کا تذکرہ پہلے گزر چکا ہے۔

### حاکم اجودھن: قاضی صدر الدین

یہ مولانا بدر الدین اسحاق دہلوی اور ملک شرف الدین دیپال پوری کے معاصر تھے۔ ملک شرف الدین کی بابت ان میں اور مولانا دہلوی میں اس وقت بحث تکرار بھی ہوئی تھی جب شرف الدین دیپال پوری اجودھنی کو گرفتار کیا گیا تھا۔ اس مکالمے سے اس بات کا اندازہ ہوتا ہے کہ قاضی موصوف بڑے پائے کے عالم تھے۔ یہ ساتویں صدی ہجری سے تعلق رکھتے ہیں۔ (تخۃ الکرام)

### والی سندھ: صمہ

صمہ کندہ کے آزاد کردہ غلام تھے۔ انھوں نے ۲۵۵ھ کے آس پاس سندھ پر قبضہ کر لیا تھا۔ ان کے والد گورنر سندھ: داؤد بن یزید بن حاتم کے ہمراہ خلیفہ منصور کے عہد خلافت میں سندھ آئے تھے۔ علامہ بلاذری نے ”فتوح البلدان“ میں لکھا ہے کہ امیر المومنین منصور نے ہشام بن عمر ثعلبی کو سندھ کا گورنر نامزد کیا تو اس نے غیر مفتوحہ علاقے بھی فتح کر لیے اور چند چھوٹی چھوٹی کشتیوں کے ساتھ عمرو بن جمل کو ”ہار بد“ (بھاڑ بھوت) کی جانب روانہ کیا نیز ہندوستان کے ایک اور علاقے کی

طرف بھیجا۔ چنانچہ اس نے کشمیر کو فتح کیا، جہاں بہت سے قیدی اور غلام ہاتھ لگے، اسی طرح ملتان کو بھی فتح کیا۔ قذافیہل میں عرب قابض تھے، انھیں وہاں سے بے دخل کیا۔ اس کے بعد سندھ کا گورنر حفص بن عثمان ہزار مرد، پھر داؤد بن یزید بن حاتم نامزد کئے گئے۔ داؤد بن یزید کے ہمراہ صمد کے والد بھی تھے جو اس وقت قابض ہے یہ کندہ کا غلام تھا۔ ریاست سندھ کی صورت حال بالکل ٹھیک ٹھاک رہی یہاں تک کہ مامون رشید کے دور میں بشر بن داؤد کو اس کا والی مقرر کر دیا گیا، جس نے خلافت سے بغاوت کر دی۔

حموی نے ”معجم البلدان“ میں تصریح کی ہے کہ ”شعب“ یمامہ کے ایک کنویں کا نام ہے۔ ابو زیاد کا بیان ہے کہ یمامہ کے کنواں قشیر کو شعب کہا جاتا ہے۔ یہ کنواں صمد بن عبداللہ بن ہبیرہ بن مسلمہ بن قشیر کا بنوایا ہوا ہے۔ ”کتاب نصر“ میں مذکور ہے کہ شعب تقریباً یوم کے پیچھے ”حائل“ میں ایک کنوے کا نام ہے۔ صمد بن عبداللہ قشیری نے سندھ میں رہتے ہوئے یہ اشعار کہے:

یا صاحبی اطال اللہ رشدکما ❀ عوجا علی صدور الابلغل السنن  
ثم ارفعا الطرف هل تبدو لنا ظعن ❀ بحائل یاعناء النفس من ظعن  
أحب بھن لو أن الدار جامعة ❀ وبالبلاد التي یسکن من وطن  
طوال الخیل من تبارک مُصعدة ❀ کما تتابع قیدام من السنن  
یا لیت شعری والاقدار غالبہ ❀ والعین تذر ف أحياناً من الحزن  
هل أجعلن یدی للخذ مرفقة ❀ علی شعب بین الحوض والعطن  
”اے میرے دونوں ساتھیو! اللہ تعالیٰ تمہیں ہمیشہ نیک و صالح رکھے۔“

پھر اپنی نظریں اٹھاؤ کیا مقام حائل میں ہودج کے اندر سوار عورتیں نظر آرہی ہیں۔ اے نفس کی مشقت کس نے کوچ کیا۔

اگر وہ ایک گھر میں سب جمع ہوں تو ان سے اور ان کے ملک اور وطن سے بھی



محبت کرو۔

وہ گھوڑے پر سوار کشتی کے اگلے حصہ کی طرح ”تبراک“ سے چلی آ رہی ہیں۔

کاش میں اس حقیقت کو سمجھ لیتا۔ لیکن تقدیر سب پر غالب ہوتی ہے اور آنکھ

بنا اوقات غم کے مارے آنسو بہاتی ہے۔

کیا میں حوض اور وطن کے درمیان مقام شعیب پر اپنا ہاتھ رخسار کے ساتھ

لگائے رکھوں؟

اس سے یہ نہیں ظاہر ہوتا کہ حاکم سندھ مولیٰ کندہ: صمد، شعیب کنواں

بنوانے والے: صمد بن عبداللہ بن ہبیرہ بن قشیر ہی ہے۔ بلکہ ہم نے محض اس وجہ

سے کہ نام دونوں کا یکساں ہے اور دونوں سندھ میں رہتے تھے، یہ عبارت نقل

کردی۔ تاہم ممکن ہے کہ دونوں ایک ہی ہوں، اس لیے کہ نام کی یکسانیت، سندھ

پر غلبہ اور شعیب کنواں ان سب سے بھی معلوم ہوتا ہے۔ (قاضی)

صکھ ہندی

علامہ ابن ندیم تک جن علماء کی طب و نجوم کے موضوع پر کتابیں پہنچیں ان

میں صکھ ہندی کا بھی نام ”الفہرست“ میں مذکور ہے۔

صنجل ہندی

ابن ندیم نے ان کا تذکرہ بھی علمائے ہند کی ضمن میں کیا اور لکھا ہے کہ ان کی

دیگر کتابوں میں ایک کتاب ”اسرار المسائل“ ہے۔ ابن ابوصبیحہ ”عیون

الانباء“ میں لکھتے ہیں کہ ”صنجل“ کا شمار ان ہندوستانی علماء و فضلاء میں ہوتا ہے،

جنہیں طب و نجوم میں مہارت حاصل تھی۔ ان کی ایک کتاب ”الموالید الکبیر“

ہے صنجل ہندی کے بعد ہندوستان میں ایک پوری جماعت پیدا ہوئی جن کی طب

ونجوم وغیرہ پر معروف و مشہور تصنیفات ہیں مثلاً پاکھر، راجہ، صکھ، داہر، انگو، زنگل، جہم، اندی اور جاری، یہ سب کے سب مصنف اور ہندوستان کے اطباء و حکماء میں شمار ہوتے تھے۔ علم نجوم کی بابت انھوں نے اصول و ضوابط بھی مقرر کئے، اہل ہند ان کی تصنیفات سے بہت شغل رکھتے۔ ان کی اتباع کرتے اور انھیں ایک دوسرے تک پہنچاتے ہیں۔ ان میں سے بہت سی کتابوں کا عربی میں بھی ترجمہ ہوا۔ میں نے خود امام رازی کو دیکھا کہ انھوں نے کئی ایک علمائے ہند کی کتابوں مثلاً شرک الہندی کی کتاب سے اپنی کتاب ”الحاوی“ میں جا بجا نقل کیا ہے۔ اس کتاب کو عبداللہ بن علی نے فارسی سے عربی میں منتقل کیا۔ اس لیے کہ پہلے فارسی میں اس کا ترجمہ ہوا تھا۔ نیز ”سرد“ کی کتاب سے بھی نقل کیا ہے، جس میں دس مقالے ہیں اور امراض کی علامات، ان کی دوائیں اور علاج بتایا گیا ہے۔ یحییٰ بن خالد برکی نے اس کتاب کا عربی میں ترجمہ کیے جانے کا حکم دیا تھا۔ اسی طرح ”بدان“ کی کتاب سے بھی نقل کیا ہے۔ جس میں چار سو علامتیں اور چار سو دوائیں مذکور ہیں، مگر طریقہ علاج درج نہیں ہے۔ علاوہ ازیں ”سندھ مشان“ اور اس کی شرح ”صدرۃ التبحر“ اور ایک ایسی کتاب بھی ہے جس میں گرم، بادی اور دواؤں کی تاثیر و طاقت کی بابت اہل ہند اور اہل روم کے اختلاف سے بحث کی گئی ہے، نیز اس میں سال کی تفصیل بھی درج ہے۔ ایک کتاب میں شراب کے دس ناموں کی تشریح ہے نیز ”اساکر“ کی کتاب ”الجامع“ اور ”علاجات الحبالی“ اہل ہند کی ہیں۔ ہندوستانی جڑی بوٹیوں پر ایک مختصر کتاب ہے۔ ”نوشل“ کی کتاب میں ایک سو بیماریوں اور ایک ہی سو دواؤں کا تذکرہ ہے۔ خواتین کے علاج کی بابت ”روشی ہندی“ کی ایک کتاب ہے۔ نیز ”کتاب الاسکر“ بھی ہے۔ رائے ہندی کی کتاب میں سانپوں کی اقسام اور ان کے زہروں سے بحث ہے اور ابو قبیل ہندی کی ایک کتاب ہے جس کا نام ”کتاب التوہم فی الامراض والعلل“ ہے۔

## باب: ع

### عباس بن سندھی

انھوں نے داؤد بن شعیب اور ابو الولید طلیسی سے روایت کی۔ ان سے علامہ عقیلی اور اسامہ بن علی بن علیک نے روایت کی۔ امام ذہبی نے ”میزان الاعتدال“ میں یحییٰ بن عباد مدنی کے حالات میں لکھا ہے کہ عقیلی کا بیان ہے کہ ہم سے ابراہیم بن محمد اور عباس بن سندھی نے بیان کیا۔ ان دونوں کا کہنا ہے کہ ہم سے داؤد بن شیبہ نے اور ان سے یحییٰ بن عباد نے یہ روایت ابن جریر و عطا حضرت عبداللہ بن عباسؓ سے بیان کیا ”ان رسول اللہ ﷺ امر منادیا فنادی ان صدقة الفطر صاع من تمر او صاع من شعیر او نصف صاع من بر، وان الولد للفراش وللعاهر الحجر“ کہ حضور اکرم ﷺ نے ایک شخص کو حکم دیا تو اس نے پکار کر کہا کہ صدقہ فطر ایک صاع کھجور یا ایک صاع جو یا نصف صاع گیہوں ہے اور یہ کہ لڑکا شوہر (بستر والے) کا ہوگا اور زانی کو سنگ سار کیا جائے گا۔ (اس حدیث کو یحییٰ بن عباس سے خضر بن سلام نے بھی روایت کیا ہے۔)

امام ابن عبدالبر نے ”جامع بیان العلم“ میں ”باب الخیر عن العلم“ کے تحت کہ علم بہر حال اللہ تعالیٰ کی جانب لے کر جائے گا، تصریح کی ہے کہ ہم سے احمد بن عبد اللہ نے، ان سے سلمہ بن قاسم نے، ان سے اسامہ بن علی بن سعید معروف بہ ابن علیک نے، ان سے عباس بن سندھی نے بیان کیا کہ میں نے ابو الولید طلیسی سے سنا وہ فرما رہے تھے کہ میں ابن عیینہ سے ساٹھ سال قبل سنا وہ کہہ رہے تھے کہ ہم نے حدیث غیر اللہ کے لیے حاصل کی تو ہمارا انجام اللہ نے کیا بنایا،

وہ تم لوگ دیکھ رہے ہو۔

## عبد بن حمید بن نصر کسی سندھی

حموی نے ”معجم البلدان“ میں لکھا ہے کہ ”کس“ کاف کے کسرے اور سین کی تشدید کے ساتھ سمرقند کے قریب ایک شہر کا نام ہے۔ ابن ماکولافرماتے ہیں کہ اہل عراق ”کس“ کاف کے زیر کے ساتھ اور دوسرے لوگ کاف کے زیر کے ساتھ پڑھتے ہیں۔ بعض حضرات نے ترمیم کر کے ”کش“ لکھا ہے، جو صحیح نہیں ہے۔ ”کس“ ایک شہر تھا، جس کی شہر پناہ بھی تھی۔ اس کے علاوہ ایک دوسرا شہر تھا جو اس شہر پناہ سے متصل تھا۔ شہر پناہ کے اندر جو حصہ تھا وہ اب عمارتوں سمیت خرابے میں تبدیل ہو چکا ہے۔ لیکن شہر پناہ کے باہر جو حصہ تھا وہ اب بھی آباد ہے۔ کس نام کا ایک مشہور شہر ہندوستان میں بھی ہے، اس کا ذکر مغازی میں آیا ہے، ہندوستان ہی کے شہر کس (کچھ) کی جانب مسند کے مصنف اور معروف امام حدیث: عبد بن حمید بن نصر، جن کا نام عبد الحمید ہے منسوب ہیں۔ انھوں نے یزید بن ہارون اور شیخ عبد الرزاق وغیرہ سے روایت کی اور ان سے امام مسلم اور امام ترمذی نے روایت کی۔ ۲۴۹ھ میں ان کی وفات ہوئی۔ (فتوح البلدان)

”کس“ کی بابت حموی نے جو کچھ بھی تحریر کیا، اس کے یہاں نقل کرنے کی وجہ یہ ہے کہ اس کے بارے میں لوگوں کا اختلاف ہے، نیز اس وجہ سے بھی کہ حموی نے تصریح کی ہے کہ عبد بن حمید کسی ہندوستان کے مشہور شہر کس۔ کچھ۔ کے رہنے والے تھے۔ (قاضی)

ان کی بابت علامہ ذہبی نے ”تذکرۃ الحفاظ“ میں لکھا ہے کہ امام حافظ ابو محمد کسی عبد بن حمید بن نصر، مسند کبیر اور تفسیر وغیرہ کے مصنف ہیں اور ان کا نام عبد الحمید ہے انھوں نے عہد شباب کے اندر ۲۰۰ھ میں طلب حدیث کے لیے اسفار

کئے اور یزید بن ہارون، محمد بن بشر عبدی، علی بن عاصم، ابو فدیک، حسین بن علی جعفی، ابواسامہ، عبدالرزاق اور ان کے طبقے کے دیگر محدثین سے روایت کی۔ ان سے امام مسلم، امام ترمذی، عمر بن بحر، بکر بن مرزبان، ابراہیم بن خریم شاشی اور دوسرے بہت سے لوگوں نے روایت حدیث کی ہے۔ امام بخاری نے صحیح بخاری میں ”دلائل النبوة“ میں ان سے تعلیقاً روایت کی اور ان کا نام عبدالحمید لکھا ہے۔ یہ ثقات ائمہ حدیث میں تھے۔ ان کی مسند کبیر کا انتخاب ہمارے اور ہمارے بچوں کے لیے بہت عظیم ہے۔ ان کی وفات ۲۳۹ھ میں ہوئی۔

حضرت شاہ عبدالغریز محدث دہلویؒ نے ”بستان المحدثین“ میں ان کی بابت لکھا ہے کہ عبد بن حمید کی اولین مسند، مسند ابو بکر صدیق ہے۔ ہم سے یزید بن ہارون نے بیان کیا، ان سے ابراہیم بن خالد نے یہ روایت قیس بن ابو حازم، حضرت ابو بکر صدیقؓ بیان کیا کہ حضرت ابو بکر صدیقؓ نے فرمایا کہ تم لوگ ارشاد باری ”یا ایہا الذین آمنوا علیکم أنفسکم لا یضلکم من ضل اذا اہتدیتم“ کی تلاوت کرتے ہو۔ میں نے سنا حضور اکرم صلی اللہ علیہ وسلم فرما رہے تھے ”ان الناس اذا راوا الظالم فلم یأخذوا علی یدیہا اوشک ان یعمہم اللہ بعقاب“ جب لوگ ظالم کو دیکھیں پھر بھی اس کے ہاتھ نہ پکڑیں تو قریب ہے کہ اللہ تعالیٰ ان سب پر عذاب نازل فرمادیں۔ مسند ابو بکر کو ”المسند الکبیر“ بھی کہا جاتا ہے۔ اس کی تلخیص ”المسند الصغیر“ ہے۔ عبد بن حمید کی تفسیر ملک عرب میں بہت مشہور اور متداول ہے۔ ان کی دوسری تصنیفات بھی ہیں۔ علامہ چلی نے ”کشف الظنون“ میں ان کی نسبت ”کسی“ کی جگہ پر ”کیشی“ ذکر کی ہے۔ (۱) (حاضی)

(۱) نوٹ: کشف الظنون کا جو نسخہ احقر کے سامنے ہے، اس میں نیز ”ہدیۃ العارفین“ کے نام سے اسماعیل پاشا بغدادی نے، اس کا جو کلمہ لکھا ہے، دونوں میں نسبت ”کیش“ نہیں بلکہ ”کسی“ ہے۔ ملاحظہ ہو: کشف ۱/۱۶۷ اور کشف ۱/۳۳۷۔ (ع. ربیعوتی)

### عبد بن باب سندھی بصری

مسعودی نے ”مروج الذهب“ میں لکھا ہے کہ ان کے والد کابل کے رہنے والے تھے اور سندھ سے گرفتار کیے گئے لوگوں میں شامل تھے اور آل عرادہ بن یربوع بن مالک کے غلام تھے۔

### عبداللہ بن جعفر منصور

علامہ سمعانی نے ”الانساب“ میں لکھا ہے کہ ابو محمد عبداللہ بن جعفر بن مرہ منصور بن جود تھے، رنگ سیاہ تھا انھوں نے حسن بن مکرم اور ان کے ہم عصر علمائے حدیث سے سماع حدیث کیا اور ان سے امام حاکم نے بھی روایت کی ہے۔

### عبداللہ ملتانی

عبداللہ حاکم ملتان ابوالفتح داؤد اکبر باطنی ملتانی کا نواسہ تھا۔ اہل ملتان نے اسے اپنا حاکمراں بنانا چاہا تھا جیسا کہ علامہ سید سلیمان ندویؒ نے تصریح کی ہے۔

### عبداللہ بن رتن ہندی

حافظ ابن حجرؒ نے ”الاصابة“ کے اندر ”رتن ہندی“ کے حالات میں عبداللہ کا بھی ذکر کیا کہ اس نے اپنے باپ رتن کی خرافات نقل کی ہیں۔

### عبداللہ بن عبد الرحمن مالاباری سندھی، دمشقی

ملیار کا تذکرہ کرتے ہوئے حموی نے ”معجم البلدان“ میں لکھا ہے کہ میں نے ”تاریخ دمشق“ میں پڑھا کہ عبداللہ بن عبد الرحمن ملیاری معروف بہ

سندھی نے دمشق کے ساحلی شہر ”صداء“ کے زیر انتظام شہر ”عذبون“ میں احمد بن عبد الواحد بن احمد خشاب شیرازی کی روایت سے حدیث بیان کی۔ عبد اللہ بن عبد الرحمن سے ابو عبد اللہ صوری نے روایت کی۔

### عبد اللہ بن عمر بن عبد العزیز بہاری: حاکم سندھ

عبد اللہ بن عمر بن عبد العزیز بن منذر بن زبیر بن عبد الرحمن بن ہبار بن اسود قبیلہ قریش کی شاخ بن اسد سے تعلق رکھتے تھے۔ یہ اپنے والد: عمر بن عبد العزیز کی وفات کے بعد ۲۷۰ھ کے آس پاس سریر آرائے حکومت سندھ ہوئے۔ شہر ”بانہ“ سے قتل ہو کر ”منصورہ“ میں سکونت اختیار کی۔ اس کی وجہ یہ ہوئی کہ گورنر سندھ: عمر بن حفص ہزار مرد کے ہمراہ، ابو صمہ مولیٰ ابوکندہ ۲۷۹ھ میں سندھ آیا اور اس نے منصورہ پر قبضہ کر لیا۔ بعد میں عبد اللہ بن عمر نے اسے منصورہ سے بے دخل کر کے وہاں مستقل طور پر سکونت کر لی۔ ۲۷۰ھ میں سندھ کے ایک غیر مسلم راجہ: مہروق بن راتک نے عبد اللہ بن عمر کے پاس قاصد بھیجا کہ وہ مذہب اسلام کی بات آگاہ کرے۔ اس کی اس درخواست پر عبد اللہ نے ایک عراقی عالم کو اس کے پاس بھیجا۔ یہ عراقی عالم منصورہ ہی میں پلے بڑھے اور جوان ہوئے اور کئی ایک زبانوں سے واقف تھے۔ ان کے حالات تفصیل کے ساتھ اسی کتاب میں مہروق بن راتک کے حالات میں مذکور ہیں۔ عبد اللہ بن عمر ہی کے عہد حکومت میں ۲۸۰ھ میں ”دہل“ میں شدید زلزلہ آیا۔ منصورہ پر اس نے تقریباً تیس سال تک حکومت کی اسی کے عہد حکومت میں ۲۸۳ھ میں قاضی محمد بن ابوالشوارب بغداد سے آئے اور منصورہ کے قاضی بنائے گئے۔ یہ نہایت ذی علم، صاحب فضل و کمال عالم تھے۔ منصورہ تشریف آوری کے چھ ماہ بعد ہی شوال ۲۸۳ھ میں منصورہ میں ان کی وفات ہو گئی۔ مسعودی کے بیان کے مطابق ان کی اولاد منصورہ ہی میں قیام پذیر رہی۔

## عبداللہ بن محمد داوری سندھی

مقام ”داور“ کی بابت حموی نے لکھا ہے کہ اس کی طرف شیخ عبداللہ بن محمد داوری منسوب ہیں۔ انھوں نے ابوبکر حسین بن علی بن احمد بن محمد بن عیذ الملک بن زیات سے سماع حدیث کیا۔

## عبداللہ بن مبارک مروزی ہندی

ان کے والد: مبارک ”مرو“ کے ایک صاحب ثروت شخص کے غلام تھے۔ یہ ہندی نژاد تھے۔ اس کے باغ کی دیکھ رکھ بڑی صدق دلی، اخلاص اور دیانت داری کے ساتھ کی۔ اس سے خوش ہو کر اس مال دار آدمی نے ان سے اپنی لڑکی کا نکاح کر دیا، جس نے صاحب تذکرہ عبداللہ بن مبارک ہندی مروزی پیدا ہوئے۔ یہ اپنے دور کے سب سے زیادہ باکمال، عبادت گزار بہادر اور فائق فقیہ تھے۔ فقہاء، مجاہدین اور زہاد ان پر فخر کرتے تھے۔ یہ سب کچھ ان کے والد کی حسن نیت اور دیانت و امانت کی برکت کا نتیجہ تھا۔ ان کا تذکرہ ان کے والد کے حالات کے ضمن میں آئندہ صفحات میں کیا جائے گا۔

## حاکم اوچھ: عبدالحمید بن جعفر بن محمد

عبدالحمید بن جعفر بن محمد بن عمر بن حضرت علی بن ابوطالب رضی اللہ عنہ، سندھ کے شہر ”اوچھ“ کے حاکم تھے۔ ان کے والد: جعفر کو لوگ ”مؤید من السماء“ کے لقب سے یاد کرتے تھے۔ ان کے والد ”لمتان“ آنے والے پہلے عرب شخص ہیں۔ انھوں نے لمتان میں سکونت بھی اختیار کی اور ان کے پچاس صاحب زادے ہوئے، جو ہندوستان، کرمان اور فارس کے مختلف اطراف میں پھیل گئے۔ انہی



میں سے ایک لڑکے کا نام عبدالحمید تھا جو ”اوچھ“ کا حاکم ہوا اور عرصہ دراز تک حکومت کی۔ عبدالحمید ذی علم اور بڑا باکمال شخص تھا۔ (تحفة الکرام)

### عبدالرحیم بن حماد سندھی بصری

امام ذہبی نے ”میزان الاعتدال“ میں لکھا ہے کہ عبدالرحیم بن حماد ثقفی نے امام اعمش اور دوسرے لوگوں سے روایت کی ہے۔ یہ سندھی سے مشہور تھے اور بصرہ میں سکونت اختیار کی تھی۔ علامہ عقیلی نے بتایا کہ مجھ سے میرے دادا نے فرمایا کہ ہمارے یہاں سندھ سے ایک بڑے عالم آئے جو امام اعمش اور عمرو بن عبید کی روایت سے حدیث بیان کرتے تھے۔ نیز بتایا کہ ہم سے میرے دادا نے بیان کیا، ان سے عبدالرحیم بن حماد نے اور ان سے امام شعبی حضرت عبداللہ بن عباسؓ کی روایت سے امام اعمش نے بیان کیا کہ ایک شخص نے کہا اے خدا کے نبی! اس نے کہا تم خدا کے نبی نہیں ہو بلکہ میں اللہ کا نبی ہوں۔ نیز اسی طریق سے شعبی عن علقمہ عن ابن عباس، امام اعمش نے بیان کیا کہ حضرت ابن عباسؓ نے فرمایا ”ان النبی ﷺ مرّ بامرأة زمنية لا تقدر ان تمتع ممن ارادها وراها عظيمة البطن فقال لها ممن؟ فذكرت رجلاً اضعف منها فجئی به فاعترف، فقال خذوا اثاکیل مائة فاضربوه بها مرة واحدة“ حضور اکرم ﷺ کا گزر ایک ایسی عورت کے پاس سے ہوا جو کسی بھی بدنیت شخص کو روکنے پر قادر نہ تھی۔ آپ ﷺ نے دیکھا کہ اس کا پیٹ بڑھا ہوا ہے (امید سے ہے) فرمایا کس شخص سے ہوا؟ عورت نے اپنے سے بھی کمزور مرد کا نام لیا، چناں چہ اس شخص کو لایا گیا تو اس نے اقرار کیا تب آپ ﷺ نے فرمایا سوشائیں لے کر یکبارگی ان سے اس کو مارو۔

اسی طرح عبدالرحیم بن حماد سندھی نے یہ روایت زہری، اعمش سے ”حدیث سفینہ“ بھی روایت کی۔ مگر یہ روایت امام اعمش ان احادیث کی کوئی اصل نہیں ہے۔

علاوہ ازیں صاحب تذکرہ نے دوسری سند سے ”حدیث ہمز النبی“ روایت کی ہے۔  
یہ دوسری سند جدید، مرسل ہے۔

امام ذہبی فرماتے ہیں کہ عبدالرحیم بن حماد و اہیات قسم کے عالم تھے، محدثین نے ان کی بابت کوئی گفتگو نہیں کی ہے، جو ایک حیرت انگیز بات ہے۔ ان کی روایت سے حدیث ”معبجہ ابن جمیع“ میں یہ سند عالی مذکور ہے۔  
عبدالرحیم بن حماد سندھی بصری، دوسری صدی ہجری کے رہنے والے تھے۔ (قاضی)

### عبدالصمد بن عبدالرحمن لاہوری

سمعی نے ”الانساب“ میں لکھا ہے کہ ابوالفتح عبدالصمد بن عبدالرحمن اشعثی لاہوری، سمرقند میں رہتے تھے۔ ان کی وفات لاہور میں ۴۲۹ھ میں ہوئی۔

### عبدالعزیز بن حمید الدین سوالی ناگوری

”کرامات الاولیاء“ میں مذکور ہے کہ عبدالعزیز بن حضرت شیخ حمید بن احمد بن محمد بن ابراہیم بن محمد بن سعید سوالی ناگوری نہایت نیک اور متقی تھے۔ جو اسالی ہی میں وفات ہو گئی تھی۔ جس کا پس منظر یہ ہے کہ مجلس سماع میں ایک قوال کہہ رہا تھا جان بدہ جان بدہ جان بدہ: جان دو، جان دو، جان دو، جان دو۔ یہ سنتے ہی چیخ نکلی، وجد طاری ہو گیا اور کہنے لگے ”اعطیت، اعطیت“ میں نے جان دے دی، میں نے جان دے دی۔ اور یہ کہتے ہوئے روح حقش غصری سے پرواز کر گئی۔ یہ ساتویں صدی ہجری سے تعلق رکھتے ہیں۔

### امام اوزاعی عبدالرحمن بن عمر وسندھی

امام ذہبی نے ”تذکرۃ الحفاظ“ میں ان کی بابت لکھا ہے کہ اوزاعی حافظ حدیث شیخ الاسلام ابو عبدالرحمن بن عمر بن محمد دمشق میں ۸۸ھ میں پیدا ہوئے۔

انھوں نے حضرت عطاء بن ابورباح، قاسم بن خثیم، شداد بن ابوعبنا، ربیعہ بن یزید، امام زہری، محمد بن ابراہیم تمیمی، یحییٰ بن ابوکثیر اور ان کے علاوہ بہت سے تابعین سے روایت حدیث کی۔ مشہور تابعی امام محمد بن سیرین کو مرض الموت میں دیکھا۔ بعض روایات سے معلوم ہوتا ہے کہ ان سے سماع حدیث بھی کیا۔

امام اوزاعی سے امام شعبہ، ابن المبارک، ولید بن مسلم، بقل بن زیاد، یحییٰ بن حمزہ، یحییٰ قطان، ابوعاصم، ابوغیرہ، محمد بن یوسف فریابی اور دیگر بہت سے محدثین نے حدیث کا سماع کیا۔ اخیر عمر میں ”بہرہوت“ میں سکونت اختیار کر لی تھی۔ وہیں ان کی وفات ہوئی۔ یہ اصلاً سندھ کے قیدیوں سے تعلق رکھتے تھے۔

ابوزرعدہ مثنیٰ لکھتے ہیں کہ امام اوزاعی کا پیشہ خطوط نویسی اور کتابت تھا۔ ان کے خطوط اب تک منقول ہیں۔ فقہ پر ان کی دست رس اضافی اور مستزاد خصوصیت تھی۔ ولید بن مرشد فرماتے ہیں کہ امام اوزاعی کی ولادت ”بعلبک“ میں ہوئی اور پرورش تیمی کی حالت میں ماں کی گود میں ہوئی۔ مگر انھوں نے خود اپنے آپ کو جس طرح کی تعلیم و تہذیب سے سنوارا، بادشاہ کا ہے کو اپنی اولاد کے لیے ایسی تعلیم و تربیت کا نظم کر سکتے ہیں۔ میں نے کبھی ان سے کوئی زائد لفظ نہ سنا، مگر سامعین کو محسوس ہوتا کہ ہاں اس کی ضرورت تھی، نہ ہی تہقہہ مار کر ہنستے ہوئے پایا۔ جب وہ یوم آخرت کا ذکر کرتے تو تمام حاضرین مجلس رونے لگتے۔ ایوب بن سوید کا بیان ہے کہ امام اوزاعی ایک وفد کے ساتھ ”یمامہ“ گئے تو ان سے یحییٰ بن ابوکثیر نے فرمایا: بجلت تمام ”بصرہ“ چلے جاؤ کہ حسن بصری اور ابن سیرین سے ملاقات ہو جائے گی۔ امام اوزاعی کہتے ہیں کہ میں نے فوراً بصرہ کی راہ لی، لیکن جب وہاں پہنچا تو حضرت حسن بصری کی وفات ہو چکی تھی اور امام ابن سیرین مرض الموت میں تھے اور میں نے ان کی عیادت کی۔

بقل بن زیاد کا بیان ہے کہ امام اوزاعی نے ستر ہزار مسائل کا جواب دیا۔ اسماعیل بن عیاش کہتے ہیں کہ میں نے ۱۴۰ھ میں تمام لوگوں کو یہ کہتے ہوئے

سنا کہ اس وقت امام اوزاعی امت مسلمہ کے واحد عالم ہیں۔ جب کہ حزیبی فرماتے ہیں کہ امام اوزاعی اپنے دور میں سب سے افضل اور منصب خلافت کے لائق تھے۔ ابواسحاق فزاری کا بیان ہے کہ اگر اس وقت کے لیے مجھے انتخاب کا حق دیا جائے تو میں امت مسلمہ کے لیے امام اوزاعی کا انتخاب کروں گا۔ بشر بن منذر فرماتے ہیں کہ میں نے امام اوزاعی کو دیکھا کثرت خشوع و خضوع کے سبب لگ رہا تھا کہ وہ نایاب ہونگے ہیں۔ ولید بن مرشد فرمایا کرتے تھے کہ میں نے امام اوزاعی سے زیادہ، اجتہاد کرنے والا کسی کو نہ دیکھا۔ امام ابومسہر فرماتے ہیں کہ امام اوزاعی رات نماز، تلاوت قرآن اور گریہ و زاری میں بسر کیا کرتے تھے۔ ولید بن مرشد نے یہ بھی بیان کیا کہ میں نے سنا امام اوزاعی فرما رہے تھے کہ اللہ تعالیٰ کو کسی قوم کے ساتھ برائی منظور ہوتی ہے تو بحث و تکرار کا دروازہ کھول دیتے اور عمل سے محروم کر دیتے ہیں۔ عمرو بن ابوسلمہ کا بیان ہے کہ میں نے امام اوزاعی سے سنا انھوں نے فرمایا کہ میں نے خواب میں دیکھا کہ دو فرشتے مجھے لے کر اللہ رب العزت کی خدمت میں گئے اور بارگاہ ایزدی میں مجھے کھڑا کر دیا۔ اللہ تعالیٰ نے فرمایا تم ہی میرے بندے: عبد الرحمن ہو، نیکی کا حکم دیتے اور برائی سے روکتے ہو؟ میں نے عرض کیا پروردگار! تیری عزت کی قسم میں ہی ہوں۔ پھر مجھے زمین پر واپس لوٹا دیا گیا۔

محمد بن کثیر مصیصی فرماتے ہیں کہ میں نے سنا امام اوزاعی فرما رہے تھے کہ ہم لوگ نیز بہت بڑی تعداد میں حضرات تابعین کرام یہ کہا کرتے تھے کہ اللہ تعالیٰ اپنے عرش کے اوپر ہیں اور ہم ایمان رکھتے ہیں اللہ تعالیٰ کی ان صفات پر جن کا احادیث میں ذکر آیا ہے۔ حکم کا بیان ہے کہ امام اوزاعی اپنے دور کے بالعموم اور اہل شام کے بالخصوص امام تھے۔ ولید بن مرشد کا بیان ہے کہ امام اوزاعی کی پیدائش ”بعلبک“ میں اور نشو و نما ”بقاع“ کے مضافات میں واقع ”کرک“ نامی گاؤں میں ہوئی۔ پھر ان کی والدہ انہیں لے کر ”بیروت“ آ گئیں۔

نیز کہتے ہیں کہ میں نے سنا امام اوزاعی نے فرمایا کہ اسلاف کے آثار و اقوال کو لازم پکڑے رہنا، خواہ لوگ تمہیں مستر ذکر دیں اور عصر حاضر کے لوگوں کے خیالات اختیار مت کرنا، اگرچہ انہیں چکنی چڑی باتوں سے آراستہ و پیراستہ کر کے پیش کریں۔ کیوں کہ بات ظاہر ہو کر رہے گی اور تم ہی صراطِ مستقیم پر ہو گے۔ عامر بن یساف کا بیان ہے کہ امام اوزاعی نے فرمایا جب حضور اکرم ﷺ کی کوئی حدیث تم کو پہنچے تو اس کے سوا دوسری بات ہرگز مت کہنا، اس لیے کہ آپ ﷺ اللہ تعالیٰ کی جانب سے پیغام بر بنا کر بھیجے گئے تھے۔ امام اوزاعی کے حوالے سے ابو اسحاق فراری نے بتایا کہ امام موصوف فرمایا کرتے تھے کہ حضرات صحابہ کرامؓ اور تابعین پانچ چیزوں پر مکمل طور سے قائم تھے۔ ۱۔ جماعتِ مسلمین کی حمایت۔ ۲۔ اتباعِ سنت رسول۔ ۳۔ مسجدوں کو آباد رکھنا۔ ۴۔ تلاوتِ قرآن۔ ۵۔ جہاد فی سبیل اللہ۔ ابنِ سابور کا بیان ہے کہ امام اوزاعی نے فرمایا کہ جو شخص علماء کی نادور اور شاذ باتوں کو اختیار کرے وہ اسلام سے خارج ہو گیا۔ امام موصوف کے حوالے سے یہ بات بھی بیان کی جاتی ہے کہ جس نے بھی کوئی بدعت ایجاد کی، اسے ورع و تقویٰ سے محروم کر دیا جاتا ہے۔ ولید بن مرشد نے کہا کہ امام اوزاعی فرمایا کرتے تھے کہ ہلاکت ہو ان کے لیے جو علم فقہ، عبادت کے سوا کسی اور غرض سے حاصل کرتے ہیں اور جو شبہ کی بنیاد پر محرمات کو حلال سمجھتے ہیں۔

قاضی صاحب فرماتے ہیں کہ امام ذہبی نے تفصیل سے امام اوزاعی کے فضائل و مناقب کا تذکرہ کیا ہے۔ مگر چونکہ امام موصوف کی شخصیت کسی تعارف کی محتاج نہیں اور ان کے مناقب بہت مشہور ہیں؛ اس لیے میں نے مناقب کے تفصیلی تذکرے کو نقل کرنا ضروری نہیں سمجھا۔ امام ذہبی نے لکھا ہے کہ ”خلاصة تہذیب الکمال“ میں مذکور ہے کہ امام ابو زرعہ نے فرمایا کہ امام اوزاعی اصلاً سندھ سے گرفتار شدہ قیدیوں میں سے تھے۔ ان کے اصلی وطن کی بابت ان اقوال کے علاوہ

دوسرے متعدد علمائے تاریخ و انساب کے اقوال ہیں جن سے ظاہر ہوتا ہے کہ امام اوزاعی سندھی الاصل نہ تھے۔

ایک عرصہ دراز تک شام اور اندلس کے مسلمان امام اوزاعی کے مسلک کے پیروکار رہے، بعد میں ان کے جاننے والے اور ماننے والے ختم ہوئے اور صرف فقہ کی اختلافی مسائل پر لکھی گئی کتابوں میں ان کی آراء ملتی ہیں۔ ان کی وفات بہتر سال کی عمر میں ۱۵۷ھ میں ہوئی۔

علم حدیث میں امام موصوف نے کئی ایک مجموعے تالیف کیے، جن میں صحیح احادیث، حضرات صحابہ کے آثار اور تابعین نیز اپنے شیوخ کے اقوال جمع کیے اور اپنے فقہی مسلک کے مطابق ان سے شرعی احکام کا استنباط کیا۔ ان کی اس طرح کی تالیف کا ایک قلمی نسخہ مراکش کی ”جامع القرویین“ کے کتب خانے میں موجود ہے۔ اس کے سوا کتاب ہذا کا دوسرا نسخہ کسی جگہ بھی موجود نہیں ہے۔ یہ نسخہ نہایت باریک قلم سے لکھا ہوا، ایک ضخیم جلد پر مشتمل ہے۔ اگر عام خط میں لکھا جائے تو چار ضخیم جلدوں میں آئے گا۔ یہ بات جمہوریہ لبنان کے سکریٹری فتویٰ: علامہ محمد عربی عزوزی نے اپنی کتاب ”اتحاف ذوی العناية“ میں لکھی ہے علاوہ ازیں امام اوزاعی کی علم فقہ میں دو کتابیں: کتاب السنن اور کتاب المسائل بھی ہیں جیسا کہ ابن ندیم نے ”الفہرست“ میں لکھا ہے۔

### عبدالرحمن بن سندھی

انھوں نے ابوضحاک عراق بن خالد بن یزید بن صالح بن صبیح مری دمشقی سے علم حاصل کیا۔ جیسا کہ حافظ ابن حجرؒ نے ”تہذیب التہذیب“ میں عراق بن خالد دمشقی کے تذکرے میں تصریح کی ہے۔ عبدالرحمن بن سندھی دوسری صدی ہجری کے تھے۔ (قاضی)

## عثمان سندھی بغدادی

علامہ ابن الجوزی نے ”المنتظم“ میں قاضی ابوالعباس احمد بن عمر بن سرتج کے حالات کے ضمن میں ان کا تذکرہ کیا ہے اور ابو عبد اللہ محمد بن عبید فقہ تک اپنی سند سے بیان کیا کہ انھوں نے کہا میں نے عثمان سندھی سے سنا، وہ فرما رہے تھے کہ مجھ سے ابو عباس بن سرتج نے اپنے مرض الموت میں بیان کیا کہ گزشتہ شب میں نے خواب دیکھا کہ کوئی مجھ سے کہہ رہا ہے کہ یہ اللہ رب العزت ہیں تم سے مخاطب ہیں۔ ابو عباس نے بتایا کہ میں نے ”بما ذا اجبتم المرسلین؟“ سنا، تو میرے دل میں آیا ”بالایمان والتصدیق“ کہتے ہیں کہ پھر وہی بات سنی، تب مجھے خیال آیا کہ شاید جواب میں کچھ اور بھی مطلوب ہے، لہذا میں نے عرض کیا ایمان اور تصدیق سے مگر یہ کہ ہم فلاں فلاں گناہ میں مبتلا ہو گئے اس پر اللہ رب العزت نے فرمایا سن لو! میں نے تمہارے گناہ معاف کر دیے۔

شیخ عثمان سندھی چوتھی صدی ہجری کے تھے اور اس صدی کے ابتدائی دس سالوں میں بہ قید حیات تھے۔ مذکورہ بالا واقعہ سے ظاہر ہوتا ہے کہ ان کا شمار بڑے علماء و صلحاء میں ہوتا تھا۔ (قاضی)

## علی بن احمد بن محمد دیلمی

علامہ سبکیؒ ”طبقات الشافعیۃ الکبریٰ“ میں لکھتے ہیں کہ علی بن احمد بن محمد دیلمی (دیلمی) ”ادب القضاء“ کے مصنف ہیں۔ میں نے کتاب ہذا کے ایک نسخہ پر ان کی کنیت ابواسحاق دیکھی، جب کہ دوسرے پر ابوالحسن۔ مگر میں اس کی حقیقت حال کی بابت تذبذب میں مبتلا رہا۔ اوگوں کی زبانوں پر عموماً ان کی نسبت ”دیلمی“ ہے مگر کچھ لوگ ایسے بھی ہیں جنہیں اس نسبت میں شبہ ہے اور ان کی

رائے میں یہ ”دیلمی“ ہے۔ چنانچہ اس کا اندازہ اس سے بھی ہوتا ہے کہ میں نے کتاب مذکور کے ایک نسخے میں یہ لکھا ہوا دیکھا کہ یہ ”سبط المقری“ ہیں۔ المقری سے مراد لوگوں کے نزدیک مقری شام: ابو عبد اللہ دیلمی (دیلمی) اور احمد بن محمد رازی ہوتے ہیں اور یہ دونوں ہی تیسری صدی ہجری کے آس پاس کے ہیں۔ لیکن صاحب تذکرہ علی بن احمد غالباً ان میں سے پہلے یعنی ابو عبد اللہ کے پوتے ہیں اور میرا خیال ہے کہ صاحب تذکرہ کا تعلق بھی اسی صدی سے تھا۔ کیوں کہ انھوں نے ”ادب القضاء“ میں امام اہم کے بعض تلامذہ سے روایت کی ہے۔ چنانچہ چہ مند امام شافعی سے بہ روایت ابو الحسن عن ابن ہارون بن بندار جوینی، عن ابن عباس الاصم، بہت سی احادیث وارد ہیں۔ اسی طرح بہ روایت عبد اللہ بن احمد بن موسیٰ و تار دیلمی (دیلمی) اور دوسرے لوگوں سے بھی احادیث منقول ہیں۔

یہی وہ کتاب ہے، جس سے ابن رفعہ نے یہ بات نقل کی ہے کہ مجلس قضاء میں موکل اپنے وکیل کے ساتھ کھڑا ہوگا۔ میں نے خود بھی یہ بات اس کتاب میں دیکھی ہے جس کے الفاظ یہ ہیں:

”ان كان احد الخصمين وتكل وكيلاً يتكلم عنه وحضر مجلس القاضى، فيجب ان يكون الوكيل الموكل والخصم يجلسون بين يديه، ولا يجوز ان يجلس الموكل بجانب القاضى ويقول وكيلى جالس مع خصمى“۔

”اور اگر فریقین میں سے ایک کسی کو اپنا وکیل (نمائندہ) بنا دے کہ وہ اس کی طرف سے گفتگو کرے اور وہ قاضی کی مجلس میں موجود ہو تو ضروری ہے کہ وکیل، موکل اور دوسرا فریق قاضی کے سامنے بیٹھیں۔ یہ جائز نہیں ہے کہ موکل تو قاضی کے پہلو میں بیٹھے اور یہ کہے کہ میرا وکیل فریق مخاطب کے ساتھ بیٹھا ہوا ہے۔“

اس کے بعد مصنف نے امام شافعی تک اپنی سند سے یہ روایت ذکر کی ہے کہ



حضرت عمر بن خطابؓ اپنے دور خلافت میں اور حضرت ابی ابن کعب رضی اللہ عنہ اپنا ایک معاملہ قاضی کے پاس لے کر گئے۔ تو قاضی نے ایسا فیصلہ بیان کیا جو ان کے مطلب کے لیے واضح نہ تھا، مگر وہ فیصلہ دونوں کے حق میں برابر کا تھا اور برابری کی بنیاد پر ہونا بھی ضروری تھا۔ یہ نہایت عمدہ فقہ ہے، جس کے خلاف مذہب میں کوئی بات معروف نہیں ہے اور والد صاحب نے بھی اسے منظور ہی دے دی۔ صاحب کتاب ”ادب القضاء“ نے اس کا ترجمہ یہ کیا ہے کہ موکل محکوم لہ یا محکوم علیہ ہوگا، اسی سے قسم لی جائے گی اور اسی سے حق بھی لیا جائے گا۔ میں (علامہ سبکی) کہتا ہوں کہ اس سے قریب یہ بات ہے کہ فریقین میں سے ایک کم حیثیت لوگوں میں سے ہو، جن کی عادت قاضی کے سامنے بیٹھنے کے بجائے کھڑے رہنے کی ہو۔ اس کی بابت حکام کا معمول یہ رہا ہے کہ جب کسی رئیس کبیر اور معزز آدمی کے ساتھ وہ معاملہ لے کر قاضی کے پاس آئے تو اسے بھی رئیس کے ساتھ بیٹھاتے ہیں۔ اس کی بابت یہ بات کہی جاسکتی ہے کہ یہی بہتر بات ہے۔ کیوں کہ جب شریعت کی نظر میں دونوں برابر ہیں تو حاکم کی مجلس میں بھی دونوں برابر ہونے چاہئیں اور لوگوں کا یہ کہنا کہ اس میں نقصان یہ ہے کہ اگر مقدمہ نہ ہوتا تو ان کے درمیان مساوات نہ ہوتی نیز یہ بھی کہا جاسکتا ہے، بلکہ کہا جانا چاہیے بھی کہ ایسی صورت میں بے حیثیت شخص کے ساتھ رئیس کو بھی کھڑا ہی رکھا جانا طے ہے، اس لیے کہ کم درجے والے آدمی کے ساتھ باحیثیت شخص کو بھی بٹھانا درحقیقت اس رئیس کے ساتھ توہین ہوتی ہے۔ الا یہ کہ یوں کہا جائے کہ کھڑا ہونا اصلاً بدعت ہے تو یہ فرض ہوا۔ دور رئیس آدمیوں کی بابت، ایک حاکم سے دور اور دوسرا مجلس ریاست میں اور اس طرح کیا جائے تاہم میری طبیعت میں محکوم کو بٹھانے کے وقت تکدر ہوتا ہے اور اس کا میلان رئیس و حاکم کو کھڑا رکھنے یا ماتحت کی مجلس کی جانب ہے۔ اس بابت غور کرنا چاہیے، کیوں کہ مجھے نہ تو عقل سے اور نہ ہی نقل سے کوئی ایسی بات سمجھ میں آئی، جس سے پیاسے کو

تسلّی دی جاسکے۔ (طبقات الشافعیہ)

شیخ زبیلی (دیبلی) نے مزید لکھا ہے کہ اگر قاضی کے پاس کوئی عورت آئے اور اس کا ولی، قصر کی مسافت کے بہ قدر دور ہو اور وہ کسی متعین شخص سے اپنی شادی کیے جانے کی اجازت دے دے اور وہ شخص منظور بھی کر لے تو اس شخص کو اس کا حق حاصل ہے۔ اس سے کفو کی بابت بھی معلوم نہ کیا جائے گا کیوں کہ یہ حق عورت کا تھا جو پہلے ہی اس سے شادی پر تیار ہو چکی ہے۔ اگر اس کا ولی آجائے اور اب تک شوہر نے ہم بستری نہ کی ہو تو ولی کو فسخ نکاح کا حق ہوگا۔ مصنف نے مشہور مسئلے کے مطابق لکھا ہے کہ قاضی نے اگر فسق کا ارتکاب کیا، پھر اس نے توبہ کر لی تو بغیر تجدید ولایت کے، سابقہ حالت پر لوٹ جائے گا۔ اس سے معلوم ہوا کہ یہ حالت خاص ہے اس کے ساتھ جب دوسرے کو ولایت قضاء نہ دی گئی ہو، جس کے سبب اس کی ولایت قضاء ختم ہو جائے۔ یہ سب سے اچھی بات ہے اور اس میں اختلاف کی گنجائش بھی نہ رہے گی، مگر جب کہ دوسرے کو ولایت حاصل نہ ہو، جیسا کہ علماء کا مقصد گفتگو ہے، اگرچہ انھوں نے اس کی وضاحت نہیں کی۔ صاحب تذکرہ زبیلی (دیبلی) فرماتے ہیں کہ اگر لوگوں کو قاضی کے فسق کا علم ہو تو اس کے فیصلے باطل و فاسد ہوں گے اور بہ مشکل ہی درست ہوں گے۔ تاہم یہ فی نفسہ گناہ ہے۔ مصنف نے ایک دوسری شکل بھی نقل کی ہے کہ اگر اس نے ”ثرید“ سے شراب بنا کر اسے پی لی، تو اس پر حد شرب خمر واجب نہ ہوگی۔ جب کہ ”رافعی“ وغیرہ میں وجوب حد کی بات کہی گئی ہے۔ اور صراحت ہے کہ اصل اختلاف اس بات میں ہے کہ نابالغ بچے اور مجنون کا عہد ان جنایات میں جن میں دیت واجب ہوتی ہے، عہد شمار ہوگا یا خطا؟ اس وجہ سے اگر یہ دونوں کوئی چیز تلف کر دیں تو ان پر تاوان واجب ہوتا ہے، یہ بات اختلاف سے خارج نہیں ہے۔ میں (سبکی) کہتا ہوں کہ یہ اختلاف کہ ان دونوں کا عہد خطا ہے، صرف ان جنایات کے ساتھ خاص نہیں ہے جن میں دیت

لازم ہوتی ہے۔ اس لیے کہ فقہاء نے اسے اس شکل میں بھی جاری کیا ہے جب نابالغ بچہ یا مجنون حالت احرام میں خوشبو استعمال کر لیں، سلاہوا کپڑا پہن لیں، جماع کر لیں، حلق کر لیں، قصر کر لیں یا عہد کسی شکار کو قتل کر دیں۔ جب کہ ہم یہ کہتے ہیں کہ ان صورتوں میں عہد اور سہو کے احکام الگ الگ ہیں حال آں کہ ان میں سے کسی بھی شکل میں دیت کی گنجائش نہیں ہے۔ لہذا معلوم ہوا کہ اختلاف اس میں ہے کہ ان دونوں کا عہد، عہد سمجھا جائے گا اور یہ اس شکل کو بھی عام ہوگا، جس میں عہد اور خطا میں حکم مختلف ہے۔ نہ کہ شیخ زبیلی کی ذکر کردہ بات کی وجہ سے، ان دونوں کے مال میں سے تلف کردہ اشیاء کا ضمان دینا واجب ہوگا۔

شیخ علی بن احمد دہیلی، تیسری صدی ہجری کے تھے۔ یہ نہ تو زبیلی تھے نہ ہی دہیلی، بلکہ یہ دہیلی تھے۔ ان کے جد محترم قاری ابو عبد اللہ محمد بن عبد اللہ ”دہیل“ کے رہنے والے تھے۔ چنانچہ ”کشف الظنون“ میں امام شافعیؒ کے مذہب کے مطابق ”ادب قاضی“ کے موضوع پر تالیف کردہ کتابوں کے بیان میں تصریح ہے کہ اس موضوع پر ابو الحسن علی بن احمد بن محمد ”دہیلی“ نے بھی کتاب لکھی ہے، سبکی نے ”راء“ کے ساتھ ہی ذکر کیا ہے، مگر جیسا کہ واضح ہے کہ یہ کوئی نسبت نہیں ہے، بلکہ غلط ہے۔

### علی بن اسماعیل شیعہ سندھی

علامہ کشی نے ”معرفة علم الرجال“ میں لکھا ہے کہ نصر بن صباح نے فرمایا کہ علی بن اسماعیل ثقہ ہیں۔ یہ درحقیقت علی بن سندھی ہیں، جن کا لقب اسماعیل سندھی ہے۔

### علی بن بنان بن سندھی عاقولی بغدادی

خطیب نے ”تاریخ بغداد“ میں لکھا ہے کہ علی بن بنان بن سندھی عاقولی نے ابو اشعث عجل اور یعقوب ذوقی سے حدیث کا سماع کیا اور عاقولی سے محمد بن ابراہیم بن نضر عاقولی نے روایت کی۔ نیز لکھا ہے کہ مجھ سے علامہ ازہری نے، ان سے

قاضی محمد ابراہیم بن حمدان نے، ان سے علی بن ہنان سندھی عاقولی نے، ان سے ابواشعث احمد بن مقدم نے، ان سے زہیر بن علاء نے، ان سے ثابت بنانی نے، عمر بن ابوسلمہ سے بہروایت حضرت ام سلمہؓ بیان کیا کہ ام سلمہؓ نے کہا:

”قال رسول اللہ ﷺ: إذا أصابت أحدكم مصيبة، فليقل: إنا لله وإنا

إليه راجعون، اللهم احتسب مصيبتی فأجرنی فیها، وأبدلنی بها خیراً منها“

”حضور ﷺ نے ارشاد فرمایا کہ جب تم میں سے کسی کو کوئی پریشانی آئے تو

پڑھے انا للہ وانا الیہ راجعون اے اللہ! میری پریشانی کو دیکھ اور مجھے اس پر اجر عطا

فرما اور اس کے بدلے کوئی خیر عطا فرما۔“

حضرت ام سلمہؓ کہتی ہیں کہ جب میرے شوہر ابوسلمہؓ کی جاں کنی کا وقت آیا تو انھوں نے دعا کی خدایا! میرے پیچھے میرے اہل کو بہتر جانشین عطا فرما۔ جب ان کا انتقال ہو گیا تو میں نے یہ دعا کی خدایا! تو میری مصیبت کو دیکھ اور مجھے اس پر اجر عطا فرما اور جب میں ”ابدلنی بها خیراً“ پڑھنا چاہتی تو یہ سوچتی کہ بھلا ابوسلمہؓ سے بہتر کون ہو سکتا ہے۔ میری یہی کیفیت رہی بالآخر میں نے یہ دعا پڑھ ہی دی۔ جب ان کی عدت ختم ہو گئی تو حضرت صدیق اکبرؓ نے مجھے پیغام نکاح دیا، مگر اسے واپس کر دیا۔ پھر حضرت عمرؓ نے پیغام بھجوایا، اسے بھی لوٹا دیا، بعد ازاں حضور اکرم ﷺ نے نکاح کا پیغام دیا تو میں نے اس کا خیر مقدم کیا۔

علی بن ہنان سندھی تیسری صدی ہجری یا اس کے قریبی دور کے ہیں۔ عاقولی اور دیر عاقولی، دریائے دجلہ کے ساحل پر بغداد سے پندرہ فرسخ کی مسافت پر، مدائن کسری اور نعلمانیہ کے درمیان واقع مقام ”دیر العاقول“ کی طرف منسوب ہے۔ (قاضی)

علی بن عبد اللہ سندھی بغدادی

”تاریخ بغداد“ میں ابوبکر تمیمی محمد بن عیسیٰ بن عبد الکریم بن حیث بن طیار

بن طرطوس کے حالات میں تحریر ہے کہ یہ ۳۶ھ میں بغداد آئے اور علی بن عبد اللہ سندھی ہے ”طرطوس“ کے فضائل و مناقب سے متعلق بہت سی باتیں روایت کیں۔  
 علی بن سندھی پانچویں صدی ہجری کے ہیں اور مذکورہ بات کے علاوہ ان کی بابت مجھے کسی طرح کی مزید معلومات نہ ہو سکیں۔ ان کے پاس انھیں کا یا ان کے کسی استاذ کا مرتب کردہ طرطوس کے مناقب پر ایک مجموعہ تھا۔ (قاضی)

علی بن ابو منذر عمر بن عبد اللہ ہنباری، حاکم منصورہ

ان کا ذکر مسعودی نے ”مروج الذهب“ میں کیا ہے اور اس نے انھیں ۳۰۰ھ کے بعد کے ابتدائی دس سالوں کے اندر منصورہ میں دیکھا بھی ہے۔ مزید تفصیل ان کے والد عمر بن عبد اللہ ہبازی کے تذکرے میں آرہی ہے۔

علی بن عمرو بن حکم لاہوری

سمعانی نے ”الانساب“ میں لکھا ہے کہ ابوالحسن علی بن عمرو بن حکم لاہوری (لاہوری) عالم، ادیب، شاعر تھے، ان کی یادداشت بہت اچھی تھی اور ان کے الفاظ بڑے شیریں ہوا کرتے تھے۔ انھوں نے حافظ ابو علی مظفر بن یاس بن سعید سعیدی سے سماع کیا اور ان کی روایت سے ہمارے لیے حافظ ابو الفضل محمد بن ناظر سلامی بغدادی نے روایت کی۔

علی بن عمرو لاہوری چھٹی صدی ہجری کے تھے۔ (قاضی)

علی بن محمد سندھی کوفی

یہ مورخ ابان بن محمد سندھی کوفی کے حقیقی بھائی اور علی بن سندھی کے نام سے مشہور تھے۔ مزید تفصیل کے لیے ملاحظہ ہو ابان بن محمد سندھی کا تذکرہ۔

## علی بن موسیٰ دہلی بغدادی

خطیب نے ”تاریخ بغداد“ میں خلف بن محمد موزینی دہلی کے حالات کے تحت لکھا ہے کہ یہ بغداد آئے جہاں علی بن موسیٰ دہلی سے حدیث کی روایت کی۔ نیز تحریر فرمایا کہ خلف بن محمد دہلی نے بیان کیا کہ ہم سے علی بن موسیٰ دہلی نے ”دہلی“ میں بیان کیا۔ الخ.....

صاحب تذکرہ: علی بن موسیٰ دہلی چوتھی صدی ہجری کے تھے۔ احقر کو ان کے مزید حالات دست یاب نہ ہو سکے۔ (قاضی)

## سلطان مالدیپ: علی

”تحفة الأديب“ میں مذکور ہے کہ تاریخ میں علی کے والد کی بابت کچھ مذکور نہیں۔ ہاں اتنی بات ضرور مشہور ہے کہ علی کی ماں کا نام ”رکھیا ناوا کلع“ تھا۔ علی ۵۸۰ھ سے ۵۸۸ھ تک پورے آٹھ سال تخت سلطنت پر متمکن رہا۔ اہل مالدیپ کی زبان میں اس کا لقب ”سری بون ابارن مہارون“ تھا۔

## سلطان مالدیپ: علی کلمنجا

”تحفة الأديب“ ہی میں مذکور ہے کہ یہ سلطان علی ثانی بن سلطان محمد اود کلمنجا بن سلطان وطنی کلمنجا ہے۔ یہ ۶۷۶ھ میں سریر آرائے سلطنت ہوا اور دس سال ۶۸۶ھ تک حکومت کی۔ اہل مالدیپ کی زبان میں اس کا لقب ”سری اریدی سور مہارون“ تھا۔

## عمر بن اسحاق واشی لاہوری

”نزهة الخواطر“ میں ان کی بابت لکھا ہے کہ شیخ امام ابو جعفر عمر بن اسحاق

واشی لاہوری اپنے دور کے مشہور عالم اور نہایت عمدہ شاعر تھے۔ ان کی نظم کے چند اشعار درج ذیل ہیں:

دوش در سودائے دلبر بودہ ام ❀ بالب خشک در بخ تر بودہ ام  
 درخمار عبھر مخمور او ❀ دیدہ باز از غم چوں عبھر بودہ ام  
 وز غم چشم وقف دل ہر زباں ❀ گوئی اندر آب وآذر بودہ ام  
 ہم چوں بحر کان ز آب و خون اشک ❀ پر زردو پر ز گوہر بودہ ام  
 عمر ابن اسحاق لاہوری چھٹی صدی ہجری کے عالم تھے۔ (قاضی)

### حاکم منصورہ: عمر بن عبدالعزیز بن منذر ہباری

ان کا نام و نسب یہ ہے: عمر بن عبدالعزیز بن منذر بن زبیر بن عبدالرحمن بن ہبار بن اسود۔ ان کا تعلق قبیلہ قریش کے خاندان بنو اسد سے تھا۔ ان کے جد امجد: ہبار بن اسود نے ۸۰ھ میں اسلام قبول کیا۔ منذر بن زبیر کی اولاد میں سے کوئی حکم بن عوانہ کلبی کے ساتھ سندھ آیا اور منصورہ کے قریب جانب جنوب میں واقع ”بانہ“ میں سکونت اختیار کی۔ یہ خاندان پہلے تو اموی حکومت کے ساتھ رہا۔ مگر بعد میں عباسی خلافت کا وفادار بن گیا۔ جب عمر بن عبدالعزیز بن منذر کو ۲۴۰ھ میں والیٰ سندھ بنایا گیا تو اس نے وہاں خود مختار حکومت قائم کر لی، تاہم اس حد تک خلافت بغداد کا مطیع رہا کہ خطبہ خلیفہ عباسی ہی کے نام کا پڑھتا تھا۔

یہ ظاہر معلوم ہوتا ہے کہ اس کی وفات ۲۷۰ھ سے پہلے ہوئی ہے، اس لیے کہ اس کا لڑکا عبداللہ بن عمر، ۲۷۰ھ کے بعد سندھ کا حکم راں ہوا ہے۔ عمر بن عبدالعزیز نے پہلے تو منصورہ کے تحت حکومت پر قبضہ کیا اور اس کے کچھ عرصہ بعد پورے سندھ پر قابض ہو کر ٹیکس و خراج نافذ کر دیا۔ تاہم خطبہ عباسی خلیفہ کے نام کا ہی دیتا رہا۔ اس مناسبت سے سندھ کو خلافت عباسیہ کے ماتحت سمجھا جاتا تھا۔ عمر بن عبدالعزیز کا

دارالحکومت تو منصورہ تھا مگر اس کا قیام ”بانہ“ میں رہتا تھا۔

علامہ احمد بن یعقوب بن جعفر یعقوبی نے ”تاریخ یعقوبی“ میں لکھا ہے کہ جب سندھ پر ایٹاخ کے عامل عنبہ بن اسحاق کو ”ایٹاخ“ کے مارے جانے کی خبر ملی تو وہ عراق چلا گیا اور خلیفہ متوکل باللہ عباسی نے اس کی جگہ ہارون بن ابو خالد کو سندھ کا عامل مقرر کر دیا جس کی ۲۴۰ھ میں وفات ہو گئی۔ عمر بن عبدالعزیز سامی جس کی نسبت سامہ بن لوی کی جانب ہے اور جو ملتان کا حاکم تھا، نے لکھا کہ اگر اسے اس شہر کا گورنر نامزد کر دیا جائے اور وہاں قیام کرے تو اس پر کنٹرول کر لے گا۔ متوکل باللہ نے اس کی یہ درخواست منظور کر لی اور متوکل کے دور خلافت میں وہاں مقیم رہا۔

سامہ بن لوی بن غالب کی جانب جس شخص کی نسبت ہے، اس سے مراد: حاکم ملتان عنبہ بن اسد ہے، نہ کہ حاکم منصورہ: عمر بن عبدالعزیز ہباری۔ (قاضی) ابن حوقل بغدادی نے اپنی مشہور جغرافیہ کی کتاب ”صورۃ الارض“ کے اندر شہر منصورہ کے بارے میں لکھا ہے کہ یہاں کے باشندے مسلمان اور حاکم قبیلہ قریش سے تعلق رکھنے والے ہبار بن اسود کے خاندان کا ایک شخص ہے۔ منصورہ پر اس کے آباء و اجداد نے قبضہ کیا اور اتنے اچھے انداز میں حکومت کی کہ عوام ان کے دل دادہ ہو گئے اور دوسروں پر انھیں ترجیح دیتے تھے۔ مگر خطبہ جمعہ خلفائے عباسی کے نام کا ہی پڑھا جاتا ہے۔

اصطخری کا بیان ہے کہ ”بانہ“ ایک چھوٹا سا قصبہ ہے، جہاں منصورہ پر قابض حکمرانوں کے جدا جدا: عمر بن عبدالعزیز ہباری قریشی رہائش پذیر ہے۔ (الساک و الساک) علامہ بلاذری لکھتے ہیں کہ نزاریوں اور یمانیوں کے درمیان عصبیت کی آگ بھڑک اٹھی تو عمران بن موسیٰ بن یحییٰ بن خالد برکی نے جسے معتمد باللہ عباسی نے سرحدی علاقوں کا گورنر بنایا تھا، یمانیوں کی حمایت کی۔ اس پر عمر بن عبدالعزیز ہباری نے اس کا رخ کیا اور قتل کر دیا۔ عمر بن عبدالعزیز ہباری کے دادا: حکم بن عوانہ کلبی کے ہم راہ سندھ آئے تھے۔



## عمر بن عبد اللہ ہباری: حاکم منصورہ

مسعودی نے ”مروج الذهب“ میں تحریر کیا ہے کہ میں ”منصورہ“ ۳۰۰ھ کے بعد آیا۔ اس وقت منصورہ کا حاکم ابو منذر عمر بن عبد اللہ تھا۔ منصورہ میں، میں نے اس کے وزیر: اباح اور دونوں لڑکوں: محمد اور علی، سادات عرب سے تعلق رکھنے والے ایک شخص نیز ”حمزہ“ کے نام سے مشہور ایک عرب امیر کو دیکھا۔ یہاں حضرت علی بن ابو طالبؓ، عمر بن علی اور محمد بن علی کی اولاد سے تعلق رکھنے والے بہت بڑی تعداد میں آباد ہیں۔ حاکم منصورہ اور قاضی ابوالشوارب کے آل اولاد میں عزیز داری، اچھے مراسم اور خاندانی رشتہ داریاں ہیں۔ اس لیے کہ والیان منصورہ جن میں سے اس وقت کا حاکم بھی ہے ہبار بن اسود کی اولاد سے تعلق رکھتے ہیں اور بنو عمر بن عبد العزیز قرشی سے مشہور ہیں۔ عمر بن عبد العزیز سے اموی خلیفہ راشد حضرت عمر بن عبد العزیز مراد نہیں ہیں۔

قاضی ابوالشوارب کی آل اولاد کا تعلق ایسے گھرانے سے ہے جس میں ایک عرصہ سے امارت و ریاست رہی ہے۔ چنانچہ حضرت عتاب بن اسید رضی اللہ عنہ کو خود حضور اکرم صلی اللہ علیہ وسلم نے مکہ مکرمہ کا والی مقرر کیا اور آل ابوالشوارب کے جد امجد: حضرت خالد بن اسید کو بھی۔ اس خاندان کے اولین شخص کا نام، جسے خلافت عباسیہ میں قضاء کا منصب عطا کیا گیا، حسن بن محمد بن عبد الملک بن قاضی ابوالشوارب تھا۔ انھیں شہر ”سُرّ من رأی“ کا قاضی القضاۃ: حضرت جعفر بن عبد الواحد بن سلیمان بن علی نے بنایا تھا اور یہ متوکل باللہ عباسی کے زمانے میں اور اس کے بعد بھی اسی منصب پر فائز رہے۔ یہ فقیہ، سخی، شریف اور انسانیت نواز تھے۔ ان کی وفات ۲۶۱ھ میں ہوئی۔

قاضی ابوالشوارب کی نسل میں ایک عرصہ دراز تک منصب قضا رہا۔ انہی میں محمد بن ابوالشوارب بھی ہیں، جو پہلے بغداد کے قاضی رہے اور پھر ۲۸۳ھ میں منصورہ

کے قاضی ہوئے۔ مورخ ابن اثیر "تاریخ الکامل" میں ۲۸۳ھ میں پیش آمدہ اہم واقعات کے ذیل میں لکھتے ہیں کہ اسی سال، ماہ شوال میں قاضی محمد بن ابوالشوارب کی وفات ہوئی۔ یہ شہر منصورہ کے چھ ماہ تک قاضی رہے۔ ان کا خاندان منصورہ ہی میں رہا۔ اس خاندان کی بڑی شہرت اور عزت تھی اور اس کا شمار سربر آوردہ اور معزز خاندانوں میں ہوتا تھا۔ (قاضی)

مسعودی نے لکھا ہے کہ منصورہ کے تحت کل تین لاکھ بستیاں تھیں۔ یہ سب ہری بھری، درخت بہ کثرت اور ان کی عمارتیں ایک دوسرے سے ملی ہوئی تھیں۔ سندھ کی ایک قوم "میدو" اور سندھ کی سرحدی بستیوں کے باشندوں میں بڑی لڑائیاں ہوا کرتی ہیں۔ بلتان بھی سندھ کا سرحدی شہر ہے۔ منصورہ کا نام خلافت بنو امیہ کے نامزد گورنر منصور بن جہور کے نام پر رکھا گیا ہے۔ حاکم منصورہ کے پاس اسی ہاتھیوں پر مشتمل جنگی ہاتھیوں کا ایک دستہ ہے۔ ہر ہاتھی کے آس پاس، جیسا کہ مجھ سے بتایا گیا پانچ سو پیدل فوج ہوتی ہے اور یہ کئی ہزار گھوڑوں سے برسر پیکار ہو جاتے ہیں۔ حاکم منصورہ کے دو بھاری بھر کم ہاتھی میں نے دیکھے۔ جو سندھ و ہند کے حکمرانوں کے یہاں اپنی پکڑ، دفاع اور دشمن کے لشکر کے دستوں پر حملہ کرنے میں مشہور ہیں۔ ان میں سے ایک کا نام "منفر قلنس" اور دوسرے کا "حیدرہ" ہے۔ منفر قلنس نامی ہاتھی کے بہت سے حیرت انگیز واقعات اور قابل تعریف اعمال اس دیار اور دوسرے علاقوں میں مشہور ہیں۔

ایک واقعہ یہ ہے کہ اس کا پیل بان مر گیا تو اس نے کئی روز تک نہ کچھ کھایا اور نہ کچھ پیا اور اسی طرح سے روتا اور اظہار ماتم کرتا رہا، جیسے کوئی غم زدہ انسان کرتا ہے۔ اس کی آنکھوں سے مسلسل آنسو بہتے رہے۔ دوسرا واقعہ یہ بیان کیا جاتا ہے کہ ایک روز یہ اپنے باڑے سے نکلا، حیدرہ نامی ہاتھی اس کے پیچھے اور دوسرے تمام اسی ہاتھی حیدرہ کے پیچھے پیچھے چل رہے تھے۔ چلتے چلتے "منفر قلنس" منصورہ کی ایک تنگ

سڑک پر پہنچ گیا۔ اسی سڑک پر ایک عورت بھی چل رہی تھی۔ جب اچانک اس کی نظر ہاتھیوں پر پڑی تو وہ دہشت زدہ ہو کر پشت کے بل زمین پر لیٹ گئی اور بیچ راستے میں ہی اس کے پوشیدہ اجزائے بدن کھل گئے۔ یہ صورت حال ”منفر قلنس“ نے دیکھی تو دوسرے ہاتھیوں کی جانب اپنا دایاں پہلو کر کے سڑک کے پیچوں بیچ کھڑا ہو گیا، تاکہ انھیں اس عورت تک جانے سے روکے اور اپنے سوئڈ سے عورت کو اٹھنے کا اشارہ کرنے لگا، ساتھ ہی اس کے کپڑے سمیٹ کر اس کے جسم کے کھلے ہوئے حصوں کو چھپا دیا۔ اس طرح وہ اس وقت تک کر رہا جب تک وہ عورت راستے سے ہٹ نہ گئی۔ جب وہ ہٹ گئی تو وہ آگے بڑھا اور اس کے پیچھے دوسرے ہاتھی۔ علاوہ جنگ وغیرہ کے بھی ان ہاتھیوں کے دوسرے بہت سے حیرت انگیز واقعات ہیں۔

اصطخری نے اپنی کتاب ”المسالک و الممالک“ میں منصورہ کی بابت لکھا ہے کہ باشندگان منصورہ، سب کے سب مسلمان اور حاکم ایک قریشی شخص ہے۔ کہا جاتا ہے کہ وہ ہمار بن اسود کی نسل سے ہے۔ اس شہر پر اس کے آباء و اجداد نے قبضہ کیا تھا۔ مگر خطبہ عباسی خلیفہ کے نام کا ہی ہوتا ہے۔ نیز لکھا ہے کہ یہاں اشیاء کی قیمتیں بہت کم ہیں، سرسبزی اور شادابی خوب ہے۔ ان کے سکے ”قاہری“ کا ایک درہم، درہم کے پانچویں حصے کے بقدر ہے۔ یہاں کا ایک اور درہم بھی ہے جس کو ”طاٹری“ کہا جاتا ہے۔ اس کا وزن ایک درہم دو تہائی درہم کے برابر ہے۔ یہاں دینار میں بھی لین دین ہوتا ہے۔ یہاں کے ملوک و امراء کا لباس، شاہان و راجگان ہند سے ملتا جلتا ہے۔

عمرو بن سعید لاہوری

حموی نے ”معجم البلدان“ میں لکھا ہے کہ عمرو بن سعید لاہوری (لاہوری) حافظ ابو موسیٰ مدنی اصفہانی کے شیخ ہیں۔

## حاکم سندھ: عمر سومرہ

عمر سومرہ سندھ کا حاکم رہا۔ اس نے سندھ پر پینتیس سال تک حکومت کی۔ سندھ میں قلعہ عمر کوٹ، اسی کے نام سے مشہور ہے۔ ایک عورت ”مارونی“ کے ساتھ اس کے عشق و محبت کی داستان بہت مشہور ہے۔ یہاں تک کہ سندھی زبان کے کئی ایک شعراء نے اس پر نظمیں لکھیں اور سید محمد طاہر نسائی قوی نے فارسی زبان میں نظم لکھی۔ اس کے معاشرے کی نظم عوام و خواص، سارے اہل سندھ کی زبان زد ہے، جسے وہ اب بھی پڑھتے ہیں۔ صاحب تحفۃ الکرام نے یہ پوری کی پوری نظم ”تحفۃ الکرام“ میں نقل کی ہے۔

## عمرو بن عبید بن باب سندھی بصری، شیخ المعز لہ

مسعودی نے ”مروج الذهب“ میں ۱۴۴ھ میں وفات پانے والی شخصیات کے ذیل میں عمرو بن عبید کا ذکر کرتے ہوئے لکھا ہے کہ ان کی کنیت ابو عثمان، نام عمرو بن عبید بن رباب مولیٰ بنو تمیم ہے۔ ان کے دادا ”رباب“ کاہل، سندھ کے رہنے والے تھے۔ اپنے زمانے میں معز لہ کے امام اور مفتی تھے، ان کی بہت سی تقریریں اور رسائل ہیں۔ عمرو کے دادا کا نام ”باب“ تھا نہ کہ ”رباب“ مسعودی نے جو نام ذکر کیا ہے وہ جمہور مورخین کے خلاف ہے۔ (قاضی)

ابن قتیبہ نے ”کتاب المعارف“ میں لکھا ہے کہ اس کا نام عمرو بن عبید بن باب مولیٰ اہل عرارہ بن یزید بن مالک ہے اور کنیت ابو عثمان۔ عمرو کے والد: عبید کی بصرہ کے برے اور بد قماش لوگوں کے یہاں بہ کثرت آمد و رفت رہتی تھی۔ یہی وجہ تھی کہ جب لوگ عمرو کو اپنے والد کے ساتھ دیکھتے تو کہتے ”یحییٰ الناس ابن شر الناس“ کہ عمرو تو سب سے نیک اور بہتر انسان ہیں مگر سب سے برے انسان۔

کے لڑکے ہیں۔ عبید یہ بات سن کر تصدیق کرتے ہوئے کہتا کہ ہاں یہ ابراہیم ہے اور میں آذر ہوں۔ عمرو قدریہ کے عقائد کا جامل اور مبلغ تھا۔ یہ اپنے چند ساتھیوں سمیت حضرت حسن بصریؒ کے حلقہ درس سے الگ ہو گیا تھا، اسی وجہ سے اس کا نام معتزلہ رکھ دیا گیا۔ نیز ابن قتیبہ نے تحریر کیا ہے کہ مجھ سے اسحاق بن ابراہیم بن حبیب بن الشہید نے عمرو بن نصر کے حوالے سے بتایا کہ ایک بار میرا گزر عمرو بن عبید کے پاس سے ہوا۔ اس نے تقدیر کی بابت کچھ کہا تو میں نے کہا کہ اسی طرح ہمارے اصحاب و علماء بھی کہتے ہیں۔ اس پر اس نے معلوم کیا کہ تمہارے اصحاب کون کون ہیں؟ میں نے بتایا ایوب، ابن عون، یونس اور تمیمی۔ یہ سن کر کہنے لگا یہ سب گندے، نجس اور مرزہ ہیں زندہ نہیں۔ عمرو کا انتقال مکہ مکرمہ جاتے ہوئے ہوا اور مکہ مکرمہ سے بصرہ کے راستے پر دوشب کی مسافت پر واقع مقام ”مرکن“ میں دفن کیا گیا۔ سلیمان بن علی نے اس کی نماز جنازہ پڑھائی اور خلیفہ ابو جعفر منصور نے اس کے مہرٹے میں یہ اشعار کہے:

صلی الإله عليك من متوسد ﴿﴾ قبراً مردت به علي مران  
قبراً تضمن مؤمناً متحققاً ﴿﴾ صدق الإله ودان بالفرقان  
فلو إن هذا الدهر يبقی صالحاً ﴿﴾ أبقى لناحقاً أبا عثمان  
”اے قبر سے ٹیک لگانے والے اللہ تجھ پر رحمت نازل کرے میرا گزر مقام

مران میں اس قبر کے پاس سے ہوا۔ اس قبر میں وہ مؤمن کا دل ہے جس نے خدا سے سچا تعلق قائم کیا اور وہ مذہب اپنا یا جو حق و باطل میں امتیاز رکھنے والا ہے۔ اگر زمانہ کسی نیک شخص کو باقی رکھتا تو بلاشبہ ابو عثمان کو بقاء اور دوام سے نوازتا۔“

ابن رستہ نے ”الاعلاق النفیسة“ کے اندر ”قدریہ“ کے بیان میں لکھا ہے کہ عمرو بن عبید بن باب مولی آل عرادہ بن یربوع بن مالک کی کنیت: ابو عثمان تھی۔ اس کے والد: عبید کی بصرہ کے بد قماش لوگوں کے یہاں بہ کثرت آمد و رفت

رہتی تھی۔ اس لیے جب لوگ عمر کو اپنے والد کے ساتھ دیکھتے تو کہتے ”خیر الناس ابن شر الناس“ اور عبیدان کی تصدیق میں کہتا ہاں یہ ابراہیم ہے اور میں آذر۔  
ابن قتیبہ اور ابن رستہ کی ان دونوں روایتوں میں الفاظ کی یکسانیت کے باوجود کچھ اختلاف پایا جاتا ہے۔ مثلاً ابن قتیبہ نے عرارہ بن یربوع لکھا ہے اور ابن رستہ نے عرارہ بن یربوع۔ اسی طرح ابن قتیبہ نے عبید کی بابت ”یختلف الی اصحاب الشر“ لکھا ہے اور ابن رستہ نے ”یحلف الی اصحاب الشر“ کے الفاظ لکھے ہیں۔ (قاضی)

”الاعغانی“ میں ابوالفرج اصفہانی تحریر فرماتے ہیں کہ بصرہ میں چھ علمائے کلام تھے: عمرو بن عبید، واصل بن عطاء، بشار اعمی، صالح بن عبدالقدوس، عبدالکریم بن ابوعوجاء اور قبیلہ ازد کا ایک شخص۔ ابواحمد کہتے ہیں کہ اس سے مراد جریر بن حازم ازدی ہیں۔ یہ سب جریر ازدی کے گھر پر اکٹھا ہوتے اور بحث و مباحثہ کرتے۔ ان میں سے عمرو اور واصل تو معتزلی ہو گئے، عبدالکریم اور صالح نے صحیح اور سچی توبہ کر لی، بشار علی گوگلو کی کیفیت میں مبتلا رہا اور ازدی ذہنا فرقہ سمنیہ کی طرف مائل ہو گا۔ لیکن بظاہر پہلے کی طرح رہا۔

سمنیہ ہندوستان میں مندروں کے سب سے بڑے شہر ”سومنات“ کی جانب منسوب ہندوؤں کا ایک فرقہ تھا۔ اس فرقے کی وجہ سے اسلام، اس کے عقیدہ خالص اور دوسرے عقائد کی بابت بڑا فتنہ برپا ہوا اور شدید نقصان پہنچا۔ مثلاً فرقہ جہمیہ کا بانی ”جہم بن صفوان“ جیسا کہ حافظ ابن حجرؒ نے ”فتح الباری“ میں تصریح کی ہے، دریائے ”زابل“ کی ”ترمذ شہر“ کے قریب واقع ایک گزرگاہ کا انفرادی حاکم تھا۔ ہندوستانی تاجر، بلخ اور سمرقند جاتے ہوئے ”نوید“ کے پاس دریائے ”زابل“ کو عبور کرتے تھے اور جہم بن صفوان ان سے ٹیکس وصول کرتا تھا۔ فرقہ سمنیہ سے تعلق رکھنے والے کچھ ہندوستانی تاجروں نے ایک بار اس سے گفتگو کی اور کہا کہ تم اپنے

خدا کی بابت کچھ بتاؤ۔ جم بن صفوان نہ تو خود عالم تھا اور نہ ہی اہل علم کی صحبت حاصل تھی، اس لیے کوئی جواب دیے بغیر گھر میں چلا گیا اور عرصے تک باہر نکلا ہی نہیں۔

امام بخاری نے بھی اپنی کتاب ”افعال العباد“ میں تصریح کی ہے کہ فرقہ سمنیہ سے تعلق رکھنے والے کچھ ہندوؤں نے جم بن صفوان سے بحث کی تو اس نے چالیس روز تک نماز ہی نہ پڑھی اور اس کے بعد اللہ تعالیٰ کے بارے میں کہا کہ اللہ تعالیٰ تو یہی ہوا ہے، اللہ ہر چیز میں ہے اور اس سے کوئی بھی چیز خالی نہیں۔

ابن قتیبہ نے ”تأویل مختلف الحديث“ میں لکھا ہے کہ مجھ سے اسحاق بن ابراہیم بن حبیب بن الشہید نے بتایا کہ ہم سے قریش بن انس نے بیان کیا کہ میں نے عمرو بن عبید سے سنا وہ کہہ رہا تھا کہ قیامت کے روز جب مجھے اللہ رب العزت کے سامنے پیش کیا جائے گا اور وہ مجھ سے سوال کرے گا کہ تم نے کیوں کہا کہ قاتل جہنمی ہے؟ تو میں عرض کروں گا کہ آپ نے ہی تو فرمایا پھر یہ آیت پڑھی ”وَمَنْ قَتَلَ مُؤْمِنًا متعمداً فجزاؤه جہنم خالداً فیہا“ قریش بن انس کا بیان ہے کہ اس پر میں نے اس سے کہا اچھا بتاؤ اگر اللہ تعالیٰ تم سے یوں کہیں کہ میں نے تو یہ فرمایا تھا ”إِنَّ اللَّهَ لَا یَغْفِرُ أَنْ یَشْرَكَ بِهِ وَیَغْفِرُ مَا دُونَ ذَلِكَ لِمَنْ یَشَاءُ“ پھر تم نے کہاں سے سمجھ لیا کہ میں مغفرت کرنے کو نہیں چاہتا؟ قریش بن انس کہتے ہیں کہ میری اس بات کا اس سے کوئی جواب نہ بن سکا۔

ابن رجب حنبلی نے ”شذرات الذهب“ میں لکھا ہے کہ ۱۴۲ھ میں عابدو زاہد، معتزلی اور قدری: عمرو بن عبید بصری کی وفات ہوئی۔ یہ حسن بصری کا شاگرد رہا۔ پھر ان کی مخالفت کی اور اپنا الگ حلقہ درس قائم کر لیا، اس لیے اسے ”معتزلہ“ کہا جاتا ہے ”العبرفی من غیر“ میں مذکور ہے کہ حضرت حسن بصریؒ نے فرمایا کہ ایک روز میں نے خواب میں دیکھا کہ عمرو بن عبید سورج کو سجدہ کر رہا ہے۔ ابن الاہل کا بیان ہے کہ جب واصل بن عطاء حسن بصری کی مجلس سے الگ ہو آیا اسے

بھگا دیا گیا تو وہ عمرو بن عبید کے پاس چلا گیا، لہذا ان کو ”معتزلہ“ کہا جانے لگا۔ اس کی وفات مکہ مکرمہ کے راستے پر مقام ”متران“ میں ہوئی۔ خلیفہ عباسی ابو جعفر منصور نے اس کا مرثیہ لکھا اور زندگی میں بھی اس کی خدمت کی۔ اس کی بابت لوگوں کے خیالات مختلف ہیں ”معنی“ میں ہے کہ عمرو بن عبید، معتزلہ کا امام ہے۔ اس نے حضرت حسن بصری سے سماع حدیث کیا۔ محدث ایوب اور یونس نے اسے کذاب قرار دیا ہے اور ابن ابی شیبہ نے متروک قرار دیا ہے۔ یہ بہت بے باک تھا۔ چنانچہ اس نے حضرت عبداللہ بن عمرؓ کی بابت کہا کہ وہ ”حشوی“ اور بکواس گو ہیں۔ اس سے اس کی جسارت اور افتراء پردازی کا اندازہ کیا جاسکتا ہے۔

علامہ ذہبی نے ”دول الاسلام“ میں لکھا ہے کہ شیخ المعتزلہ، عابد، قدوری: عمرو بن عبید بصری کا انتقال ۱۴۲ھ میں یا اس کے بعد ہوا۔

جاہل نے ”البيان والتبيين“ میں لکھا ہے کہ عمر شمری کا بیان ہے کہ عمرو بن عبید گفتگو پر قادر نہیں تھا۔ اگر بات کرتا بھی تو دیر تک نہیں کر سکتا تھا اور کہتا تھا کہ بات کرنے والے میں کوئی خیر نہیں۔ اگر اس کی بات اپنی نہ ہو اور اگر بات لمبی ہو جائے تو مشکم کو تکلف کا سہارا لینا پڑتا ہے اور اس چیز میں کوئی اچھائی نہیں، جو تکلف کے ساتھ کی جائے۔ علامہ شہرستانی نے ”کتاب الملل والنحل“ میں لکھا ہے کہ جہاں تک اصول و عقائد کا تعلق ہے تو عہد صحابہ کے آخر میں تقدیر کی بابت قیل و قال اور خیر و شر کی نسبت تقدیر کی جانب کرنے سے انکار کی بابت غیلان دمشقی، یونس اسواری اور معبد چینی کی بدعت رونما ہو گئی تھی۔ پھر واصل بن عطاء غزال بھی ان کے نقش قدم پر چلا۔ یہ حضرت حسن بصری کا شاگرد تھا اور اس کا شاگرد عمرو بن عبید تھا جس نے تقدیر کے مسائل میں اس سے زیادہ ہرزہ سرائی کی۔ یہ بنو امیہ کے عہد میں ”یزید“ کا بڑا حامی اور مؤید تھا پھر منصور کی جانب میلان ہو گیا اور منصور کی امامت کا فتویٰ صادر کیا۔ ایک روز منصور نے اس کی تعریف کی تو اس نے کہا لوگوں کے لیے



محبت میں نے نکھیری، مگر انھوں نے عمرو کو چھوڑ کر دوسرے کو اپنایا۔

ابو حنیفہ دینوری نے ”الاخبار الطوال“ میں لکھا ہے کہ لوگوں کا بیان ہے کہ عمرو بن عبید، خلیفہ ابو جعفر منصور کے پاس گیا۔ ابو جعفر نے جب اسے دیکھا تو اس سے مصافحہ کیا اور اپنے برابر میں بٹھایا۔ عمرو بن عبید نے گفتگو کی اور کہا امیر المومنین! اللہ تعالیٰ نے آپ کو دنیا پوری کی پوری عنایت کی ہے! اس لیے آپ کو چاہیے کہ کچھ حصے کے ذریعے اپنے نفس کو اللہ سے خرید لیں۔ اور یاد رکھیں کہ اللہ تعالیٰ کو بھی وہی بات پسند ہے جو آپ پسند کرتے ہیں۔ اللہ رب العزت کی جانب سے آپ اس کو پسند کرتے ہیں کہ وہ عدل و انصاف کا معاملہ فرمائے، اسی طرح اللہ تعالیٰ کو بھی یہی بات پسند ہے کہ آپ رعایا کے ساتھ عدل و انصاف کا برتاؤ کریں۔ امیر المومنین! آپ کے دروازے کے باہر ظلم و جبر کی آگ بھڑک رہی ہے اور باہر نہ تو کتاب اللہ پر عمل ہو رہا ہے نہ ہی سنت رسول پر۔ امیر المومنین! اللہ تعالیٰ نے ارشاد فرمایا ”الم تر کیف فعل ربك بعد ارم ذات العماد“ اس نے پوری سورت پڑھ کر سنائی پھر کہا بخدا! یہ سورت ان کے متعلق بھی ہے جو عاد جیسا عمل کریں۔ لوگوں کا کہنا ہے کہ اتنا سن کر ابو جعفر رونے لگا۔ یہ دیکھ کر ابن ماجہ نے کہا عمرو! اب بس کرو۔ آپ نے آج امیر المومنین کو سخت تکلیف پہنچائی۔ عمرو نے پوچھا امیر المومنین! یہ کون شخص ہے؟ اس نے بتایا تمہارے بھائی ابن ماجہ ہیں۔ عمرو نے کہا امیر المومنین! ابن ماجہ سے بڑھ کر آپ کا کوئی دشمن نہیں ہے۔ کیا یہ نصیحت کا دروازہ آپ کے اوپر بند اور آپ کو اپنے ہم درد و خیر خواہ سے روکنا چاہتا ہے؟ حالاں کہ ذرہ برابر بھی پیش آنے والی اچھائی اور برائی کے آپ ہی ذمہ دار ہیں۔ علامہ دینوری لکھتے ہیں کہ یہ سن کر ابو جعفر نے اپنی انگوٹھی عمرو بن عبید کی جانب پھینک دی اور کہا اپنے دروازے کے باہر کا میں نے تمہیں والی و حاکم بنایا، اب آپ اپنے اصحاب و تلامذہ کو بلا کر انھیں یہ ذمہ داری تقسیم کر دیں۔ اس پر عمرو نے کہا کہ میرے اصحاب آپ کے پاس صرف

اس وقت آسکتے ہیں جب وہ دیکھ لیں کہ جس طرح آپ نے دیانت کے ساتھ بات کی ہے اسی طرح عمل بھی کریں۔ یہ کہہ کر عمرو بن عبیدہ واپس چلا گیا۔

ابن عبیدہ بن اندلسی نے ”العقد الفريد“ میں تصریح کی ہے کہ عمرو بن عبیدہ، ابو جعفر منصور کے پاس آیا۔ اس وقت منصور کا لڑکا: مہدی بھی وہیں تھا۔ ابو جعفر نے عمرو سے بتایا کہ یہ امیر المومنین کے ولی عہد اور میری امید ہے، آپ اس کے لیے دعا کریں۔ اس پر عمرو نے کہا کہ میرا خیال ہے کہ آپ نے اس سے ایک سرچشم پوشی کر کے، تمام معاملات کا اسے ذمے دار بنادیا ہے۔ یہ سن کر ابو جعفر کی آنکھیں اشک بار ہو گئیں اور اس نے کہا ابو عثمان! آپ مجھے کچھ نصیحت کریں۔ عمرو بن کہا امیر المومنین! اللہ تعالیٰ نے آپ کو ساری دنیا کی دولت عطا فرمائی، اس میں سے تھوڑے حصے سے اپنے نفس کو خرید لیں۔ یہ دولت و سلطنت جو آج آپ کے پاس ہے اگر آپ کے پیش رو کے قبضے میں رہتی تو آپ کو ہرگز نصیب نہ ہوتی۔ اس پر خلیفہ نے کہا ابو عثمان! آپ اپنے اصحاب کے ذریعے میری مدد کریں۔ عمرو نے کہا آپ حق و صداقت کا جھنڈا بلند کریں، سارے حق پرست آپ کا ساتھ دیں گے۔ یہ کہہ کر عمرو دربار سے نکل کھڑا ہوا۔ اس کے پیچھے ابو جعفر نے درہم و دینار سے بھرا ہوا تھیلہ بھیجا، مگر اس نے لینے سے انکار کر دیا اور یہ کہتے ہوئے آگے بڑھ گیا:

”کلکم خائل صید کلکم یمشی رویدا غیز عمرو بن عبیدہ“

”تم میں سے ہر ایک شکار کو دھوکہ دینے والا، ہر ایک آہستہ آہستہ چلنے والا ہے“

سوائے عمرو بن عبیدہ کے۔

علامہ ابن عبیدہؒ نے مزید لکھا ہے کہ واصل بن عطاء نے عمرو بن عبیدہ کو لکھا:

اما بعد! بندے کے قبضے سے نعمت کا چھن جانا اور جلد از جلد سزا دینا، یہ اللہ

تعالیٰ کے قبضہ قدرت میں ہے۔ جو بھی ایسا ہو تو گناہ بھرپور کرنے اور بحث و تکرار

لازم پکڑنے سے ہوتا ہے۔ یہ بحث و تکرار، انسان اور اس کے دل کے درمیان حائل

ہو جاتی ہے۔ تمہیں اچھی طرح معلوم ہے کہ تمہیں کس طرح مطعون اور تمہاری جانب کیا کچھ منسوب کیا جاتا تھا جب کہ ہم حضرت حسن بن ابوالحسن کے پاس رہتے تھے، اس لیے کہ ہم اور حضرت بصری کے تلامذہ ہمارے دیگر ساتھی، جن سے تم واقف ہو، تمہارے مسلک کو بہت برا سمجھتے تھے۔ خدا کی قسم! کتنی بڑی جماعت، کیسے معزز اور حافظ مشائخ نے سب سے زیادہ نیک طبیعت، سب سے زیادہ باوقار مجلس کے مالک، سب سے نمایاں زاہد اور راست گو کی اقتداء کی۔ بخدا ان لوگوں کی اقتداء کی جن کا ستارہ چمکا، انھوں نے اپنے اور میرے عہد و بیان اور بخدا حسن بصری کے عہد و بیان کا پاس کیا۔ کل ان کے ساتھ مسجد نبوی کے مشرقی حصے میں ملاقات ہوئی۔ انھوں نے جو آخری حدیث ہم سے بیان کی، اس میں موت اور اس کی ہولناکی کا ذکر کرتے ہوئے اپنے اوپر اظہارِ انوس کیا اور اپنے گناہ کا اقرار کیا۔ اس کے بعد واللہ انھوں نے روتے ہوئے دائیں بائیں مڑ کر دیکھا، مجھے اب بھی ایسا لگ رہا ہے کہ جیسے میں اپنے چہرے سے آنسو کی جھڑی پونچھتے ہوئے دیکھ رہا ہوں۔ اس کے بعد انھوں نے فرمایا تھا خدایا! میں نے اپنی سواری کی زین کس لی ہے اور قبر اور معافی کے فرش گاہ کے سفر کی تیاری شروع کر دی ہے۔ خدایا! میرے بعد لوگ میری جانب، جو بات منسوب کریں اس پر گرفت نہ فرمانا۔ خدایا! تیرے رسول سے جو کچھ بھی مجھ تک پہنچا، میں نے اسے دوسروں تک پہنچا دیا اور تیرے نبی کی احادیث نے جس کی تصدیق کی، اس کی میں نے تیری کتاب کے متعلق وضاحت کی۔ مجھے عمر سے اندیشہ ہے کہ وہ اپنے رب سے کھلم کھلا شکایت کرے گا۔ واصل نے لکھا مجھے ایسی بہت سی باتیں معلوم ہوئیں، جو تم نے قرآن شریف کی تفسیر کے تعلق سے اپنے نفس کے کہنے پر کہیں۔ پھر میں نے تیری کتابوں اور تیرے ناقلین کے معافی میں کتر بیونت اور نصوص میں تفریق و تقسیم پر غور کیا تو تمہارے خلاف حسن بصری کی شکایت کی تحقیق ہو گئی اور یہ کہ تم نے جو بدعت ایجاد کی۔ وہ بالکل غیاں ہے

اور جو کچھ تم نے کیا، اس کا گناہ بہت بڑا ہے۔ اس لیے تمہیں اپنے اعوان اور انصار کی کثرت اور ان کے اثر و رسوخ سے ڈھو کہ نہ کھانا چاہیے اور نہ اس سے کہ وہ تیری عظمت و احترام میں اپنی نگاہیں جھکا لیتے ہیں۔ اس لیے کہ کل روز قیامت یہ سارا غرور و فخر ہوا ہو جائے گا اور ہر نفس کو اس کے کینے کا بدلہ دیا جائے گا۔ تمہارے نام میں نے یہ خط اس لیے لکھا اور اس لیے یہ جرات کی تاکہ تمہیں، حضرت حسن بصری کی اس حدیث کی یاد دہانی کراؤں، جو انھوں نے سب سے آخر میں ہم سے بیان کی تھی۔ لہذا تم سنی ہوئی حدیث کو اچھی طرح محفوظ کر لو۔ ضروری اور فرض بات زبان سے کہو اور ان احادیث کی غلط تشریح کرنی چھوڑ دو اور اللہ تعالیٰ سے ڈرتے رہو۔

عمرو بن عبید ”فرقہ عمریہ“ کا بانی ہے۔ اس کے اور بھی بہت سے واقعات و حالات ہیں۔ علامہ عبدالقادر بغدادی نے ”الفرق بین الفرق“ میں فرقہ عمریہ کی بابت لکھا ہے کہ یہ لوگ عمرو بن عبید بن باب کے پیروکار ہیں۔  
 ”شرح مواقف“ میں تصریح ہے کہ فرقہ عمریہ، عمرو بن عبید کے ماننے والوں کو کہا جاتا ہے۔

### حاکم سندھ: عمران بن موسیٰ بن خالد برکی

بلاذری نے ”فتوح البلدان“ میں لکھا ہے کہ غسان بن عباد کوفہ کے دیہات کا رہنے والا تھا۔ مامون رشید نے ۲۱۸ھ میں اسے والی سندھ: بشر بن داؤد جس نے بغاوت کر کے سرکشی دکھائی تھی، کی سرکوبی کے لیے روانہ کیا اور اس بعد کے سندھ کا والی موسیٰ بن یحییٰ بن خالد بن بزمک کو بنایا گیا۔ اس نے مشرقی سندھ کے راجہ ”پال“ کو قتل کر دیا، حالانکہ اس نے زندہ چھوڑ دیے جانے کے عوض پانچ لاکھ درہم دینے کی پیش کش کی۔ قبل ازیں اس نے غسان بن عباد کے لیے پریشانی کھڑی کر دی تھی، اپنی فوج، نیز بعض راجگان ہند کی موجودگی میں غسان کے نام خط بھی بھیجا تھا، مگر اس نے

اپنے لڑکے عمران کو اپنا جانشین نامزد کر دیا اور ۲۷ھ میں خلیفہ معتمد باللہ عباسی نے سرحدی علاقوں کی گورنری کی تحریر اس کے نام لکھ دی۔ اس نے ”قتقان“ جا کروہاں کے زوطیوں-جاٹوں-سے جنگ کی اور فتح یاب ہوا۔ ”البیضاء“ کے نام سے ایک شہر بسایا اور وہاں اسلامی افواج کو آباد کیا۔ پھر منصورہ آیا، وہاں سے پہاڑی کے اوپر واقع شہر کے سر پر آوردہ افراد کو ”قصدار“ بھیج دیا۔ پھر ”مید“ برادری پر حملہ کیا اور ان میں سے تین ہزار کو قتل کر دیا نیز ایک بیراج تعمیر کیا جو ”مید بیراج“ کے نام سے مشہور ہے۔ عمران نے دریائے ”لور“ پر فوج کشی کی اور وہاں کے زوط قبیلے کے لوگوں کو بلایا۔ جب وہ آئے تو ان کے ہاتھ پر مہر لگوائی اور ان سے جزیہ وصول کیا۔ نیز انھیں حکم دیا کہ وہ جب بھی اس کے سامنے آئیں تو ان کے ساتھ ایک کتا ضرور رہنا چاہیے۔ نتیجتاً ایک کتے کی قیمت پچاس درہم ہو گئی۔ بعد ازاں سرداران زوط کو لے کر ”مید“ لوگوں پر حملہ کیا۔ سمندر سے ایک نہر کھدوائی اور اسے ”مید“ کے نالے میں گرا دیا جس سے نالے کا پانی کھارا ہو گیا اور ان پر بلہ بول دیا۔

اس کے بعد زریوں اور یمانیوں میں تعصب کی آگ بھڑک اٹھی اور عمران ”یمانیوں“ کی جانب داری کرنے لگا۔ اس کی وجہ سے عمر بن عبد العزیز ہباری نے اس پر فوج کشی کی اور اسے قتل کر دیا۔ عمر ہباری کے دادا حکم بن عوانہ کلبی کے ساتھ سندھ آئے تھے۔

عمران بن موسیٰ برکی کی پیدائش اور پرورش اس کے والد کے دور امارت میں سندھ کے اندر ہوئی۔ بعد میں یہ اپنے والد کا جانشین بن گیا اور معتمد باللہ عباسی نے والد کی جگہ اسے گورنر سندھ برقرار رکھا۔ (قاضی)


حاکم مکران: عیسیٰ بن معدان مہاراج

علامہ اصطخری جو ۳۴۰ھ میں سندھ آئے نے ”المسالک و الممالک“

میں مکران کے بیان میں لکھا ہے کہ عیسیٰ بن معدان نامی ایک شخص قابض و حکم ران

ہے۔ اہل مکران کی زبان میں اسے ”مہاراج“ کہا جاتا ہے اس کا قیام شہر ”کیر“ میں رہتا ہے، جو آبادی میں ”ملتان“ کے نصف کے برابر ہے۔

حموی نے بھی ”معجم البلدان“ میں اصطخری کی یہی بات معمولی سی تبدیلی کے ساتھ نقل کی ہے اور لکھا ہے کہ ۳۴۰ھ کے آس پاس مکران کا حاکم عیسیٰ بن معدان تھا، جسے ان کی زبان میں ”مہراج“ کہا جاتا ہے، اس کا دار السلطنت ملتان کی نصف آبادی پر مشتمل ایک بڑا شہر ہے۔



## باب: ف

### فتح بن عبد اللہ سندھی

علامہ سمعانیؒ نے ”کتاب الانساب“ میں لکھا ہے کہ ابو نصر فتح بن عبد اللہ سندھی، فقیہ اور متکلم تھے۔ ابتداءً آل حکم کے غلام رہے پھر آزاد کر دیے گئے۔ فقہ اور علم کلام شیخ ابو علی محمد بن عبد الوہاب ثقفی سے پڑھا۔ علاوہ ازیں حسن بن سفیان وغیرہ سے بھی روایت کی۔

نیز لکھا ہے کہ ہم سے ابو العلاء احمد بن محمد بن فضل نے اصہبان میں، ان سے حافظ ابو الفضل محمد بن طاہر بن علی مقدسی نے، ان سے ابو بکر احمد بن علی ادیب نے، ان سے حافظ ابو عبد اللہ نے بیان کیا، انہوں نے کہا مجھ سے عبد اللہ بن حسین نے بتایا کہ ایک روز ہم ابو نصر سندھی کے ہمراہ تھے، ان کے ارد گرد ہم لوگ بہ کثرت تھے اور کچھڑ میں چل رہے تھے۔ راستے میں ہم نے شریف مکران کو دیکھا کہ کچھڑ میں پڑا ہوا ہے۔ جب اس کی نظر ہم پر پڑی تو ابو نصر نے بھی نگاہ اٹھا کر اسے دیکھا۔ اس نے کہا غلام! تو نے نفاق کیا۔ میں جس حال میں ہوں تو خود دیکھ رہا ہے، جب کہ تم اس شان سے چل رہے ہو کہ تمہارے پیچھے اتنے لوگ ہیں۔ اس پر ابو نصر نے جواب دیا شریف مکران! تمہیں معلوم ہے کہ ایسا کیوں ہے؟ اس کی وجہ یہ ہے کہ میں نے تمہارے جد امجد (نبی اکرم ﷺ) کے نقوش قدم کی اتباع کی اور تم نے میرے جد امجد کی

مورخ حموی نے ”معجم البلدان“ میں تصریح کی ہے کہ ابو نصر فتح بن عبد اللہ سندھی، فقیہ و متکلم، آل حسن بن حکم کے غلام تھے بعد میں آزاد ہو گئے۔ فقہ و کلام ابو علی ثقفی سے پڑھی۔

فخر بن عبد اللہ چوتھی صدی ہجری کے تھے۔ (قاضی)

### فخر الدین صغیر بن عز الدین سندھی

ان کا نسب یوں ہے: شیخ فخر الدین صغیر بن شیخ عز الدین بن شیخ فخر الدین ثانی بن شیخ ابو بکر کتابی بن شیخ اسماعیل بن شیخ عبد اللہ بن شیخ نصیر الدین بن شیخ سراج الدین بن حضرت ابوالنجیب ضیاء الدین عبدالقادر سہروردی، سندھی، دہلی، ”ہالہ کنڈی“ (سندھ) شیخ فخر الدین صغیر کا سندھ کے قدیم ترین اور اصحاب سلوک و معرفت بزرگوں میں شمار ہوتا ہے۔ یہ حضرت مخدوم شیخ نوح بن نعمۃ اللہ بن اسحاق بن شہاب الدین بن سرور کے پانچویں جد امجد ہیں۔ ان کی وفات ۹۹۸ھ میں ہوئی۔ (تحفۃ الکرام)

### فخر الدین ثانی بن ابو بکر سندھی

ان کا مکمل نام و نسب درج ذیل ہے: شیخ فخر الدین ثانی بن شیخ ابو بکر کتابی بن شیخ اسماعیل بن شیخ عبد اللہ بن شیخ نصیر الدین بن شیخ سراج الدین بن حضرت عبدالقادر سہروردی سندھی۔ سندھ کے معروف و مشہور بزرگوں میں ان کا شمار ہوتا تھا اور یہ شیخ نوح بن نعمۃ اللہ کے چھٹے جد امجد ہیں۔ (تحفۃ الکرام)

### فضل بن سکین سندھی بغدادی

خطیب نے ”تاریخ بغداد“ میں لکھا ہے کہ ابوالعباس قطعی فضل بن سکین بن لیت معروف بہ سندھی کا رنگ سیاہ تھا۔ انھوں نے صباح بن بیان ساحلی اور احمد بن محمد رملی سے سماع حدیث کیا اور ان سے محمد بن موسیٰ بن حماد بربری، ابویعلیٰ موصلی، ابراہیم بن عبد اللہ مخزومی اور محمد بن محمد باغندی نے روایت کی۔



نیز خطیب نے لکھا ہے کہ ہم سے ابوالحسن محمد بن عبدالواحد نے، ان سے عمر بن محمد بن علی ناقد نے، ان سے ابراہیم بن عبداللہ بن ایوب مخرمی نے، ان سے فضل بن سحیت قطعی نے، ان سے صالح بن بیان نے، ان سے مسعودی نے، ان سے قاسم بن عبدالرحمن نے، ان سے ان کے والد عبدالرحمن نے اور ان سے حضرت عبداللہ بن مسعودؓ نے بیان کیا ہے:

”دخلت المسجد ورسول الله ﷺ جالس، فسلمت وجلست، فقلت: لا حول ولا قوة الا بالله، فقال لي النبي ﷺ: الا اخبرك بتفسيرها؟ فقلت: بلى يا رسول الله! فقال: لا حول عن معصية الله الا بعصمة الله، ولا قوة على طاعة الله الا بعون الله، وضرب منكبي، وقال لي هكذا اخبرني جبرئيل يا ابن أم معبد“.

”میں مسجد نبوی میں داخل ہوا۔ اس وقت حضور اکرم ﷺ مسجد میں تشریف فرما تھے۔ میں سلام کر کے بیٹھ گیا اور لا حول ولا قوة الا باللہ پڑھا۔ آپ نے مجھ سے فرمایا کیا میں تمہیں اس کا مطلب نہ بتا دوں؟ میں نے عرض کیا کیوں نہیں اللہ کے رسول! تو فرمایا کوئی قدرت نہیں معصیت سے بچنے کی، مگر اللہ کی حفاظت سے اور اللہ کی طاعت کی طاقت نہیں مگر اللہ کی مدد سے۔ پھر آپ ﷺ نے میرے شانے پر دست اقدس مارا اور فرمایا! ام معبد کے لڑکے! جبرئیل نے مجھے اسی طرح بتایا ہے۔“

مزید لکھا ہے کہ ہم نے یہ روایت محمد بن عباس جوہری سے پڑھا کہ ابن عباس نے کہا کہ ہم سے محمد بن قاسم کوکبی نے، ان سے ابراہیم بن عبداللہ بن جنید نے بیان کیا کہ میں نے سنا جب ابوالعباس فضل بن سحیت کا تذکرہ لوگوں نے یحییٰ بن معین کے سامنے کیا تو انھوں نے فرمایا یہ کذاب ہے، اس نے عبدالرزاق سے کچھ بھی نہیں سنا۔ جب تلامذہ نے یہ کہا کہ وہ حدیث بیان کرتا ہے، تو فرمایا اللہ کی لعنت ہو ہر ایسے شخص پر خواہ بڑا ہو یا چھوٹا، جو اس سے حدیث لکھے! لایہ کہ وہ اسے جانتا ہو۔

## حاکم سندان: فضل بن مہان

علامہ بلاذری نے لکھا ہے کہ مجھ سے منصور بن حاتم نے بیان کیا کہ فضل بن مہان، بنو سامہ کا غلام تھا۔ اس نے ”سندان“ فتح کر کے اس پر قبضہ کر لیا اور مامون رشید کی خدمت میں ہاتھی بھیجا اور اس سے خط و کتابت کی۔ نیز سندان میں اپنی تعمیر کردہ جامع مسجد میں اس کے لیے دعاء کرائی۔

زیادہ قرین قیاس بات یہ ہے کہ فضل بن مہان، بنو سامہ بن لوی بن غالب کا غلام تھا، اس لیے کہ ”ملتان“ میں انہی کی حکومت تھی۔ حاکم ملتان ابو لہنا بن منبہ بن اسد قرشی بھی انہی میں سے تھا۔ فضل بن مہان نے ملتان کے کسی حاکم کو سندان بھیجا تھا، جس نے اسے فتح کیا، اس پر قابض ہو کر خود مختار حکمران بن بیٹھا۔ تفصیل اس کے بیٹوں: مہان اور محمد کے تذکرے میں آرہی ہے۔

## فضل اللہ بن محمد بوقانی سندھی

ابوالکارم فضل اللہ بن محمد بوقانی سندھی کا تذکرہ امام ذہبی نے ”تذکرۃ الحفاظ“ میں صاحب مصابیح: امام بغوی متوفی ۵۱۶ھ کے ذیل میں کیا ہے۔ اور لکھا ہے کہ امام بغوی سے اجازت حدیث کے ساتھ سب سے آخر میں ابوالکارم فضل اللہ بن محمد نے روایت کی۔ یہ ۶۰۰ھ کے آس پاس بقید حیات تھے۔



بِسْمِ اللَّهِ الرَّحْمَنِ الرَّحِيمِ

## باب: ک

کشاجم بن حسن بن شاہک سندھی رملی

کشاجم اور ان کے والد: دونوں کے نام کی بابت اختلاف ہے۔ بعض لوگ ان کا نام محمد اور والد کا حسن اور بعض مورخین ان کا نام محمود اور والد کا نام حسین بتاتے ہیں۔ پورا نام اس طرح ہے: محمد ابوالفتح بن حسن، یا محمود بن حسین بن شاہک سندھی۔ رملی۔ بعض لوگ کنیت ابوالفتح کی جگہ ابوالحسن لکھتے ہیں۔ یہ نہایت بلند پایہ اور سحر آفریں شاعر، متعدد فطری صلاحیتوں کے حامل اور بہت باکمال صاحب قلم تھے۔ اپنے دور میں ”ریحانة الادب“ سمجھے جاتے تھے۔ مصر میں ایک عرصے تک قیام رہا کیوں کہ مصر انھیں بہت اچھا لگا۔ ان کا مکان ”رملہ“ میں تھا (۱)۔ ان کی کئی ایک کتابیں ہیں۔ ۳۳۰ھ میں وفات پائی۔

علامہ ابن الندیم نے ”الفہرست“ میں بادشاہوں، نثر نگاروں، مقررین، نامہ برداروں، خراج و ٹیکس کے افسران اور شاہی دربار کے وزراء کے تذکرے میں لکھا ہے: کشاجم کی کنیت ابوالفتح اور نام محمود بن حسین ہے۔ یہ عربی زبان و ادب اور شعر و شاعری میں بہت مشہور تھے۔ ان کی چند کتابیں یہ ہیں: کتاب ادب الندیم، کتاب الرسائل اور ان کے اشعار کا ایک دیوان۔

نیز کشاجم کا تذکرہ ۳۰۰ھ کے بعد کے غیر نثر نگار جدید شعراء کی جماعت کے اسمائے گرامی میں بھی کیا ہے اور لکھا ہے کہ سندھی بن شاہک کے لڑکے: کشاجم کا ایک سوار ارق پر مشتمل شعری دیوان اور کتاب ادب الندیم ہیں۔

(۱) فی زمانہ ”رملہ“ فلسطین کا ایک شہر ہے۔ کبھی فلسطین مصری کا حصہ ہوا کرتا تھا۔ ر. ر. ہستوی۔

علامہ ابن الندیم کی عبارت میں ورق سے ورق سلیمانی مراد ہے، جس کے ہر صفحے میں بیس سطریں ہوتی تھیں۔ (قاضی)

سمعی نے ”الانساب“ میں لکھا ہے کہ سندھی بن شاہک مشہور شاعر، کشاجم کے دادا ہیں، انھیں سندھی اس لیے کہا جاتا ہے کہ یہ خلیفہ ہارون رشید کے دور میں، حمر فرات، بغداد کے نگران: سندھی بن شاہک کی اولاد میں سے ہیں۔

مسعودی ”مروج الذهب“ میں فرماتے ہیں کہ ابوالفتح محمد بن حسن سندھی بن شاہک کاتب معروف بہ ”کشاجم“ روایت و ذراعت اور علم و ادب کی ممتاز شخصیات میں سے تھے۔ نیز فرماتے ہیں کہ مجھ سے ابوالفتح محمد بن حسن سندھی ابن شاہک کاتب معروف بہ کشاجم نے بتایا کہ انھوں نے اپنے ایک دوست کے نام، جو ”نزد“۔ چوسر۔ کھیل میں شہرت یافتہ تھا، نزد کی خدمت میں اشعار پر مشتمل ایک خط بھیجا۔ پہلا شعر درج ذیل ہے:

ایہا المعجب الفاخر بالنرد ویزھو بیہا علی الاخوان

”اے چوسر کے گرویدہ اور اس پر نازاں! تاکہ اس کے ذریعہ دوسروں پر

اظہارِ فخر کرے۔“

ابن العباد حنبلی ”شذرات الذهب“ کے اندر ۳۶۰ھ میں وفات یافتہ شخصیات کے ذیل میں لکھتے ہیں: کشاجم ممتاز اور عظیم شعراء میں سے ایک، ان کا نام محمود بن حسین ہے۔ یہ نہایت بلند پایہ شعراء اور بہت عظیم المرتبت اہل علم و فضل میں سے تھے۔ بعض حضرات کا تو یہ بھی کہنا ہے کہ ”کشاجم“ نام ان علوم و فنون کا شارٹ ہے، جن میں انھیں مہارت حاصل تھی۔ مثلاً ”کاف“ ان کی کتابت کا اختصار ہے ”شین“ شعرو سخن کا، ”الف“ انشاء پر دازی کا۔ ”جیم“ علم و جدل و مناظرے کا اور ”میم“ منطق کا۔ یہ اتنے حسین و ملیح تھے کہ اس میں ضرب المثل بن گئے چناں چہ لوگ کہتے تھے ”املح من کشاجم“ کشاجم سے بھی زیادہ ملیح و خوب صورت۔ انھوں نے ”اسود“ کی ظلم و زیادتی پر درج ذیل شعر کہا:

یا مشبہا فی لونہ لعلہ ❀ لم تعد ما أرجبت القسمة  
فلعلک من لونک مستبط ❀ والظلم مشتق من الظلمة  
”اے وہ شخص جس کا کردار اس کے رنگ سے ہم آہنگ ہے۔ شاید تیری

ذات میں تیرے رنگ کا خیر ہے اور ظلم بھی ظلمت (تاریکی) ہی سے ماخوذ ہے۔“

بعض سوانح نگاروں نے ان کے حالات میں لکھا ہے کہ ان کی کنیت ابوالحسن  
اور ابوالفتح ہے، سندھی کے لڑکے ہیں، ”کشاجم“ کے نام سے مشہور ہیں، فلسطین کے  
نواحی شہر ”رملہ“ کے رہنے والے تھے۔ کتابت و انشاء پردازی میں سردار، فصاحت  
و زور بیان میں سب سے آگے تھے۔ اپنی تحقیق میں اپنے معاصرین سے نمایاں اور  
ممتاز اور نکتہ رسی میں اپنے پایے کے علماء سے فائق تھے۔ تعلیم و تدریس کے علوم میں  
بہت ذہین و طباع اور نہایت ذہین و فطین تھے۔ یہ بے مثال شاعر اور چمکتے دکتے  
ستارے تھے۔ انھوں نے اپنا لقب ”کشاجم“ رکھا تو لوگوں نے دریافت کیا کہ اس  
لقب کی وجہ کیا ہے؟ کہا کاف کا تب کا، شین شاعر کا، الف ادیب کا، جیم جواد کا اور میم  
منجم (نبوی) کا اختصار ہے۔ مشہور ہجو گو عربی شاعر اور سیف الدولہ کے والد: ابوالہجاء  
عبداللہ بن حمدان کے درباری شعراء میں تھے۔ بعض روایات میں ہے کہ یہ سیف  
الدولہ کے طباع اور باورچی تھے۔ ان کا شعر بہت نفیس اور ان کی تصنیفات کی خوش بو  
بڑی تیز تھی۔ انہی میں سے ایک کتاب ”المصائد والمطارد“ ہے۔

”تنقیف اللسان“ میں مذکور ہے کہ ان کے لقب ”کشاجم“ میں جتنے  
حروف ہیں ہر حرف کسی نہ کسی علم و فن کا غماز ہے۔ بعد میں جب علم طب پڑھ لیا اس  
میں بھی ماہر ہو گئے اور یہ ان کے علوم میں سب سے بھاری اور فائق ہو گیا تو ان کے  
اس لقب میں ”طیب“ کی جانب اشارہ کرنے کے لیے ”ط“ کا اضافہ کر کے  
”طکشاجم“ کہا گیا، مگر اس اضافہ کے ساتھ لقب کو شہرت نہ ملی۔

علامہ ثعالبی نے صاحب تذکرہ: کشاجم بن حسن کے اشعار و صفحات میں ذکر کئے

ہیں اور صاحب ”كشف الظنون“ نے ان کا تذکرہ کرتے ہوئے لکھا ہے کہ ”كتاب المصائد والمطارد“ ابوالفتح محمد بن حسن فشی کشاجم رلی متوفی ۳۵۰ھ کی ہے۔ (قاضی)

تاریخ آداب اللغة العربية میں مذکور ہے کہ کشاجم متوفی ۳۶۰ھ سے مراد ابوالفتح محمود بن حسین بن شاہک ہیں۔ اصلاً ہندی ہیں اور سندھی کے لقب سے مشہور ہیں۔ ان کا قیام ”رملہ“ میں رہا اس لیے ”رملی“ کہے جانے لگے۔ خدوف مجم کی ترتیب پر ان کا ایک شعری دیوان ہے جو ۱۳۱۳ھ میں بیروت سے شائع ہوا۔ ان کی ایک کتاب ”كتاب ادب النديم“ ہے یہ مختصری کتاب ہے، جس میں بادشاہوں کے ندیم و وزیر کے فرائض و واجبات، ان کے کمالات، اخلاق و عادات اور منادمت، سماع اور بات چیت کے لیے بلائے جانے کے وقت کیا ذمے داریاں عائد ہوتی ہیں، ان سے بحث کی گئی ہے۔ ان امور کے تذکرے کے ضمن میں مختلف واقعات اور اشعار بھی مذکور ہیں۔ یہ کتاب مصر میں ۱۲۱۸ھ میں طبع ہوئی۔ علاوہ ازیں شکار سے متعلق ایک کتاب ”البیڑة“ بھی ان کی جانب منسوب کی جاتی ہے۔ اس کتاب کا ایک قلمی نسخہ ”غوغا“ کی لائبریری میں موجود ہے۔

سلطان مالدیپ: ہلی کلمنجا

”تحفة الادیب“ میں مذکور ہے کہ ہلی کلمنجا ۶۳۰ھ سے ۶۵۵ھ تک پورے پچیس سال ”مالدیپ“ کا حکم راس رہا۔ اہل مالدیپ کی زبان میں اس کا لقب ”سُری راوسور مہاردن“ تھا۔

سلطان مالدیپ: کلمنجا

”تحفة الادیب“ ہی میں اس کی بابت بھی تحریر ہے کہ اس کی ماں کا نام ”ایدع ماوا۔ کلع“ تھا۔ تاریخ سے یہ اندازہ نہیں ہوتا کہ یہ مذکورۃ الصدّر ”ہلی کلمنجا“ کا حقیقی بھائی تھا یا نہیں اس نے ۶۲۶ھ سے ۶۶۷ھ تک حکومت کی۔ اس کی مدت حکمرانی صرف نو ماہ

رہی۔ اہل مالدیپ اسے ”سری مدینی مہارون“ کے لقب سے جانتے تھے۔

### سلطان مالدیپ: کلمنجا بن سلطان یوسف

کتاب مذکور میں اس کا نام یوں لکھا ہے: سلطان کلمنجا بن سلطان یوسف بن محمد اود کلمنجا بن سلطان وٹبی کلمنجا۔ یہ ۶۹۳ھ میں مالدیپ کا بادشاہ بنا اور اس کی مدت بادشاہت سات برس رہی۔ اہل مالدیپ کی زبان میں اس کا لقب ”سری میسود مہارون“ تھا۔

### کنکھ ہندی

علامہ ابن ندیم اپنی شہرہ آفاق کتاب ”الفہرست“ کے اندر اصحاب تعلیم، انجینئروں نقشہ سازوں، ماہرین موسیقی، حساب دان، نجومی، آلات اور مشینوں کے صانعین اور اصحاب حیل و حرکات کے تذکرے کے ضمن میں لکھتے ہیں کہ کنکھ ہندی کی متعدد کتابیں ہیں۔ اس کی چند کتابیں یہ ہیں: کتاب النوادر فی الاعمار، کتاب اسرار الموالید، کتاب القرائات الکبیر اور کتاب القرائات الصغیر۔ ”کشف الظنون“ میں مذکور ہے کہ ”کتاب منازل القمر“ کنکھ کی ہے اس میں اس نے بیان کیا ہے کہ میں نے اس کتاب میں ”ہرمس“ کے ابواب سے مدد لی ہے۔ کنکھ نے اس کتاب میں ستاروں کے روحانی نظام اور ان کی گردش و تاثیر کا ذکر کیا ہے اور ”اشنوطاس“ کے اسلوب و منہج کے برخلاف لکھا ہے۔ نیز کشف الظنون میں یہ بھی ہے کہ ”کتاب الموت“ بھی کنکھ ہی کی ہے۔ وزیر جمال الدین قفطی نے ”اخبار الحکماء“ میں لکھا ہے کہ ابو معشر نے اپنی کتاب ”الاولوف“ میں کنکھ ہندی کے تعارف کے تحت لکھا ہے کہ قدیم ہندوستان کے تمام ارباب علم و دانش کے نزدیک علم نجوم میں ”کنکھ“ کا مقام و مرتبہ نہایت ممتاز اور بلند ہے۔ ہمیں نہ تو اس کے دور کی تاریخ کا کچھ علم ہو سکا اور نہ ہی اس کے حالات؛ کیوں کہ وہ بہت دور دراز علاقے سے تعلق رکھتا ہے۔ اور ہمارے ملک نیز اس کے ملک کے درمیان، متعدد

دیگر ممالک حاکم ہیں۔ البتہ اتنا ضرور ہے کہ اہل ہند، وہ اولین قوم ہیں جن کی سلطنت و حکومت بہت عرصے سے ہے اور ان کا ملک نہایت وسیع و عریض ہے، ان کی حکمت و دانائی مسلم ہے۔ علاوہ ازیں علم و معرفت کے حوالے سے تمام گزشتہ بادشاہوں پر ان کی فوقیت کا اعتراف ”تبریز“ میں کیا گیا ہے۔

چین کے بادشاہ یہ بات کہا کرتے تھے کہ دنیا کے بادشاہ کل پانچ ہیں اور باقی تمام لوگ ان کی رعیت اور تابع فرمان۔ ان میں شاہ چین، ہندوستان، ترک، فارس اور روم کے بادشاہ کا ذکر کرتے۔ نیز وہ شاہ چین کو انسانوں کا بادشاہ کہتے، کیوں کہ اہل چین، دنیا میں سب سے زیادہ اپنی سلطنت کے اطاعت شعار اور ملکی سیاست کے پیروکار ہوتے ہیں۔ بادشاہ ہندوستان کو علم و حکمت کا بادشاہ بتاتے تھے، کیوں کہ علوم و فنون سے انھیں بے پناہ دل چسپی ہوتی تھی۔ ترک بادشاہ کو، ترکوں کی بہادری اور جرأت مندی کے سبب درندوں کا بادشاہ کہتے تھے۔ شاہ فارس کو شہنشاہ کہتے تھے، کیوں کہ سلطنت فارس بہت وسیع و عریض تھی، ان سب سلطنتوں میں سب سے عظیم اور زیادہ خطرناک بھی تھی۔ یہی وجہ تھی کہ کائنات ارضی کے بالکل بیچوں بیچ فارس کی سلطنت تھی اور دنیا کے سب سے اہم اور عمدہ علاقوں پر مشتمل تھی۔ جب کہ شاہ روم کو ”ملک الرجال“ انسانوں کا بادشاہ کہتے تھے۔ کیوں کہ رومی سب سے زیادہ خوب صورت اور سب سے پرکشش جسم کے مالک اور سب سے مضبوط ہوتے ہیں۔

غرض یہ کہ ہندوستان، ہر زمانے میں اور تمام قوموں کے نزدیک حکمت و دانائی کا معدن اور عدل گستری و سیاست ملکی کا سرچشمہ مانا جاتا رہا ہے۔ لیکن چوں کہ ہندوستان، ہمارے یہاں سے بہت فاصلے پر واقع ہے اس لیے اہل ہند کی بہت کم تصانیف ہم تک پہنچیں، ان کے علوم و معارف کے معمولی حصے ہی سے ہم واقف ہو سکے اور معدودے چند دانش وران ہند کی بابت ہمیں معلومات ہوئیں۔ علم نجوم سے متعلق تینوں مشہور ”مسک“ اہل ہند ہی کے ہیں، یعنی: سند ہند کا موقف، ارجمہر کا مسک اور ارکند کا نقطہ نظر۔ مگر تفصیل کے ساتھ صرف ”سند ہند“ کا موقف



ہی ہم تک پہنچا۔ اسی موقف کو محمد بن موسیٰ خوارزمی اور حسین بن حمید معروف بہ ابن  
الآدمی وغیرہ نے اختیار کیا۔ سند ہند کی تشریح دہر الداہر ہے، جیسا کہ حسین بن آدمی  
نے علم ہیئت پر اپنی کتاب میں لکھا ہے۔

موسیقی سے متعلق اہل ہند کے جو علوم و معارف ہم تک پہنچے ان میں ایک وہ  
کتاب ہے جس کا ہندوستانی زبان میں ”پیافر“ نام ہے۔ اس کی تشریح ”نمار  
الحکمة“ ہے جس میں لحن کے قواعد و ضوابط اور سر ملانے کے اصول و کلیات مذکور  
ہیں۔ اصلاح اخلاق اور تہذیب نفوس کی بابت ان کی ایک کتاب ”کلیلہ و دمنہ“  
ہم تک پہنچی۔ یہ کتاب بہت مشہور و معروف ہے۔ اہل ہند کے جو علوم ہم تک پہنچ  
سکے، انہی میں اعداد کا حساب بھی ہے، جس کی تفصیل و تشریح ابو جعفر محمد بن موسیٰ  
خوارزمی نے کی۔ یہ حساب دیگر تمام حسابات کی بہ نسبت مختصر، قریب الفہم اور سہل  
الحصول ہے۔ اس سے اہل ہند کی ذہانت، طباعی، انتاج اور عمدہ انتخاب و اختراع کا  
اندازہ ہوتا ہے۔ کنگہ ہندی کی مشہور کتابوں میں: کتاب النوادر فی الاعمار، کتاب  
اسرار الموالید، کتاب القرائات الکبیر اور کتاب القرائات الصغیر شامل ہیں۔

ابن الصبیحہ نے ”طبقات الأطباء“ میں لکھا ہے کہ کنگہ ہندی، متقدمین  
اور بڑے دانش وران ہند میں نہایت باکمال دانش ور تھا۔ علم طب، ادویات کی تاثیر،  
بچوں کی نفسیات اور موجودات کے خواص پر اس کی بڑی گہری نظر تھی۔ دنیا کے نقشے،  
آسمانوں کی ترکیب اور ستاروں کی رفتار کا سب سے بڑا عالم تھا۔ ابو معشر جعفر بن محمد  
بن عمر بخاری نے اپنی کتاب ”الالوف“ میں تحریر کیا ہے کہ کنگہ، قدیم زمانے میں تمام  
دانش وران ہند کے نزدیک علم نجوم میں سب پر فائق تھا، کنگہ کی چند ایک تصنیفات  
بھی ہیں: کتاب النوادر فی الاعمار، کتاب الموالید، کتاب القرائات الکبیر، کتاب  
القرائنات الصغیر، علم طب میں بھی ایک کتاب ہے جس میں اس نے ”کناش“ کے  
انداز کو اختیار کیا ہے، کتاب فی التوہم اور اسی طرح اسی کی تالیف کتاب فی  
احداث العالم والدور فی القرآن کے نام سے بھی ہے۔

## باب نم

### ماشاء اللہ ہندی

قاضی صاعد بن احمد اندلی نے ”طبقات الامم“ میں لکھا ہے کہ ماشاء اللہ ہندی کا شمار ان اہل علم میں ہوتا ہے، جنہیں علم نجوم طبعی سے خصوصی اعتناء تھا۔ علم نجوم کہتے ہیں ستاروں کی رفتار اور دنیا میں ان کے اثرات کے جاننے کو۔ عہد اسلام میں ماشاء اللہ ہندی اس میں مشہور ہوئے۔ یہ بہت سی اہم کتابوں کے مصنف ہیں۔

غالب گمان یہ ہے کہ صاحب تذکرہ: ماشاء اللہ ہندی تیسری صدی ہجری کے ہیں۔ جہاں تک ماشاء اللہ ابن اثری کا تعلق ہے جس کا نام مثنیٰ - بمعنی تیز رو - تھا تو یہ یہودی تھا۔ خلیفہ منصور اور مامون کے زمانے میں رہا۔ جیسا کہ ابن الندیم نے تذکرہ کیا ہے۔ (قاضی)

### حاکم سندان: مابان بن فضل بن مابان

ان کے والد فضل بن مابان، بنو سامہ کے آزاد کردہ غلام تھے۔ مامون رشید کے زمانے میں سندان کو فتح کر کے اس پر قابض ہو گئے تھے۔ مابان کی وفات کے بعد اس کا بھائی، محمد بن فضل اس کا جانشین ہوا۔ جب محمد بن فضل نے مابان بن فضل کے بعض مفتوحہ علاقوں کا رخ کیا تو مابان نے سندان پر قبضہ کر لیا اور خلیفہ معتمد باللہ عباسی کے پاس ”ساگوان“ کی ایسی لکڑی بھیجی، جیسی اس نے کبھی نہ دیکھی تھی۔ اس کی مکمل تفصیل، محمد بن فضل بن مابان کے تذکرے میں آرہی ہے۔

## مبارک ہندی مروزی

شیخ ابو جعفر محمد بن عمر شعبی اپنی مشہور کتاب ”الکفایۃ الشعبیۃ“ میں لکھتے ہیں کہ شہر ”مرو“ میں ایک شخص نہایت صاحب ثروت تھا۔ اس کا ایک ہندوستانی غلام تھا جس کا نام ”مبارک“ تھا، جسے اس نے معمولی پیسوں میں خریدا تھا۔ اس غلام کو اس نے حکم دیا کہ وہ اس کے باغ کی دیکھ بھال کرے۔ ایک مدت کے بعد وہ شخص اپنے باغ میں آیا اور غلام سے کہا کوئی بیٹھا سا انار توڑ کر لاؤ۔ چنانچہ وہ ایک نہایت سرخ انار لے آیا۔ لیکن جب اس شخص نے اسے توڑا اور چکھا تو بہت ترش معلوم ہوا۔ اس پر غلام سے کہا کہ میں نے تم سے بیٹھا انار لانے کو کہا تھا، مگر تو ترش اور کھٹا لے کر آ گیا۔ غلام دوبارہ بہت تلاش کر کے بزم خود شیریں انار توڑ کر لایا۔ لیکن جب اسے چکھا تو وہ بھی ترش نکلا۔ تب آقا نے غلام سے کہا تم اتنے دنوں سے باغ کی دیکھ بھال کر رہے ہو مگر شاید تم نے بھی اب تک جتنے انار کھائے ہوں، وہ سب ترش رہے۔ تم نے بیٹھا سمجھ کر توڑا۔ غلام نے کہا میرے آقا! نہ تو میں نے اب تک انار ہی کھایا اور نہ کوئی دوسرا پھل۔ جب آقا نے اس کی وجہ معلوم کی تو کہا آپ نے باغ کی دیکھ بھال کرنے کے لیے کہا تھا، پھل کھانے کی اجازت نہیں دی تھی۔ اس لیے میں نے اب تک ایک بھی پھل نہیں کھایا کہ اگر اللہ تعالیٰ قیامت کے روز مجھ سے سوال کریں کہ تم نے دوسرے کمال، اس کی اجازت کے بغیر کیوں کھایا تو مجھ سے کوئی جواب نہ بن سکے گا۔ یہ سن کر تعجب سے آقا نے کہا اچھا تو تم نے اس حد تک احتیاط سے کام لیا؟ غلام نے جواب دیا ہاں۔ چنانچہ وہ شخص اسی آن غلام کو لے کر گھر آیا۔ لمبی چوڑی ضیافت کا انتظام کیا، مرو کے تمام رؤساء، حکام اور اصحاب ثروت کو جمع کیا۔ ایک کرسی لا کر ان کے بالکل پیچوں بیچ رکھی اور اس غلام کو نہایت زرق و برق لباس پہنایا اور کرسی پر بٹھا دیا۔ پھر ان سربراہان و درجہ باشندگان ”مرو“ سے مخاطب ہو کر کہا آپ حضرات میں سے کچھ لوگ اس شخص کو جانتے

ہوں گے اور جو نہیں جانتے وہ بھی جان لیں کہ یہ میرا غلام ہے، اس کا نام ”مبارک“ ہے۔ اسے میں نے نہایت معمولی پیسوں میں خریدنے کے بعد اپنے باغ کی دیکھ بھال پر لگادیا تھا۔ پھر اس نے انار کا پورا واقعہ بیان کیا اور تمام حاضرین سے کہا آپ حضرات گواہ رہیں کہ میں نے اس غلام کو آزاد کر دیا ہے نیز اپنی لڑکی کی شادی بھی اس سے کر دی اور اپنی نصف جائیداد بھی اسے ہبہ کر رہا ہوں۔

شیخ ابو جعفر کا بیان ہے کہ اس روز سے نکاح کے وقت دو لمبے کو کرسیوں پر بٹھانے کا رواج ہو گیا۔ نیز لکھا ہے کہ اس غلام کے اس کی بیوی سے ایک لڑکا پیدا ہوا، جس کا نام ”عبداللہ“ رکھا گیا۔ یہ لڑکا عہد ویمان کا سب سے زیادہ پکا، سب سے زیادہ عبادت گزار، سب سے بڑھ کر بہادر اور سب سے برتر عالم و فقیہ ہوا۔ اس کے علم و تفقہ پر اگر علماء و فقہاء کو ناز تھا تو زہد و عبادت پر عباد و زہاد نازاں تھے۔ یہ سب اس کے والد کی حسن نیت کا ثمرہ اور نتیجہ ہے۔

صاحب تذکرہ کے سلسلے میں مزید معلومات نہ مل سکیں۔ (قاضی)

### متی کلنجی: سلطان مالدیپ

”تحفة الادیب“ میں تحریر ہے کہ سلطان متی کلنجی کے باپ کی جانب سے نسب کی بابت تاریخ میں کوئی بات نہیں ملتی۔ البتہ اس کی ماں کی بابت معلوم ہے کہ وہ سلطان محمد اول کی خالہ تھی۔ اس نے ۵۶۱ھ سے ۵۸۰ھ تک کل انیس سال حکومت کی۔ اہل مالدیپ اسے ”سری بون ابارن مہاردن“ کہتے تھے۔

### مخلص بن عبداللہ ہندی بغدادی

علامہ سمعانی نے ”الانساب“ میں لکھا ہے کہ ابو الحسن مخلص بن عبداللہ ہندی مہذب، مہذب الدولہ ابو جعفر دامغانی کے آزاد کردہ غلام ہیں۔ اسی کی جانب نسبت

کرتے ہوئے انھیں ”مہذب“ کہا جاتا ہے۔ یہ بغداد کے رہنے والے تھے۔ انھوں نے بغداد میں ابوالغنائم محمد بن علی بن میمون نسی، ابوالقاسم بزار اور ابوالفضل حنبلی وغیرہ سے سماع حدیث کیا۔ میں نے بھی بغداد ہی میں ان سے بعض احادیث قلم بند کیں۔  
مخلص بن عبد اللہ چھٹی صدی ہجری کے تھے۔ (قاضی)

### مسعود بن سلیمان، فرید الدین اجودھنی

”نزہۃ الخواطر“ میں ان کی بابت مذکور ہے کہ شیخ کبیر مشہور بزرگ امام فرید الدین مسعود بن سلیمان بن شعیب بن احمد بن یوسف بن محمد بن فرخ شاہ عمری چشتی اجودھنی۔ ان کے دادا: شعیب بن احمد تاتاری فتنے کے دور میں ہندوستان آئے اور ”لمتان“ کے زیر انتظام ”کھتوال“ کے قاضی بنائے گئے، انھوں نے قضاء کی ذمہ داری بحسن و خوبی انجام دی۔ یہیں شیخ فرید الدین مسعود کی ۵۶۹ھ میں پیدائش ہوئی اور کم سنی ہی میں ”لمتان“ جا کر اپنے دور کے مشہور اساتذہ علم و فن سے حصول علم میں مشغول ہو گئے۔ مولانا منہاج الدین ترمذی سے ”النافع“ کتاب پڑھی، لمتان ہی میں حضرت قطب الدین بختیار اوچھی سے ۵۸۴ھ میں ملاقات ہوئی اور ان کے ساتھ دہلی آ گئے اور ایک عرصہ دراز تک ان کی خدمت میں رہ کر طریقت کے علوم و معارف حاصل کیے۔

اس سلسلے میں ایک روایت یہ ہے کہ جب ان کی شیخ مذکور سے ملاقات ہوئی تو انھوں نے سفر و حضر میں ان کے ساتھ رہنے کی خواہش ظاہر کی، لیکن شیخ نے انھیں منع کر دیا اور تکمیل علوم کا مشورہ دیا۔ چنانچہ حضرت فرید الدین نے ”قدھار“ کا سفر کیا اور وہاں پانچ سال رہ کر حصول علم میں مشغول رہے۔ پھر لمتان واپس آئے اور وہاں حضرت شیخ شہاب الدین عمر بن محمد سہروردی، حضرت سیف الدین باخرزی،

شیخ سعد الدین حموی، حضرت بہاء الدین زکریا ملتانی اور دیگر متعدد مشائخ و اولیاء کی شرف صحبت سے بہرہ ور ہوئے۔ بعد میں دہلی آ کر شیخ قطب الدین کی صحبت میں رہنے لگے۔ کچھ دنوں کے بعد شہر ”ہانسی“ چلے گئے، جہاں بارہ برس تک سخت ریاضت و مجاہدے مشغول رہے، جس کے نتیجے میں ان سے خوارق عادات امور، کرامات اور حیرت انگیز روحانی تصرفات کا ظہور ہوا اور عوام الناس جوق در جوق ان کی خدمت میں آنے لگے۔ اس کے باعث اپنی جائے قیام ”ہانسی“ کو خیر باد کہا اور ”کھتوال“ چلے گئے، جہاں ایک مدت تک قیام پذیر رہے۔ جب یہاں بھی ان کے کشف و کرامات کا حال منکشف ہو گیا اور لوگوں کا سیلاب اٹھ آیا تو وہاں سے ہجرت کر کے ”اجودھن“ چلے گئے۔ یہاں اقامت پذیر ہو کر مریدین و سالکین کی تربیت و تزکیہ میں مصروف ہو گئے۔ ان کا شمار کبار اولیاء اور بزرگان امت میں ہوتا ہے۔ عجیب و غریب روحانی تصرف اور بے پناہ عالم جذب کے مالک تھے۔ اصحاب کشف و کرامات بزرگوں میں، باطنی حالات میں ان کا بڑا ممتاز مقام تھا، جو بہت مشہور و معروف اور کتابوں میں مذکور ہیں۔ ان سے خلق خدا کی ایک بڑی تعداد نے اکتساب فیض کیا جن میں حضرت نظام الدین اولیاء بدایونی، حضرت شیخ علاء الدین صابر کلیری، حضرت جمال الدین خطیب ہانسوی، حضرت بدر الدین اسحاق دہلوی، رحمہم اللہ تعالیٰ شامل ہیں۔

شیخ محمد بن مبارک حسین کرمانی نے اپنی کتاب ”سیر الاولیاء“ میں لکھا ہے کہ حضرت نظام الدین اولیاء نے ان سے قرآن شریف کے چھ پارے، ”عوارف المعارف“ کا کچھ حصہ اور شیخ ابوشکور سالمی کی ”کتاب التہمید“ پڑھی۔ ان کے چند ایک ملفوظات یہ ہیں: اللہ رب العزت کو بڑی شرم آتی ہے کہ بندہ دعا کے لیے اپنے دونوں ہاتھ اٹھائے اور وہ انھیں ناکام واپس کر دے، صوفی کو ہر چیز

صاف شفاف نظر آتی ہے اور کوئی بھی چیز اسے مکدر نہیں بناتی۔ صوفی اسے کہتے ہیں جو اس پر خوش ہو جو اس کے پاس ہے اور جو نہیں ہے، اس کی کوشش نہ کرے۔

### محمد بن ابراہیم دیلمی کی

علامہ سمعانی نے ”الانساب“ میں لکھا ہے کہ ابو جعفر محمد بن ابراہیم دیلمی نے ابو عبد اللہ سعید بن عبد الرحمن مخزومی سے ”کتاب التفسیر“، ابن مبارک کی ”کتاب البر والصلۃ“ خود مصنف کی روایت سے ابو عبد اللہ حسین بن حسن سے روایت کی ہے۔ علاوہ ازیں عبد الحمید بن صبیح سے بھی روایت کرتے ہیں اور خود ان سے ابوالحسن احمد بن ابراہیم بن فراس کی اور ابو بکر زہد بن ابراہیم بن علی بن مقری نے روایت کی ہے۔ مشتبہ النسبہ میں مذکور ہے کہ ”دیلمی“ سے محمد بن ابراہیم دیلمی کی جانب اشارہ ہے۔ انھوں نے ابو عبد اللہ مخزومی حسین بن حسن مروزی اور عبد الحمید بن صبیح سے روایت کی ہے۔ موسیٰ بن ہارون اور محمد بن علی الصائغ صغیر سے روایت حدیث کرنے والے: ابراہیم بن محمد دیلمی کے والد ہیں۔

علامہ حموی نے ”معجم البلدان“ میں ”دیلمی“ کی بابت لکھا ہے کہ راویان حدیث کی ایک بڑی تعداد اس مقام کی جانب نسبت رکھتی ہے، انہی رواۃ میں ابو جعفر محمد بن ابراہیم دیلمی بھی شامل ہیں۔ یہ مکہ مکرمہ میں سکونت پذیر تھے۔ انھوں نے ابو عبد اللہ سعید بن عبد الرحمن مخزومی اور حسین بن حسن مروزی سے روایت کی۔

”شذرات الذهب“ میں ۳۲۲ھ میں وفات یافتہ شخصیات کے ذیل میں امام ذہبی تحریر فرماتے ہیں کہ اسی سال محدث مکہ: شیخ ابو جعفر محمد بن ابراہیم دیلمی کی بھی وفات ہوئی۔ دیلمی سندھ کے نزدیک مقام ”دیلم“ کی طرف نسبت ہے، ان کی وفات ماہ جمادی الاولیٰ میں ہوئی۔ انھیں محمد بن زہور اور دیگر بہت سے محدثین سے روایت حدیث حاصل ہے۔

”کتاب المؤتلف والمختلف“ میں ”خرثان وخربان“ کے باب کے

تحت مرقوم ہے کہ قاضی ابو عبد اللہ اسحاق بن احمد بن خربان نہادندی نے محمد بن ابراہیم دیلمی وغیرہ سے روایت کی ہے۔

علاوہ ازیں امام ذہبی ”تذکرۃ الحفاظ“ کے اندر حافظ ابن حباب قرطبی متوفی ۳۲۲ھ کے تذکرے میں لکھتے ہیں کہ اسی سال ابو جعفر محمد بن ابراہیم دیلمی کی وفات ہوئی۔ نیز حافظ اعمش ہمدانی متوفی ۵۱۲ھ کے حالات میں تحریر کیا ہے کہ مجھ سے فاطمہ بنت جوہر نے، ان سے ابو زبید نے، ان سے ابوالفتح طائی نے، ان سے زین الحفاظ احمد بن نصر نے، ان سے عبد الرحمن بن عمرو عطار نے، ان سے مکہ مکرمہ میں احمد بن فراس نے، ان سے محمد بن ابراہیم دیلمی نے، ان سے حسین بن حسن مروزی نے، ان سے محمد بن عدی نے ان سے شعیبہ نے اور ان سے ابواسحاق نے یہ روایت حضرت براء رضی اللہ عنہ بیان کیا ہے کہ حضرت براء نے فرمایا:

”أهدیت لرسول اللہ ﷺ حلة من حریر فجعل أصحابہ یلمسونها یتعجبون من اینہاء فقال رسول اللہ ﷺ: منادیل سعد بن معاذ فی الجنة أفضل أو خیر مما ترون“۔

”حضور اکرم ﷺ کی خدمت میں ایک ریشمی جوڑا ہدیہ بھیجا گیا۔ اسے اصحاب رسول چھو کر دیکھنے لگے اور اس کی نرمی اور گداز پن پر حیرت کرنے لگے۔ تو حضور اکرم ﷺ نے فرمایا کہ جنت میں سعد بن معاذ کو جو تولیے دیئے گئے ہیں وہ اس جوڑے سے بدرجہا بہتر ہیں“۔ (بخاری و مسلم)

امام ابن عبد البر اندلسی نے ”جامع بیان العلم“ میں تحریر فرمایا ہے کہ ہم سے سعید بن نصر اور سعید بن عثمان نے بتایا، ان سے احمد بن دحیم نے، ان سے محمد بن ابراہیم دیلمی نے، ان سے ابو عبد اللہ مخزومی نے، ان سے سفیان بن عیینہ نے، ان سے عمرو بن دینار نے اور ان سے سعید بن جبیر نے کہ میں نے حضرت عبد اللہ



بن عباسؓ نے عرض کیا کہ نوقا بکالی کا کہنا ہے کہ حضرت خضر کے ساتھ جن موسیٰ کا واقعہ قرآن میں مذکور ہے ان سے بنی اسرائیل کے مشہور نبی حضرت موسیٰ مراد نہیں ہیں۔ تو حضرت ابن عباسؓ نے فرمایا وہ جھوٹ کہتا ہے اور کہا کہ مجھ سے حضرت ابی بن کعبؓ نے حضور اکرم ﷺ کی جانب سے بیان کیا، پھر پوری حدیث بیان فرمائی۔

### محمد بن ابراہیم بیلمانی ہندی

ان سے عبید اللہ بن عباس بن ربیع بخزانی نے روایت حدیث کی ہے، جیسا کہ علامہ حموی نے ”بخران“ کی بابت عبید اللہ بن عباس کے تذکرے میں لکھا ہے۔

### محمد بن احمد بن محمد بوقانی سندھی

علامہ سبکیؒ اپنی شہرہ آفاق کتاب ”طبقات الشافعیۃ الکبریٰ“ میں رقم طراز ہیں کہ ان کا مکمل نام یہ ہے: محمد بن احمد بن محمد بن خلیل بن احمد ابوسعید خلیلی بوقانی۔ ۴۶۷ھ میں ان کی پیدائش ہوئی۔ انھوں نے ابوبکر بن خلف شیرازی سے سماع حدیث کیا اور ان سے عبدالرحیم بن سمعان نے روایت حدیث کی اور بتایا کہ ان کی وفات اواخر ماہ محرم ۵۴۸ھ کو ”بوقان“ میں ہوئی۔

### محمد بن احمد بن منصور بوقانی

انھوں نے حاتم بن محمد بن حبان بستی متوفی شوال ۳۵۴ھ سے روایت کی ہے؛ چنانچہ امام ذہبیؒ نے ”تذکرۃ الحفاظ“ کے اندر حافظ ابو حاتم ابن حبان بستی کے حالات میں تصریح کی ہے کہ حافظ ابو حاتم سے حاکم منصور بن عبد اللہ خالیدی، ابو معاذ عبد الرحمن بن محمد بن رزق اللہ، ابوالحسن محمد بن احمد بن ہارون زوزنی اور محمد بن احمد بن منصور بوقانی اور دوسرے بہت سے لوگوں نے روایت حدیث کی۔

## محمد بن اسعد بوقانی سندھی

طبقات الشافعية میں میں علامہ سبکی لکھتے ہیں کہ ابو سعید محمد بن اسعد بن محمد بوقانی نے فقہ حضرت امام غزالی سے حاصل کی اور واقعہً قدر ۵۵۶ھ میں حضرت علی بن موسیٰ رضا کے ساتھ شہید کیے گئے۔ ان کا لقب ”سدید“ تھا۔ ابن باطیش نے ان کے حالات قلم بند کیے ہیں۔

ابن باطیش سے مشہور فقیہ، محدث اور لغوی عماد الدین ابوالجحد بن باطیش اسماعیل بن ابوالبرکات بہت اللہ مراد ہیں۔ یہ کبار علماء و محدثین میں سے تھے اور ”طبقات الفقهاء“ نیز دوسری کتابیں تصنیف کیں۔ جمادی الآخر ۶۵۵ھ میں ان کی وفات ہوئی۔ (قاضی)

## محمد بن ایوب بن سلیمان کلہی بغدادی

علامہ سمعانی ”الانساب“ میں ”کلہی“ کی بابت لکھتے ہیں کہ اس سے مراد ابو عبد اللہ محمد بن ایوب بن سلیمان بن یوسف بن اشروسنہ از عودی کلہی ہیں۔ یہ بغداد آئے جہاں بہ روایت ابو مہلب، سلیمان بن محمد بن حسن حسنی بن اعمش سے ایک منکر حدیث بیان کی۔ ان سے ابو بکر محمد بن ابراہیم بن حسن بن شادان بزار نے روایت کی۔ یہ تیسری صدی ہجری سے تعلق رکھتے ہیں۔ ”عودی“ کی نسبت سے عود فروخت کرنے والے کی جانب اشارہ ہے۔ (قاضی)

## محمد بن احمد بیرونی سندھی خوارزمی

حموی نے ”معجم البلدان“ میں ان کی بابت لکھا ہے کہ ان کا پورا نام محمد بن احمد، ابوالریحان البیرونی الخوارزمی ہے۔ بیرون کا مفہوم ”برانی“ آبادی کے باہر رہنے والا ہے کیوں کہ فارسی میں ”بیرون“ کو کہا جاتا ہے۔ حموی نے مزید لکھا ہے کہ میں نے اس نسبت کی بابت بعض اصحاب علم سے دریافت کیا تو انھوں نے بتایا کہ

بیرونی اس لیے کہا جاتا ہے کہ وہ خوارزم میں بہت کم رہتے تھے اور اہل خوارزم پر دلیس میں رہنے والے کو ”بیرونی“ کہا کرتے ہیں۔ گویا کہ وہ ایک عرصہ تک شہر خوارزم کے بیرون میں رہتے رہے۔ ۴۲۲ھ میں جس وقت سلطان محمود بن سبکتگین غزنوی کی وفات ہوئی اس وقت ”بیرونی“ شہر غزنہ ہی میں تھے۔ میں نے بیرونی کی کتاب ”تقسیم الاقالیم“ اور ایک خط دیکھا ہے جو بیرونی نے اسی سال لکھا تھا۔ محمد بن محمود نیشاپوری نے بیرونی کے تذکرے میں لکھا ہے کہ علوم ریاضی میں بیرونی کو بڑا درک اور کمال حاصل تھا اور وہ سب پر فائق تھا۔ اس سلسلے میں اس کی ہمسری نہ تو تیز رو گھوڑے کر سکتے ہیں اور نہ ہی عمدہ نسل کے دبلے پتلے گھوڑے اس کو پاسکتے ہیں۔ علاوہ ازیں اللہ تعالیٰ نے دنیا کی چاروں سمتوں کو اس کے زیر نگین کر دیا تھا۔ زمین کی بارش کی اونٹیاں اس کے سبب بلند ہو گئیں اور اس کی پختہ فصلیں اور پھل جھوم اٹھے۔ ستاروں کی پر بہار جگہوں پر اس کا سایہ فلک ہے اور آسمان کے پتھوں بچ اس کا بادل لہر رہا ہے۔ مجھے معلوم ہوا ہے کہ جب اس نے ”القانون المسعودی“ تصنیف کی تو سلطان مسعود بن محمود نے اسے اجازت دی کہ ہاتھی پر چاندی کے سکے لاد کر لے جائے، مگر اس نے عدم احتیاج کا عذر کر کے وہ ساری رقم سرکاری خزانے کو واپس کر دی۔

البیرونی کا گھر نہایت عالی شان تھا، عوام الناس کی نظر میں اس کی عزت وحیثیت مسلم تھی، اس کے باوجود وہ حصول علم میں ہمہ وقت منہمک اور تصنیف وتالیف میں مشغول رہتا تھا۔ کتابوں کے دروازے کھولتا، ان کی چھوٹی راہوں اور دقتی گوشوں کا احاطہ کیے ہوئے تھا۔ اس کے ہاتھوں سے قلم کبھی الگ نہ رہتا، اس کی نگاہیں ہمیشہ پڑھنے اور دل غور و فکر میں مشغول رہتیں۔ سوائے نیروز اور مہرجان کے ایام کے، جن میں بیرونی ضروری سامان اور اشیائے خورد کی خریداری میں مصروف ہوتا۔ اس کے علاوہ سال بھر اس کا شعار اور لگاؤ تمام تر علم سے رہتا جس سے مشکل بحثوں کی گرہ کشائی ہوئی اور بہت سے پے پیچیدہ مسائل کا عقدہ کھلا۔

قاضی کثیر بن یعقوب بغدادی نحوی نے اپنی کتاب ”المستور“ میں یہ روایت فقہ ابو الحسن علی بن عیسیٰ الواسطی ذکر کیا ہے کہ فقہ ابو الحسن نے بیان کیا کہ ایک روز میں ابو ریحان بیرونی کے پاس گیا، اس وقت وہ جاں کنی کے عالم میں تھا۔ سانس غرغرا رہا تھا اور سینے میں گھٹن ہو رہی تھی۔ لیکن اس حال میں بھی اس نے مجھ سے کہا کہ ”جذبات فاسدہ“ کے حصے کی بابت ایک روز آپ نے کیا مسئلہ بتایا تھا، ذرا پھر سے بتا دیجئے۔ میں اس پر ترس کھاتے ہوئے کہا اس حال میں بھی مسئلہ معلوم کرنے کی فکر ہو رہی ہے؟ اس پر بیرونی نے جواب میں کہا اگر میں دنیا سے اس حال میں رخصت ہوا کہ مجھے یہ مسئلہ بھی معلوم ہو گیا، کیا یہ اس سے بہتر نہیں کہ میں اس سے جاہل رہ کر جاؤں؟ یہ سن کر میں نے وہ مسئلہ دوبارہ بیان کیا، جسے اس نے یاد کر لیا اور مجھے بھی ایک بات بتائی، جس کا اس نے وعدہ کیا تھا۔ اس کے بعد میں اس کے یہاں سے باہر آ گیا۔ ابھی راستے ہی میں تھا کہ مجھے چیخ سنائی پڑی۔ معلوم ہوا کہ البیرونی کی وفات ہو گئی۔

جہاں تک شاہان عالم کے یہاں اس کی قدر و منزلت اور اہمیت کی بات ہے تو اس سلسلے میں مجھے معلوم ہوا ہے کہ شمس المعالی سلطان قابوس بن وشمیکر نے چاہا کہ البیرونی کو اپنی صحبت و ہم نشینی کے لیے مختص کر لے اور اپنے ہی محل میں اس کی رہائش کا انتظام کر دے، نیز یہ بھی کہا کہ میری سلطنت کی حدود جہاں تک ہیں، وہاں تک البیرونی کو مکمل اثر و رسوخ اور اقتدار حاصل ہوگا، مگر البیرونی نے انکار کر دیا اور اس کی بات نہ مانی۔ لیکن جب اس کی طبیعت نے اس کو منظور کر لیا تو سلطان قابوس نے اپنے شاہی محل میں اس کی رہائش کا نظم کیا اور اپنے ہمراہ ہی محل میں رکھا۔ ایک روز خوارزم شاہ، اس کے پاس گیا۔ اس وقت وہ گھوڑے پر بیٹھ کر شراب پی رہا تھا۔ اس نے حکم دیا کہ البیرونی کو اس کے حجرے میں بلایا جائے، البیرونی کو آنے میں ذرا سی دیر ہو گئی تو اس نے کچھ دوسری بات سمجھ کر گھوڑے کی لگام اس کی طرف موڑ دی اور کمرے پر پہنچ کر اترنا ہی چاہتا تھا کہ البیرونی اس سے پہلے ہی کمرے سے باہر نکل آیا اور اس کو خدا کا

واسطہ دے کر کہا جو وہ کرنا چاہتا ہے، نہ کرے اس پر خوارزم شاہ نے درج ذیل شعر پڑھا:

العلم من اشرف الولايات ۱ یتاہ کل الوری ولایاتی  
 ”علم تمام حکومتوں اور امارتوں سے کہیں بڑھ کر معزز ہے، تمام مخلوق علم کے

پاس آتی ہے، وہ خود کسی کے پاس نہیں جایا کرتا۔“

اس کے بعد المیرونی سے کہا کہ اگر دنیا کے رسوم و آداب نہ ہوتے تو میں تمہیں ہرگز نہ بلواتا، اس لیے کہ علم کی شان رفعت و بلندی ہے، نہ کہ پستی و فروتنی۔ ایسا لگتا ہے کہ خوارزم شاہ نے خلیفہ معتضد باللہ عباسی کا وہ واقعہ سن رکھا تھا، جس میں آتا ہے کہ ایک روز معتضد، ثابت بن قرہ حرانی کا ہاتھ پکڑے ہوئے باغ کی سیر کر رہا تھا کہ اچانک اپنا ہاتھ کھینچ لیا۔ اس پر ثابت نے معلوم کیا کہ امیر المومنین! کیا ہوا؟ معتضد نے جواب دیا کہ میرا ہاتھ تو آپ کے ہاتھ کے اوپر تھا، جب کہ علم کی شان یہ ہے کہ وہ بلند رہے، اس کے اوپر کوئی چیز نہ ہو۔

نیز قاضی کثیر بن یعقوب نے لکھا ہے کہ جب سلطان پیش آمدہ حالات اور اپنی دلی ضروریات کی بابت اپنے مشیران خاص سے گفتگو سے فارغ ہو جاتا تو آسمان اور کواکب کے متعلق اپنے خیالات کے سلسلے میں المیرونی سے متبادلہ خیالات کرتا۔ قاضی موصوف نے اس ذیل میں یہ واقعہ نقل کیا ہے کہ بلا ترک کے آخری سرے سے ایک قاصد سلطان محمود غزنوی کے پاس آیا اور سلطان سے بیان کیا کہ اس نے قطب شمالی کی سمت میں سمندر کے عقب میں سورج کے مختلف ہالے بالکل نمایاں اور واضح دیکھے ہیں، یہ سارے ہالے زمین کے اوپر اس طرح سے تھے جیسے رات ختم ہو جاتی ہے۔ یہ سنتے ہی سلطان محمود غزنوی نے حسب معمول دین کی بابت تشدد کا مظاہرہ کرتے ہوئے یہ بات کہی کہ یہ شخص ملحد اور قری مطی معلوم ہوتا ہے۔ اس پر ابونصر بن مشکان نے کہا قاصد نے یہ بات اس لیے نہیں کہی ہے کہ اس کا یہی عقیدہ ہے، بلکہ اس نے تو اپنا مشاہدہ نقل کیا ہے اور ارشاد باری پڑھا: ”وَجَدَهَا تَطْلُعُ عَلٰی قَوْمٍ لَّمْ نَجْعَلْ لَهُمْ مِنْ دُونِهَا

مستوراً“ سلطان نے اس کی بابت البیرونی سے معلوم کیا تو اس نے سلطان کو قائل کرنے کی غرض سے اختصار کے ساتھ اس معاملہ کی وضاحت کی۔ اس دوران کبھی کبھار سلطان البیرونی کی بات بڑی توجہ سے سنتا اور انصاف پسندی کا اظہار کرتا۔ الغرض سلطان نے اس کی بات مان لی اور اس وقت سلطان اور البیرونی کی بات ختم ہو گئی۔

لیکن محمود غزنوی کے برعکس اس کے لڑکے مسعود کو علم نجوم سے بڑی دل چسپی اور علوم و معارف کے حقائق سے بڑا لگاؤ تھا۔ ایک روز سلطان مسعود نے البیرونی کے ساتھ اس مسئلے نیز کائنات میں شب و روز کے اوقات میں اختلاف کے اسباب پر بات چیت کی اور اپنی اس خواہش کا اظہار کیا کہ جب تک مشاہدے کے ذریعہ اس کی صحت ثابت نہیں ہو جاتی، کوئی واضح دلیل اسے معلوم ہو جائے۔ البیرونی نے اس سے کہا اس وقت آپ روئے زمین کے تنہا مالک ہیں اور بجا طور پر شہنشاہ کائنات کہے جانے کے حق دار ہیں۔ اس عظیم مرتبے کے ساتھ یہ بات آپ کو زیب بھی دیتی ہے کہ آپ گردش حالات کے اسباب، شب و روز کے احوال اور آبادی و صحرا میں ان کی مقدار میں تبدیلیوں سے علم و واقفیت رکھنے کو ترجیح دیں۔ البیرونی نے مسعود کے لئے شب و روز کے مقدار کی بابت ایک کتاب تصنیف کر دی۔ اس کتاب میں اس نے علمائے نجوم کے اصول و اصطلاحات سے اجتناب کرتے ہوئے ایسا انداز اختیار کیا ہے جس سے وہ شخص بھی علمائے نجوم کے خیالات کو سمجھ سکے، جو نہ ان اصطلاحات و اصول سے مطمئن ہو اور نہ ہی انھیں کسی خاطر میں لاتا ہو۔ سلطان مسعود بن محمود غزنوی چوں کہ عربی زبان کا ماہر تھا، اس لیے اس نے بڑی آسانی سے اس مسئلے کو سمجھ لیا پھر البیرونی پر خوب خوب نوازشات کیں۔ اسی طرح البیرونی نے سلطان مسعود ہی حکم سے شب و روز کی حرکت و گردش کے لوازم پر بھی ایک کتاب رقم کی۔ یہ کتاب نہایت اہم اور اس فن میں حرف آخر کی حیثیت رکھتی ہے۔ اس میں قرآنی آیات سے بہ کثرت استشہاد کیا ہے۔ علاوہ ازیں ”القانون المسعودی“ نے تو علم نجوم و حساب پر تصنیف کردہ تمام کتابوں کا نام

ونشان مٹا دیا۔ ”الدستور“ کے نام سے بیرونی کی ایک اور کتاب ہے، جسے اس نے جامع الحاشیہ شہاب الدولہ ابوالفتح موردود بن سلطان مسعود شہید کے نام پر لکھا۔

”الدستور“ کے مصنف جن کا تذکرہ محمد بن محمود نے کیا ہے، نے لکھا ہے کہ میں نے البیرونی کا ذکر اس موقع سے اس وجہ سے کیا کہ وہ بہت بڑا ادیب اور لغوی تھا۔ اس سلسلے میں اس نے متعدد کتابیں بھی لکھی ہیں۔ مثلاً دیوان البوتمام کی عربی شرح، یہ شرح میں نے اس کے قلم سے لکھی ہوئی دیکھی ہے، مگر ناتمام ہے، کتاب التغلل باحالة الوهم فی معانی نظم اولی الفضل، کتاب تاریخ ایام السطان محمود و اخبار ایبہ، خوارزم شاہ کے حالات پر مشتمل: ”کتاب المنسامة اور کتاب مختار الاشعار والآثار“ جب کہ علم نجوم، ہیئت، منطق اور حکمت و فلسفہ پر اس کی تصنیفات کا کوئی شمار و قطار نہیں ہے۔ میں نے ”مرو“ کی جامع مسجد میں اس کی کتابوں کی فہرست دیکھی ہے، جو بار یک قلم سے ساٹھ صفحات پر محیط تھی۔

نیز قاضی بغدادی نے لکھا ہے کہ مجھ سے بعض اہل علم نے بتایا کہ البیرونی کے ”غزنہ“ آنے کی وجہ یہ ہوئی کہ سلطان محمود غزنوی نے جب خوارزم پر قبضہ کیا تو البیرونی اور اس کے استاد مشہور فلسفی: عبدالصمد اول بن عبدالصمد دونوں کو گرفتار کر لیا اور عبدالصمد پر قرضی اور ملحد ہونے کا الزام لگا کر اسے موت کے گھاٹ اتار دیا۔ اسی کے ساتھ البیرونی چوں کہ اپنے دور میں علم نجوم کا امام تھا اور بادشاہوں کو اس طرح کے لوگوں کی ضرورت رہتی ہے، اس لیے محمود غزنوی نے اسے قتل نہ کیا اور اسے اپنے ساتھ رکھ لیا۔ بعد میں البیرونی ہندوستان آیا اور اہل ہند کے ساتھ رہ کر ان کی زبان بھی سیکھی اور ان کے علوم بھی حاصل کیے۔ بعد ازاں ”غزنہ“ میں سکونت پذیر ہو گیا، جہاں میرے اندازے کے مطابق لمبی عمر پانے کے بعد ۴۰۳ھ کے آس پاس اس کی وفات ہوئی۔ البیرونی نہایت خوش اخلاق اور پاکیزہ خصلت کا مالک تھا، زبان کا پھو ہڑ البتہ کردار و عمل کا بہت پاک صاف تھا۔ علم و فہم میں اب تک اس جیسا

کوئی پیدا نہ ہوا۔ شعر بھی کہتا تھا، خواہ شعراء کے طبقہ علیا میں شامل نہ رہا ہو، تاہم بہت اچھا شاعر تھا اور وہ بھی بادشاہوں کی صحبت میں رہ کر۔ چنانچہ البیرونی نے ابوالفتح مودود بن سلطان مسعود غزنوی کی بابت ”کتاب السرور“ میں طویل قصیدہ کہا ہے جس کے ابتدائی تین اشعار یوں ہیں:

قضى اكثر الايام فى ظل نعمة ❀ على رتب فيها علوت كراسيا  
قال عراق قد غلوني بدرهم ❀ ومنصور منهم قد تولي غراسيا  
وشمس المعالي كان يرتاد خدمتي ❀ على نظرة منى وقد كان قاسيا  
”میرا اکثر زمانہ حسب مرتبہ عہدوں پر فائز رہ کر عیش و آرام کے سایہ میں گزرا آل  
عراق نے مجھے ایک درہم کے عوض میرے کھانے کا انتظام کیا اور ان میں منصور شمس  
المعالی مجھ سے نفرت اور حقارت قلبی کے باوجود میری خدمت کا خواہاں تھا۔“

ایک شاعر نے البیرونی کو عطیہ دیا، اس پر البیرونی نے شاعر کی بابت جو  
اشعار کہے، وہ نہایت زور آور اور فصیح و بلیغ ہیں:

يا شاعر اجاءنى يحزى على الادب ❀ وافى ليمد حنى والذم من ادبى  
وجدته منارطا فى الحبتى سفها ❀ كلا فلحبتہ عثرتنہا ذنبى  
”اے وہ شاعر جو اپنے ادب کا اظہار کرنے صرف اس لیے آیا کہ میری  
تعریف کرے جب کہ بذمت میرا شیوہ اور طریقہ ہے۔ مجھے وہ شخصى داڑھی والا  
بے وقوف محسوس ہوا، اس داڑھی کا سر تو میری دم لگتا ہے“ (۱)۔

ابن ابوالصبیح نے ”عیون الانباء فى طبقات الأطباء“ میں البیرونی کی  
بابت لکھا ہے استاذ البوریحان محمد بن احمد البیرونی سندھ کے ایک شہر ”بیرون“ کی  
طرف منسوب ہیں۔ علم و حکمت میں ہمہ وقت مشغول رہتے اور علوم نجوم و ہیئت کے

(۱) حضرت تاشی صاحبؒ نے مختلف مواقع سے تعلق رکھنے والے بعض دوسرے اشعار بھی البیرونی کے حوالے سے  
نقل کئے ہیں، جنہیں ازراہ اختصار ترک کر دیا گیا ہے۔ (ع، ہ، ستوی)



زبردست عالم تھے۔ علاوہ ازیں طب و حکمت پر بھی اچھی نظر تھی۔ شیخ رئیس بوعلی سینا کے ہم عصر تھے۔ ان دونوں کے بیچ بحث و مباحثے اور مراسلت بھی ہوتی رہتی تھی۔ مجھے ان سوالات کی بابت شیخ رئیس کے جوابات ملے ہیں، جو ان سے البیرونی نے کیے تھے۔ ان جوابات میں طب و حکمت کے اہم اور مفید امور زیر بحث آگئے ہیں۔ البیرونی نے ”خوارزم“ میں سکونت اختیار کر لی تھی۔

بعد ازاں، ابن اصبیہ نے البیرونی کی تصنیفات کا ذکر کیا اور آخر میں لکھا ہے کہ البیرونی کی وفات ۴۳۰ھ میں ہوئی۔

تقویم البلدان میں علامہ ابوالفداء نے لکھا ہے کہ ابن سعید فرماتے ہیں کہ شہر ”البیرون“ کی جانب البوریحان بیرونی کی نسبت ہے۔ یہ سندھ کا ایک بندرگاہی شہر ہے، جہاں فارس سے نکلنے والا کھارے پانی کا جھیل ہے۔

تاریخ آداب اللغة العربیة میں مذکور ہے کہ البوریحان بیرونی متوفی ۴۳۰ھ دور ثالث کا مشہور مسلمان عالم نجوم و ریاضیات گزرا ہے۔ اس کا نام محمد بن احمد البیرونی ہے، جو سندھ کے ایک شہر ”بیرون“ کی جانب منسوب ہے۔ چالیس سال تک ہندوستان کا سفر کرتا رہا۔ اس دوران اس نے اہل ہند کے علوم و فنون پر لکھی اور ترجمہ کی گئی علمی کتابوں کا مطالعہ کرنے کے علاوہ علمائے ہند کے علوم و معارف سے بھی واقفیت حاصل کی۔ خوارزم میں ایک عرصہ تک مقیم رہا۔ اس کو نجوم، ریاضی اور تاریخ سے زیادہ شغف تھا، ان علوم میں اس نے اہم اور بیش قیمت کتابیں ورثے میں چھوڑی ہیں۔ ان کتابوں میں، زمانے کی دست برد سے محفوظ کتابیں، جن کا ہمیں علم ہو سکا، درج ذیل ہیں:

۱۔ الآثار الباقیة عن القرون الخالیہ: یہ کتاب البیرونی نے امیر شمس البعالی کے لیے تالیف کی۔ اس میں ہر قوم کے اپنے اپنے عہد میں استعمال کرنے کی تاریخوں، تواریخ کے اصول و مبادی کی بابت پائے جانے والے اختلاف، فروع تاریخ: ماہ

وسال سے متعلق اختلافات، اس کے محرکات و عوامل، مشہور ایامِ جشن و مسرت، اوقات و اعمال کے نمایاں ایام نیز ان رسوم سے بحث کی گئی ہے، جن سے ایک قوم اعتنا کرتی تھی، دوسری نہیں۔ گویا یہ کتاب علمِ توحیح و تقویم کی قبیل سے ہے، جسے فرانسیسی علم کرو نو جیا کہتے ہیں۔ اس علم میں، قدیم اقوام کی اصطلاحات میں اختلاف کی بنیاد پر ماہ و سال اور دن پر بھی غور و فکر شامل ہے۔ علاوہ ازیں ماہ و سال کی بابت اشوریوں، یونانیوں کی عہدِ اسلام اور اس کے بعد تک کی تاریخ بھی داخل ہے۔ نیز اسلامی غزوات، پھر اس پورے عرصے میں ”تقویموں“ کے اندر وقوع پذیر تغیر و تبدیلی، عہد اور شہروں کی تبدیلی کے ساتھ ساتھ، قدیم فارسی مہینوں کے نقشے، اسی طرح عبرانیوں، زمانہ جاہلیت اور عہدِ اسلام میں عربوں، رومیوں، ترکوں اور ہندوستانیوں کی تقویمات سے بھی تفصیل کے ساتھ بحث، ایک کا دوسرے سے تقابل اور ایک قوم کی تقویم سے دوسری قوم کی تاریخ نکالنے، بادشاہوں کے حالات اور حضرت آدم علیہ السلام سے لے کر تورات میں مذکور حکمرانوں کے عرصہ حکومت اور اس بابت مختلف اقوال کا تذکرہ کیا گیا ہے۔ اس کے ساتھ عیسائیت سے پہلے اشوری، کلدانی، قبطی اور یونانی بادشاہوں نیز عیسائیت کے بعد کے دور قبل از عہدِ اسلام کے شاہانِ ہند، ان شاہانِ عالم کے مختلف طبقات، اسلام کی آمد کے بعد وفات پانے والے شاہِ فارس ”یزدجرد“ تک کے تمام بادشاہوں کی مدت بادشاہت بھی بیان کی گئی ہے۔

اسی طرح کتاب مذکور میں سالوں کے آغاز، ان کی کیفیات، یہود و غیرہ کے یہاں مدعیانِ نبوت کے حالات، ان کی ماننے والی بت پرست اقوام، عہدِ اسلام کے مبتدعین، اہل فارس کے میلوں، ٹھیلوں، اہل خوارزم کے مذہب و مسلک، ماہ و سال کی بابت مصر کے قبطیوں کے حساب اور کئی بیشی، ان کی ملکیت اور عیسائیوں کے تہواروں اور ان کے مختلف طبقات کے حالات بھی مذکور ہیں۔ اسی طرح مجوسیوں، صابیوں، زمانہ جاہلیت کے عرب اور زمانہ اسلام میں لوگ جو جشن اور تہوار مناتے ہیں، ان کا

بھی تذکرہ موجود ہے، ان سب کے علاوہ ایسی بہت سی باتیں اس کتاب میں مذکور تھے، جو کہیں اور نہیں مل سکتیں۔ انہی خصوصیات کے باعث مشہور جرمن مبشرِ عالم: ”سٹاؤ“ نے کتاب ہذا کا انگریزی زبان میں ترجمہ کیا۔ اصل کتاب ”لیبسک“ میں ۱۸۷۸ھ میں اور اس کا انگریزی ترجمہ لندن میں ۱۸۷۹ھ میں طبع ہوا۔

۲- تاریخ الہند (کتاب الہند) اس موضوع پر عربی زبان میں یہ نادر و نایاب کتاب ہے۔ سٹاؤ نے اس کا بھی انگریزی میں ترجمہ کیا۔ اصل کتاب لندن میں ۱۸۸۷ھ میں، جب کہ ترجمہ بھی لندن ہی سے اس کے ایک سال بعد ۱۸۸۸ھ میں شائع ہوا۔

۳- الفہیم لا وائل صناعة التفہیم: ہندسہ (انجینئرنگ) فلکیات اور علم نجوم پر یہ ایک مختصر سا رسالہ ہے۔ اس کے چند نسخے برلین، آکسفورڈ، برٹش میوزم اور نرکی پابشا کی کتابوں کے ذخیرہ میں مصر میں موجود ہیں۔

۴- القانون المسعودی فی الہیئة والنجوم: البیرونی نے یہ کتاب سلطان مسعود بن محمود غزنوی کی خدمت میں پیش کی، اور اسی کے نام پر کتاب کا نام بھی رکھا۔ یہ کتاب برلین، برٹش میوزیم اور آکسفورڈ میں موجود ہے۔

۵- اسطرلاب پر ایک رسالہ برلین اور پیرس میں موجود ہے۔

۶- استیعاب الوجوہ الممكنة فی صناعة الاسطرلاب: یہ کتاب برلین، لیڈن اور پیرس میں موجود ہے۔

۷- استخراج الأوتار فی الدائرة بحواص الخط المنحنی فیہا: اس میں علم ہندسہ کے کچھ مسائل مذکور ہیں۔ ان مسائل کی بابت البیرونی کے اپنے کچھ منفرد اسلوب اور طریقہ کار ہیں۔ یہ کتاب لندن میں موجود ہے۔

۸- رسالة فی راسیحات الہند: اس کا ایک نسخہ انڈیا لائبریری لندن میں موجود ہے۔

۹- مبحث فی مبادی العلوم: البیرونی نے اسے فارسی زبان میں لکھا۔ اس کا عربی ترجمہ پیرس میں موجود ہے۔

۱۰۔ رسالة في سير سہمی السعادة والغیب: آکسفورڈ میں یہ کتاب موجود ہے۔  
 ۱۱۔ کتاب الجماہیر فی معرفة الجواهر: البیرونی نے یہ کتاب ملک معظم سلطان ابوالفتح مودود بن مسعود بن محمود غزنوی کے حکم سے تالیف کی تھی۔ یہ کتاب ”اسکوریال“ اور ”زکی پاشا“ کی کتابوں میں موجود ہے۔

کتاب الہند، لندن میں، القانون المسعودی تین جلدوں میں ۱۳۷۳ھ تا ۱۳۷۵ھ طبع ہوئی۔ کتاب الہند کی طباعت ۱۳۵۵ھ میں اور رسائل البیرونی کی طباعت ۱۳۶۷ھ میں عمل میں آئی۔ ان رسائل میں درج ذیل چار رسائل شامل تھے۔ ۱۔ رسالة استخراج الاوتار فی الدوائر۔ ۲۔ رسالة افراد المقال فی امر الظلال۔ ۳۔ تمہید المستقر لتحقیق معنی المحر۔ ۴۔ مقالة فی راسیحات الہند۔ یہ سارے رسائل حیدرآباد دکن سے طبع ہوئے۔ (تاشی)

### محمد بن حارث بیلہمانی ہندی

حافظ ابن حجرؒ نے ”تہذیب التہذیب“ میں ان کی بابت لکھا ہے کہ محمد بن حارث نے اپنے والد سے اور انھوں نے ابن عمر سے روایت کی اور محمد بن حارث سے محمد بن حارث حارثی نے روایت کی۔ حالانکہ صحیح یہ ہے کہ محمد بن حارث حارثی نے محمد بن عبد الرحمن بیلہمانی سے روایت کی ہے۔

### محمد بن حسن کشاجم سندھی رملی

ان کا پورا نام یہ ہے: ابوالفتح محمد بن حسن بن سندھی بن شاہک، سندھی رملی مشہور شاعر لقب کشاجم ہے۔ کاف کی تختی میں ان کا تذکرہ گزر چکا ہے۔

### محمد بن حسن فخر الدین بن معین الدین بجزی اجمیری

حضرت مولانا عبدالحی حسنی ”نزهة الخواطر“ میں ان کی بابت رقم طراز ہیں:

شیخ صالح محمد بن حسن سجری فخر الدین بن معین الدین اجمیری، ہندوستان کے مشہور ترین شیخ طریقت اور بزرگ۔ ان کی ولادت اور نشو و نما شہر ”اجمیر“ میں ہوئی۔ علم و ادب اپنے والد بزرگوار سے حاصل کیا اور ان کے بعد طریقت اور ارشاد و سلوک کی جلیل القدر ذمے داری سنبھالی۔ یہ نہایت قناعت پسند، پاک سیرت، دین دار اور پرہیزگار تھے۔ ریاست اجمیر کے ماتحت ایک گاؤں ”مانڈل“ کی بھرتہ میں کو قابل کاشت بنا کر، کھیتی باڑی کی، جس سے اپنی اور اپنے اہل و عیال کی گزر بسر کرتے تھے۔ ”اخبار الاخیار“ کی روایت کے مطابق، اپنے والد کی وفات کے بیس سال بعد تک بہ قید حیات رہے۔ ”خزینۃ الاولیاء“ کے مطابق ان کی وفات ۶۵۳ھ میں ہوئی۔ جب کہ ”گلزار ابرار“ میں ان کی تاریخ وفات پانچ شعبان ۶۶۱ھ مذکور ہے۔

### محمد بن حسین بن دیبلی شامی

علامہ ابن الجوزی نے ”غایۃ النہایۃ“ میں لکھا ہے کہ ابو بکر محمد بن حسین بن محمد دیبلی شامی قراءت و تجوید کے عالم اور ثقہ تھے۔ انھوں نے قراءت ہارون انخفش کے دو تلامذہ: محمد بن نصیر معروف بہ ابن ابو حمزہ اور جعفر بن حمدان معروف بہ ابن ابو داؤد سے عرضا پڑھی۔ ان سے حافظ ابو الحسن علی بن دارقطنی اور عبد الباقی بن حسن نے روایت کی۔ صاحب سوانح شیخ محمد بن حسین، چوتھی صدی ہجری سے تعلق رکھتے ہیں۔ اس لیے کہ ان کے ایک استاذ ابن ابو داؤد نيساپوری مؤدب نزیل دمشق کی وفات ۳۳۹ھ میں ہوئی۔ (قاضی)

### حاکم قندائیل: محمد بن خلیل

عمران بن موسیٰ بن یحییٰ بن خالد بن برمک جب سندھ کا گورنر ہوا تو امیر المومنین معتصم باللہ عباسی نے سرحدی علاقوں کی گورنری کا پروانہ اس کے نام لکھ دیا۔

اس نے یہ فرمان ملتے ہی ”قیقان“ کا رخ کیا، جہاں زوطی (جاٹ) رہتے تھے۔ ان سے جنگ کی اور فتح حاصل کی۔ البیضاء کے نام سے ایک شہر بسایا اور اسے فوجی چھاؤنی بنادیا۔ قیقان سے ”منصورہ“ اور منصورہ سے چل کر پہاڑ پر واقع شہر ”قداہیل“ پہنچا۔ اس شہر پر محمد بن خلیل قابض تھا۔ اس نے محمد بن خلیل سے جنگ کر کے یہ شہر فتح کر لیا اور شہر کے معزز اور سربراہان کو ”قصدار“ منتقل کر دیا۔ جیسا کہ بلاذری نے ”فتوح البلدان“ میں تصریح کی ہے۔ لگتا ہے کہ عمران کی پیدائش اور نشوونما سندھ ہی میں ہوئی تھی۔

### محمد بن رجاہ سندھی نیساپوری

خطیبؒ نے ”تاریخ بغداد“ میں تحریر کیا ہے کہ ابو عبد اللہ محمد بن رجاہ سندھی نیساپوری کے والد ماجد محمد بن محمد ”اسفرائن“ کے رہنے والے تھے۔ انھیں نصر بن شمیل اور مکی بن ابراہیم سے سماع حدیث حاصل ہے۔ اور خود ان سے ان کے صاحب زادے محمد، ابراہیم اور محمد بن اسحاق بن خزیمہ نے روایت حدیث کی۔ حج سے واپسی میں بغداد آئے اور حدیث کا درس دیا۔ بغداد میں ان سے اہل لیلان بغداد بالخصوص ابو بکر بن ابوالدینا قرشی اور احمد بن بشر مرشدی نے روایت حدیث کی۔

خطیبؒ فرماتے ہیں کہ ہم سے علی بن محمد بن عبد اللہ بن بشر، ان سے معذل نے، ان سے حسین بن صفوان بروعی نے، ان سے عبد اللہ بن ابوالدینا نے، ان سے محمد بن رجاہ سندھی نے، ان سے نصر بن شمیل نے، ان سے شعبہ نے اور ان سے عدی بن ثابت نے بیان کیا۔ عدی کا بیان ہے کہ میں نے حضرت سعید بن جبیر سے سنا وہ روایت حضرت عبد اللہ بن عباس رضی اللہ عنہ بیان فرما رہے تھے:

”جعل جبریل یدس الطین فی فم فرعون من أجل قوله: لا اله الا الله“

”حضرت جبریل فرعون کے منہ میں مٹی ٹھوس رہے تھے کہ وہ لا اله الا الله نہ کہے۔“

خطیب کہتے ہیں کہ ابن بشران نے ہم سے یہ روایت اسی طرح موقوفاً ہی بیان کیا۔ جب کہ اسحاق بن راہویہ اور حمید بن زنجویہ نے بہ روایت نصر بن شمیل اسے مرفوعاً روایت کی ہے۔ ابن بشران کی طرح دکنج نے بھی بہ روایت شعبہ موقوفاً ہی روایت کیا ہے۔

نیز لکھتے ہیں کہ مجھ سے محمد بن احمد بن یعقوب نے، ان سے محمد بن نعیم ضعی نے، ان سے ابو عبد اللہ محمد بن عبد اللہ صفار نے الاء بیان کیا۔ ضعی اور صفار دونوں نے بتایا کہ ہم سے محمد بن رجاء سندھی نے بیان کیا کہ ان سے نصر بن شمیل نے بہ روایت ہشام بن عروہ عن أبيه عن عائشه رضى الله عنها عن النبي ﷺ بیان کیا کہ آپ صلی اللہ علیہ وسلم نے فرمایا:

”كلکم راع وکلکم مسؤول عن رعيته“ تم میں ہر ایک حاکم اور ہر ایک اپنی رعیت کا جواب دہ ہے۔

مزید لکھا ہے کہ میں نے حافظ ابو علی سے سنا انھوں نے بتایا کہ محمد بن رجاء سندھی نے حج کیا اور حدیث مذکور بغداد میں بیان فرمائی۔ جب واپس گھر پہنچے اور اپنی یادداشت پر نظر ڈالی تو اس میں حضرت عائشہؓ کا نام تحریر نہیں تھا، اس لیے انھوں نے اہل بغداد کو تحریری طور پر اس کی اطلاع دی۔ ابراہیم نے مزید بیان کیا کہ میں نے محمد بن محمد بن احمد مدلس سے بہ روایت مافظ محمد بن عبد اللہ بن محمد نیاپوری پڑسا، انھوں نے بیان کیا کہ میں نے حافظ ابو عبد اللہ محمد بن یعقوب سے سنا انھوں نے کہا کہ رجاء سندھی، ان کے لڑکے ابو عبد اللہ اور پوتے ابو بکر، تینوں ثقہ اور ثبت ہیں۔

محمد بن زکریا صدر الدین ملتانی

نزهة الخواطر میں ان کی بابت لکھا ہے شیخ امام زاہد، عابد قدوہ، حجت حضرت محمد بن زکریا شیخ الاسلام صدر الدین قرشی، اسدی ملتانی کا شمار مشہور اولیائے کرام میں

ہوتا ہے۔ ان کی ولادت ”ملتان“ میں ہوئی اور وہیں حدودِ چھ احتیاط، پاک دامنی، عبادتِ گزاری اور کھانے پینے میں کفایتِ شعاری کے ساتھ پرورش ہوئی۔ وہ آخر تک اسی روش پر قائم رہے۔ اپنے والد کے نہایت نیک و صالح جانشین پرہیزگار، عبادت گزار، بہ کثرت روزہ رکھتے، شب بیدار، ہر وقت اور ہر حال میں ذکرِ خداوندی میں رطب اللسان، ہر حال میں اس سے لولگائے رکھتے، اس کی حدود، اوامر اور منہیات پر سختی سے عمل پیرا تھے۔ دنیا سے ان کی بے رغبتی کا عالم یہ تھا کہ والد کے ترکے میں سے جو کچھ ان کے حصہ میں آیا، وہ سب راہِ خدا میں لٹا دیا۔ اس ترکے میں مکانات، کپڑوں، برتنوں، ساز و سامان اور زمین جائیداد کے علاوہ ستر لاکھ اشرفیاں بھی ملی تھیں۔ مگر انھوں نے یہ سارا مال، غرباء و مساکین اور دیگر مستحقین میں تقسیم کر دیا اور اپنے پاس کچھ بھی نہ رکھا، سوائے ان کپڑوں کے جو ان کے جوانی کے دوران کے اہل خانہ کے بدن پر تھے۔ اس پر ان کے کسی مرید نے عرض کیا کہ آپ کے والد محترم نے تو سونے، چاندی، گھوڑے، گائے، بیل اور مکانات وغیرہ جمع کئے تھے، لیکن آپ ایک ہی دن میں سب کا سب گنوا بیٹھے اور کچھ بھی اپنے پاس نہ رکھا۔ یہ بات سن کر آپ ہنس پڑے اور پھر کہا کہ میرے والد محترم دنیا پر غالب تھے، اس لیے دنیا ان کے پاؤں میں لغزش پیدا نہیں کر سکتی تھی، لیکن مجھے ابھی یہ مقام حاصل نہیں ہوا ہے، مجھے اندیشہ تھا کہ کہیں دنیا میرے اوپر نہ غالب آجائے۔ لہذا سب کچھ راہِ خدا میں لٹا دیا۔

شیخ ضیاء الدین نے آپ کے تمام ملفوظات ایک کتاب میں جمع کر دیے ہیں، جس کا نام ”کنوز الفوائد“ ہے۔ شیخ حسن بن عالم حسینی نے ”نزهة الأرواح“ میں اس کتاب کی بڑی تعریف کی ہے۔ محمد بن زکریا ملتانی سے شیخ جمال الدین اپچی، شیخ احمد بن محمد قندھاری، شیخ علاء الدین بخندی، شیخ حسام الدین ملتانی اور ان کے لڑکے ابو الفتح رکن الدین نیز بہت سے دوسرے علماء و مشائخ نے اکتسابِ علم و فضل کیا۔

حضرت محمد بن زکریا ملتانی کی چند نصائح درج ذیل ہیں: ارشاد باری ہے ”یا ایہا



الذین آمنوا اذكروا الله ذكراً كثيراً“ کے تحت فرمایا کہ جب اللہ تعالیٰ کسی بندے کے ساتھ خیر کا معاملہ کرنا چاہتے ہیں اور اسے خوش قسمت بنانا چاہتے ہیں تو اسے دل کی ہم آہنگی کے ساتھ زبان سے بھی پابندی کے ساتھ ذکر کی توفیق ارزانی فرمادیتے ہیں اور ذکر باللسان سے ترقی دے کر ذکر بالقلب کے مرتبے تک پہنچا دیتے ہیں، کہ اگر زبان کبھی ذکر سے خاموش ہو جائے تو دل خاموش نہیں رہتا۔ اسی ذکر کو ”ذکر کثیر“ کہا جاتا ہے۔ لیکن بندے کو یہ مرتبہ اسی وقت حاصل ہوتا ہے جب وہ اس نفاق خفی سے بالکل پاک صاف ہو جائے جس کی جانب حضور اکرم ﷺ نے اپنے ارشاد: ”اکثر منافقی امتی قراؤھا“ میری امت کے بیشتر منافق، قراء ہوں گے سے، اشارہ فرمایا ہے۔ اس سے مراد غیر اللہ سے تعلق اور غیر اللہ سے لو لگانے کا نفاق ہے۔ جب بندے کو ناجائز پھر ناپسندیدہ باتوں سے ظاہری کنارہ کشی کی توفیق دی جاتی اور گندے اخلاق اور برے خیالات سے اس کے دل کو پاک و منزه کر دیا جاتا ہے، تب اس کے قلب میں ذکر الہی کا نور صوفشاں ہوتا ہے۔ تا آنکہ اس کا ذکر اس ذات باری کے مشاہدے سے بہرہ ور ہو جاتا ہے، جس کے ذکر میں وہ مشغول رہتا ہے۔ یہی وہ مقام بلند اور نعمت عظمیٰ ہے جس کے حصول کی خاطر ہر قوم کے اصحاب بصیرت اور ارباب عزم و ہمت ہمہ وقت کوشش کرتے ہیں۔ واللہ الموفق والمعین۔

### محمد بن زیاد، ابن الاعرابی سندھی کو فی لغوی

علامہ ابن خلکان اپنی مشہور و معروف تاریخ میں ان کی بابت فرماتے ہیں کہ ابو عبد اللہ محمد بن زیاد معروف بہ ابن الاعرابی کو فی عالم لغت، بنی ہاشم کے غلاموں میں سے تھے۔ کیوں کہ یہ عباس بن محمد بن علی بن عبد اللہ بن عباس بن عبد المطلب رضی اللہ عنہما کے غلام تھے۔ ان کے والد: زیاد سندھی غلام تھے۔ ایک روایت یہ ہے کہ یہ بنو شیبان کے غلام تھے۔ مگر پہلی روایت حجت سے زیادہ قریب ہے۔ ابن الاعرابی کی

آکھ بھیجی تھی، اشعار عرب کے معتبر راوی، انساب کے مستند عالم اور عربی زبان دانی کے حوالے سے دنیا بھر میں چند مشہور ترین علمائے لغت میں سے ایک تھے۔ کہا جاتا ہے کہ اہل کوفہ میں ایسا کوئی دوسرا شخص نہ تھا، جس کی روایت ابن الاعرابی کی بہ نسبت اہل بصرہ سے زیادہ ہم آہنگ و مماثل ہو۔ ابن الاعرابی، مفضل بن محمد ضی کے پروردہ تھے۔ ان کی ماں نے مفضل سے شادی کر لی تھی۔ ابن الاعرابی نے زبان و ادب کا علم، ابو معاویہ ضریر، مفضل ضی، قاسم بن معن بن عبد الرحمن بن عبد اللہ بن مسعود جنہیں خلیفہ مہدی نے منصب قضاء پر فائز کیا تھا اور امام کسائی سے حاصل کیا۔ جب کہ ابن الاعرابی سے ابراہیم حربی، ابو العباس ثعلب اور ابن السکیت وغیرہ نے پڑھا۔ ابن الاعرابی نے کئی ایک علمائے لغت سے بحث و مباحثہ کر کے انھیں لا جواب کیا اور بہت سے ناقلان لغت کی تغلیط کی۔ غریب الفاظ کی بابت ابن الاعرابی امام مانے جاتے تھے۔ ان کا خیال تھا کہ ابو عبیدہ اور اصمعی دونوں کو ہی زبان اچھی نہیں آتی۔ نیز ان کا یہ بھی خیال تھا کہ کلام عرب میں ضاد اور طاء کے درمیان تعقیب جائز ہے۔ لیکن کبھی کبھی ضاد کی جگہ طاء اور طاء کی جگہ ضاد پڑھنے کے سبب مفہوم غلط ہو جاتا ہے اور استشہاد میں یہ شعر پڑھا کرتا تھا:

إلى الله أشكو من خليل أودہ ❀ ثلاث خللال كلها لي غائض

”میں اس دوست کی تین عادتوں کی شکایت اللہ سے کرتا ہوں جس سے میں

محبت کرتا ہوں، یہ تینوں عادتیں مجھے غمزدلانے والی ہیں۔“

ابن الاعرابی ”غائض“ ضاد سے پڑھتے اور کہتے کہ فصحاء عرب سے میں

نے اسی طرح سنا ہے۔ ابن الاعرابی کی مجلس میں اکتاب علم کرنے والوں کی ایک

بڑی تعداد شریک ہوتی، جنہیں وہ اہل علم کراتے۔ ابو العباس ثعلب کا بیان ہے کہ میں

نے ابن الاعرابی کی مجلس دیکھی، اس میں کم و بیش ایک سو لوگ شریک ہوتے تھے۔ یہ

لوگ اس سے پڑھتے اور دریافت کرتے تھے اور وہ بغیر کتاب کے انھیں پڑھاتے

اور جواب دیتے جاتے۔ نیز بیان کرتے ہیں کہ دس سال سے زیادہ عرصے تک میں ابن الاعرابی کی صحبت میں رہا مگر میں نے اس پورے عرصے میں کبھی بھی ان کے ہاتھ میں کتاب نہیں دیکھی۔ جب کہ میں نے دیکھا کہ اس نے اس عرصے میں جتنی باتیں دوسروں کو املاء کرائیں، اگر املاء کردہ ان یادداشتوں کو یک جا کیا جائے تو کئی ایک اونٹوں کے بار کے برابر ہو جائیں گی۔ اشعار کے سلسلے میں تو ان سے بڑا عالم کسی نے کبھی نہ دیکھا۔ ایک روز اس نے دیکھا کہ ان کی مجلس میں دو آدمی بحث و مباحثہ کر رہے ہیں تو انھوں نے ایک سے معلوم کیا تم کہاں کے رہنے والے ہو؟ اس نے بتایا ”استیجاب“ کا دوسرے سے بھی یہی معلوم کیا تو اس نے کہا اندلس کا اس پر ازراہ حیرت و استعجاب ابن الاعرابی نے یہ شعر پڑھا:

نزلنا علی قیسۃ یمنیۃ ❀ لہا نسب فی الصالحین ہجان  
فلقلت وارخت جانب الستری بیتنا ❀ لآبۃ ارض ام من الرجلان  
فلقلت لہا: اما رفیقی فقومہ ❀ تبیم واما ابرتی فیمنی  
رفیقان شتی الف الدھر بیتنا ❀ وقد یلتقی الشتی فیاتلفان

”ہم لوگوں کا گزرقبیلہ قیس کی ایک خاتون کے پاس سے ہوا، جو نیکوں میں عمدہ

نسب کی مالک ہے۔ اس نے ہمارے درمیان پردہ کا آڑ کر کے کہا! یہ دونوں آدمی کون

ہیں اور کس علاقے سے تعلق رکھتے ہیں؟ میں نے اس سے کہا رفیق سفر کی قوم کا تعلق

قبیلہ تیم سے ہے اور میرا خاندان یمنی ہے۔ دو مختلف جگہوں کے دوستوں کو زمانہ نے

یک جا کر دیا اور کبھی ایسا ہوتا ہے کہ مختلف چیزیں مل کر باہم مربوط ہو جاتی ہیں۔“

محمد بن زیاد ابن الاعرابی کے امالی میں سے یہ اشعار بھی ہیں، جنہیں ابو العباس ثعلب نے روایت کیا ہے، ان کا کہنا ہے کہ ابن الاعرابی نے ہمیں پڑھ کر سنایا:

سقی اللہ حیاً دون بطنان دارہم ❀ وبورك فی مَردِ ہناک وشیب  
وإنی وإیاہم علی بعد دارہم ❀ کنخمر بماء فی الزجاج منشوب

”اللہ تعالیٰ نقیبی زمین کو چھوڑ کر سارے اور قبیلہ کو سیراب کرے، وہاں کے جوانوں اور بوڑھوں کی عمر میں برکت دے۔ وطن کی دوری کے باوجود میری ان کی مثال ایسی ہے جیسے ایک سیٹی میں پانی اور شراب۔“

ابن الاعرابی کی تصنیفات حسب ذیل ہیں:

- ۱- کتاب النوادر، یہ ضخیم اور بڑی کتاب ہے۔
- ۲- کتاب الانوار
- ۳- کتاب صفۃ النخل
- ۴- کتاب صفۃ الزرع
- ۵- کتاب النبات
- ۶- کتاب النحل
- ۷- کتاب تاریخ القبائل
- ۸- کتاب معانی الشعر
- ۹- کتاب تفسیر الامثال
- ۱۰- کتاب الالفاظ
- ۱۱- کتاب نب النخل
- ۱۲- کتاب نوادر الزیرین
- ۱۳- کتاب نوادر بنی فقعس
- ۱۴- کتاب الذباب وغیرہ

ابن الاعرابی کے حالات و واقعات، نوادر اور مالی بہت ہیں۔ ثعلب کا بیان ہے کہ میں نے ابن الاعرابی سے سنا وہ کہہ رہے تھے کہ جس شب حضرت امام اعظم ابو حنیفہؒ کی وفات ہوئی، اسی شب میری پیدائش ہوئی۔ یعنی رجب ۱۵۰ھ میں۔ دوسرا قول یہ ہے کہ امام اعظمؒ کی وفات جیسا کہ مورخ طبری نے اپنی تاریخ میں لکھا ہے ۱۳۱ھ شعبان ۲۳۱ھ میں مقام ”سومن رابی“ میں ہوئی۔ بعض روایات میں آپ کی وفات کی تاریخ ۲۳۰ھ مذکور ہے۔ مگر پہلی روایت صحیح ہے۔ نماز جنازہ قاضی احمد بن ابوداؤد یاد دہانی نے پڑھائی۔

اعرابی، اعراب کی جانب منسوب ہے۔ ابو بکر محمد بن عزیز سجستانی معروف بہ عزیزی نے اپنی اس کتاب میں جس میں قرآن کریم کے غریب الفاظ کی تفسیر و تشریح کی ہے، لکھا ہے کہ رجل اعجم اور رجل اعجمی دونوں طرح سے لکھا جاتا ہے۔ جب کہ

اس شخص کی زبان میں عجیت ہو خواہ اس کا تعلق عربوں سے ہی کیوں نہ ہو۔ اسی طرح رجل عجمی، عجم کی طرف منسوب ہوتا ہے، چاہے وہ شخص فصیح و بلیغ عربی زبان پر کتنا ہی قادر ہو۔ اور اگر کوئی شخص بدوی ہو چاہے اہل عرب میں سے نہ ہو، اسے اعرابی کہا جاتا ہے۔ اسی طرح رجل عربی اہل عرب کی جانب منسوب ہے چاہے وہ بدوی نہ ہو۔

خطیب بغدادی نے تاریخ بغداد میں تصریح کی ہے کہ محمد بن زیادہ ابو عبد اللہ مولیٰ بنو ہاشم معروف بہ ابن الاعرابی عظیم لغوی عالم تھے، پوری دنیا میں چند گنے چنے علمائے لغت میں ان کا شمار تھا۔ لغت دانی میں مرجع و مصدر تھے، انھیں لغات بہت یاد تھے۔ کہا جاتا ہے کہ اہل کوفہ میں ایسا کوئی عالم نہ تھا، جو ابن الاعرابی سے زیادہ اہل بصرہ کی روایت سے قریب اور مشابہ ہو۔ ابن الاعرابی کا خیال تھا کہ اصمعی اور ابو عبیدہ کو اچھی اور فصیح عربی زبان بالکل نہیں آتی تھی۔ ابن الاعرابی نے شیخ ابو معاویہ ضریر سے روایت کی اور ابن الاعرابی سے ابو اسحاق ابراہیم بن اسحاق حربی، ابو العباس ثعلب، ابو عمر مہضی اور ابو شعیب خرائی نے روایت کی۔

نیز لکھا ہے کہ ابن الاعرابی ثقہ تھے۔ مزید فرماتے ہیں کہ ہم سے حسن بن ابوبکر نے بیان کیا، وہ کہتے ہیں کہ ہم سے ابو جعفر احمد بن یعقوب بن یوسف اصہبانی نحوی نے ذکر کیا کہ جہاں تک ابو عبد اللہ محمد بن زیادہ اعرابی کی بات ہے تو ان کا وہی انداز تھا جو اس سے پہلے کبار محدثین، دیگر علماء اور فقہاء کا رہا ہے۔ ابن الاعرابی کو لغات، جنگوں اور انساب کا سب سے زیادہ علم تھا۔ مجھ سے ابو عبد اللہ بن عرفہ اور بعض دوسرے علماء نے بتایا کہ ابو العباس بن یحییٰ نے بیان کیا کہ مجھ سے ابن الاعرابی نے ذکر کیا اور کہا احمد! تمہارے آنے سے پہلے میں نے ان لوگوں کو ایک اونٹ کے بوجھ کے بہ قدر باتیں املاء کرائیں۔ ابو العباس کا مزید بیان ہے کہ لغات اور حفظ لغات کا علم ابن الاعرابی پر ختم ہو گیا۔ ابو جعفر خطمی سے منقول ہے وہ کہتے ہیں کہ جب ابن الاعرابی کی وفات ہو گئی اور ہم ان کی کتابیں خریدنے کی غرض سے گئے تو ہم نے دیکھا

کہ ان کی ساری کتابوں میں فتح کے علاوہ کوئی دوسرا اعراب نظر نہ آیا۔  
 الگ الگ کاغذات اور بوسیدہ ٹکڑوں پر لکھی ہوئی ہیں۔ کبھی ابن الاعرابی کے ہاتھ میں کوئی کتاب نہیں دیکھی گئی، ابن الاعرابی نہایت ثقہ اور معتبر تھے۔  
 خطمی ہی کا بیان ہے کہ ابوداؤد نے ابن الاعرابی سے معلوم کیا کہ کیا آپ کے علم میں یہ ہے کہ ”استولی“ استوی کے معنی میں بھی آتا ہے؟ کہا میرے علم میں نہیں ہے۔ ابوداؤد کے حوالے سے منقول ہے کہ انھوں نے کہا ایک روز ہم ابن الاعرابی کے پاس بیٹھے تھے کہ ایک شخص نے آکر کہا ابو عبد اللہ! ارشاد خداوندی ”الرَّحْمَنُ عَلَى الْعَرْشِ اسْتَوَى“ کا کیا مطلب ہے؟ جواب دیا کہ اللہ تعالیٰ عرش پر ہیں جیسا کہ اس نے خود ہی اس آیت میں بتایا ہے۔ اس شخص نے کہا ابو عبد اللہ! ایسا نہیں ہے، بلکہ استوی کا مفہوم ”استولی“ ہے۔ اس پر ابن الاعرابی نے کہا خاموش! تمہیں اس کے بارے میں کیا علم؟ اہل عرب کسی کی بابت ”استولی علی الشی“ اسی وقت کہتے ہیں جب اس کا کوئی مد مقابل بھی ہو۔ ان دونوں میں غالب آجائے اس کے لیے ”استولی علیہ“ کہا جاتا ہے۔ جب کہ حق تعالیٰ کا کوئی مد مقابل حریف نہیں ہے۔ وہ تو اپنے عرش پر ہے، جیسا کہ اس نے خود ہی بتایا ہے۔ استیلاء کا لفظ تو ایک دوسرے پر غلبہ پانے کے بعد ہی استعمال کیا جاتا ہے۔

علامہ ابن الندیم ”الفہرست“ میں رقم طراز ہیں کہ ابوالعباس ثعلب کا بیان ہے کہ میں نے ابن الاعرابی کی مجلس دیکھی ہے۔ اس میں تقریباً ایک سو لوگ شریک ہوتے تھے۔ ابن الاعرابی سے یہ لوگ پڑھتے اور سوالات بھی کرتے تھے اور وہ بغیر کسی کتاب کے دیکھے جوابات دیتے۔ میں دس سال سے زیادہ عرصے تک ابن الاعرابی کی خدمت میں رہا، مگر ان کے ہاتھ میں کبھی کوئی کتاب نہیں دیکھی۔ ابن الاعرابی کا انتقال مقام ”سُرْمَن رَأی“ میں ہوا۔ اس وقت ان کی عمر اسی سال سے تجاوز کر گئی تھی۔ ابوالعباس کہتے ہیں کہ ابن الاعرابی نے لوگوں کو اتنی باتیں املاء کرائی

ہیں کہ انھیں اگر یک جا کر دیا جائے تو کئی اونٹوں کے اوپر لا کر لے جائی جائیں گی۔ اشعار میں تو ان سے بڑھ کر کوئی دوسرا نظر آیا ہی نہیں۔ انہی کا بیان ہے کہ ابن الاعرابی نے قاسم بن معن سے پڑھا اور مفضل بن محمد سے سماعاً پڑھا۔ ابن الاعرابی بیان کرتے تھے کہ وہ مفضل کے پرورش کردہ ہیں جن سے میری ماں نے بعد میں نکاح کر لیا تھا اور یہ کہ میں نے ابن الکوفی کے خط میں پڑھا۔ ابو العباس کہتے ہیں کہ ثعلب نے بیان کیا کہ میں نے ۲۲۵ھ میں ابن الاعرابی سے سنا وہ کہہ رہے تھے کہ جس شب میں امام ابو حنیفہؒ کی وفات ہوئی، اسی شب میں میری پیدائش ہوئی۔ اعرابی کی وفات ۲۳۱ھ میں ہوئی۔ کل عمر اکیاسی سال چار ماہ اور تین دن ہوئی۔

حموی نے ”معجم البلدان“ میں ابن الاعرابی کی بابت لکھا ہے کہ ابو عبد اللہ محمد بن زیاد معروف بہ ابن الاعرابی، بنو ہاشم کے غلام تھے، کیوں کہ عباس بن محمد بن علی بن عبد اللہ بن عباسؒ بن عبد المطلب کے موالیٰ میں سے تھے۔ ان کے والد: زیاد سندھی نژاد غلام تھے۔

علامہ ابن العباد حنبلی نے ابن الاعرابی کی بابت ”شذرات الذهب“ میں لکھا ہے کہ عربی زبان دانی ابن العربی پر ختم تھی۔ ابن الاہل نے لکھا ہے کہ ابن الاعرابی بنو عباس کے غلام تھے۔ انھوں نے ابو معاویہ ضریر اور امام کسائی سے اکتساب علم کیا۔ ابن الاعرابی سے حربی، ثعلب اور ابن السکیت نے علم حاصل کیا۔ ابن الاعرابی نے متقدمین پر استدلال کیا۔ ان کی دس سے زیادہ کتابیں ہیں، انہی میں سے کتاب النوادر، کتاب الخیل، کتاب تفسیر الامثال اور کتاب معانی الشعر ہے۔ ان کی مجلس میں ایک سوال علم استفادے کی غرض سے حاضر ہوتے تھے۔ ثعلب کا بیان ہے کہ میں نے اسحاق موصلی کی لغات عرب کے ایک ہزار اجزاء دیکھے، جو سب کے سب ابن الاعرابی سے انھوں نے سنے تھے اور یہ کہ میں نے کسی شخص کو نہیں دیکھا، جس کے گھر میں لغت عرب، اسحاق موصلی، پھر ابن الاعرابی کے گھر سے زیادہ ہو۔

استاذ احمد امین نے ”ضحی الاسلام“ میں لکھا ہے کہ ہندی الاصل مشہور علمائے لغت میں سے ایک ابن الاعرابی ہیں۔ ان کے والد زیاد سندھی غلام تھے۔ ابن الاعرابی لغت، ادب عربی اور اشعار عرب کے علمائے اعلام میں سے ایک تھے۔ انھوں نے لوگوں کو اتنی باتیں املاء کرائیں کہ اگر انھیں یک جا کیا جائے تو کئی اونٹ پر لادی جائیں گی۔ علاوہ ازیں بہت سی کتابیں تصنیف کیں۔ بہت سے اہل علم نے ان کے سامنے زانوئے تلمذ تہہ کیا۔ جن میں سب سے زیادہ مشہور ثعلب اور ابن السکیت ہیں۔ مگر ابن الاعرابی کی کچھ ہی کتابیں ہم تک پہنچ سکیں جو یہ ہیں: کنویں کے ناموں اور صفات پر ایک کتاب، گھوڑوں کے نالوں اور ان کے نسب پر ایک کتاب، نیز ان کی ایک کتاب ”کتاب الانوار“ ہے۔

احمد امین نے دوسری جگہ لکھا ہے کہ اہل کوفہ میں طبقہ قراء سے تعلق رکھنے والوں میں ایک محمد بن زیاد معروف بہ ابن الاعرابی بھی ہیں۔ ان کے والد ”اعرابی“ نہ تھے جیسا کہ ”ابن الاعرابی“ سے سمجھ میں آتا ہے، بلکہ سندھی غلام تھے۔ ان کا لقب ”ابن الاعرابی“ اس لیے پڑا کہ اہل عرب کسی بھی ایسے شخص کو جو بدوی ہو خواہ عربی نہ ہو ”رجل اعرابی“ کہہ دیا کرتے ہیں۔ اسی طرح ”رجل عربی“ اس شخص کو کہا جاتا ہے جو اہل عرب میں سے ہو، خواہ بدوی ہی کیوں نہ۔ ابن الاعرابی علم نجوم میں بہت مشہور ہیں یہ عربی زبان کے کبار ائمہ میں شمار ہوتے ہیں۔ اس کے علاوہ عربی اشعار کے بہت بڑے راوی تھے۔ ان کا حافظہ بڑا زبردست تھا، جیسا کہ اصمعی کا بیان ہے۔

### محمد بن عبد اللہ سندھی بصری

ابوالحسن محمد بن عبد اللہ سندھی بصری سے ابوالحسن احمد بن عبد اللہ بن جعفر بن محمد بصری کلانی نے روایت کی۔  
حموی نے ان کا تذکرہ شہر بصرہ کے ایک محلے اور مارکیٹ ”کلاء“ کے ضمن



میں کیا ہے۔ اس کے علاوہ راقم سطور کو ان کی بابت کچھ معلوم نہ ہو سکا۔ اندازہ ہے کہ یہ تیسری صدی ہجری کے تھے۔ (قاضی)

### محمد بن عبد اللہ دیلمی شامی ابو عبد اللہ زاهد

علامہ ابن الجوزی نے ”صفة الصفوة“ میں لکھا ہے کہ ”دیلمی“ کے چیدہ و چنیدہ لوگوں میں سے ابو عبد اللہ دیلمی بھی ہیں۔ نیز لکھا ہے کہ ہم سے محمد بن ابو منصور نے، ان سے حسین بن احمد فقیہ نے، ان سے ہلال بن محمد نے، ان سے جعفر خلدی نے، ان سے احمد بن سروق نے اور ان سے محمد بن منصور طوسی نے بیان کیا کہ میں نے سنا کہ ابو عبد اللہ دیلمی فرما رہے تھے کہ مجھ سے بعض احباب نے بات کی اور کہا کہ میں اپنے اہل خانہ کے لیے کوئی گھر خرید لوں۔ چنانچہ میں نے ایک گھر خریدا۔ اللہ رب العزت نے مجھے ”طی الارض“ کی نعمت دے رکھی تھی۔ لیکن کچھ دنوں بعد میرے بازو کاٹ دیے گئے، میرے ایک دوست نے آج شب فلاں جگہ، یہاں سے اتنی مسافت پر کھجور کا گچھا بھیجا۔ میں نے ان کے پاس یہ پیغام بھیج دیا کہ میرا بازو کاٹ دیا گیا ہے، لہذا میرے لیے دعا کریں۔ اس کے بعد انھوں نے کئی ہوئی جگہ سے جوڑ بھیجا، میں نے اسے لوٹا دیا اور اسے پھاڑ دیا اور اللہ تعالیٰ نے میری سابقہ حالت بحال کر دی۔

علامہ ابن الجوزی نے ”غایۃ النہایۃ فی طبقات القراء“ میں لکھا ہے کہ محمد بن عبد اللہ ابو عبد اللہ دیلمی نے علم قراءت جعفر بن محمد بن سقیط سے عرضاً و قراءۃً حاصل کیا اور حروف کی روایت، عبد الرزاق بن حسن اور سکین بن بکروہ سے کی۔

سبکی نے ”طبقات الشافعیۃ“ میں علی بن محمد دیلمی کے تذکرے میں لکھا ہے کہ میں نے ان کی کتاب کے بعض نسخوں پر یہ لکھا ہوا دیکھا کہ وہ ”سبط المقرئ“ ہیں جب کہ اہل دیلمی کے یہاں ”المقرئ“ کے لقب سے دو آدمی مشہور ہیں: مقرئ شام ابو عبد اللہ دیلمی اور احمد بن محمد رازی۔ یہ دونوں ہی تیسری صدی ہجری کے آس پاس کے

ہیں مگر شاید سبط المقری میں المقری سے ابو عبد اللہ دہلی ہی مراد ہیں۔

### محمد بن سندھی مکی

محمد بن سندھی مکی، مشہور مفتی: اسحاق موصلی کے معاصر تھے اور خود بھی مفتی اور شاعر تھے۔ ابو الفرج اصفہانی نے اپنی کتاب ”الاعانی“ میں درج ذیل اشعار نقل کرنے کے بعد لکھا ہے کہ بعض حضرات کا کہنا ہے کہ یہ اشعار محمد بن سندھی مکی کے ہیں، جنہیں اس نے اسحاق موصلی کی موجودگی میں ترنم کے ساتھ پڑھ کر سنایا تھا۔ تو اسحاق نے اس سے حاصل کیا:

یا ابا الحارث! قلبی طائر ❀ فاستمع قول رشید موتمن  
لیس حب فوق ما احببتکم ❀ غیر ان اقتل او انسجن  
حسن الوجه، نفی لونه ❀ طیب النشر، لذیذ المحتضن

”ابو الحارث! میرا دل پرندہ ہے، سو تم ایک ایک امانت دار شخص کی بات بغور

سنو۔ تمہاری محبت کے بعد میرے نزدیک اس سے بڑھ کر کوئی چیز پیاری نہیں کہ میں

قتل ہو جاؤں یا دیوانہ۔ چہرہ حسین، رنگ صاف، سحر، خوشبو پاکیزہ اور گودا لذیذ۔“

صاحب تذکرہ دوسری صدی ہجری سے تعلق رکھتے ہیں۔ (قاضی)

### محمد بن عثمان لاہوری جوزجانی

”نزهة الخواطر“ میں ان کی بابت لکھا ہے: شیخ فاضل محمد بن عثمان بن

ابراہیم بن عبد الحاق جوزجانی امام سراج الدین بن منہاج الدین فقہ اور دوسرے علوم

عربیہ میں باکمال عالم تھے۔ ان کی پیدائش ”لاہور“ میں اور نشوونما ”سرقد“ میں ہوئی۔

انھوں نے اپنے دور کے اساتذہ علم و فن سے اکتساب علم کیا۔ بعد میں امراء و حکام سے

قریب ہو گئے۔ چنانچہ سلطان شہاب الدین غوری نے ۵۸۳ھ میں لاہور میں فوج

کی قضا کا عہدہ انھیں دیا، جس پر یہ کئی سال تک فائز رہے ۵۸۹ھ میں بہاء الدین

سام بن محمد بامیانی نے انھیں ”بامیان“ طلب کر کے قاضی القضاۃ کا منصب تفویض کیا اور بامیان کے مدرسین کا نگراں مقرر کیا۔ نیز جملہ شرعی منصب: خطابت، احتساب اور قضاء وغیرہ انھیں تفویض کر دیے۔ ان کا تذکرہ ان کے صاحب زادے: عثمان بن محمد بن عثمان جوزجانی نے اپنی کتاب ”طبقات ناصری“ میں کیا ہے۔ اسی طرح نورالدین عونی نے بھی اپنی کتاب ”لباب الالباب“ میں ان کا تذکرہ کیا ہے۔ نیز ان کے علم و فضل اور شرافت و نجابت کی تعریف بھی کی ہے۔

محمد بن عبدالوہاب فزوینی نے ”لباب الالباب“ پر اپنی تعلیقات میں لکھا ہے کہ تاج الدین کی جس وقت ”سیستان“ کے حاکم سے جنگ ہوئی، اس وقت اس نے محمد بن عثمان جوزجانی کو خلیفہ ناصر لدین اللہ عباسی کے پاس بغداد سفیر بنا کر بھیجا تھا۔ دوسری مرتبہ غیاث الدین بلبن نے انھیں سفیر بنا کر بغداد بھیجا۔ جب یہ دوسری مرتبہ بغداد سے واپس آتے ہوئے ”مکران“ پہنچے تو وہیں اچانک ان کی وفات ہو گئی۔۔۔ یہ واقعہ ۵۹۰ھ کے کچھ ہی دنوں بعد پیش آیا۔

### محمد اول بن عبداللہ سلطان مالدیپ

شیخ محمد سعید دیدی بن فقیہ حسین صلاح الدین بن موسیٰ دیدی ازہری مالدیپی اپنی کتاب ”تحفة الأذنب باسماء سلاطین محلذیب“ میں لکھتے ہیں کہ یہ سلطان محمد اول بن عبداللہ ہے۔ اس نے سر پر آرائے سلطنت ہونے کے بارہ سال بعد ماہ ربیع الاول ۵۲۸ھ میں اسلام قبول کیا۔ اس کے بعد کے حالات بالکل معلوم نہیں۔ قبول اسلام کے بعد بھی یہ بارہ سال تخت سلطنت پر متمکن رہا، اس طرح اس کی مدت بادشاہت مجموعی طور پر پچیس سال ہوتی ہے۔ بارہ سال بت پرستی کے زمانے میں اور تیرہ سال قبول اسلام کے بعد۔ اس حساب سے یہ ۵۳۶ھ میں بادشاہ بنا ہوگا، جیسا کہ علامہ تاج الدین نے بھی ذکر کیا ہے۔

جب کہ مشہور سیاح ابن بطوطہ نے اپنے سفر نامے میں ۵۴۸ھ میں اسلام قبول کرنے والے سلطان کا نام ”احمد شنورازہ“ لکھا ہے۔ مگر دونوں میں کوئی تضاد نہیں کہ یہ دونوں ایک ہی شخص کے دو نام تھے۔ سلطان احمد شنورازہ نہایت دین دار، صالح، جری، بارعب، رعایا میں ہر دل عزیز اور فقراء و مساکین سے محبت کرنے والا تھا۔ یہ اسی شاہی خاندان کا فرد تھا، جس میں سولہ سلطان ہوئے، آخری سلطان کا نام داؤد کلہنجہ ہے۔

قاضی حسن تاج الدین کی تاریخ المذہب میں مذکور ہے کہ محمد بن عبد اللہ نے (جسے محمد درمونت) بھی کہا جاتا ہے، اپنی سلطنت کے بارہ سال بعد مشہور عالم و صوفی حضرت شمس الدین تبریزیؒ کے ہاتھ پر اسلام قبول کیا۔ لیکن یہ بات ابن بطوطہ کی تصریح کے خلاف ہے۔ ابن بطوطہ دورانِ سیاحت المذہب سلطان محمد جمیل کے دور سلطنت میں پہنچا ہے۔

ابن بطوطہ یہاں منصب قضاء پر بھی رہا اور المذہب کے ایک معزز اور سربراہ اور وہ شخص کی لڑکی سے اس کی شادی ہوئی، جس سے ایک لڑکا بھی پیدا ہوا۔ چند سال قیام کرنے کے بعد ابن بطوطہ المذہب سے روانہ ہو کر اگلی منزل کے لیے عازم سفر ہو گیا۔ اس دوران اس نے جو کچھ دیکھا، دوسروں سے سنا اور المذہب میں اس کی آمد سے روانگی تک جو بھی حالات رونما ہوئے، اس نے سیاحوں کی عادت کے مطابق سب کچھ قلم بند کر لیا، اس نے اس عرصے میں پیش آنے والی معمولی اور چھوٹی سے چھوٹی بات تک کو نظر انداز نہ کیا، بلکہ ساری باتیں اپنی مشہور زمانہ کتاب ”سفر نامہ ابن بطوطہ“ میں درج کر دیں۔ اس میں ابن بطوطہ نے سلطان محمد درمونت کے قبول اسلام کی بابت ایک عجیب و غریب واقعہ ذکر کیا ہے۔ یہ واقعہ مقامی لوگوں نے اس سے بتایا۔

اس نے لکھا ہے کہ اسلام لانے سے پہلے اس سلطان کا نام ”احمد شنورازہ“ تھا۔ اس نے شیخ ابوالبرکات بربری مالکیؒ کے ہاتھ پر اسلام قبول کیا۔ نیز یہ کہ جس زمانے میں ابن بطوطہ المذہب پہنچا ہے، اس وقت تمام اہل المذہب مالکی مذہب ہی

کے پیروکار تھے۔ ان دونوں تاریخوں سے ایسا لگتا ہے کہ اہل مالدیپ کے یہاں ایسی کوئی مدون و مرتب تاریخ نہیں تھی جس میں مالدیپ کے حالات درج ہوتے۔ نہ تو زمانہ شرک میں اور نہ ہی جب وہ اسلام لے آئے، اس کے بعد ہی۔ اسی طرح متعدد صدیاں گزر گئیں۔ البتہ سلاطین مالدیپ کے نام ضرور مدون تھے، نیز ان کے سریر آرائے سلطنت ہونے اور وفات کی بھی تاریخیں مرتب تھیں۔ یہ اہتمام سلطان محمد درمونت کے قبول اسلام کے بعد شروع کیا گیا۔ یہی وجہ ہے کہ قاضی حسن تاج الدین نے اپنی کتاب میں گزشتہ زمانوں میں پیش آمدہ کسی بات کو ذکر نہیں کیا، بلکہ صرف سلاطین مالدیپ کے ناموں اور بعض ان واقعات ہی سے تعرض کیا ہے جو قاضی صاحب کے دور میں اہالیان مالدیپ کی زبان زد تھے۔ اس وقت مالدیپ میں کسی کو بھی یہ علم نہ تھا کہ ابن بطوطہ مالدیپ کب اور کس وقت پہنچا؟ اس کی بنیادی وجہ بھی ان کے یہاں مدون تاریخ کا فقدان ہے۔

ابن بطوطہ مالدیپ دوسری مرتبہ سلطانہ ہند کبادکلع کے شوہر عبداللہ کلع کے دور اہارت میں آیا، مگر اس وقت صرف معدودے چند دن ہی مالدیپ رہا۔ ابن بطوطہ نے اپنے سفر نامے میں جو بات لکھی ہے، وہی قرین قیاس اور صحت سے زیادہ قریب معلوم ہوتی ہے۔ (واللہ اعلم) کیوں کہ مالدیپ آمد کا اس کا زمانہ، سلطان محمد درمونت کے زمانہ قبول اسلام سے زیادہ قریب ہے۔ جب کہ قاضی حسن تاج الدین نے اپنی کتاب، ابن بطوطہ کی مالدیپ آمد کے تین سو اسی سال بعد اور سلطان محمد درمونت کے عہد بادشاہت کے پانچ سو پینتیس سال بعد اس وقت تالیف کی، جب مالدیپ کا حکم راں سلطان محمد بن الحاج علی نکلی بن قاضی کبیر بن قاضی محمد اطوی تھا۔ انھوں نے اپنی کتاب میں اس امر کی بھی صراحت کی ہے کہ سلطان محمد جمیل کو ہی وزیر جمال الدین بھی کہا جاتا تھا۔

تحفۃ الادیب کے شروع میں جو گوشوارہ دیا گیا ہے، اس میں تصریح ہے کہ محمد

الاول نے ۵۴۸ھ میں اسلام قبول کیا۔ اس وقت وہ بالدیپ کا بادشاہ تھا اور وفات ۵۶۱ھ میں ہوئی۔ اس کی مدت حکمرانی تیرہ سال رہی۔ متقدمین اہل مالدیپ کی زبان میں اس کا لقب ”سری یون ادیت مہاردن“ تھا۔

ابن بطوطہ نے لکھا ہے کہ مجھ سے کچھ ثقہ اور معزز اہالیان مالدیپ مثلاً: فقیہ عیسیٰ یمینی، فقیہ معلم علی، قاضی عبداللہ اور دیگر متعدد لوگوں نے بیان کیا کہ ان جزائر کے باشندے سارے کے سارے کافر و مشرک تھے۔ اس وقت ہر ماہ ایک دیوبہ کل جن سمندر کی طرف سے آتا، ایسا لگتا جیسے وہ قندیلوں سے جگمگاتی ہوئی کوئی کشتی ہو۔ اہل مالدیپ کا معمول تھا کہ جب وہ اس عفریت کو دیکھتے تو ایک کنواری لڑکی کو بنا سنوار کے اس ”بت خانے“ میں داخل کر دیتے۔ یہ بت خانہ ساحل سمندر پر بنا ہوا تھا۔ اس میں ایک روشن دان بھی تھا۔ اس لڑکی کو بت خانے میں ہی رات کو چھوڑ دیتے، پھر جب صبح کو آتے تو وہ انھیں مردہ ملتی۔ وہ لوگ ہر ماہ قمرہ اندازی کرتے، جس کے نام کا قمرہ نکلتا، اسے اپنی لڑکی دینی ہوتی تھی۔ پھر ایسا ہوا کہ مراکش کا ایک شخص جس کا نام ”ابوالبرکات بربری“ تھا، مالدیپ آیا۔ یہ قرآن کریم کا حافظ تھا۔ اور ”جزیرہ مہل“ آج کل اسے ”مالے“ کہا جاتا ہے، یہی مالدیپ کی راجدھانی بھی ہے، میں ایک بوڑھیا کے مکان پر فردکش ہوا۔

ایک روز یہ شخص بوڑھیا کے گھر میں اندر گیا تو دیکھا کہ سارے اہل خانہ گریہ و زاری کر رہے ہیں۔ اس نے صورت حال جاننے کی کوشش کی، مگر گھر کی عورتیں اسے سمجھانہ سکیں۔ ایک ترجمان کو بلایا گیا۔ اس نے بتایا کہ اس ماہ قمرہ اسی بوڑھیا کے نام نکلا ہے اور اس کی صرف ایک ہی لڑکی ہے جسے وہ جن یقیناً قتل کر دے گا۔ یہ ماجرا سن کر ابوالبرکات مراکشی نے اس بوڑھیا سے کہا تیری لڑکی کے عوض میں خود آج رات بت خانہ جاؤں گا۔ یہ شخص خوب صورت اور بے ریش تھا۔ چنانچہ لوگوں نے اس رات اسے بت خانے میں داخل کر دیا۔ یہ شخص پہلے سے با وضو تھا، اس لیے تلاوت

قرآن میں مشغول ہو گیا۔ بت خانہ کے روشن دان سے جن نکلا، مگر یہ علیٰ حالہ تلاوت کرتا رہا۔ جب اتنی دوری پر جن پہنچا، جہاں سے تلاوت کی آواز سنائی دینے لگی تو سمندر میں ڈوب گیا۔ یہ مراکشی اسی طرح صبح تک تلاوت کرتا رہا۔ صبح کو بوڑھیا، اس کے اہل خانہ اور جزیرہ کے دوسرے تمام باشندے آئے تاکہ حسب معمول لڑکی کو نکال کر اسے نذر آتش کر دیں۔ جب بت خانے کے اندر گئے تو دیکھا کہ مراکشی نو جوان تلاوت کر رہا ہے۔ یہ لوگ اسے اپنے بادشاہ کے پاس لے کر گئے، جس کا نام ”شہزادہ“ تھا اور سارا واقعہ اس سے بتایا۔ بادشاہ کو بہت حیرت و استعجاب ہوا۔ اس مراکشی نے بادشاہ کے سامنے اسلام کو پیش کیا اور قبول اسلام کی ترغیب دی۔ اس پر بادشاہ نے کہا کہ تم ہمارے یہاں ایک ماہ تک مزید رہو، جیسے تم نے اس بار کیا، اگر ایسے ہی اگلے ماہ بھی کر دکھایا اور جن سے بچ گئے تو میں مسلمان ہو جاؤں گا۔ چنانچہ نو جوان رک گیا اور اللہ نے بادشاہ کا دل اسلام کے لیے کھول دیا۔ مہینہ پورا ہونے سے پہلے ہی وہ مسلمان ہو گیا۔ اسی کے ساتھ اس کے جملہ اہل خانہ، آلِ اولاد اور اس کے اعوان سلطنت بھی اسلام میں داخل ہو گئے۔ جب اگلے مہینے کی وہ متعینہ تاریخ آئی تو اس مراکشی کو پھر بت خانے میں داخل کیا گیا، لیکن اس بار جن آیا ہی نہیں اور یہ صبح تک تلاوت میں مشغول رہا، صبح کو سلطان مالدیپ اور اس کے سارے لوگ آئے تو انھوں نے دیکھا کہ مراکشی تلاوت کر رہا ہے۔ چنانچہ انھوں نے اپنے ہی ہاتھوں سے بتوں کو توڑ ڈالا، بت خانے کو منہدم کر دیا۔ جزیرہ ”مالے“ کے تمام باشندوں نے اسلام قبول کر لیا اور انھوں نے دوسرے جزیرے والوں کے پاس بھی پیغام بھیجا، چنانچہ وہ سب کے سب مسلمان ہو گئے۔

اس کے بعد بھی یہ مراکشی نو جوان مالدیپ میں رہا اور اس کا سب کے دلوں میں بڑا اعزاز و احترام رہا اور انھوں نے بھی اسی مسلک مالکی کو اختیار کر لیا، جو اس کا مسلک تھا۔ اس وجہ سے اہل مالدیپ تا اس دم بقول ابن بطوطہ اہل مراکش کی بہت تعظیم

کرتے ہیں۔ اس مراکشی نے ایک مسجد بھی بنائی جو مالدیپ میں بہت مشہور ہے۔ میں اس مسجد کے گنگورے پر دیکھا کہ لکڑی پر یہ تحریر کندہ ہے: سلطان احمد شنورازہ نے ابو البرکات بربری مراکشی کے ہاتھ پر اسلام قبول کیا۔ قبول اسلام کے بعد سلطان احمد شنورازہ نے تمام جزیروں سے ٹیکس و خراج کی جملہ آمدنی کا ایک تہائی حصہ مسافروں کے لیے وقف کر دیا، کہ ایک مسافر کے ہاتھوں ہی اس نے اسلام قبول کیا تھا۔

ابن بطوطہ نے لکھا ہے کہ:

اس جن کی وجہ سے قبول اسلام سے پہلے ان جزیروں کے بہت سے باشندے ہلاک و برباد ہو چکے تھے، جب میں مالدیپ گیا تو مجھے اس بات کا مطلق کوئی علم نہ تھا۔ ایک شب میں کوئی کام کر رہا تھا کہ میں نے سنا لوگ بے آواز بلند تکبیر و تہلیل پڑھ رہے ہیں۔ بچے سروں پر قرآن شریف اٹھائے ہوئے اور خواتین تانبہ کے برتن بجا رہی ہیں۔ یہ دیکھ کر مجھے تعجب ہوا اور میں نے پوچھا یہ کیا ہے؟ کہنے لگے کیا سمندر کی جانب نہیں دیکھا؟ جب میں نے سمندر کی طرف دیکھا تو کیا دیکھتا ہوں کہ جیسے ایک بڑی کشتی ہو اور اس کے چاروں طرف قندیل اور چراغ ہی چراغ جل رہے ہوں۔ لوگوں نے بتایا کہ یہی عفریت اور جن ہے۔ اس کی عادت ہے کہ ہر ماہ ایک مرتبہ باہر نکلتا ہے اور جب ہم اس طرح کرتے ہیں، جیسا کہ آپ نے ابھی دیکھا تو یہ ہمیں بغیر کسی طرح کا نقصان پہنچائے، لوٹ جاتا ہے۔

میں نے اس کتاب کے مختلف مقامات پر سلاطین مالدیپ کا تذکرہ لکھا ہے، ذیل میں ان کے نام درج کئے جا رہے ہیں، ساتھ ہی ہر ایک کا زمانہ اقتدار بھی درج ہے:

- ۱- محمد اول بن عبداللہ۔ قبول اسلام سے ۵۶۱ھ تک۔
- ۲- متی کلہنجی از ۵۶۱ھ تا ۵۸۰ھ
- ۳- علی از ۵۸۰ھ تا ۵۸۸ھ
- ۴- دہی کلہنجی از ۵۸۸ھ تا ۵۹۵ھ
- ۵- دہی کلہنجی از ۵۹۵ھ تا ۶۱۰ھ
- ۶- وطنی کلہنجی ۶۱۰ھ تا ۶۲۰ھ
- ۷- کلہنجی ۶۲۰ھ تا ۶۵۵ھ



- ۸- ہدی کلیمجا ۶۵۵ھ تا ۶۶۲ھ  
 ۱۰- ہلی کلیمجا ۶۶۳ھ تا ۶۶۶ھ  
 ۱۲- محمد اود کلیمجا ۶۶۷ھ تا ۶۷۷ھ  
 ۱۴- یوسف کلیمجا ۶۸۶ھ تا ۶۹۳ھ  
 ۹- ایم کلیمجا ۶۶۲ھ تا ۶۶۴ھ  
 ۱۱- کلیمجا ۶۶۶ھ تا ۶۶۷ھ  
 ۱۳- علی کلیمجا ۶۷۷ھ تا ۶۸۶ھ  
 ۱۵- کلیمجا ۶۹۳ھ تا ۷۰۱ھ

### سلطان مالدیپ: محمد اود کلیمجا

اس کی بابت ”صحفۃ الادیب“ میں تحریر ہے کہ یہ سلطان وطیب کلیمجا بن قہریاما کا لڑکا ہے۔ اس نے ۶۶۷ھ سے ۶۷۷ھ تک کل نو سال تک حکومت کی، اہل مالدیپ کی زبان میں اس کا لقب ”سری ازید سور مہاردن“ تھا۔

### محمد بن علی بن احمد ابو بکر بامیانی سندھی

بامیان کے تذکرے کے ضمن میں علامہ حموی نے لکھا ہے کہ ابو بکر محمد بن علی بن احمد بامیانی محدث اور ثقہ تھے انھوں نے محدث ابو بکر خطیب اور دوسرے محدثین سے روایت کی۔ ماہ رجب کے اختتام پر ۳۹۰ھ میں وفات ہوئی۔

### محمد بن عبد الرحمن بیلیمانی کوفی

امام بخاری نے ۱۴۰ تا ۱۵۰ھ کے عرصے میں وفات پانے والے کبار اہل علم و فضل کے تذکرے کے ضمن میں اپنی تاریخ ”التاریخ الصغیر“ میں لکھا ہے کہ اس عرصے میں وفات پانے والوں میں محمد بن عیشم ابو ذر حضرمی بھی ہیں۔ انھوں نے محمد بن عبد الرحمن ابن البیلیمانی اور محمد بن عبد الرحمن البیلیمانی مولیٰ عمر سے سماع حدیث کیا۔ امام نسائی ”کتاب الضعفاء“ میں لکھتے ہیں کہ محمد بن عبد الرحمن عن ابیہ، منکر الحدیث ہے اور محمد بن عیشم عن محمد بن عبد الرحمن بن بیلیمانی متروک الحدیث ہے۔

حافظ ابن حجر نے ”تہذیب التہذیب“ میں صراحت کی ہے کہ محمد بن

عبدالرحمن بیلمانی کوئی مولیٰ آل عمر نے اپنے والد اور والد کے ماموں سے روایت کی ہے، حالانکہ ماموں سے سماع نہیں ہے۔ محمد بن عبدالرحمن سے سعید بن بشیر بخاری، عبداللہ بن عباس بن ربیع حارثی، محمد بن حارث بن زیاد حارثی، محمد بن کثیر عبدی اور ابو سلمہ موسیٰ بن اسماعیل وغیرہم نے روایت کی ہے۔ عثمان داری نے یحییٰ بن معین کے حوالے سے یہ بات کہی ہے کہ محمد بن عبدالرحمن ناقابل اعتبار ہے۔ امام بخاری اور نسائی نے منکر الحدیث بتایا ہے۔ امام بخاری نے یہ بھی لکھا ہے کہ امام حمیدی فرماتے تھے کہ محمد بن عبدالرحمن ناقابل اعتبار ہے۔ امام بخاری اور نسائی نے منکر الحدیث بتایا ہے۔ امام بخاری نے یہ بھی لکھا ہے کہ امام حمیدی فرماتے تھے کہ محمد بن عبدالرحمن ضعیف ہے اور یہ کہ امام ابوحاتم نے بھی اسے مضطرب الحدیث فرمایا ہے۔ امام ابن عدی فرماتے ہیں کہ ابن المیلمانی جو بھی حدیث روایت کرے تو اس میں آفت اس کی وجہ سے آتی ہے اور اگر اس سے محمد بن حارث روایت کرے تو یہ دونوں ضعیف ہیں۔

ابن حجر فرماتے ہیں کہ ابن حبان نے فرمایا کہ محمد بن عبدالرحمن نے اپنے والد سے ایک ایسے نسخے کی روایت کی، جو آنے والی حدیث کے مانند ہے۔ اس نسخے کی تمام تر مرویات موضوع ہیں، نہ ان سے استدلال کرنا جائز ہے اور نہ ہی بیان کرنا الا یہ کہ ازراہ تعجب ان کو بیان کیا جائے۔ امام ساجی نے فرمایا کہ محمد بن عبدالرحمن منکر الحدیث ہے۔ عقیلی فرماتے ہیں کہ محمد مذکور سے صالح بن عبد الجبار اور محمد بن حارث نے منکر روایات بیان کی ہیں۔ امام حاکم فرماتے ہیں کہ محمد مذکور نے اپنے والد کے واسطے سے حضرت ابن عمرؓ سے روایت کی ہے۔

حموی نے ”معجم البلدان“ میں لکھا ہے کہ ”بیلمان“ کی طرف محمد بن عبدالرحمن بیلمانی کی نسبت ہے۔ انھوں نے عبید اللہ بن عباس بن ربیع النخعی النخعی سے حدیث روایت کی ہے۔ بلاذری کی کتاب ”فتوح البلدان“ میں مذکور ہے کہ ”بیلمان“ سندھ و ہند کے شہر کا نام ہے، جس کی طرف بیلمانی تلواریں منسوب ہیں۔

## محمد بن عثمان زوطی بصری

علامہ ”ابن خلدون“ نے اپنی تاریخ میں لکھا ہے کہ ”زوط“ اوہاش اور غارت گز لوگوں کی ایک قوم تھی۔ انھوں نے بصرہ کے راستے پر کنٹرول کر کے بڑی تباہی مچائی اور کئی ایک علاقوں کو چھین لیا اور اپنی قوم کے ایک شخص ”محمد بن عثمان“ کو ان علاقوں کا والی و حاکم مقرر کر دیا۔ ان کا آخری حاکم ”سماق“ تھا۔ محمد بن عثمان زوطی بصری تیسری صدی ہجری کے آس پاس کا ہے۔ (قاضی)

## محمد بن علی بلگرامی واسطی

نزهة الخواطر میں مرقوم ہے کہ سید شریف محمد بن علی بن حسین بن ابوالفرج بن ابوالفراس بن ابوالفرج حسینی واسطی بلگرامی، حضرت امام حسین السبط کی نسل سے تھے۔ ان کی ولادت اور نشوونما دونوں ہندوستان میں ہوئی۔ طریقت کا علم شیخ قطب الدین بختیار اوچھی سے حاصل کیا۔ بعد میں ۶۱۲ھ میں اپنے تلامذہ و مریدین کے ہمراہ ”بلگرام“ آئے اور وہاں کے باشندوں سے جنگ کی۔ بلگرام کے راجہ ”راجہ سری“ کو قتل کر کے وہیں سکونت پذیر ہو گئے۔ سلطان شمس الدین اتش کی جانب سے ”عشر“ وصول کرنے کا دستخط شدہ فرمان بھی حاصل کر لیا۔ ۶۲۶ھ میں بلگرام میں ایک نہایت مضبوط قلعہ تعمیر کرایا۔ ان کا لقب ”صاحب الدعوة البصری“ تھا۔ چوں کہ یہ لقب عوام الناس کے لیے دشوار اور تلفظ مشکل تھا، اس لیے اس کو مختصر کر کے لفظ ”صغری“ ان کے نام کا جز بنا دیا گیا۔ ان کی وفات ۶۳۵ھ میں ہوئی۔

## محمد بن عبد اللہ ابوالمنذر ہباری: حاکم منصورہ

محمد بن عمر کا تذکرہ مستعودی نے ”مروج الذهب“ میں کیا ہے اور اس نے

۳۰۰ھ کے بعد کے ابتدائی دس سالوں میں ”منصورہ“ میں اسے دیکھا بھی تھا۔ اس وقت محمد بن عمر بقید حیات تھا۔ اس کا تذکرہ اس کے والد: ابو منذر عمر بن عبد اللہ حاکم منصورہ کے تذکرے میں پہلے گزر چکا ہے۔

### محمد بن فضل بن ماہان: حاکم سندان

علامہ بلاذری نے ”فتوح البلدان“ میں تصریح کی ہے کہ مجھ سے منصور بن حاتم نے بیان کیا کہ فضل بن ماہان بنو سامہ کا غلام تھا۔ اس نے سندان فتح کر کے اس پر کنٹرول قائم کر لیا اور مامون رشید کی خدمت میں ایک ہاتھی بھیج کر اس سے مکاتبت کی۔ نیز اس نے سندان میں اپنی تعمیر کردہ جامع مسجد میں مامون کی بیعت کے لیے لوگوں کو دعوت بھی دی۔ جب اس کا انتقال ہو گیا تو اس کے لڑکے: محمد بن فضل بن ماہان نے اس کی جگہ لے لی اور ستر بڑی بڑی کشتیاں لے کر عازم ہند ہوا۔ بہت سون کو قتل کر دیا اور ”قائے“ کو فتح کر لیا، پھر سندان واپس ہوا۔ اس وقت اس کا بھائی ماہان بن فضل سندان پر قابض ہو گیا تھا۔ اور اس نے خلیفہ معتمد باللہ عباسی سے مکاتبت کر لی اور اس کے پاس ”ساگون“ کی اتنی موٹی اور لمبی لکڑی ہدیہ بھیجی، جیسی اس نے کبھی نہ دیکھی تھی۔ ہندوستان کا مفتوحہ علاقہ اس کے بھائی کے زیر قبضہ تھا۔ اہل ہند نے اس پر حملہ کر کے قتل کر دیا۔ بعد میں اہل ہند جب سندان پر قابض ہوئے تو انھوں نے سندان کی جامع مسجد مسلمانوں کے لیے چھوڑ دی جس میں وہ نماز کے لیے جمع ہوتے اور خلیفہ کے لیے دعا کرتے تھے۔

اسی انتشار اور قتل و خون ریزی کی بابت معروف عربی شاعر ابوالعتاہیہ نے درج ذیل شعر کہا: (قاضی)

ما علی ذا کنا الحرقنا بسندا \* ن وما هکذا عهدنا الإخاء

تضرب الناس بالمهند البی — \* ض علی غدرهم وتنسی الوفاء

”ہم نے اس بنیاد پر مقام سندان میں جدائی نہیں اختیار کی تھی، ہمارا عہد خلوص و وفا ایسا نہیں تھا۔ لوگ غدر کر کے ہندوستان کی چمکتی و دکتی تلواروں سے وار کرتے ہیں اور وفاداری بھول جاتے ہیں۔“

مامون رشید کی مدت خلافت ۱۹۸ھ سے ۲۱۰ھ تک رہی۔ اس کے بعد معتمد باللہ متوفی ۲۲۷ھ خلیفہ ہوا۔ سندان کی یہ ماہانی حکومت، مامون رشید کی امارت سے لے کر معتمد باللہ کے زمانے تک رہی۔ ابوالعتاہیہ کی وفات ۳۱۱ھ یا ۳۱۲ھ میں ہوئی۔ ابوالعتاہیہ نے اپنے ان اشعار میں جس انتشار، بد نظمی اور قتل و غارت گری کی طرف اشارہ کیا ہے، وہ ۳۰۰ھ کے بعد کے ابتدائی دس سالوں یا اس کے معا بعد رونما ہوئی تھی۔ اس خود مختار ماہانی حکومت کے عباسی سلطنت کے ساتھ باضابطہ اور مستحکم تعلقات تھے۔ یہ ریاست ”بلہر ا“ میں تھی، جو بہت مسلمان نواز تھی اور مسلمان بھی اسے پسندیدگی کی نظر سے دیکھتے تھے۔ اس کا اندازہ اس طرح ہوتا ہے کہ معروف مسلم تاجر ”سلیمان“ جو ۲۳۷ھ کے آس پاس جو کہ ماہانی سلطنت سے بالکل قریبی زمانہ ہے، ہندوستان اور چین گیا، اس نے اپنے سفر نامے میں لکھا ہے کہ شاہان ”بلہر ا“ عموماً پچاس برس تک تحت حکومت پر جلوہ گر رہتے ہیں۔ اس طویل مدت حکومت نیز اپنے حکمرانوں کی طویل العمری کے تعلق سے اہل ”بلہر ا“ کا خیال ہے کہ یہ سب مسلمانوں سے محبت اور انھیں قدر و منزلت کی نگاہ سے دیکھنے کے طفیل میں ہے۔ شاہان ہند میں کوئی بھی ایسا نہیں ہے، جو حاکم بلہر ا کی بہ نسبت مسلمانوں کو زیادہ چاہتا ہو، اسی طرح باشندگان بلہرہ بھی مسلمانوں سے بہت محبت رکھتے ہیں۔

ابوزید سیرانی نے اپنے سفر نامے میں لکھا ہے کہ اس نے ۲۶۳ھ کے آس پاس بلہرہ کا سفر کیا اور ریاست بلہرہ کی بہت سی چیزوں کا تذکرہ بھی کیا ہے۔ یہ بات ہمیں ایک ایسے شخص نے بتائی، جو اس وقت بہت معروف و مشہور آدمی ہے اور جس کی بابت ہمیں دروغ بیانی کا شبہ بھی نہیں ہے۔ کیوں کہ ہندوستان کے دیگر علاقوں کی بہ نسبت

ریاست بلہرہ ملک عرب سے زیادہ قریب ہے اور ہر وقت اس کی خبریں معلوم ہوتی رہتی ہیں۔ علامہ اصطخری نے لکھا ہے کہ ”کلبایت“ سے ”صیمور“ تک بلہرہ کے علاقے میں کئی ایک حاکم و راجہ ہیں۔ یہ سب کافروں کی ریاستیں ہیں۔ مگر ان شہروں میں مسلمان بھی ہیں اور حکومت بلہرہ کی جانب سے مسلمانوں کا حاکم کسی مسلمان ہی کو بنایا جاتا ہے۔ یہاں کئی مساجد بھی ہیں، جن میں نماز باجماعت پڑھی جاتی ہے۔ مزید لکھا ہے کہ قاہل، سندان، صیمور اور کلبایت میں ایک ایک جامع مسجد بھی ہے۔ ان شہروں میں مسلمانوں کے احکام نافذ ہیں۔ مشہور مورخ بزرگ بن شہر یار ناخدا رامہری نے ”عجائب الہند“ میں لکھا ہے کہ ریاست بلہرہ کے اندر، مسلمانوں کا حاکم مسلمان ہی بنایا جاتا ہے، اس کا لقب ”ہنرمن“ ہوتا ہے۔ جیسے مسلم ممالک میں ”قاضی“ ہوا کرتا ہے۔ ہنرمن ہمیشہ مسلمان ہی ہوتا ہے، جو مذہب اسلام کے مطابق فیصلہ کرتا ہے۔ نیز یہ کہ ”صیمور“ میں ”سیراف“ کے ایک عالم عباس بن ماہان تھے، جو شہر کے ہنرمن (قاضی) تھے۔ واضح رہے کہ سندان اہم گزرگاہ تھا۔ یہاں ”قسط“ ایک یونانی دوا، کھجور کے درخت اور نرکل بہ کثرت پائے جاتے تھے۔ یہ شہر ایک عظیم بندرگاہ بھی تھا۔ مقام سوپارہ اور سندان کے بیچ پانچ مرحلوں کا فاصلہ ہے، اسی طرح سندان اور صیمور کے مابین بھی اتنی ہی مسافت ہے۔ نیز ”تانہ“ تھانہ۔ بھی سندان سے قریب ہی واقع ہے۔ اس کے علاوہ علاقہ گجرات بھی سندان سے قریب ہے۔ یہاں عرب اور دیگر مسلمان بڑی عزت اور آرام سے رہتے ہیں۔ ان رستہ نے لکھا ہے کہ یہ جزیروں کا ملک ہے۔ اہل عرب سامان تجارت لے کر یہاں جاتے ہیں۔ یہ لوگ عرب تاجروں کے ساتھ حسن سلوک کا مظاہرہ کرتے اور ان کے سامان خریدتے ہیں۔ یہ خرید و فروخت سونے اور درہم سے ہوتی ہے، جسے مقامی زبان میں ”طاطری“ کہا جاتا ہے۔

ان دراہم پروہاں کے حاکم وقت کی تصویر اور وزن کندہ ہوتا ہے۔ جب عرب تاجرا موال تجارت فروخت کر کے فارغ ہوتے اور واپسی کا ارادہ کرتے ہیں

تو حاکم سندان سے کہتے کہ آپ ہمارے ساتھ اپنے کچھ آدمی کر دیں، تاکہ ہم بہ حفاظت آپ کے ملک سے باہر نکل جائیں۔ اس پر حاکم کہتا کہ ہمارے یہاں ایک بھی چور نہیں ہے۔ آپ اطمینان خاطر رکھیں اور چلے جائیں۔ بالفرض اگر آپ کے مال و دولت کے ساتھ کوئی بات پیش آتی ہے تو وہ آپ مجھ سے لے لیں، میں ضامن ہوں۔ ان حالات و واقعات سے پتہ چلتا ہے کہ ماہانی سلطنت اگرچہ قلیل مدت تک ہی رہی، تاہم اس نے سندان، گوا۔ بمبئی اور گجرات کے اطراف میں نہایت اچھے اثرات اور نقوش چھوڑنے۔

### محمد بن مامون لاہوری خراسانی

حموی نے ”معجم البلدان“ میں لکھا ہے کہ ابو عبد اللہ محمد بن مامون بن رشید بن ہبۃ اللہ مطوعی لہاوری (لاہوری) لاہور سے طلب علم کے لیے عاز سفر ہوئے اور خراسان میں اقامت اختیار کی۔ جہاں فقہ شافعی پڑھی اور نیشاپور میں ابو بکر شیرازی اور ابو نصر قشیری کے تلامذہ سے سماع حدیث کیا۔ پھر بغداد آ کر ایک عرصے تک مقیم رہے۔ پھر آذر بائیجان کے آخری قصبے میں سکونت اختیار کر لی۔ یہ وعظ و نصیحت کیا کرتے تھے۔ اس کی وجہ سے انھیں ملاحدہ نے ۶۰۳ھ میں شہید کر دیا۔

### محمد بن محمد دیلمی

”الانساب“ میں علامہ سمعانیؒ لکھتے ہیں کہ ابو العباس محمد بن احمد بن عبد اللہ وراق دیلمی، زاہد و عابد، صالح اور صاحب فضل و کمال عالم تھے۔ انھوں نے ابو خلیفہ فضل بن حباب جمحی، جعفر بن محمد بن حسن فریابی، عبدان بن احمد بن موسیٰ عسکری، محمد بن عثمان بن ابوسوید بصری اور ان کے معاصر علماء و محدثین سے حدیث کا سماع کیا اور ان سے امام حاکم نے سماع حدیث کیا۔ ان کی وفات، ماہ

رمضان ۳۴۵ھ میں ہوئی۔ نماز جنازہ ابو عمرو بن نجید نے پڑھائی۔

### محمد بن محمد لاہوری اسفرائینی

علامہ موصوف نے ”الانساب“ میں لکھا ہے کہ ابوالقاسم محمود (محمد) بن خلف لوری (لاہوری) فقیہ اور مناظر تھے۔ انھوں نے فقہ نیرے دادا: امام ابوالمظفر سمعانی سے پڑھی اور حدیث کا سماع ان سے نیز دوسرے محدثین سے کیا۔ میں نے بھی خود ان سے ”اسفرائین“ میں جہاں سکونت اختیار کر لی تھی چند احادیث سنی ہیں۔ ان کی وفات ۵۴۰ھ کے آس پاس ہوئی۔

لہاور (لاہور) کے ضمن میں حموی نے لکھا ہے کہ محمد بن محمد بن خلف ابوالقاسم لہاور نزیل اسفرائینی، نے علم فقہ ابوالمظفر سمعانی سے حاصل کیا اور ان سے سماع حدیث بھی کیا۔ یہ علم و فضل اور عقل و دانش مندی میں مرجع خلافت تھے۔ انھوں نے ابوالفتح عبدالرزاق بن حسان منعی اور ابونصر محمد بن محمد ماہانی سے، نیساپور میں ابوبکر بن خلف شیرازی سے، بلخ میں ابواسحاق ابراہیم بن عمر بن ابراہیم اصفہانی سے اور اسفرائین میں ابوسمیل احمد بن اسماعیل بن بشر نہر جانی سے سماع حدیث کیا۔ ان سے ابوسعید نے اسفرائین میں ۵۴۰ھ کے بعد احادیث قلم بند کیں۔

### محمد بن محمد بن رجاء اسفرائینی جرجانی

امام سہمی ”تاریخ جرجان“ میں لکھتے ہیں کہ ابوبکر محمد بن محمد بن رجاء بن سندھی جرجانی نے اسحاق بن ابراہیم اور حضرت امام احمد بن حنبل وغیرہما سے روایت کی۔ امام ذہبی نے ”مذکرۃ الحفاظ“ میں لکھا ہے کہ حافظ امام ابوبکر محمد بن رجاء ابن السندھی اسفرائینی صحیح کے مصنف اور صحیح مسلم کے تخریج کنندہ ہیں۔ انھوں نے اسحاق بن راہویہ، امام احمد بن حنبل، علی بن مدینی، ابن نمیر، ابوبکر بن ابوشیبہ اور ان



جیسے دوسرے اعلام محدثین سے سماع حدیث کیا۔ یہ کثیر الاسفار تھے۔ ان سے ابو عوانہ، ابو حامد بن شرقی، محمد بن صالح بن ہانی، ابن حزم، ابو نصر محمد بن محمد اور دوسرے حضرات نے روایت حدیث کی۔ امام حاکم فرماتے ہیں کہ یہ دین دار، ثبت وثقہ اور اپنے دور کے سب سے عظیم عالم و محدث تھے۔ انھیں اپنے دادا: رجاء سمیت ایک جماعت محدثین سے سماع حدیث کا شرف حاصل ہے۔ بشر بن احمد کا بیان ہے کہ ان کی وفات ۲۸۶ھ میں ہوئی۔ یہ ان محدثین میں شمار ہوتے ہیں، جن کی عمریں اسی برس ہوئیں۔

علامہ سمعانی نے ”الانساب“ میں ان کا پورا نام یوں لکھا ہے: ابو بکر محمد بن محمد بن رجاء سندھی حنظلی۔ ابن العماد حنبلی نے ”شذرات الذهب“ میں ۲۸۶ھ میں وفات پانے والے علماء و محدثین کے تراجم کے ذیل میں لکھا ہے کہ ابن ناصر الدین نے اپنی نظم میں ان کی بابت کہا ہے:

كذا الفتى محمد بن سندھی كالخشي القرطبي عدي

مزید لکھا ہے کہ محمد بن محمد بن رجاء سندھی اسفرائینی کی کنیت ابو بکر تھی۔ یہ حافظ حدیث اور ثقہ و ثبت تھے۔ ان سے حجت قائم ہوتی اور استدلال بھی کیا جاتا۔ صحیح مسلم پر انھوں نے تخریج بھی کی ہے۔

اتخراج حدیث کا مطلب یہ ہوتا ہے کہ کوئی حافظ حدیث مثلاً صحیح مسلم کو لے۔ اس کی تمام احادیث الگ الگ اپنی سند کے ساتھ ذکر کرے، جس میں وہ ثقہ روایات کا التزام نہ کرے۔ مگر یہ سند امام مسلم کے طریق کے علاوہ ہو۔ پھر امام مسلم کے شیخ یا شیخ سے اوپر کسی ایک جگہ دونوں طریق مل جائیں۔ بسا اوقات استخراج کنندہ، بعض ایسی احادیث کو نظر انداز کر دیتا ہے، جس کی اسے کوئی قابل اطمینان سند نہ ملے اور کبھی کسی راوی پر معلق کر دیتا ہے۔ جب کہ بعض اوقات اصل کتاب کے مؤلف کے طریق سے ان احادیث کو ذکر کرتا ہے۔ تاریخ میں بہت سے حفاظ حدیث نے تخریج دوادین حدیث سے اعتناء کیا۔ عام طور پر صحیحین بخاری و مسلم پر ہی انھوں نے اس سلسلے میں

اکتفاء کیا، کیوں کہ یہی دونوں کتابیں علم حدیث میں سب سے عمدہ اور بہتر کتاب ہیں۔ انہی میں سے ایک، ابو بکر سندھی اسفرائینی کی یہ مستخرج بھی ہے۔

### محمد بن محمد بدر الدین بھکری سندھی

صاحب ”نزہۃ الخواطر“ نے ان کی بابت لکھا ہے کہ سید شریف بدر الدین محمد بن محمد بن شجاع بن ابراہیم حسینی بھکری سندھی کا شمار صاحب علم و فضل اور صلاح و تقویٰ علماء میں ہوتا ہے۔ ان کی پیدائش بروز جمعرات، شعبان ۶۳۰ھ میں شہر ”بھکر“ میں ہوئی اور وہیں نشو و نما بھی ہوئی۔ انھوں نے اپنے والد حسین بن علی حسینی نجاری سے اخذ علم کیا۔ واضح ہو کہ انھوں نے سید جلال الدین سے یکے بعد دیگرے اپنی دونوں صاحب زادیوں زہرہ پھر فاطمہ کی شادی کی تھی۔ ان کے ایک لڑکا بھی ہوا علی بن محمد جو صاحب تذکرہ یعنی اپنے والد کی وفات کے بعد ”جھوٹی“ (جھانسی) منتقل ہو گیا۔ یہاں اس کی نسل اب بھی پائی جاتی ہے۔ محمد بن محمد کی وفات شہر ”بھکر“ میں ۶۸۰ھ میں ہوئی، وہیں تدفین بھی عمل میں آئی۔

### محمد بن محمد صدر الدین بھکری سندھی

نزہۃ الخواطر میں ان کی بابت مذکور ہے سید شریف صدر الدین محمد بن محمد بن شجاع بن ابراہیم بن قاسم بن زید بن جعفر حسینی بھکری سندھی خطیب۔ یہ اپنے دور کے کبار علماء میں شمار ہوتے تھے۔ ان کی پیدائش بھی شہر ”بھکر“ میں دس رجب ۶۰۹ھ میں ہوئی۔ وہیں پلے بڑھے جوان ہوئے اور شادی کی۔ ہندوستان میں ان کی نسل پائی جاتی ہے، ان کی وفات ۲۱ محرم الحرام ۶۶۹ھ میں ہوئی۔ قبر قلعہ بھکر میں موجود ہے۔

### محمد بن نجیح ابو معشر سندھی مدنی

خطیب نے ”تاریخ بغداد“ میں ذکر کیا ہے کہ محمد بن ابو معشر سندھی کے والد:

ابو معشر کا نام حجج بن عبدالرحمن مدنی ہے۔ انھیں خلیفہ مہدی نے مدینہ منورہ سے بغداد رہنے کے لیے بھیج دیا تھا۔ جہاں وہ سکونت پذیر ہو گئے۔ محمد بن ابو معشر کی کنیت ابو عبدالملک ہے۔ انھوں نے ابن ابی ذئب اور ابو بکر ہذلی کو دیکھا ہے اور اپنے والد سے کتاب المغازی وغیرہ سنی ہیں۔ محمد بن حجج سے ان کے دونوں صاحب زادوں: داؤد اور حسین کے علاوہ ابو حاتم رازی، محمد بن لیث جوہری اور ابو یعلیٰ موصلی نے روایت کی ہے۔ امام ابو حاتم فرماتے ہیں کہ یہ صدوق ہیں۔

خطیب نے مزید لکھا ہے کہ ہم سے ابو احمد بن علی بن نصر نے، ان سے احمد بن جعفر بن حمدان قسیمی نے بغداد میں، ان سے محمد بن لیث جوہری نے، ان سے محمد بن ابو معشر مدنی نے اور انھوں نے کہا کہ ہم سے نافع نے بہ روایت حضرت عبداللہ بن عمرؓ بیان کیا:

”قال رسول الله صلى الله عليه وسلم: كل مسكر خمر، وإن

أسكر كثيره ففليله حرام“

”حضور اکرم صلی اللہ علیہ وسلم نے ارشاد فرمایا ہر نشہ آور چیز شراب ہے۔ اگر کسی

چیز کی زیادہ مقدار سے نشہ پیدا ہوتا ہو تو اس کی معمولی مقدار بھی حرام ہے۔“

محمد بن ابوالنوار اس کا بیان ہے کہ ہم سے محمد بن حمید بخری نے اور ان سے علی بن حسین بن حبان نے ذکر کیا کہ میں نے اپنے والد کی خود ان کے ہاتھ سے لکھی ہوئی تحریر دیکھی ہے، جس میں تصریح ہے کہ میں نے ابو زکریا یحییٰ بن معین سے ابن ابو معشر ابو عبدالملک کی بابت معلوم کیا تو انھوں نے فرمایا کہ وہ ”مسیصہ“ میں ہمارے پاس آئے تھے۔ جب کہ مسیصہ کی مسجد تعمیر ہو رہی تھی۔ میں نے اس کی بابت حجاج سے دریافت کیا تو وہ خاموش رہے تھے، پھر مجھ سے کہنے لگے کہ میں یہ بات کہنا نہیں چاہتا تھا لیکن جب آپ نے معلوم کر لیا تو میرے لیے ہانا ضروری ہو گیا سنیے! وہ میرے پاس آیا تھا اور مجھ سے وہ کتابیں مانگیں تھیں، جو میں نے اس کے والد سے سنی ہیں۔ میں نے وہ کتابیں دے دیں چناں چہ اس نے انھیں نقل

کر لیا۔ مگر مجھ سے وہ کتابیں اس نے سنی نہیں ہیں۔

خطیب لکھتے ہیں کہ مجھ سے ابو طالب صحیحی بن علی بن طیب ابن الدسکری نے حلوان میں ان سے ابو بکر بن مقری نے اصہبان میں، ان سے ابو یعلیٰ احمد بن علی بن ثنی نے بیان کیا کہ ابو یعلیٰ نے فرمایا کہ محمد بن ابو معشر ابو عبد الملک ثقہ ہیں۔ نیز فرمایا کہ ہم سے سمار نے، ان سے صفار نے اور ان سے ابن قانع نے بیان کیا کہ محمد بن ابو معشر مدنی کی وفات ۲۴۲ھ میں ہوئی۔

آگے رقم طراز ہیں کہ ہم سے محمد بن حسین قطان نے، ان سے قاضی احمد بن کامل نے اور ان سے داؤد بن محمد بن ابو معشر نے بتایا کہ میرے والد کی وفات ۲۴۷ھ میں ہوئی۔ اس وقت ان کی عمر ۹۹ سال آٹھ دن تھی۔

حافظ ابن حجر "تہذیب التہذیب" میں لکھتے ہیں کہ محمد بن نجیح ابو معشر بن عبد الرحمن سندھی ابو عبد الملک مولیٰ بنی ہاشم نے امام ابن ابی ذئب کو دیکھا ہے۔ اور امام موصوف کے علاوہ اپنے والد، نصر بن منصور عمری، اور ابو نوح انصاری سے روایت کی ہے۔ محمد بن نجیح سے امام ترمذی، یحییٰ بن موسیٰ یحییٰ، دونوں لڑکے: داؤد و حسین، ابن ابی الدنیا، ابو حاتم رازی، ابو یعلیٰ موصلی، ابن جریر طبری، ابو بکر بن مجذو، ابو حامد حفری اور دوسرے متعدد علماء نے روایت کی ہے۔

امام ابو حاتم فرماتے ہیں کہ ان کا مقام صدق و راست بازی ہے۔ حسین بن حبان کہتے ہیں کہ میں نے محمد بن نجیح کی بابت ابو زکریا یحییٰ بن معین سے معلوم کیا تو فرمایا کہ وہ "مصیصہ" آئے تھے۔ تب میں نے ان کے متعلق حجاج سے معلوم کیا تو انھوں نے بتایا کہ محمد بن نجیح نے مجھ سے وہ کتابیں مانگیں، جو میں نے اس کے والد سے سنی تھیں۔ میں نے دے دیں اور اس نے انھیں نقل کر لیا، مگر مجھ سے سنا بالکل نہیں ہے۔ ابن حبان نے محمد بن نجیح کو ثقافت میں شمار کیا ہے۔ ابو یعلیٰ فرماتے ہیں کہ وہ ثقہ ہیں۔ ابن قانع کا بیان ہے کہ ان کی وفات ۲۴۲ھ میں ہوئی جب کہ ان

کے لڑکے: داؤد بن محمد نے بیان کیا کہ وفات ۲۴۷ھ میں ہوئی اور اس وقت وہ ننانوے سال اور آٹھ دن کے تھے۔ خطیب فرماتے ہیں کہ ابوالحسین بن قطان نے ان کا شمار ان لوگوں میں کیا ہے، جو غیر معروف ہیں۔ مگر یہ ابوالحسین کا اپنا تصور ہے لہذا معتبر نہیں۔ کیوں کہ انھوں نے بہت سے مشہور و معروف علماء و محدثین کو بھی غیر معروف قرار دیا ہے اور انہی کی روش ابو محمد ابن حزم نے بھی اختیار کی ہے۔ حالانکہ انھیں یہ کہنا چاہیے تھا کہ ہم انھیں نہیں جاننے ہاں ممکن ہے کہ اس سے ان کی مراد ایک دوسرے عالم ہوں، جن کا بھی نام محمد بن شیخ ہی ہے۔

### محمود اعز الدین بن سلیمان بن شعیب

ان کا اسم گرامی اس طرح ہے: محمود بن سلیمان کمال الدین بن شعیب بن احمد بن یوسف بن محمد بن فرخ شاہ، اعز الدین۔ یہ بڑے نیک اور صالح عالم اور شیخ فرید الدین مسعود گنج شکر کے برادر اکبر تھے۔ ان کے والد سلطان شہاب الدین غوری کے عہد میں کابل سے ملتان آئے اور ملتان کے نواحی شہر کھتوال (چکوال) کے عہدہ قضاء پر فائز ہوئے۔ ان کی شادی ملا وجیہ الدین جندی کی صاحبزادی سے ہوئی۔ جس سے کھتوال ہی میں تین نرینہ اولاد پیدا ہوئیں۔ ان میں صاحب تذکرہ محمود اعز الدین سب سے بڑے، شیخ مسعود فرید الدین مغلھے اور نجیب الدین متوکل چھوٹے تھے۔ محمود اعز الدین کی وفات کھتوال ہی میں ہوئی اور وہیں والد مرحوم کے ساتھ دفن بھی کیے گئے۔ (تاریخ فرشتہ)

مسعود بن سعد بن سلمان: شاعر لاہور

عظیم شاعر: مسعود بن سعد بن سلمان لاہوری کے والد: سعد، سلاطین غزنہ

کے زمانے میں ”ہمدان“ سے لاہور آئے اور وہیں شادی کر کے آباد ہو گئے۔ صاحب تذکرہ شیخ مسعود کی ولادت اور نشوونما لاہور ہی میں ہوئی اور وہیں کے علماء و فضلاء سے کسب علم کیا۔ یہ عربی، فارسی اور ہندوستانی تینوں زبانوں میں شعر کہتے تھے۔ شعراء سے خاصی مناسبت بھی تھی۔ ان کا ایک عربی شعر درج ذیل ہے:

ولیل کان الشمس ضلت مجراها ❀ وليس لها نحو المشارق مرجع  
فلعل بقلبي طال ليلي وليس لي ❀ من الهم منجاة وفي البصر مفزع  
”بعض راتیں مانند سورج ہوتی ہیں جو راستے سے بھٹک کر مشرق تک نہیں

لوٹ سکتا۔ تو میں نے اپنے دل میں کہا رات لمبی ہو گئی، غم سے نجات کا کوئی ذریعہ نہیں اور پناہ کے لیے کوئی جگہ نہیں۔“

ان کی وفات ۳۱۵ھ میں ہوئی۔ (قاضی)

### حاکم مشکی مطہر بن رجاء

ابو اسحاق ابراہیم بن محمد اصطخری نے اپنی کتاب ”المسالک والممالك“ میں ریاست مکران اور اس کے اطراف و جوانب کے بیان میں لکھا ہے کہ نواحی مکران سے متصل ایک جگہ ہے جس کا نام ”مشکی“ ہے۔ اس پر مطہر بن رجاء نامی ایک شخص نے قبضہ کر لیا تھا۔ یہ صرف خلیفہ وقت کے نام کا خطبہ دیتا ہے اور کسی مسئلے میں خلیفہ عباسی کی اطاعت نہیں کرتا۔ اس کی حدود حکمرانی تقریباً تین مراحل پر ہیں۔ یہاں کچھ مقدار میں کھجور پیدا ہوتی ہے۔

جب کہ مقدسی بشاری نے اس کا نام ”مشکہ“ ذکر کیا ہے اور اسے ریاست مکران کا ایک شہر قرار دیا ہے۔ حموی نے لکھا ہے کہ مشکی ”مکرمان“ سے متصل ایک شہر ہے، جس پر ۳۴۰ھ کے آس پاس مظفر بن رجاء نے قبضہ کر لیا۔ بعد ازاں حموی نے بھی ذرا سی لفظی ترمیم کے ساتھ وہی تفصیل لکھی ہے، جو اصطخری نے ذکر کی ہے۔ (قاضی)

## معین الدین بیانوی

قاضی سید معین الدین کی ولادت اور انتقال دونوں ”بیانہ“ میں ہوئے۔ یہ سلطان علاء الدین غوری کے عہد میں ”بیانہ“ کے قاضی تھے۔ مردوں اور عورتوں دونوں کے معاملات اور اختلافات دیکھتے تھے۔ جب عورتوں کا کوئی مسئلہ پیش کیا جاتا تو چہرہ ڈھک لیتے اور فیصلہ فرماتے تھے۔ ان کا ایک واقعہ بہت مشہور ہے ایک شخص نے ان سے شکایت کی کہ اس کی بیوی ایک دوسرے شخص کے پاس چلی گئی ہے۔ انھوں نے اس عورت کو سنگ سار کئے جانے کا حکم دیا۔ مگر شہر کے خطیب نے اس عورت کو یہ تدبیر بتائی کہ تم قاضی صاحب سے یوں کہنا کہ یہ حرکت مجھ سے بر بنائے جہالت سرزد ہوئی تھی اور میں یہ سمجھتی تھی کہ جیسے ایک مرد کے لیے چار عورتیں جائز ہیں، ایسے ہی ایک عورت کے لیے بھی چار مرد جائز ہوں گے۔ جب قاضی صاحب نے اس کی یہ بات سنی تو فرمایا کہ جس شخص نے اسے یہ تدبیر سوجھائی ہے، اس کی ناک ٹوٹ جائے۔ اتفاق دیکھئے کہ خطیب مذکور دوران خطبہ منبر سے گر پڑے، جس سے ان کی ناک ٹوٹ گئی۔ (اخبار الامنیاء)

## معروف بن زکریا ہنرمین صیموری کوکنی

مسعودی نے ”مروج الذهب“ میں لکھا ہے کہ میں سلطنت بلہری (دہلی) کے علاقہ ”لار“ (ہندوستان) کے مشہور شہر صیمور (صیمور) ۳۰۴ھ میں آیا۔ اس وقت صیمور کا حاکم ”حاج“ نامی ایک شخص تھا۔ (بعض نسخوں میں اس کا نام ”جارج“ لکھا ہوا ہے) اور تقریباً دس ہزار مسلمان وہاں آباد تھے۔ ان میں کچھ وہیں پیدا ہوئے تھے، کچھ سیراف، عمان، بصرہ اور بغداد وغیرہ ممالک اسلام کے باشندے تھے، جو یہاں آکر آباد ہو گئے تھے۔ انہی میں سے کچھ معروف و مشہور اور بڑے تاجر

بھی تھے۔ مثلاً: موسیٰ بن اسحاق چنداپوری۔ اس وقت وہاں کے ”ہنرمین“ کے عہدے پر ابو سعید معروف بن زکریا فائز تھے۔ ہنرمین سے مراد مسلمانوں کی سربراہی اور صدارت تھی۔ اس عہدے پر کوئی معزز اور سربرآوردہ مسلمان فائز ہوتا ہے، جو مسلمانوں کے تمام معاملات کا ذمے دار اور ان کا حاکم ہوتا ہے۔ ”بیاسرہ“ سے ایسے مسلمان مراد ہیں جو ہندوستان ہی میں پیدا ہوئے۔

بزرگ بن شہر یار ناخدا رامہرمزی نے اپنی کتاب ”عجائب الہند“ میں تصریح کی ہے کہ ریاست ”بلہرا“ میں امولمیین کا حاکم و نگراں صرف مسلمان ہی ہوتا ہے۔ جو والی بلہرا کی جانب سے مقرر کیا جاتا ہے۔ اس کا لقب ”ہنرمین“ ہوتا ہے۔ یہ اسی قسم کا ایک عہدہ ہے، جیسے مسلم ممالک میں قاضی کا ہوا کرتا ہے۔ ہنرمین ہمیشہ مسلمان ہی ہوتا ہے، جو مذہب اسلام کی روشنی میں فیصلے کرتا ہے۔ نیز لکھا ہے کہ صیور میں سیراف کے ایک شخص تھے عباس بن ماہان یہی مسلمانان صیور کے ہنرمین تھے۔

ہنرمین، برہمن کے وزن پر ہے۔ اصلاً یہ لفظ فارسی زبان کا ہے اور مرکب ہے ”ہنر مند“ سے۔ لیکن قاضی کے معنی میں اسے استعمال کر لیا گیا۔ برہمن کے وزن کی رعایت کرتے ہوئے کہ برہمن بھی ہندوؤں میں اس شخص کو کہا جاتا ہے جو مذہبی عالم ہو۔ (قاضی)

### حاکم طوران: مغیرہ بن احمد

علامہ اصطخری نے ”طوران“ کے متعلق ”المسالک الممالک“ میں لکھا ہے کہ اس کا مرکزی شہر ”قصدار“ ہے۔ قصدار ایک شہر کا نام ہے، جس کے تحت کئی ایک گاؤں اور شہر ہیں۔ اس وقت اس کا حاکم مغیرہ بن احمد ہے، یہ صرف خلیفہ بغداد کے نام کا خطبہ پڑھتا ہے۔ اس حاکم کی جائے قیام ”کیزکانان“ نامی ایک شہر ہے۔ حموی نے ”قصدار“ کی بابت لکھا ہے کہ اصطخری رقم طراز ہیں کہ حاکم قصدار معمر بن احمد نامی ایک شخص ہے، جو خلیفہ بغداد کے ماتحت ہے اور اس کی قیام گاہ



”کیز کا بان“ ہے۔

حموی نے قصدار کی بابت اصطخری کے حوالے سے جو بات لکھی ہے، لگتا ہے کہ کاتب سے اس میں سہو ہو گیا ہے۔ چنانچہ اس نے مغیرہ کی جگہ معمر اور کیز کا نان کی بجائے کیز کا بان لکھ دیا۔ ہو سکتا ہے کہ مغیرہ بن احمد چوتھی صدی ہجری کا ہو اور شاید اسی کا نام ابن حوقل نے ”معین بن احمد“ لکھا ہے۔ (قاضی)

مفتی بن محمد بن عبد اللہ باسندی

حموی نے ”معجم البلدان“ میں لکھا ہے کہ باسند سین کے زیر اور نون و وال کے سکون کے ساتھ ہے۔ یہ ایک شہر کا نام ہے، جس سے مفتی بن محمد بن عبد اللہ باسندی کا تعلق تھا۔ مفتی بن محمد نے ابو الحسن محمد بن حسن رہوازی کاتب سے روایت کی اور مفتی بن محمد سے ابوسعید احمد بن مالینی نے۔

علامہ مقدسی بشاری نے ”أحسن التقاسیم“ کے اندر اعلام اور ان کی بابت اختلاف کے بیان کے ذیل میں لکھا ہے کہ باسند نام کے دو شہر ہیں: ایک صفانیان میں اور دوسرا سندھ میں۔ حموی نے یہ وضاحت نہیں کی باسند مذکور سے سندھ کا شہر مراد ہے یا صفانیان کا؟ بلکہ انھوں نے صرف ”مدینہ“ کا لفظ لکھ کر چھوڑ دیا۔ اس طرح یہ ابہام دور نہ ہو سکا کہ مفتی بن محمد باسندی، ہندی ہیں یا صفانی۔ ”واسند“ نام کا بمبئی کے اطراف میں ایک ریلوے اسٹیشن بھی ہے۔ باء کو واو سے اسی طرح واو کو باء سے بدلنا، اہل ہند کے یہاں ایک عام سی بات ہے۔ اس لیے ”واسند“ بھی مراد ہو سکتا ہے۔ (قاضی)

مکحول بن عبد اللہ سندھی شامی

ابن خلکان نے اپنی تاریخ میں لکھا ہے کہ ابو عبد اللہ مکحول بن عبد اللہ شامی ان

لوگوں میں سے ہیں، جنہیں ”کابل“ میں قیدی بنایا گیا تھا۔ ابن عائشہ کہتے ہیں کہ مکھول، قبیلہ قیس کی ایک خاتون کے غلام تھے۔ سندھی نژاد تھے، عربی فصیح نہیں بولتے تھے۔ مورخ واقدی فرماتے ہیں کہ یہ قبیلہ ہذیل کی ایک عورت کے غلام تھے۔ بعض تاریخی روایات کے مطابق یہ حضرت سعید بن عاص اور بعض کے مطابق بنو لیث کے غلام تھے۔ ان کے دادا: شاذل ”ہرات“ کے تھے، جنہوں نے شاہ کابل کی لڑکی سے شادی کر لی تھی۔ بعد میں ان کی وفات ہو گئی، اس وقت ان کی بیوی امید سے تھی۔ چنانچہ وہ اپنے باپ کے یہاں چلی آئی، جہاں ایک لڑکا ”شہراب“ پیدا ہوا۔ یہ لڑکا کابل میں ہی اپنے ماموں کے یہاں رہا۔ اس کے یہاں ”مکھول“ پیدا ہوئے۔ جب مکھول بڑے ہو گئے تو قیدی بنا لیے گئے اور حضرت سعید بن عاص کے قبضہ میں آ گئے۔ انھوں نے قبیلہ ہذیل کی ایک خاتون کو ازراہ سہ دے دیا، جس نے انھیں آزاد کر دیا۔ امام مکھول، امام اوزاعی کے اتالیق رہے۔ ان کا قیام دمشق میں رہا۔ ان کی زبان میں عجیبیت کے آثار بہت نمایاں تھے۔ یہ بعض عربی حروف بدل کر پڑھا کرتے تھے۔ یہ عجیت، اہل سندھ میں عموماً پائی جاتی ہے۔

مورخ ابن قتیبہ نے لکھا ہے کہ امام واقدی کا بیان ہے کہ مکھول، کابل کے قیدیوں میں سے ہیں۔ ابن عائشہ فرماتے ہیں کہ مکھول قبیلہ قیس کی ایک عورت کے غلام سندھی نژاد تھے زبان فصیح نہ تھی۔ نوح بن قیس نے فرمایا کہ کسی امیر نے مکھول سے تقدیر کے بارے میں معلوم کیا تو انھوں نے جواب دیا ”اساھر انا“ کیا میں کوئی ساحر اور جادوگر ہوں؟ ساحر کی حاء کو ہاء ہے بدل کر پڑھا۔ معقل بن عبد اللہ علی قریشی کا بیان ہے کہ میں نے سنا کہ مکھول ایک شخص سے کہہ رہے تھے ”ماذا فعلت تلك الهاجة“ یہاں بھی ”حاجة“ حاء طلی کی جگہ ہائے مہملہ پڑھی۔ ان کی وفات ۱۱۳ھ میں ہوئی۔

ابو اسحاق شیرازی نے ”طبقات الفقهاء“ میں لکھا ہے کہ یہ کابل کے

قیدیوں میں سے تھے۔ ابن عائشہ کا بیان ہے کہ یہ قبیلہ قیس کی ایک عورت کے غلام، سندھی نژاد تھے اور عربی زبان ان کی صاف نہیں تھی۔

شذرات الذهب میں ابن قتیبہ کی ذکر کردہ مذکورہ الصدر تفصیل کے بعد تحریر ہے کہ ابن ناصر الدین نے ”شرح بدیعة البیان“ میں لکھا ہے کہ مکحول، مسلم بن شاذل بن صعد بن شروان کا بلی ہذلی کے لڑکے ہیں۔ بعض روایات سے معلوم ہوتا ہے کہ ان کی کنیت ”ابو تراب“ ہے۔

امام ذہبی نے ”مذکرۃ الحفاظ“ میں تحریر فرمایا کہ مکحول اہل شام کے عالم ہیں۔ ان کی کنیت ابو عبد اللہ ہے۔ والد کا نام مسلم ہے، قبیلہ ہذیل کی طرف نسبت کرتے ہوئے ہذلی کہا جاتا ہے۔ یہ فقیہ اور حافظ حدیث ہیں۔ قبیلہ ہذیل کی ایک خاتون کے غلام تھے۔ یہ اصلاً کابل کے رہنے والے ہیں۔ بعض لوگ کہتے ہیں کہ یہ ”کسری“ کی اولاد میں سے ہیں۔ دمشق میں ان کا مکان ”سوق الاحد“ کے کنارے واقع ہے۔ یہ روایت حدیث میں بہت ارسال کرتے ہیں۔ نیز حضرت ابی ابن کعب، حضرت عبادہ بن صامت اور حضرت عائشہؓ وغیرہ کبار صحابہ سے روایت حدیث میں تدلیس بھی کرتے ہیں۔ انھوں نے حضرت ابو امامہ باہلی، واثلہ بن اسقع، انس بن مالک، محمود بن ربیع، عبد الرحمن بن غنم، ابو ادریس خولانی، ابوسلام ممتور اور دوسرے بہت سے لوگوں سے روایت حدیث کی اور خود ان سے ایوب بن موسیٰ، علاء ابن حارث، زید بن واقد، ثور بن یزید، حجاج بن ارطاة، امام اوزاعی، سعید بن عبد الجریز اور دوسرے بہت سے حضرات نے حدیث کی روایت کی۔

ابن اسحاق کہتے ہیں کہ میں نے امام مکحول سے سنا وہ فرما رہے تھے کہ میں نے طلب علم میں ساری زمین کا چکر لگایا۔ ابو وہب نے یہ روایت مکحول بیان کیا کہ انھوں نے فرمایا میں مصر میں آزاد ہوا اور میرا خیال ہے کہ جتنا علم بھی مجھے وہاں ملا، سب کو جمع کر لیا۔ اس کے بعد عراق آیا، پھر مدینہ منورہ ان دونوں شہروں میں بھی جتنا علم تھا، سارا میں نے حاصل کر لیا۔ بعد ازاں شام آکر سارے علوم کو چھان پھٹک کر

صاف کیا۔ امام زہری نے لکھا ہے کہ اہل علم کل تین ہیں، جن میں سے ایک مکحول بھی ہیں۔ ابو حاتم فرماتے ہیں کہ میرے علم میں پورے شام کے اندر مکحول سے زیادہ فقہ کا علم کسی کو نہیں ہے۔ ابن زریر کا بیان ہے کہ میں نے مکحول کو یہ کہتے ہوئے سنا کہ میں حضرت سعید بن عاص کے یہاں تھا تو انھوں نے مجھے مصر میں قبیلہ ہذیل کی ایک عورت کو ہبہ کر دیا۔ میں مصر سے اس وقت نکلا جب مجھے یہ یقین ہو گیا کہ مصر میں جتنا بھی علم ہے، سارا میں نے حاصل کر لیا ہے اور میں نے امام شعبی جیسا عالم نہیں دیکھا۔ سعید بن عبد العزیز کا بیان ہے کہ مکحول نے فرمایا کہ میرے سینے میں جو بات بھی محفوظ ہے، اسے میں جب چاہوں بیان کر سکتا ہوں۔ اس کے بعد کہتے ہیں کہ مکحول، امام زہری سے علم و فقہ میں بہت بڑھے ہوئے تھے۔ نیز فرقہ قدریہ سے بالکل بری اور الگ تھلگ تھے۔ سعید بن عبد العزیز ہی کا یہ بھی بیان ہے کہ ایک بار امام مکحول کو دس ہزار اشرفیوں کی تھیلی دی گئی، تو وہ ان میں سے لوگوں کو ایک گھوڑے کی قیمت پچاس دینار دیتے رہے۔ کہا جاتا ہے کہ ان کی زبان میں لکنت تھی، جس کی وجہ سے وہ ”قاف“ کی جگہ ”کاف“ پڑھا کرتے تھے۔ ابو مسہر اور ایک پوری جماعت کا بیان ہے کہ مکحول کی وفات ۱۱۳ھ میں ہوئی۔ جب کہ ابو نعیم کا بیان ہے کہ وفات ۱۱۲ھ میں ہوئی۔ بعض لوگوں نے تاریخ وفات کچھ اور بیان کی ہے۔ امام مکحول کے حالات، سیر و تراجم کی جملہ کتابوں میں نہایت شرح و وسط کے ساتھ مذکور ہیں۔ (قاضی)

### حاکم ملتان: منبہ بن اسد قرشی

مسعودی نے ”مروج الذهب“ میں ”ملتان“ کے تذکرے میں لکھا ہے کہ حاکم ملتان جیسا کہ میں پہلے لکھ چکا ہوں، سامہ بن لوی بن غالب کی نسل سے تعلق رکھتا ہے۔ اس کے پاس طاقت و قوت اور لشکر بہت ہیں۔ یہ مسلمانوں کی بڑی سرحدوں میں سے ایک سرحد کا محافظ ہے۔ ریاست ملتان کے تحت ایک لاکھ بیس گاؤں آتے ہیں۔

ملتان میں جیسا کہ کہا جاتا ہے ایک بت ہے، جس کا نام ”مولتان“ ہے۔ سندھ اور ہندوستان کے لوگ دور دراز علاقوں سے نذرانے چڑھاوے، مال و دولت، ہیرے جواہرات، عود اور قسم قسم کی خوشبو لے کر ملتان آتے ہیں اور ہزاروں کی تعداد میں لوگ اس کی زیارت کو جاتے ہیں۔ حاکم ملتان کی دولت کا غالب ترین حصہ، اس خالص عود پر مشتمل ہے، جو لوگ اس بت کے لیے لاتے اور جس کے ایک اوقیہ کی قیمت ایک سو دینار ہوتی ہے۔ اس بت پر اگر انگوٹھی سے مہر لگائی جائے تو انگوٹھی کا نشان پڑ جاتا ہے، جیسے کہ موم وغیرہ پر پڑ جایا کرتا ہے۔ اس کے علاوہ بھی بہت سی محیر العقول باتیں ہیں، جن کے باعث لوگ یہاں آتے ہیں۔ جب ہندو راجا، مہاراجا ”ملتان“ پر فوج کشی کا ارادہ کرتے ہیں اور مسلمان ان سے جنگ کرنے کی پوزیشن میں نہیں ہوتے تو مسلمان یہی دھمکی دیا کرتے ہیں کہ ہم اس بت کو توڑ پھوڑ کر بد نما کر دیں گے۔ یہ دھمکی سننے ہی ہندو لشکر واپس ہو جاتے ہیں۔ شہر ملتان میں میری آمد ۳۰۰ھ کے بعد ہوئی، اس وقت یہاں کا حکمران ابولہث منبہ بن اسد قرشی تھا۔

اصطخری نے ”مسبلک الممالک“ میں لکھا ہے کہ ملتان سے باہر نصف فرسخ کے فاصلے پر بہت سی عمارتیں ہیں، جنہیں ”جندراور“ کہا جاتا ہے۔ یہ امیر ملتان کی قیام گاہ ہیں۔ امیر صرف جمعہ کے روز یہاں سے ہاتھی پر سوار ہو کر ملتان جاتا اور نماز جمعہ پڑھتا ہے۔ اہل ملتان کا امیر اس وقت، سامہ بن لوی بن غالب کی نسل کا ایک شخص ہے، جس نے ملتان پر قبضہ کر لیا تھا۔ یہ حاکم منصورہ کے زیر نگین نہیں رہتا ہے۔ خلیفہ عباسی کے نام کا خطبہ پڑھتا ہے۔ ملتان میں ایک بت ہے، جس کی بہت بڑی آمدنی ہے۔ چنانچہ بنو منبہ کی دولت، اسی بت کی آمدنی کا نتیجہ ہے۔ ایسا بھی ہوا کہ راجگان ہند نے بنو منبہ پر حملہ کیا، لشکر جبار لے کر ملتان تک آ گئے، مگر غلبہ بنو منبہ ہی کو حاصل ہوا۔ اس لیے کہ بنو منبہ کی دولت، قوت و طاقت بہت زیادہ ہے۔ اصطخری نے ملتان کے اس بت کی مابت لکھا ہے کہ جو مال و دولت اس بت پر

چڑھاوے کے طور پر چڑھایا جاتا ہے، اسے حاکم ملتان لے لیا کرتا ہے اور اسی میں سے بت کے پجاریوں پر خرچ کرتا ہے۔

ابن حوقل نے لکھا ہے کہ ملتان سے باہر ایک فرخ کے فاصلے پر امیر ملتان کی قیام گاہ ہے۔ امیر ملتان سامہ بن لوی بن غالب کی نسل سے تعلق رکھتا ہے۔ یہ کسی دوسرے کے زیر نگین نہیں ہے۔ البتہ خطبہ خلفائے بنو عباس کے نام کا پڑھتا ہے۔

ابن رستہ نے ”الاخلاق النفیسة“ میں تصریح کی ہے کہ ملتان میں کچھ لوگ ہیں، جن کا خیال ہے کہ وہ سامہ بن لوی کی نسل سے ہیں، انہیں بنو منبہ کہا جاتا ہے۔ یہی لوگ ہندوستان کے اس علاقے کے حاکم ہیں۔ یہ امیر المؤمنین کے نام کا خطبہ پڑھتے ہیں۔ مقدسی کا بیان ہے کہ ملتان منصورہ ہی کی طرح ہے۔ مگر منصورہ کی بہ نسبت زیادہ آباد ہے۔ ملتان میں پھل کم ہوتے ہیں، مگر بہت سست ملتے ہیں۔ ایک درہم میں تیس روٹیاں مل جاتی ہیں۔ یہ بہت خوبصورت شہر ہے، اس کی عمارتیں، سیراف کی عمارتوں جیسی ہیں، ساگوان کی لکڑی کی کئی منزلہ عمارتیں ہیں۔ اہل ملتان میں نہ تو زنا کاری کا وجود ہے نہ ہی شراب نوشی کا۔ اگر کسی کو اس میں مبتلا پاتے ہیں تو اسے قتل کرتے یا حد جاری کر دیتے ہیں۔ خرید و فروخت میں یہ لوگ نہ تو دروغ گوئی سے کام لیتے ہیں، نہ ہی ناپ اور تول میں کمی کرتے ہیں۔ پردیسیوں، جن کی غالب اکثریت عربوں پر مشتمل ہے، سے بڑی محبت کرتے ہیں۔ ایک دریا ملتان سے ہو کر بہتا ہے، اسی دریا کا پانی یہ لوگ پیتے ہیں۔ ملتان میں پیداوار بہت ہوتی ہے۔ تجارت کی حالت بڑی اچھی ہے، خوش حالی عام ہے اور بادشاہ انصاف پسند ہیں۔ بازار میں ایک بھی عورت بے پردہ نظر نہیں آتی اور نہ ہی برسر عام کوئی شخص کسی عورت سے بات چیت ہی کرتا ہے۔ یہاں کا پانی خوش ذائقہ، زندگی پر بہار، موسم خوش گوار ہے۔ شرافت بہت ہے، فارسی زبان سچھی اور بولی جاتی ہے۔ تجارت بڑی نفع مند ہے۔ لوگوں کی صحت بہت اچھی رہتی ہے۔ البتہ شہر میں گندگی ہے۔

مکانات بہت کمزور ہیں۔ ہوا خشک اور گرم رہتی ہے، اسی وجہ سے یہاں کے لوگ گندنی رنگ مائل بہ سیاہی ہوتے ہیں۔

مذکورہ بالا تحریروں سے اندازہ ہوتا ہے کہ بنو منبہ کی سیاست کتنی اچھی اور ان کی سیرت و کردار کتنا بلند تھا۔ نیز یہ کہ ملک اور اہل ملک پر اسلامی احکام کا نفاذ کس حد تک تھا۔ (قاضی)

### منصور، شاعر ہندی

علامہ ابن الندیم نے ”الفہرست“ میں منصور کا تذکرہ بھی، شعرائے محدثین، بعض اسلامی عہد کے شعراء اور اپنے دور ۷۷۳ھ تک کے ان کے اشعار کی مقدار کے بیان کے ضمن میں کیا ہے۔ اس کا تذکرہ ”بیان النساء الحرائر والممالیک“ کے عنوان کے ضمن میں کیا ہے اور لکھا ہے کہ منصور ہندی، خصویہ مقل کا غلام تھا۔ منصور دوسری صدی ہجری سے تعلق رکھتا ہے۔ (قاضی)

### منصور بن سندھی اسکندریانی

علامہ سیوطی نے ”حسن المحاضرة“ میں لکھا ہے کہ ابو علی منصور بن سندھی دباغ اسکندریانی نحاس، نے سلفی سے روایت کی اور ربیع الاول ۶۴۶ھ میں وفات پائی۔ شذرات الذهب میں سندھی کی جگہ ”سید“ اور دباغ کی جگہ ”دماغ“ مذکور ہے۔ ایسا یا تو کتابت کی غلطی کے سبب ہے، یا طباعت کی۔ (قاضی)

### منصور بن محمد سندھی اصہبانی

علامہ ابن الجوزی ”غایۃ النہایۃ“ میں تحریر ماتے ہیں کہ ابو القاسم منصور بن محمد سندھی وراق اصہبانی، مشہور و معروف مجود اور قاری تھے۔ انھوں نے علم تجوید

قراءۃ شیخ علی بن حسن شمشاطی سے شہر ”واسط“ میں حاصل کیا۔ شمشاطی، نسبت امام ذہبی نے لکھی ہے، جب کہ حافظ ابو علاء محمد بن، جعفر بن احمد نے ان کی نسبت ”شمشطی“ ذکر کی ہے۔ نیز لکھا ہے کہ یہ علم تجوید میں بہت ماہر تھے۔ شیخ علی بن حسن کے علاوہ انھوں نے شیخ ابراہیم بن احمد بزوری، محمد بن جعفر اصہبانی، زید بن علی بن ابو بلال، محمد بن یثیم بن خالد، ابو بکر شذائی اور علی بن محمد انصاری سے بھی اخذ و استفادہ کیا۔ جب کہ خود منصور بن محمد سے ابو الفضل خزاعی، احمد بن محمد ملنجی، عبد اللہ بن محمد زراع طبرانی اور عثمان بن محمد بن ابراہیم مالکی نے قرآن شریف پڑھا اور حروف کی روایت ان سے احمد بن محمد بن عبد اللہ اسکاف بنے کی۔ حافظ ابو عبد اللہ فرماتے ہیں کہ منصور بن محمد کی وفات کو ایک زمانہ ہو گیا، ان کی عمر لمبی نہ ہوئی۔

صاحب تذکرہ کا تعلق چوتھی صدی ہجری سے تھا کیوں کہ ان کے شیخ ابو الحسن بن علی بن عبد الحمید شمشاطی، ثغری واسطی ۳۸۳ھ تک بہ قید حیات رہے۔ (قاضی)۔

### منکہ، مشہور ہندی طبیب

علامہ ابن الندیم نے ”الفہرست“ میں جہاں فلاسفہ طبعیات، مناطقہ، ان کی کتابوں کے نام، ان کی مختلف نقول، شرحوں، ان میں سے موجود کتابوں، کتابوں میں مذکور اور ناپید یا ایسی کتابوں کا ذکر کیا ہے، جو پائی جاتی تھیں مگر ہندوستان اور عظمیٰ ناقلین کے ہاتھوں میں ضائع ہو گئیں، وہاں منکہ کی بابت لکھا ہے کہ منکہ ہندی، اسحاق بن سلیمان بن علی ہاشمی کے وابستہ گان میں سے تھا، جو ہندی سے عربی میں ترجمہ کیا کرتے تھے۔

بعد ازاں طب کے موضوع پر اہل ہند کی عربی زبان میں پائی جانے والی کتابوں کے ذیل میں تحریر کیا ہے کہ ”سرد“ کی کتاب دس مقالوں پر مشتمل تھی، یحییٰ بن خالد برکی نے منکہ ہندی کو حکم دیا تھا کہ وہ بیمارستان میں اس کی شرح لکھے۔



مورخ ابن الصبیحہ نے ”عیون الانباء“ میں لکھا ہے کہ منکہ ہندی علم طب کا بہت بڑا عالم، بہت اچھا معالج، حکیم ودانا اور فلسفی تھا، یہ ان چند لوگوں میں شامل تھا جن کا علوم ہند کے حوالے سے نام لیا جاتا ہے۔ علاوہ ازیں ہندوستانی اور فارسی زبان کا ماہر تھا۔ اسی نے زہر سے متعلق ”شانا ق ہندی“ کی کتاب کا ہندوستانی زبان سے فارسی میں ترجمہ کیا۔ یہ خلیفہ ہارون رشید کے دور خلافت میں موجود تھا۔ خلیفہ کے علاج کی خاطر ہی ہندوستان سے عراق گیا اور خلیفہ کا کامیاب علاج کیا۔ بعض کتابوں میں راقم نے پڑھا ہے کہ منکہ ہندی، اسحاق بن سلیمان بن علی ہاشمی کے متعلقین میں شامل تھا اور ہندوستانی زبان سے فارسی اور عربی میں ترجمہ کرنے پر مامور تھا۔

”اخبار الخلفاء والبرامکة“ کے حوالے سے یہ بات بیان کی جاتی ہے کہ ایک بار ہارون رشید سخت بیمار ہو گیا۔ شاہی اطباء نے علاج و معالجہ کیا، مگرفاقہ نہ ہوا۔ خلیفہ سے ابو عمر اعجمی نے کہا کہ ہندوستان میں ایک طبیب ہے منکہ، جو بڑا عالم اور فلاسفی بھی ہے۔ اگر امیر المومنین اسے طلب کرنے کے لیے کسی کو بھیج دیں تو ہو سکتا ہے کہ اللہ رب العزت اس کے ہاتھوں شفا عطا فرما دیں۔ چنانچہ خلیفہ نے اس شخص کو دافر مقداریں میں زاد راہ دے کر ہندوستان بھیجا۔ منکہ عراق پہنچا اور خلیفہ کا علاج کیا۔ اللہ کی حکمت کہ اس کے علاج سے خلیفہ شفا یاب ہو گیا۔ اس خوشی میں ہارون رشید نے اس کا معقول ماہانہ وظیفہ جاری کرنے کے ساتھ بہت بہاری دولت بھی مرحمت کی۔ ایک روز منکہ شاہی باغ سے گزر رہا تھا کہ اس نے ایک بوڑھے شخص کو دیکھا، جس نے چادر بچھا کر، اس میں بہت سی جڑی بوٹیاں ڈال رکھی تھیں اور باواز بلند کہہ رہا تھا کہ میرے پاس ایک ایسا مجون ہے، جو بیک وقت دائمی بخار، تپ دق، ٹائیفائیڈ، پیٹھ اور گھٹنوں کے درد، بواسیر، ریاحی امراض، جوڑوں کی تکلیف، آنکھوں کی تکلیف، پیٹ کی جملہ پریشانیوں، سردرد، پیشاب کے ٹپکاؤ، فالج اور رعشہ جیسی تمام بیماریوں کی دوا ہے۔ الغرض اس نے کوئی ایسی بیماری نہ

چھوڑی جس میں یہ دوا مفید نہ ہو۔ منکہ نے اپنے ترجمان سے معلوم کیا یہ شخص کیا کہہ رہا ہے؟ جب اس نے بتایا تو منکہ نے مسکرا کر کہا کچھ بھی ہو، اتنا ضرور ہے کہ شاہ عرب جاہل انسان ہے۔ اس لیے کہ یہ شخص جو کچھ کہہ رہا ہے، اگر وہ سب صحیح ہے تو اس نے مجھے ہندوستان سے بلوا کر مجھے میرے اہل خانہ سے کیوں جدا کیا اور میری خاطر اتنے اخراجات کیوں برداشت کیے؟ جب کہ اس کا مقصد خود اس کے محل کے برابر میں ہی حاصل ہو رہا تھا اور اگر ایسا نہیں ہے تو پھر خلیفہ نے اسے قتل کیوں نہ کر دیا۔ اس لیے کہ شریعت میں ایسے آدمی کا خون مباح ہے۔ اس کی وجہ یہ ہے کہ اگر اسے قتل کر دیا گیا تو صرف ایک جان کے زیاں سے بہت سے لوگوں کی زندگیاں بچ جائیں گی اور اگر اسے چھوٹ دی گئی تو ہر روز کسی نہ کسی کی جان لے گا، نہ صرف روزانہ ایک کی، بلکہ دو تین اور چار آدمیوں کی بھی جان لے سکتا ہے۔ یہ دین میں فساد اور مملکت کی کمزوری کے مترادف ہے۔

### موسیٰ سیلانی

علامہ ابن الاثیر جزریؒ نے اپنی کتاب ”اللباب فی تہذیب الانساب“ میں ان کی بابت صرف اتنا لکھا ہے کہ موسیٰ سیلانی کے متعلق ابن معین فرماتے ہیں کہ یہ ثقہ ہیں۔

### موسیٰ بن سندھی جرجانی

امام سہمی ”تاریخ جرجان“ میں لکھتے ہیں کہ ابو محمد موسیٰ بن سندھی جرجانی بکر ابازی نے ۲۳۰ھ میں حضرت وکیع بن جراح، ابو معاویہ ضریر، ابراہیم بن ابو خالد اور یحییٰ بن عیسیٰ بسطامی وغیرہ محدثین سے روایت کی۔ موسیٰ بن سندھی کے پاس امام وکیع کی کئی ایک کتابیں بھی تھیں۔ علاوہ ازیں انھوں نے شاہ اور اسماعیل بن حکیم سے بھی روایت کی۔ ان کے بارے میں حافظ عبد اللہ بن عدی فرماتے ہیں کہ وہ ثقہ ہیں۔ محمد

بن عمر بن عطاء صیرفی جب بھی ہم سے حدیث بیان کرتے تو یوں فرمایا کرتے تھے:  
حدثنا ابو محمد موسى بن سندھی سگاک، الثقة، المأمون۔

امام سہمی مزید لکھتے ہیں کہ ہم سے ابو بکر اسماعیل نے، ان سے عمران بن موسیٰ نے، ان سے موسیٰ بن سندھی نے، ان سے وکیع بن جراح نے اور ان سے ابو زبیر نے بہ روایت حضرت جابر بن عبد اللہ رضی اللہ عنہ یہ حدیث بیان کی کہ حضور اکرم صلی اللہ علیہ وسلم نے ارشاد فرمایا:

”بین العبد و بین الکفر ترک الصلوة: قال قلت لجابر: هل کنتم

تعدون شیئاً من الذنوب شرکاً؟ قال: معاذ اللہ“

”بندے اور کفر کے درمیان حد فاصل نماز نہ پڑھنا ہے۔ ابو زبیر کا بیان ہے

کہ میں نے حضرت جابرؓ سے معلوم کیا، کیا آپ حضرات کسی گناہ کو شرک بھی سمجھتے تھے؟ فرمایا معاذ اللہ۔“

نیز رقم طراز ہیں کہ ہم سے احمد بن موسیٰ بن عیسیٰ نے، ان سے علی بن محمد نے، ان سے موسیٰ بن سندھی نے، ان سے ابو معاویہ ضریر نے، ان سے عوام بن جویریہ نے، ان سے حسن نے بہ روایت حضرت عبد الرحمن بن سمرہؓ یہ حدیث بیان کی کہ انھوں نے فرمایا:

”قال لی رسول اللہ صلی اللہ علیہ وسلم: یا عبد الرحمن!

لا تمسئل الإمامة۔“

”مجھ سے اللہ کے رسول صلی اللہ علیہ وسلم نے فرمایا عبد الرحمن! امارت و گورنری

طلب مت کرنا۔“

امام موصوف یہی حدیث درج ذیل طریقہ سے بھی بیان کرتے ہیں کہ ہم سے ابو الحسن بن ابو عمر نے، ان سے علی بن محمد جوہری نے، ان سے موسیٰ سندھی اور ابراہیم بن ابو خالد عطار نے اور ان دونوں سے وکیع بن جراح نے، ان سے علی بن رفاعہ نے اور ان سے حضرت حسن بصری نے بہ روایت حضرت عبد الرحمن بن سمرہؓ بیان کیا ہے۔

مزید فرماتے ہیں کہ محمد بن علی بن زہیر کی بیوی ام عبدالرحمن نے موسیٰ بن سندھی سے یہ بات نقل کی کہ میں نے اپنے چچا: ابونصر سہم بن ابراہیم سہمی کے ہاتھ سے لکھا ہوا دیکھا کہ ہم سے ابوبکر محمد بن احمد بن اسماعیل نے، ان سے عبدالرحمن بن محمد بن علی بن زہیر جرجانی نے، ان سے میرے والد نے بیان کیا، میرے والد نے کہا کہ مجھ سے میری اہلیہ نے بیان کیا کہ ہم سے موسیٰ بن سندھی نے اور ان سے وکیع بن جراح نے یہ روایت ہشام بن عروہ عن ابیہ عن عائشہ بیان کیا کہ حضرت عائشہ نے فرمایا:

”قال رسول الله صلى الله عليه وسلم: من امتشط قانما ركبہ الدین“

”حضور اکرم صلی اللہ علیہ وسلم نے فرمایا کہ جو شخص کھڑا ہو کر کنگھا کرے گا، اس

پر قرض مسلط ہو جائے گا۔“

ابوبکر محمد بن احمد بن اسماعیل کا بیان ہے کہ زہیر نے فرمایا کہ میں نے اپنی والدہ سے کہا کہ ابا جان نے آپ کی روایت سے مجھ سے یہ حدیث بیان کی ہے، آپ بتائیں کہ اس حدیث کا ماجرا کیا ہے اور پس منظر کیا ہے؟ والدہ نے کہا کہ موسیٰ بن سندھی تمہارے والد کے پاس اکثر آیا کرتے تھے۔ ایک روز انھیں کسی ضرورت سے اپنے ساتھ لے جانے کے لیے میرے گھر آئے۔ تمہارے ابا نے کنگھا مانگا اور کھڑے ہی کھڑے کنگھا کرنے لگے۔ اس پر موسیٰ بن سندھی نے کہا کہ ہم سے وکیع بن جراح نے یہ حدیث بیان کی ہے۔ امام سہمی نے ابوالحسن بن حفص جرجانی کے تذکرے میں یہ بھی لکھا ہے کہ انھوں نے موسیٰ بن سندھی سے روایت کی ہے اور وہ صاحب موسیٰ بن سندھی کے نام سے مشہور تھے۔

آگے امام موصوف رقم طراز ہیں کہ محمد بن یزید بن سالم استرآبادی نے موسیٰ بن سندھی سے روایت کی ہے۔ آگے ابواسحاق ابراہیم بن موسیٰ کے تذکرے میں لکھتے ہیں کہ ابوبکر جعفر بن محمد فریابی کا بیان ہے کہ میں جرجان گیا اور وہاں عصار، سباک اور موسیٰ بن سندھی سے احادیث لکھیں۔

علامہ سمعانی نے ابواسحاق ابراہیم بن موسیٰ زوزنی کے حالات کے ضمن میں لکھا ہے کہ ابو بکر محمد بن حسن فریابی کہتے ہیں کہ جرجان جا کر میں نے صفار، سباک اور موسیٰ بن سندھی سے احادیث لکھیں۔ ان دونوں روایتوں میں جو اختلاف ہے، اسے قارئین کرام خود ملاحظہ کر سکتے ہیں۔ (قاضی)

### موسیٰ بن اسحاق چند اپوری صیموری کوکئی

مسعودی نے لکھا ہے کہ میں ۳۰۴ھ میں شہر صیمور (چیمور) ہندوستان گیا۔ اس وقت وہاں سربراہ آوروہ تاجروں کی ایک بڑی تعداد موجود تھی۔ مثلاً موسیٰ بن اسحاق صندابوری۔

صیمور کی بابت باقی تفصیلات، معروف بن زکریا صیموری کے تذکرے میں گزر چکی ہیں۔ (قاضی)

بزرگ بن شہریار نے ”عجائب الہند“ میں لکھا ہے کہ ابو یوسف بن مسلم نے، ان سے صیمور میں ابو بکر نسوی نے اور ان سے موسیٰ صندابوری نے بیان کیا کہ ایک روز میں حاکم صندابور سے بات کر رہا تھا کہ وہ اچانک ہنس پڑا اور مجھ سے معلوم کیا کہ تمہیں معلوم ہے میں کیوں ہنسا؟ میں نے کہا نہیں تو اس نے بتایا کہ اس دیوار پر ایک مرغانی ہے وہ کہہ رہی ہے کہ اس وقت ایک پردیسی مہمان آیا ہوا ہے۔ (قاضی)

موسیٰ بن اسحاق صندابوری، چوتھی صدی ہجری کے تھے۔

### مہراج: شاہ ہندوستان

خلیفہ مہدی نے راجگان ہند کے نام دعوت اسلام کے خطوط بھیجے تھے۔ یہ تمام راجگان، مسلمانوں کے زیر نگین تھے۔ ان میں سے جن پندرہ راجگان ہند نے اسلام قبول کیا، ان میں ملک ہند مہراج بھی شامل تھا۔ یہ خاندان پورس کا فرد تھا۔ (قاضی)

## مہروک بن رائق، حاکم الور

بزرگ بن شہریار ”عجائب الهند“ میں لکھتے ہیں کہ مجھ سے ہندوستان کی جو باتیں، ابو محمد حسن بن عمرو بن حمویہ بن حرام بن حمویہ نجیری نے ”بصرہ“ میں بیان کی تھیں ان میں یہ بھی بتایا تھا کہ میں ۲۸۸ھ میں شہر ”منصورہ“ میں تھا۔ اس وقت منصورہ کے ایک معتبر و مستند عالم دین نے مجھ سے بیان کیا کہ ”الرا“ کے راجہ نے — یہ ہندوستان اور اس کے آس پاس کے تمام راجاؤں میں سب سے بڑا راجہ تھا، اس کی حدود ریاست بالائی کشمیر سے زیریں کشمیر تک پھیلی ہوئی تھیں، اس کا نام مہروک بن رائق تھا۔ — ۲۷۰ھ میں حاکم منصورہ عبداللہ بن عمر بن عبدالعزیز کو خط لکھا۔ اس میں اس سے درخواست کی کہ ہندوستانی زبان میں مذہب اسلام کی تشریح و تفسیر میرے لیے کردی جائے۔ حاکم منصورہ نے ایک عراقی نژاد شخص کو بلایا، جو بہت تیز طرار، زیرک اور سمجھ دار نیز بلند قامت شاعر بھی تھا۔ اس کی نشو و نما چوں کہ ہندوستان ہی میں ہوئی تھی، اس لیے اسے ہندوستان کی مختلف زبانیں آتی تھیں۔ حاکم منصورہ نے راجہ ”الرا“ کی خواہش اس سے بتائی۔ چنانچہ اس نے ایک لمبی نظم کہی، جس میں مذہب اسلام کی جامع تعریف و تشریح ذکر کی۔ حاکم منصورہ نے یہ نظم راجہ الرا کے یہاں بھجوا دی۔ جب راجہ ”الرا“ کے سامنے نظم پڑھی گئی تو اسے بہت پسند آئی اور حاکم منصورہ کے نام دوسرا خط لکھ کر درخواست کی کہ نظم لکھنے والے کو اس کے پاس بھیج دیا جائے۔ چنانچہ وہ شخص گیا اور پورے تین سال تک اس کے یہاں قیام پذیر رہا۔ جب منصورہ واپس آیا تو حاکم منصورہ امیر عبداللہ نے اس سے راجہ ”الرا“ کی بابت معلوم کیا۔ اس نے اس کے تمام حالات بیان کیے اور کہا کہ جب میں راجہ الرا کے یہاں سے رخصت ہوا تھا، اس وقت وہ دل و زبان سے اسلام قبول کر چکا تھا۔ مگر حکومت و سلطنت چلی جانے کے اندیشے سے اس کا

اعلان نہ کر سکا تھا۔ اس شخص نے یہ بھی بتایا کہ راجہ الرا نے مجھ سے کہا کہ میں ہندوستانی زبان میں قرآن کریم کی تفسیر و تشریح اس کے سامنے بیان کروں۔ تفسیر کرتے ہوئے جب میں سورہ یسین تک پہنچا اور درج ذیل آیت کی تشریح کی:

”قَالَ مَنْ يُخْبِي الْعِظَامَ وَهِيَ رَمِيمٌ، قُلْ يُخْبِيهَا الَّذِي أَنْشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ“

تو وہ اپنے تخت سے اٹھا اور فرش پر چلنے لگا۔ فرش کچا تھا اور پانی کا چھڑکاؤ ہونے کے سبب تر بھی۔ اس نے اپنی پیشانی زمین پر رکھ دی اور زار و قطار رونے لگا۔ یہاں تک کہ اس کی پیشانی کچھڑا لود ہو گئی۔ پھر مجھ سے مخاطب ہو کر کہنے لگا، یہی لائق عبادت رب ہے جو اول اور قدیم ہے، جس کی طرح کوئی بھی نہیں ہے۔ اس کے بعد اس نے اپنے لیے الگ ایک کمرہ بنوایا اور اپنے اعموان و انصار سے یہ ظاہر کیا کہ میں ایک اہم کام کے سبب جہائی میں کچھ وقت گزارنا چاہتا ہوں۔ اس کمرے میں وہ چپکے سے نماز پڑھا کرتا تھا، تاکہ کسی کو خبر نہ ہو سکے۔ اس شخص نے یہ بھی بتایا کہ راجہ الرا نے اسے تین دفعہ میں سات سو من سونا عطا کیا۔

راجہ ہذا تیسری صدی ہجری کا ہے۔ (اروڑ موجودہ واقع پاکستان) الور کا راجہ تھا۔ بزرگ بن شہریار کی کتاب میں جو ہر جگہ ”الرا“ لکھا ہوا ہے یہ کتابت یا طباعت کی غلطی کا نتیجہ ہے۔ (قاضی)



الْبِقَاعُ

## باب: بن

### ناقل ہندی

علامہ ابن الندیم زہر، اس کے اثرات کے موضوع پر لکھی گئی کتابوں کے ذیل میں لکھتے ہیں کہ "اجناس الحیات" نامی کتاب، ناقل ہندی کی تالیف ہے۔

### نحج بن عبد الرحمن، ابو معشر سندھی مدنی

ان کی بابت خطیب بغدادی لکھتے ہیں کہ ابو معشر نحج بن عبد الرحمن سندھی مدنی نے حضرت ابوامامہ سہل بن حنیف کو دیکھا ہے اور محمد بن کعب قرظی، نافع مولیٰ ابن عمر، سعید مقبری، محمد بن منکدر اور ہشام بن عروہ سے سماع حاصل ہے۔ خود ان سے ان کے لڑکے: محمد سمیت یزید بن ہارون، محمد بن عمرو واقدی، اسحاق بن عیسیٰ طبار اور محمد بن بکار بن ریان وغیرہ نے روایت کی۔ خلیفہ مہدی نے انھیں مدینہ منورہ سے بغداد بلوایا تھا، جہاں تاحیات سکونت پذیر رہے۔ یہ مغازی کے سب سے بڑے عالم تھے۔ فضل بن ہارون بغدادی سے منقول ہے، انھوں نے کہا کہ میں نے محمد بن ابو معشر سے سنا، انھوں نے بتایا کہ میرے والد سندھی نژاد تھے، فتنوں میں سوراخ تھا اور خیاط تھے۔ جب لوگوں نے پوچھا کہ پھر مغازی کس طرح یاد کیے؟ جواب دیا حضرات تابعین کرام ان کے استاد کے یہاں بیٹھا کرتے تھے اور آپس میں مغازی کا تذکرہ کیا کرتے تھے، اس طرح انھوں نے مغازی یاد کر لیا۔ اس کے بعد خطیب نے ان کے متعلق علماء کی جرح و تعدیل کا تفصیل سے

ذکر کیا ہے۔ (قاضی)



ابن سعد: ”الطبقات الکبریٰ“ میں ارقام فرماتے ہیں کہ یہ قبیلہ بنو مخزوم کی ایک عورت کے مکاتب تھے۔ بدل کتابت ادا کر کے آزاد ہو گئے تو ام موسیٰ بنت منصور حمیر نے ان کا ولاء خرید لیا۔ ۷۰ھ میں بغداد میں ان کی وفات ہوئی۔

امام بخاری نے ”التاریخ الصغیر“ میں ان کی بابت لکھا ہے کہ شیخ ابو معشر سندھی ام سلمہ کے غلام تھے۔ ان کی روایت کردہ حدیث میں اختلاف ہے۔ اسی کتاب میں ایک اور جگہ تصریح کی ہے کہ یحییٰ بن معین، ابو معشر سندھی سے حدیث نہیں لیتے تھے، انھیں ضعیف فی الحدیث گردانتے اور انس کران کا تذکرہ کرتے تھے۔ ابن الندیم نے ”الفہرست“ میں تحریر کیا ہے کہ ابو معشر سندھی، واقعات و

سیر کے عالم نیز محدث تھے۔ ان کتابوں میں ایک ”کتاب المغازی“ ہے۔ امام ذہبی نے ”مذکرۃ الحفاظ“ میں تحریر کیا ہے کہ ابو معشر شیخ سندھی، مدنی فقیہ، مغازی کے عالم تھے۔ ان کا نام شیخ بن عبد الرحمن ہے۔ بنی مخزوم کی ایک عورت سے مکاتب کر کے بدل کتابت اسے ادا کر دیا۔ بعد ازاں، جیسا کہ بیان کیا جاتا ہے، ام موسیٰ بنت منصور نے ان کا ولاء خرید لیا۔ حفظ و یادداشت میں نقص کے باوصف یہ علم کے ایک برتن تھے اور حضرت اسامہ بن سہل کی زیارت کا شرف حاصل ہے۔ انھوں نے محمد بن کعب قرظی، موسیٰ بن بشار، نافع، ابن المنکدر، محمد بن قیس اور ان کے علاوہ ایک جماعت سے روایت حدیث کی۔ البتہ سعید بن المسیب سے ملاقات نہیں ہے۔

یہ بات، جامع ابویسیٰ ترمذی میں مذکور ہے۔ مگر میں سمجھتا ہوں کہ سعید سے مراد، سعید مقبری ہیں، نہ کہ سعید بن المسیب، اس لیے کہ ابو معشر سندھی نے حضرت ابن المسیب سے بہ کثرت روایت حدیث کی ہے۔ ابو معشر سندھی سے ان کے صاحب زادے محمد کے علاوہ عبدالرزاق، ابو نعیم، محمد بن بکار، منصور بن ابوزحام اور دوسرے بہت سے لوگوں نے روایت حدیث کی۔ یحییٰ بن معین ان کی بابت فرماتے ہیں کہ یہ قوی فی الحدیث نہیں ہیں۔ امام احمد بن حنبلؒ کہتے ہیں کہ یہ مغازی کے بڑے عالم، صدوق

تھے، مگر اسناد درست نہیں کرتے تھے۔ ابو نعیم کہتے ہیں کہ ابو معشر سندھی تھے اور ان کی زبان میں لکنت تھی۔ چنانچہ وہ کہتے تھے ”حدثنا محمد بن قعب“ بجائے کعب کے۔ امام ابو زرہ نے انھیں صدوق کہا ہے۔ امام نسائی فرماتے ہیں کہ قوی نہیں ہیں۔ امام ذہبی فرماتے ہیں کہ تاہم امام نسائی نے ابو معشر سے احتجاج و استدلال کیا ہے، البتہ حضرات شیخین نے ان کی روایت سے کوئی حدیث ذکر نہیں کی ہے۔ ان کا رنگ سفید نیلگوں تھا اور جسم بھاری تھا۔ خلیفہ مہدی نے انھیں عراق طلب کر کے ایک ہزار دینار وظیفہ جاری فرمادیا تھا اور ان سے کہا کہ آپ ہمارے دربار میں رہیں، تاکہ لوگ علم فقہ حاصل کر لیں۔ ابو معشر کی وفات ماہ رمضان ۷۰ھ میں ہوئی۔

ابن العماذنی ”شذرات الذهب“ میں تحریر کیا ہے کہ ابو معشر سندھی کا نام، نجیح بن عبد الرحمن مدنی ہے۔ یہ مغازی اور اخبار کے مشہور عالم ہیں۔ یہ عمدہ فی الحدیث نہیں ہیں۔ ابن معین فرماتے ہیں کہ یہ ناخواندہ تھے اور خود ان کی سند حدیث سے احتیاط کرتے تھے ”العبر“ کے مصنف لکھتے ہیں کہ انھوں نے محمد بن کعب قرظی اور دوسرے کبار محدثین سے روایت کی ہے۔ خلیفہ مہدی نے انھیں اپنی صحبت میں رکھا تھا۔ ان کی رنگت سفید نیلگوں تھی اور یہ موٹے بدن کے تھے۔ کہا جاتا ہے کہ ان کا لقب ”سندھی“ لقب بالقد کی قبیل سے ہے۔

### نجیب الدین متوکل: برادر شیخ فرید الدین گنج شکر

شیخ نجیب الدین بن شعیب بن احمد الملقب بہ ”متوکل“ شیخ فرید الدین مسعود گنج شکر کے حقیقی بھائی اور مرید تھے۔ ان کے والد فتنہ کا تار کے زمانے میں سندھ آ کر رہائش پذیر ہو گئے تھے۔ شیخ نجیب الدین علوم ظاہری و باطنی دونوں کے جامع اور کثیر العیال تھے۔ اس کے باوجود معاش کے تئیں نہ تو کسی طرح کی تک و دو کرتے اور نہ ہی اس سلسلے میں کوئی فکر دامن گیر رہا کرتی تھی۔ عبادت و ریاضت میں یک سوئی

سے منہمک رہتے۔ انہماک کا عالم یہ تھا کہ انھیں دنوں اور مہینوں کے نام کی بھی خبر نہیں ہوتی، نہ ہی معلوم تھا کہاں سے کمائیں اور کہاں خرچ کریں۔ ایک مرتبہ شیخ نور الدین نے جب ان سے پوچھا کیا آپ شیخ فرید الدین کے بھائی ہیں؟ فرمایا ہاں میں ان کا بھائی ہوں۔ کسی عارف نے ان سے معلوم کیا آپ ہی نجیب الدین متوکل ہیں؟ فرمایا کہ میں تو ”متاکل“ (کھانے والا ہوں) نہ کہ متوکل۔ ۹۔ ۱۰ رمضان ۶۶۰ھ میں ان کی وفات ہوئی اور شیخ قطب الدین اوچھی کے پہلو میں دفن کئے گئے۔ (اخبار الاسماء)

### نصر سندھی، زنج قوم کے سربراہ

مؤرخ طبری ”تاریخ طبری“ کے اندر ۷۷۷ھ کے ذیل میں لکھتے ہیں کہ قوم زنج کے قائد کے رفیق و صاحب: سلیمان بن جامع نے دریائے دجلہ کے متصل جن قصبات و دیہات پر قبضہ کیا تھا، ان میں سے بیشتر پر ابو العباس بن موفق نے قبضہ کر لیا۔ صیدیہ میں بھی ان کے لشکر کی بھاری تعداد موجود تھی، جس کی قیادت نصر سندھی نامی ایک شخص کے ہاتھ میں تھی۔ یہ لوگ جہاں بھی جاتے، اس کو ویران کر دیتے، جتنا اناج غلہ لے جاسکتے، اٹھا کر لے جاتے اور جہاں اقامت گزین ہوتے، اس جگہ کو آباد کرتے تھے۔ ابو العباس نے اپنے سپہ سالاروں کی ایک جماعت کو جس میں سہارہ (دکھنور) فضل بن موسیٰ بن بغا اور اس کا بھائی: محمد شامل تھے، گھوڑوں کے ساتھ صیدیہ کی طرف روانہ کیا۔ ابو العباس خود بھی اپنے وزیر نصیر کے ہمراہ گھوڑے پر سوار ہوا، اور ”برمسار“ کو عبور کر لیا۔ زنجیوں کا لشکر بھی مقابلے کے لیے مقام ”ہرت“ تک پہنچ گیا۔ ابو العباس نے بھی حکم دیا کہ تمام گھوڑوں کو دریائے دجلہ عبور کر کے ”ہرت“ پہنچایا جائے۔ جب زنجیوں نے گھوڑے دیکھے تو وہ سخت دہشت زدہ ہو گئے اور فوراً کشتیوں میں جا بیٹھے اور تھوڑی ہی دیر میں شہر اور سمیریات ان کے قبضہ سے نکل گئے۔ جب فرار کی کوئی راہ نظر نہ آئی تو زنجیوں نے

ہتھیار ڈال دیے۔ ان میں سے کچھ قتل اور کچھ کو قیدی بنالیا گیا۔ جب کہ بعض نے اپنے آپ کو دریائے دجلہ کی موجوں کے حوالے کر دیا۔ ابو العباس کے لشکر نے چادلوں سے بھری پری ان کی کشتیوں پر قبضہ کر لیا۔ نیز زنجیوں کے سردار نصر سندھی کو بھی پکڑ لیا۔ کچھ زنجی شکست کھا کر ”طبشا“ کی جانب فرار ہو گئے اور کچھ ”سوق النخیس“ کی جانب۔ ابو العباس بہت سارا مال غنیمت لے کر اور صیدیہ کو فتح کرنے کے بعد زنجیوں کو وہاں سے جلا وطن کر کے اپنی جائے قیام واپس آیا۔

نصر سندھی کی بابت، اس سے زیادہ تفصیل راقم کو دست یاب نہ ہو سکی۔ یہ زنجیوں کا سپہ سالار تھا۔ ان کے ساتھ بنو عباس کی ضد میں جا ملتا تھا۔ یہ تیسری صدی ہجری سے تعلق رکھتا ہے۔ (قاضی)

### نصر اللہ بن احمد سندھی بغدادی

خطیب بغدادی لکھتے ہیں کہ ابو الحسن نصر اللہ بن احمد بن قاسم بن سیماء معروف یہ ابن السندی ”الشیخ“ باب الازوج میں رہتے تھے۔ انھوں نے ابو القاسم بن سبک سے روایت حدیث کی اور میں نے ان سے حدیث لکھی ہے۔ یہ صدوق تھے۔

مزید لکھتے ہیں کہ ہم سے نصر اللہ بن احمد نے، ان سے عمر بن محمد بن ابراہیم مشاہد نے، ان سے محمد بن محمد بن سلیمان باغندی نے، ان سے علی بن عبد اللہ مدینی نے، ان سے ملازم بن عمر یمانی نے، ان سے عبد اللہ بدر خفی نے اور ان سے قیس بن طلق نے اپنے والد حضرت طلق بن علی کی روایت سے بیان کیا کہ انھوں نے فرمایا:

”لدخلتني عقرب عند النبي ﷺ فرقاني ومسحها“.

”میں اکرم صلی اللہ علیہ وسلم کے یہاں ایک بچھو نے مجھے ڈنک مار دیا تو آپ

نے مجھ پر جھاڑ پھونک کی اور بچھو کو مار دیا۔“

ذی قعدہ ۴۳۳ھ میں نصر اللہ کی وفات ہوئی۔

نصر اللہ کے والد: ابو بکر احمد بن قاسم بن سیمانج کا تذکرہ گزر چکا ہے۔ باب  
الازج، مشرقی بغداد میں ایک بہت بڑا محلہ تھا، جس میں بہت سے بازار اور متعدد  
محلے تھے۔ ان میں سے ہر محلہ اتنا بڑا تھا کہ پورا ایک شہر معلوم ہوتا تھا۔ (قاضی)

### نصر بن سندھی بغدادی

جاحظ نے اپنی مشہور کتاب ”البيان والتبيين“ میں لکھا ہے کہ بنی عباس کے  
غلاموں میں سے سندھی کے دونوں لڑکے: ابراہیم اور نصر بھی تھے۔ نصر تاریخ اور  
احادیث کے بڑے عالم تھے اور ابن الکئی اور یثیم کی حدیث سے تجاویز نہ کرتے تھے۔  
نصر بن سندھی بن شاہک، خلیفہ ابو جعفر منصور کے آزاد کردہ غلام تھے اور خلافت  
عباسیہ کے اہم فروشار ہوتے تھے۔ ان کا تعلق دوسری صدی ہجری سے ہے۔ (قاضی)

### نصر بن شیخ حمید باطنی ملتانی

یہ بات واضح نہیں ہے کہ نصر بن شیخ حمید باطنی، ملتان کا حاکم تھا یا نہیں۔ البتہ  
اتنا ضرور ہے کہ یہ چوتھی صدی ہجری کے نصف ثانی کا ہے۔

### نفیس سندھی بغدادی

جاحظ نے ”البيان والتبيين“ میں لکھا ہے کہ میں نے اپنے ایک خادم سے  
پوچھا کہ اس غلام نے کن لوگوں میں اسلام قبول کیا؟ تو اس نے بتایا کہ اصحاب سند  
نعال میں، اس سے اس کی مراد سندھی جوتے بنانے والے تھے۔ کتاب مذکور کے  
مخشی نے اس پر لکھا ہے کہ جاحظ کے اس خادم کا نام ”نفیس“ تھا۔

ایسا معلوم ہوتا ہے کہ جاحظ کے اس خادم نفیس کا تعلق شہر ”کلبایت“ سے تھا۔  
اسی لیے اس کی صنعت کے سلسلے میں جوتوں کی جانب اشارہ کیا۔ کیوں کہ کلبایت  
کے بنے ہوئے جوتے عرب اور عراق کے بازاروں میں تیسری صدی تک بہت

مشہور تھے جیسا کہ مسعودی نے لکھا ہے کہ ”کلبایہ“ ہندوستان کا ایک شہر ہے، یہی وہ شہر ہے جس کی جانب ”نعال کلبایہ“ منسوب ہیں۔ یہ جوتے اسی شہر میں بنتے ہیں۔ نفیس سندھی تیسری صدی ہجری کا ہے۔ (قاضی)

### شیخ الشیوخ: نوح بکری سندھی

ان کی بابت ’’نصفہ الکرام‘‘ کی تحریر کا خلاصہ درج ذیل ہے:

شیخ الشیوخ نوح بھکری سہروردی، سندھ کے اجل اولیاء اللہ اور شیخ شہاب الدین سہروردی کے کامل ترین مریدین و خلفاء میں سے تھے۔ بھکر میں جسے قدیم زمانے میں ”فرستہ“ کہا جاتا تھا، رہائش پذیر تھے۔ کہتے ہیں کہ شیخ بہاء الدین زکریا ملتانی نے، شیخ سہروردی سے بیعت ہونے اور اکتاب فیض کرنے کے بعد جب ان سے ملتان واپس جانے کی اجازت چاہی تو شیخ سہروردی نے اجازت دیتے ہوئے ان سے فرمایا کہ فرستہ، سندھ میں میرا ایک نہایت نیک تلمیذ رہتا ہے، وہ میرے پاس اپنا چراغ، جتی اور اس کا تیل لے کر آیا اور صرف مجھ سے اکتاب فیض کیا۔ جب تم سندھ جانا تو اس سے ضرور ملاقات کرنا۔ مگر خدا کا کرنا ایسا ہوا کہ شیخ بہاء الدین جس وقت فرستہ پہنچے تو انھیں معلوم ہوا کہ نوح بھکری کی وفات ہو چکی ہے۔

شیخ بھکری ساتویں صدی ہجری کے تھے۔

### نہق ہندی

ابن الندیم نے ”الفہرست“ کے اندر معلمین، مہندسین، ارثماطیقین، علمائے موسیقی، حساب دانوں، علمائے نجوم، مختلف آلات کے بنانے والوں، ارباب خیل و حرکات کے تذکرے کے ذیل میں لکھا ہے کہ انہی میں ”نہق ہندی“ بھی تھے۔ ان کی ایک کتاب کا نام ”کتاب الموالید الکبیر“ ہے۔



## باب: و

وطبی کلمنجا، سلطان مالدیپ

تحفۃ الادیب میں وطی کلمنجا کی بابت تحریر ہے کہ اس نے ۶۱۰ھ سے ۶۳۰ھ تک پورے بیس سال مالدیپ پر حکومت کی۔ اہل مالدیپ کی زبان میں اس کا لقب ”سری دعتا سور مہارون“ تھا۔

## باب: ۵

ہارون بن محمد بھروچی اسکندرانی

حموی نے ”بروص“ بھروچ کی بابت لکھا ہے کہ ابو محمد ہارون بن محمد بن مہلب سلفی بھروچی ہندی کی نسبت اسی شہر کی جانب ہے۔ میری ان سے ملاقات ”اسکندریہ“ (مصر) میں ہوئی۔

یہ بہت نیک اور صالح تھے۔ مگر اپنا مافی الضمیر، عربی یا فارسی میں بہ مشکل تمام ہی ادا کر پاتے تھے۔ یہ حج بیت اللہ کے شرف سے بہرور تھے اور اس وقت ”اسکندریہ“ کی ایک مسجد میں اذان دینے کی خدمت انجام دے رہے تھے۔

موصوف کے متعلق مزید تفصیل نہ مل سکی۔ یہ ساتویں صدی ہجری سے تعلق رکھتے ہیں۔ (قاضی)

ہارون بن موسیٰ ملتانی سندھی

حیوانات کے تذکرے کے ضمن میں حموی نے لکھا ہے کہ ملتان، سندھ میں

ہارون بن موسیٰ نامی ایک شخص تھا یہ قبیلہ ازد کا غلام تھا۔ علاوہ ازیں بلند پایہ شاعر، بہادر و بے باک، اپنی قوم میں معزز و صاحب وجاہت اور ملتان سے ملحقہ، سندھ کے علاقے کا حاکم تھا۔ ایک دفعہ یہ اپنے ایک قلعہ میں تھا کہ ہندوستان کے راجہ سے اس کی مڈ بھیڑ ہو گئی۔ ہندوستان کے راجہ نے ہاتھیوں کے لشکر کو مقابلے کے لیے آگے کر دیا۔ یہ دیکھ کر ہارون بن موسیٰ اپنی افواج کی صف کے سامنے نمودار ہوا اور ہاتھیوں کے سردار، بڑے ہاتھی کی طرف کو بڑھا۔ ہارون نے اپنے کرتے کے نیچے پہلے سے ہی ایک بلی چھپا رکھی تھی۔ جب اس ہاتھی کے قریب پہنچا تو اس کے اوپر بلی چھوڑ دی۔ اس سے گھبرا کر بڑا ہاتھی بھاگ کھڑا ہوا اور یہی تدبیر اس راجہ کی شکست کا سبب ہوئی۔ راجہ مقتول ہوا اور مسلمان فتح یاب۔ ہارون بن موسیٰ نے ایک لمبی نظم کے اندر اس واقعہ کو ذکر کیا ہے۔ جس کا پہلا شعر درج ذیل ہے:

الیس عجیباً یان تلقہ ﴿﴾ له فطن الاسد فی جرم الفیل (۱)

مورخ ابودلف نے ہارون بن عبداللہ ملتانی مولیٰ ازد کی ”ملتانی“ نسبت کے پس منظر کے تعلق سے لکھا ہے کہ اس کے آباء و اجداد، قدیم زمانے سے ملتان میں آباد ہیں اور ہارون کی پیدائش اور نشو و نما بھی ملتان ہی میں ہوئی۔ یہ بہت مشہور شاعر تھا۔ اس کے اشعار کتب تاریخ میں مذکور ہیں۔ لہذا ہو سکتا ہے کہ ہارون بن موسیٰ اور ہارون بن عبداللہ دونوں ایک ہی ہوں اور والد کے نام میں غلطی ہو گئی ہو۔ ہارون بن موسیٰ تیسری صدی ہجری سے تعلق رکھتا ہے۔ (قاضی)

### ہبۃ اللہ بن سہل سندھی اصہبانی

ہبۃ اللہ بن سہل سندھی نے شیخ ابو عبد الرحمن سلمیٰ کے شاگرد و خادم: ابو سعید محمد

(۱) یہ قصیدہ مترہ اشعار پر مشتمل ہے، حضرت قاضی صاحب نے درج کتاب کیا ہے، مگر ناچیز نے اختصار کے لیے حذف کر دیا۔ (ع، برہمستوی)



بن علی بن محمد خشاب نیساپوری متوفی ۴۴۱ھ اور ابو معالی بغدادی سے روایت کی اور ان سے حافظ ابن عساکر اور علامہ سمعانی نے روایت کی۔

علامہ سمعانی نے ”الانساب“ کے اندر ابو سعید محمد بن علی بن محمد خشاب کے تذکرے میں لکھا ہے کہ ہمارے لیے ان سے محمد بن فضل فراوی اور ہبۃ اللہ بن ہبل سندھی نے روایت کی۔

امام ذہبی نے ”تذکرۃ الحفاظ“ میں امام ابو معالی بغدادی متوفی ۴۷۶ھ کے ترجمہ میں لکھا ہے کہ انھوں نے ہبۃ اللہ بن سندھی سے اصہبان میں سماع حدیث کیا ہے۔ ہبۃ اللہ بن ہبل سندھی جیسے عظیم المرتبت شیخ و عالم کے حالات مزید نہ مل سکے۔ یہ نہ صرف حدیث کے عالم تھے، بلکہ اس میں امام بھی تھے۔ اصہبان میں رہتے تھے۔ ان کا تعلق پانچویں صدی ہجری سے تھا۔ (قاضی)

### ہدی کلمنجا، سلطان مالدیپ

تحفۃ الادیب میں مذکور ہے کہ ہدی کلمنجا کی ماں کا نام ”ہریا ماوا کلع“ تھا، جو قہریا ماوا کلع کی لڑکی تھی۔ ہدی کلمنجا کا جدی نسب تو تاریخ میں مذکور ہے۔ یہ ۶۵۵ھ میں سریر آرائے سلطنت ہوا اور ۶۶۲ھ تک پورے سات سال حکومت کی، اہل مالدیپ کی زبان میں اس کا لقب ”سری ویرا بارن مہارون“ تھا۔

### ہلی کلمنجا، سلطان مالدیپ

تحفۃ الادیب ہی میں ہلی کلمنجا کی بابت بھی تحریر ہے کہ ایدرع ماوا کلع نامی خاتون نے بوقہل کلو الکندری سے شادی کی، جس سے سلطان ہلی کلمنجا پیدا ہوا۔ الکندری مالدیپ کے ایک جزیرہ کا نام ہے۔ اس نے ۶۶۴ھ سے ۶۶۶ھ تک محض ڈیڑھ برس ہی حکومت کی۔ اہل مالدیپ کی زبان میں اس کا لقب ”سری سنھا بارن مہارون“ تھا۔

## ہیمو، ملکہ سندھ

ہیمو، سکھار بن دودہ بن بھونکر بن سومرہ کی بیوی تھی۔ سکھار کا چوں کہ کوئی لڑکا نہ تھا، جو تخت و تاج کا وارث ہوتا، اس لیے اس کی بیوی نے ہی امور سلطنت اپنے ہاتھوں میں لے لیے اور ”شہر طور دتھری“ کے خاندان سومرہ کے تخت پر اپنے بھائیوں کو بٹھا دیا۔ یہ دیکھ کر سومرہ خاندان کے ایک شخص اور ”قلعہ دھمک“ کے حاکم: ”دودہ“ نے چند دنوں کے بعد، ملک کے اطراف و اکناف سے اپنی قوم کے افراد اور اپنے بھائیوں کو یکجا کر کے ”ہیمو“ کے بھائیوں سے جنگ کی اور انھیں ”شہر طور دتھری“ کی سلطنت سے بے دخل کر دیا۔ (تختہ اکرام)

یہاں یہ بات قابل ذکر ہے کہ سومرہ، سندھ کا ایک خانہ بدوش خاندان تھا، جس نے سندھ پر قبضہ کر کے ۴۴۵ھ سے ۵۲ھ تک حکومت کی۔ اس خاندان کی تاریخ بالکل معلوم نہیں۔ ہاں اتنا ضرور ہے کہ زمانہ قدیم سے اس خاندان کے لوگ سندھ میں رہ رہے ہیں۔ آل تمیم سے تعلق رکھنے والے آخری عباسی گورنر کے بعد سے سندھ میں ان کی حکومت رہی۔ درحقیقت سندھ پر قبضہ بنو تمیم کے عہد تک اس خاندان کے بعض افراد کا ہی تھا۔ بنو تمیم کے بعد یہ خود مختار حاکم بن گئے اور ۵۵۰ھ تک حکومت و سلطنت ان کے ہاتھ میں رہی۔ منتخب التواریخ میں مذکور ہے کہ سلطان عبدالرشید بن سلطان محمود غزنوی جب بادشاہ بنا اور اس کی حدود سلطنت، سندھ تک پہنچ گئی تو چوں کہ یہ کم عقل بے وقوف اور امور مملکت سے لا پرواہ تھا، اس لیے امرائے سندھ نے بغاوت کر دی۔ اور ”تھری“ کے نواحی علاقوں میں خاندان سومرہ کے کچھ لوگوں نے بھی ۴۴۵ھ میں خروج کیا اور اپنے ہی خاندان کے ایک شخص ”سومرہ“ کو اپنا حکمران نامزد کر دیا۔ جب کہ یہ لوگ سندھ کے نواحی علاقوں پر دوسو سال سے قابض چلے آ رہے تھے۔ تاہم خلفائے بنو عباس کے فرماں بردار تھے اور

انھیں سالانہ خراج بھی ادا کرتے تھے۔

امرائے خاندان سومرہ کی ایک عادت یہ تھی کہ وہ دیگر اقوام سے تعلق رکھنے والے لوگوں پر مہر لگا دیا کرتے اور کہتے کہ یہ سارے لوگ ہمارے غلام ہیں۔ یہ خود تو عمامہ باندھتے، مگر دوسروں کو یہ حکم تھا کہ سروں پر بیٹی ہوئی رسی باندھا کریں، عمامہ نہ باندھیں۔ اسی طرح یہ اپنے ہاتھ اور پاؤں کے ناخن جڑ سے اکھاڑ ڈالتے اور وجہ جواز کے طور پر کہا کرتے تھے کہ اس طرح ہم، دوسروں سے ممتاز نظر آتے ہیں۔ جب کسی عورت کے یہاں ولادت ہوتی تو یہ اس کے پاس نہیں جاتے بلکہ اسے یوں ہی عضو معطل بنا کر چھوڑ دیتے۔ کچھ دنوں بعد ایک ذہین عورت نے ایک تدبیر اختیار کی، جس سے یہ عادت ختم ہو گئی۔ یہ لوگ بھیڑ کے بھنے ہوئے گوشت کے ہمراہ شراب پیتے تھے اور اس سلسلے میں یہاں تک ظلم و تعدی سے کام لیتے کہ اگر کسی گھر پر مرد نہ ہوتے تو عورتوں سے ہی بھیڑ جبراً لے جایا کرتے۔ بعد میں انی بات کو لے کر سومرہ اور سمرقند قوموں کے درمیان شدید جنگ ہوئی اس کے بعد سے ”سمرہ“ کے لوگ سندھ کی حکومت و ریاست پر قابض ہو گئے۔ اس سے پہلے قوم ”سمرہ“ زمین دار اور کاشت کار تھی۔ (تختہ انکرام)

علامہ سید سلیمان ندوی نے لکھا ہے کہ خاندان سومرہ کے لوگ اسماعیلی فرقہ سے تعلق رکھتے تھے۔ اور کھانے پینے، نیز شادی بیاہ کی بعض کفریہ رسوم بھی ان کے یہاں پائی جاتی تھیں۔ بایں ہمہ یہ لوگ خود کو مسلمان شاکر کرتے تھے اور اپنا لقب ”ملک فیروز“ رکھ رکھا تھا۔ ان کا مذہب، قرامطہ اور اسماعیلیوں کے مذاہب کا ملغوبہ تھا۔ انہی لوگوں نے ہندوستان میں یہ بات پھیلائی کہ حضرت علی رضی اللہ عنہ ”دشتو“ کے مظہر اور اوتار ہیں۔ حکام سومرہ کے پاس، اسماعیلیوں کے مرکز: قلعة الموت سے مبلغین آیا کرتے تھے۔ ان کی حکومت کم از کم تین سو پچتر سال، سلطان محمد تغلق کے عہد تک رہی۔ ۷۵۲ھ میں ان کے ہاتھ سے حکومت چھین گئی۔ (عرب ہند کے تعلقات)

خاندان سومرہ کے حکام و امراء اور ان کی مدت سلطنت درج ذیل ہے:

- ۱- سومرہ اول ۲- بھونکر بن سومرہ اول، وفات: ۴۶۱ھ مدت حکومت: ۱۵۱ سال
- ۳- دودہ بن بھونکر اول: ۲۴۱ سال ۴- سنگھار: ۱۵۱ سال
- ۵- خفیف: ۳۳ سال ۶- عمر: ۴۰ سال
- ۷- دودہ ثانی: ۱۴ سال ۸- بھٹو: ۳۳ سال
- ۹- کھنیرہ اول: ۱۶ سال ۱۰- محمد طور: ۱۵ سال
- ۱۱- کھنیرہ ثانی: چند سال ۱۲- دودہ ثالث: ۱۴ سال
- ۱۳- طائی: ۲۴ سال ۱۴- چنیر: ۱۸ سال
- ۱۵- بھونکر ثانی: ۱۵ سال ۱۶- خفیف: ۱۸ سال
- ۱۷- دودہ رابع: ۲۵ سال ۱۸- عمر: ۳۵ سال
- ۱۹- بھونکر ثالث: ۱۰ سال ۲۰- جمیر- خاندان سومرہ کا آخری حاکم

اس کی حکومت کا خاتمہ ۷۵۲ھ میں

سلطان تغلق کے عہد حکومت میں

ہوا۔ (عرب و ہند کے تعلقات)



بِسْمِ اللَّهِ الرَّحْمَنِ الرَّحِيمِ  
 مُحَمَّدٌ بْنُ عَبْدِ اللَّهِ  
 مُحَمَّدٌ بْنُ عَبْدِ اللَّهِ

## باب بی

### یحییٰ ابو معشر سندھی

امام ابو معشر محمد بن احمد بن حماد دولابی نے اپنی گراں قدر تالیف ”کتاب الکئی والاسماء“ کے اندر ان حضرات کا تذکرہ کرتے ہوئے، جن کی کنیت ”ابو معشر“ ہے، لکھا ہے کہ ان میں سے ابو معشر یحییٰ سندھی مولیٰ ابن ہاشم ہیں۔ نیز لکھا ہے کہ میں نے عباس بن محمود سے سنا کہ میں نے یحییٰ بن معین سے سنا، انھوں نے فرمایا کہ ابو معشر کا نام یحییٰ ہے اور وہ مولیٰ ام موسیٰ ہیں۔

غالباً صاحب تذکرہ دوسری صدی ہجری سے تعلق رکھتے ہیں۔ ان سے پہلے امام دولابی نے حضرت ابراہیم نخعیؒ کے تلمیذ ابو معشر زیادہ بن کلیب اور ابو معشر یوسف بن یزید براء کا تذکرہ کیا ہے۔ ظاہر ہے کہ ابو معشر یحییٰ سندھی مولیٰ ابن ہاشم اور ابو معشر یحییٰ بن عبد الرحمن سندھی مولیٰ ام موسیٰ بنت منصور میں واضح فرق ہے۔ جسے علامہ دولابی نے بھی بیان کیا ہے۔ (قاضی)

### یحییٰ بن محمد اموی، حاکم سندھ

ابودلف مسہر بن مہملہل نے اپنے سفر نامے کے اندر ”لمتان“ کے تذکرے میں تحریر کیا ہے کہ یہ شہر یحییٰ بن محمد اموی کے قبضہ میں ہے، جو منصورہ کا بھی حاکم ہے۔ بلکہ سندھ پورا کا پورا اس کے زیر نگین ہے۔ لمتان میں حکومت مسلمانوں کی ہے اور اس کا کرتادھرتا حضرت علی بن ابوطالب کی نسل میں سے ہے۔ جامع مسجد

اس عظیم شہر کے متصل ہی ہے۔ یہاں اسلام کی شان و شوکت ظاہر و باہر ہے اور امر بالمعروف اور نہی عن المنکر کا خوب رواج ہے۔ یہاں سے روانہ ہو کر میں سندھ کے ایک شہر ”منصورہ“ گیا، جہاں خلیفہ اموی مقیم تھا، یہ اپنے نام کا خطبہ پڑھتا اور حدود و قصاص نافذ کرتا ہے۔ یہ تمام سندھ کی خشکی، کیا سمندر سب کا مالک ہے۔ منصورہ سے سمندر کا فاصلہ پچاس فرسخ ہے۔ اس کے ساحل پر شہر ”دہیل“ ہے۔ حموی نے چین کے تذکرے میں ایسا ہی لکھا ہے۔

یحییٰ بن محمد اموی، تیسری صدی ہجری کا ہے۔ لگتا ہے کہ اس کی ولادت اور نشو و نما سب کچھ سندھ ہی میں ہوئی۔ یہ سندھ کے بیش تر علاقوں کا حاکم تھا۔ اس کے دور حکومت میں اسلامی قوانین کا نفاذ بھرپور انداز میں رہا۔ اس حوالے سے آج بھی، اس اطراف میں اس کی خاصی شہرت ہے۔ (قاضی)

### یزید بن عبد اللہ قرشی بیسری ہندی

امام ابن ابی حاتم رازی نے ”مکتاب الجرح والتعديل“ میں تصریح کی ہے کہ یزید بن عبد اللہ قرشی بیسری نے عمر بن محمد عمری سے روایت حدیث کی اور خود یزید سے علی بن ابی ہاشم طبرخ وغیرہ نے۔ نیز لکھا ہے کہ یہ بات میں نے اپنے والد سے سنی ہے۔

مسعودی نے ”صیور“ کے بیان میں لکھا ہے کہ یہاں تقریباً دس ہزار بیاسرہ آباد ہیں۔ پھر لکھا ہے کہ ”بیاسرہ“ سے مراد وہ مسلمان ہیں، جن کی پیدائش ہندوستان میں ہوئی، بیاسرہ ان کا لقب ہے۔ بیاسرہ کا واحد ”بیسر“ ہے اور جمع ”بیاسر“۔

گجراتی زبان میں ”بے“ دو کو کہا جاتا ہے۔ جب کہ ”سرہ“ اس کو۔ اس طرح ”بیسر“ کا معنی ہوتا ہے ”دو راسین“ دوسروں والا۔ اس سے مراد ایسا شخص ہے جس کے والدین میں سے ایک ہندی نژاد ہو اور دوسرا عربی نژاد۔ غالباً یزید بن عبد اللہ تیسری صدی ہجری سے تعلق رکھتے ہیں۔ (قاضی)

## یعقوب بن مسعود بن سلیمان اجودھنی

شیخ یعقوب بن فرید الدین بن سلیمان بن احمد بن یوسف بن محمد بن فرخ شاہ عمری اجودھنی، حضرت شیخ مسعود فرید الدین کے سب سے چھوٹے صاحب زادے تھے۔ یہ جودو کرم اور سخاوت و دریا دلی میں بہت مشہور تھے۔ ملامتیہ جارہے تھے کہ نواحی امر وہہ میں قتل کر دیے گئے۔ اور پھر کچھ پتہ نہ چل سکا۔

شیخ محمد بن مبارک کرمانی بیان کرتے ہیں کہ میں ایک مرتبہ، یعقوب کے ہمراہ ”اودہ“ گیا۔ اتفاق سے اسی شب حاکم اودہ شدید بیمار ہو گیا۔ اس کے پیٹ میں حد درجہ درد پیدا ہو گیا۔ اطباء نے ہر ممکن علاج کیا، مگر بجائے شفا کے مرض مزید شدت اختیار کر گیا۔ تب کسی نے کہا کہ شیخ یعقوب بن شیخ فرید الدین آج کل یہاں آئے ہوئے ہیں، لہذا انھیں بلوایا جائے۔ چنانچہ آپ تشریف لائے۔ حاکم اودہ کے پاس بیٹھ گئے اور اس کے پیٹ پر اپنی دو انگلیاں رکھ کر کچھ پڑھا اور اللہ رب العزت نے اسی لمحے شفا دے دی۔ اس سے خوش ہو کر حاکم اودہ نے انھیں بہت سارا مال اور بیش قیمت کپڑے ازراہ نوازش عطا کئے۔ مگر آپ نے سارا کا سارا اس کے حاجیوں اور ذربانوں میں تقسیم کر دیا اور خود کچھ بھی نہ لیا۔ (کرامات الاولیاء)

## یوسف اول، سلطان مالدیپ

تحفة الادیب میں اس کی بابت تحریر ہے کہ یوسف اول، سلطان علی کلہنجیا بن سلطان محمد اول کلہنجیا بن سلطان وطی کلہنجیا کا حقیقی بھائی تھا۔ اس نے ۶۸۶ھ سے ۶۹۳ھ تک کل سات سال، مالدیپ پر حکومت کی۔ اہل مالدیپ کی زبان میں اس کا لقب ”سری بونادیت مہارڈن“ تھا۔



## باب الآباء

### ابو جعفر سندھی

امام ذہبی نے ”مذکرۃ الحفاظ“ میں عمرو بن مالک راسی کی بابت لکھا ہے کہ امام ترمذی نے بیان کیا کہ امام بخاریؒ نے فرمایا کہ یہ عمرو بن مالک کذاب ہے، اس نے ابو جعفر سندھی کی کتاب بہ طور عاریت لے کر اس میں بہت سی احادیث ملتی کر دیں۔

ابو جعفر سندھی کے بارے میں اس سے زیادہ کوئی بات راقم کو نہ مل سکی۔ مگر اس سے اندازہ ہوتا ہے کہ یہ عظیم المرتبت محدث تھے اور ان کی ایک کتاب بھی تھی۔ یہ تیسری صدی ہجری سے تعلق رکھتے تھے۔ (قاضی)

### ابو حارثہ ہندی بغدادی

ابو حارثہ، خلیفہ مہدی عباسی کے دور خلافت میں سرکاری بیت المال کے خزانوں کے نگران اور ذمے دار تھے۔ مسعودی نے ”مروج الذهب“ میں لکھا ہے کہ خلیفہ مہدی خاص وعام کے نزدیک ہر ذل عزیز تھا۔ اس کی وجہ یہ تھی کہ اس نے تحت خلافت پر بیٹھے ہی گزشتہ حکومتوں کی جانب سے کیے گئے مظالم پر نظر ثانی کی، لوگوں کے قتل سے باز رہا، ڈرنے اور گھبرانے والوں کو امن دیا، مظلوم کے ساتھ انصاف کیا اور خوب خوب داد و بخش کی۔ اس کا نتیجہ یہ ہوا کہ خلیفہ منصور کے زمانے میں جو چھ لاکھ درہم اور چودہ ہزار دینار بیت المال میں جمع کئے گئے تھے، وہ سارے نیز مہدی کے دور میں جو کچھ وصول کیا گیا تھا، سارا کا سارا ختم ہو گیا۔ جب بیت



المال خالی ہو گیا تو بیت المال کے خازن ونگراں ابو حارثہ ہندی نے مہدی کے پاس آکر بیت المال کی چابیاں اس کے سامنے پھینک دیں اور کہا جب سارا خزانہ ختم ہو گیا تو ان چابیوں کا اب کیا کام؟ یہ سن کر مہدی نے خراج و عشر کی وصولی کے لیے بیس آدمیوں کو حکم دیا۔ چنانچہ چند ہی دنوں میں بہت سارا مال بیت المال میں آ گیا، اس کے سبب ابو حارثہ تین روز تک خلیفہ مہدی کی خدمت میں نہ آ سکے۔ جب تین روز کے بعد آئے تو مہدی نے پوچھا تاخیر کیوں ہوئی؟ ابو حارثہ نے کہا کہ بیت المال کے اموال کی ترتیب و تصحیح میں لگا رہا، اس لیے نہ آ سکا۔ اس پر مہدی نے کہا تم اعرابی اور احمق ہو۔ یہ سمجھتے ہو کہ بیت المال جب خالی ہو گیا تو اگر ہمیں ضرورت پڑی، پھر پیسے نہیں آ سکتے۔ اس پر ابو حارثہ نے کہا حادثہ جب پیش آتا ہے تو اس بات کا انتظار نہیں کرتا کہ آپ مال کی وصولی کر کے اسے جمع کر لیں۔

مورخ ابن خلکان نے بھی اپنی تاریخ میں والی خراسان: ابو عبد اللہ داؤد بن عمر بن طہمان سلمی کے تذکرے میں یہی بات تحریر کی ہے۔ چنانچہ لکھا ہے کہ ابو حارثہ ہندی بیت المال کے خازن تھے۔ جب بیت المال کا خزانہ خالی ہو گیا تو خلیفہ مہدی کے پاس آکر کہا کہ جب سارا مال آپ نے خرچ کر ڈالا تو ان چابیوں کا کیا مطلب؟ اس لیے آپ کسی سے کہیں کہ چابیاں مجھ سے لے لے۔ خلیفہ مہدی نے کہا نہیں چابیاں اپنے پاس ہی رہنے دو، چند ہی دنوں میں پیسے آ جائیں گے۔ چنانچہ وصولیابی کے لیے اپنے کارندے روانہ کر دیے اور تھوڑے سے عرصے میں بہت سارا درہم و دینار بیت المال میں آ گیا۔ اور خلیفہ نے داؤد و ہمیش میں اپنا ہاتھ ڈالنا روک لیا۔ نتیجتاً اتنا مال جمع ہو گیا کہ ابو حارثہ اس کی ترتیب و تصحیح میں مشغول ہونے کے سبب تین روز تک خلیفہ کے یہاں نہ آ سکے۔ اس نے حاضرین دربار سے پوچھا کہ اس احمق اعرابی کو کیا ہو گیا؟ جب اس سے تاخیر کی وجہ بتائی گئی تو اس نے ابو حارثہ کو بلوایا اور کہا اتنی تاخیر کیوں کی؟ ابو حارثہ نے جواب دیا کہ درہم و دینار بہت

جمع ہو گئے تھے۔ اس پر خلیفہ نے کہا احمق! تم یہ سمجھتے تھے کہ اب درہم و دینار ہمارے پاس نہیں آئیں گے؟ ابو حارثہ نے عرض کیا امیر المومنین! جب کوئی بات پیش آجائے اور پیسوں کی ضرورت پڑے، وہ کام بغیر پیسوں کے ہونے والا نہ ہو تو اسے اس بات کا انتظار نہیں ہوتا کہ آپ کارندے بھیج کر پیسے یک جا کر لیں۔

مہدی نے ابو حارثہ سے جو یہ کہا کہ ”انت اعرابی احمق“ تو اس سے یہ شبہ نہ ہونا چاہیے کہ ابو حارثہ ہندی نہیں تھے۔ اس لیے کہ اہل عرب ”اعرابی“ بدو کو کہتے ہیں، چاہے وہ عربی نہ ہو۔

### ابورواح سندھی بصری

جاہظ نے ”کتاب الحیوان“ میں لکھا ہے کہ خرچ کرنے کے سلسلے میں اہل سندھ کا ایک خاص مزاج ہے۔ یہی وجہ ہے کہ بصرہ میں جتنے صراف ہیں، سب کے یہاں ”کیشیر“ کوئی نہ کوئی سندھی ہی ہے۔

اسی نقطہ نظر سے محمد بن سکن نے ابورواح سندھی کو خرید اتھا، جس نے انھیں بہت سارا مال کما کر دیا۔

ابورواح سندھی، مولی محمد بن سکن کا تعلق تیسری صدی ہجری سے تھا اور یہ بہت بڑے صراف تھے۔ (قاضی)

### ابوزہر، برختی ناخدا، ہندی سیرانی

بزرگ بن شہریار نے ”عجائب الہند“ میں تحریر کیا ہے کہ ابوزہر برختی ناخدا، سیراف کے بڑے اور سربراہ اور وہ افراد میں سے تھے اور اہل ہند کے مذہب کے پیروکار جو سی تھے۔ مگر تمام اہل سیراف کی نظر میں امانت دار تھے۔ یہی وجہ تھی کہ لوگ ان کی بات مانتے اور ان کے یہاں اپنے روپے پیسے اور اپنی والاد کو چھوڑ

جاتے تھے۔ بعد میں اسلام قبول کر لیا اور بہت نیک و صالح ہو گئے۔ جزیرۃ النساء کی رہنے والی ایک خاتون کو پیغام نکاح دینے کی وجہ سے حج بھی کیا۔  
ابو زہر برختی نا خدا، چوتھی صدی ہجری سے تعلق رکھتے تھے۔ (قاضی)

### ابو سالمہ زوطی ہندی بصری

یہ حضرت علیؑ کے عہد خلافت میں ”سیاحہ“ کے والی تھے۔ نہایت نیک طبیعت کے آدمی تھے۔ بلاذری نے ”فتوح البلدان“ میں لکھا ہے کہ جماعت سیاحہ، بصرہ کے بیت المال میں ملازم تھے۔ ان کی تعداد ایک روایت کے مطابق چالیس تھی اور دوسری روایت کے مطابق چار سو۔ جب حضرت طلحہ بن عبد اللہ اور حضرت زبیر بن عوام بصرہ آئے، اس وقت عثمان بن حنیف انصاری، حضرت علیؑ کی جانب سے والی بصرہ تھے تو جماعت سیاحہ نے حضرت علیؑ رضی اللہ عنہ کی تشریف آوری تک، بیت المال ان کے حوالے کرنے سے انکار کر دیا۔ انکار پر انھوں نے علیؑ الصبح ”سیاحہ“ پر اچانک حملہ کر کے انھیں قتل کر ڈالا۔ اس حملہ آور جماعت کی قیادت حضرت عبد اللہ بن زبیر کے ہاتھ میں تھی۔ اس وقت سیاحہ کے والی ابو سالمہ زوطی تھے، جو خود ایک نیک آدمی تھے۔ حضرت معاویہ رضی اللہ عنہ نے قدیم زوطیوں اور سیاحہ کو شام اور انطاکیہ کے ساحلی علاقوں میں بھیج دیا تھا۔ اسی طرح خلیفہ ولید بن عبد الملک نے بھی کچھ زوطیوں کو انطاکیہ اور اس کے اطراف میں منتقل کر دیا تھا۔

سیاحہ اصل میں ”سیاحہ“ ہے۔ سیاحہ، سندھ کے بہادر اور زور آور لوگوں کو کہا جاتا تھا۔ ابن الفقیہ ہمدانی نے ”کتاب البلدان“ میں ”یمن“ کے بارے میں لکھا ہے کہ امام کلی فرماتے ہیں کہ مصر میں سب سے بہادر اور جری لوگ، قبط ہیں، شام میں ”جراجہ“، الجزیرہ میں ”جرلمقہ“ اہل سواد میں نبط، سندھ میں قوم سیاحہ، عمان میں مزران اور یمن میں سامران۔

”زط“ جاٹ کا معرب ہے۔ جاٹ، زمانہ جاہلیت ہی میں عرب پہنچ گئے تھے اور ان میں سے ایک بڑی تعداد، حضرت عمر رضی اللہ عنہ کے عہد میں اسلامی لشکر میں بھی شامل تھی۔ انھوں نے اسلام قبول کر لیا اور تاریخ اسلام میں بہت سے کارہائے نمایاں انجام دیے۔ (قاضی)

بلاذری نے لکھا ہے کہ زوطی (جاٹ) اہل فارس کی فوج میں شامل تھے، انھیں اہل فادس نے قید کر لیا تھا۔ یہ سندھ کے رہنے والے تھے۔ ان میں سے جو لڑنے والے تھے، انھیں گرفتار کر لیا تھا۔ جب انہوں نے ”اساوارہ“ کا انجام سنا تو اسلام قبول کر لیا اور حضرت ابوموسیٰ اشعری کی خدمت میں آئے۔ آپ نے اساوارہ کی طرح انھیں بھی بصرہ میں آباد کیا۔ اسی ذیل میں بلاذری نے مزید لکھا ہے کہ شیرویہ اسواری نے انھیں خالد بن معمر اور بنی سدوس کے ہمراہ قبیلہ بکر بن وائل میں آباد کرنا چاہا، مگر انھوں نے اس کو منظور نہ کیا اور بنو تمیم میں آباد ہوئے۔ اس وقت تک بصرہ میں نہ تو قبیلہ ازد کے لوگ تھے اور نہ ہی عبد شمس کے۔ علامہ بلاذری لکھتے ہیں کہ سیاحہ، اساوارہ کے ساتھ شامل ہو گئے۔ جب کہ قبول اسلام سے پہلے یہ لوگ اور زوطی دونوں ہی ساحلی علاقوں میں رہتے اور بھیڑ بکریوں کے ریوڑ کے ساتھ گھاس اور چارے کی تلاش میں سرگرداں رہا کرتے تھے۔ جب اساوارہ، زوطی اور سیاحہ ایک جا ہو گئے تو قبیلہ بنو تمیم کے لوگوں نے ان سے جھگڑا کرنا شروع کر دیا۔ اس کے نتیجے میں اساوارہ تو بنو سعد کے ساتھ ہو گئے اور زوطی اور سیاحہ بنو حنظلہ کے ساتھ اور کفار و مشرکین سے ان کے ساتھ جنگیں بھی کیں۔ یہ لوگ ابن عامر کے ہمراہ ”خراسان“ بھی گئے، مگر نہ تو جنگ صفین میں انھوں نے حصہ لیا، نہ ہی جنگ جمل میں شریک ہوئے۔ نیز ابن عامر کے ساتھ قبیلہ بنو اشعث کے ایک مسئلے میں بھی شریک رہے۔ اس کی وجہ سے حجاج نے ان میں سے بہت سوں کو ادھر ادھر منتشر کر دیا، مکانات منہدم کر دیے، وظیفہ کم کر دیے اور کچھ کو تو جا وطن کر دیا۔ اور ان

سے کہا کہ شرط یہ ہے کہ تم ہمارے درمیان ہونے والی جنگ میں کسی بھی فریق کا ساتھ نہیں دو گے مگر انھوں نے اپنے اوپر عائد کی جانے والی سیاسی زندگی سے کنارہ کش رہنے کی شرط کے باوجود، سیاسی زندگی میں حصہ لینا شروع کیا اور انھیں اپنی جہلی صلاحیتوں کا مظاہرہ کرنے کا بھرپور میدان بھی میسر آ گیا۔

چنانچہ علامہ بلاذری نے لکھا ہے کہ حجاج نے سندھ سے وہاں کے زوطیوں کی ایک بڑی تعداد، نیز سندھ کی بعض دوسری قوموں کو مع اہل و عیال و مویشی لاکر ”سکر“ کے نشیبی علاقے میں آباد کیا تو یہ اس نشیبی علاقے کے پورے حصے پر قابض ہو گئے اور وہاں ان کی نسلیں بھی خوب پھیلیں پھولیں۔ اسی کے ساتھ بہت سے گھوڑے غلام اور محمد بن سلیمان بن علی کے ماموں اور قبیلہ ہلہ کے غلام بھی ان کے ساتھ جا ملے۔ اس سے انھیں قزاقی اور سلطان کی حکم عدولی کا حوصلہ ہوا۔ اس سے پہلے یہ لوگ زیادہ سے زیادہ یہ کرتے کہ سلطان سے کوئی معمولی سی چیز مانگ لیتے یا کسی کشتی پر حملہ کر کے جتنا لوٹ سکتے، لوٹ لیتے تھے۔ مامون رشید کے عہد مارت میں ایک وقت ایسا بھی آیا کہ لوگ ان کے علاقے سے نہایت احتیاط کے ساتھ گزرتے تھے۔ اس قزاقی کے سبب، بصرہ سے جو کشتیاں سامان لے کر بغداد آتی تھیں وہ سب رک گئیں۔ لیکن جب معتمم باللہ خلیفہ ہوا تو اس نے خود کو ان کے لیے فارغ کر کے ”عجیف بن عنیہ“ نامی ایک خراسانی شخص کو ان سے جنگ کرنے کی ذمہ داری سونپی اور بہت سے نامی گرامی سپہ سالار اور ایک لشکر جرار اس کے ساتھ روانہ کیا۔ نیز عجیف نے اس مقصد کے لیے جتنے پیسے طلب کیے، بلا چون و چرا فراہم کئے۔ عجیف نے ان نشیبی علاقوں اور بغداد کے درمیان ہلکے پھلکے اور چھریرے بدن کے گھوڑے جا بجا تعینات کر دیے۔ اس کی وجہ سے زوطیوں کی خبریں دن میں بھی مختلف اوقات میں اور رات کے ابتدائی حصے میں بغداد پہنچ جایا کرتی تھیں۔ معتمم کے حکم پر عجیف نے بھاری سامان خورد و نوش کے ساتھ دویا میں کشتیاں داخل کر دیں۔ جب زوطی انھیں لوٹنے آئے تو سب کے سب گرفتار

کر لیے گئے، ایک بھی بچ کر نہ جاسکا اور بحیف انھیں چھوٹی چھوٹی کشتیوں میں سوار کر کے بغداد لے آیا۔ معتصم نے ان میں سے کچھ کو تو ”خانقین“ میں بسایا اور باقی کو ”عین زربہ“ اور سرحدی علاقوں میں منتشر کر دیا۔

اس تفصیل سے معلوم ہوتا ہے کہ زوطی بنو امیہ اور بنو عباس دونوں زمانوں میں اپنی ایک الگ اکائی بنانے میں کامیاب رہے۔ اسی طرح بصرہ، واسطہ اور بغداد کے درمیان نشیبی علاقوں میں انھیں اپنی سرگرمیاں جاری رکھنے کے لیے مناسب جگہ بھی مل گئی تھی۔ بصرہ اور واسطہ کا یہ درمیانی نشیبی علاقہ، بہت وسیع و عریض تھا۔ یہاں کبھی دریا نے دجلہ میں طغیانی کے سبب سیلاب آیا تھا، جس کی وجہ سے مزید وسیع ہو گیا تھا۔ مورخ ابن اثیر نے بیان کیا ہے کہ یہ لوگ بحرین میں بھی تھے اور لکھا ہے کہ زوطی اور سیاحہ بحرین کے علاقہ ”خط“ میں رہتے تھے۔ ۲۰۵ھ میں مامون رشید نے عیسیٰ بن یزید جلودی کو ان کے مقابلے کا حکم دیا۔ پھر ۲۰۶ھ میں داؤد بن ماتحور کو اس مہم کے لیے نامزد کیا۔ اس کے بعد ابن اثیر نے بھی بحیف بن عبیدہ کی ان کے ساتھ جنگ کی وہی بات لکھی ہے، جو ابھی مذکور ہوئی اور یہ کہ یہ جنگ ۲۱۹ھ میں ہوئی۔

مسعودی نے ”کتاب التنبیہ والاشراف“ میں تصریح کی ہے کہ جب خلیفہ معتصم باللہ عباسی کے عمال و گورنروں نے اس کے عہد میں ظلم و زیادتی کی تو ہندوستان کی ملاح قوم، جن کے پاس کشتیاں اور لشکر عظیم تھا، انھوں نے ساحل فارس، عمان، بصرہ اور واسطہ کے درمیانی علاقے پر قبضہ کر لیا۔ پھر زوطیوں نے نشیبی علاقوں نیز بصرہ، واسطہ اور بغداد کے تمام مقبوضہ علاقوں سے انھیں بے دخل کر دیا اور خود قزاقی اور خوہن ریزی کرنے لگے۔ یہ لوگ بہت بڑی تعداد میں تھے جو ہندوستان کی ہوش ربا گرانی کے سبب وہاں سے نقل مکانی کر کے کرمان، اہواز کے اطراف و اکناف اور فارس میں آباد اور ان پر قابض بھی ہو گئے۔ جنہ ان کی حیثیت بہت مستحکم ہو گئی اور گرفت مضبوط تو معتصم نے انھیں خانقین، جلولا، عین زربہ اور شام

کے سرحدی علاقوں میں منتشر کر دیا۔ اسی وقت سے شام میں بھینسوں کا رواج ہوا، اس سے پہلے بھینسوں کو وہاں کوئی جانتا ہی نہیں تھا۔ جب کہ ایک روایت یہ ہے کہ شام کے سرحدی اور ساحلی علاقوں میں بھینسوں کی ابتداء بصرہ، بطاخ اور طفوف میں آباد آل مہلب کی بھینسوں سے ہوئی۔ بعد میں جب یزید بن مہلب قتل کر دیا گیا تو یزید بن عبد الملک بن مروان نے بہت سے زوطیوں کو ان علاقوں میں منتقل کر دیا۔

زوطی، قدیم زمانے سے ہی ان ممالک میں موجود تھے اور ان کا بڑا اثر دوسو بخ بھی رہا اور تمام لوگوں میں یہ ممتاز بھی تھے۔ چنانچہ اصطخری نے لکھا ہے کہ جغرافیہ نویسوں نے عام طور پر، ان ممالک میں بہت سی جگہوں، مقامات اور بستیوں کے نام زوطیوں کے نام پر لکھے اور بہت سے علاقے ”زط“ کی نسبت کے ساتھ مشہور بھی ہوئے۔ (قاضی)

### ابوسعید مالکی ہندی

علامہ سہودی نے ”وفاء الوفاء“ میں روضۃ اقدس کے آداب زیارت کے ضمن میں لکھا ہے کہ برہان ابن فرحون نے علمائے مالکیہ میں سے ابوسعید ہندی کی روایت سے نقل کیا ہے۔ انھوں نے فرمایا کہ جو شخص روضۃ اقدس کے پاس ٹھہرنا چاہے تو اسے دیر تک نہ ٹھہرنا چاہیے۔ اس کے بعد حضرت عبداللہ بن عمر رضی اللہ عنہ کا سلام ذکر کیا اور فرمایا کہ یہی حضرت عمر کا طریقہ تھا۔ امام مالکؒ نے بھی دیر تک کھڑا نہ ہونے کی بابت ابن عمرؓ کی پیروی کی ہے۔ جب کہ بعض دوسرے علمائے مالکیہ نے طول قیام کو پسند کیا ہے اور یہی اکثر علمائے مالکیہ کا مسلک ہے۔

ابوسعید ہندی کے بارے میں مزید کوئی بات معلوم نہ ہو سکی۔ مذکورہ بالا عبارت سے اندازہ ہوتا ہے کہ ان کا شمار کبار علمائے مذہب مالکی میں ہوتا تھا، مسائل کی بابت جن کے اقوال نقل کیے جاتے تھے۔

## ابوسندھی

ان کا پورا نام سہیل بن ذکوان کی واسطی ہے۔

## ابو صلیح سندھی

علامہ ابن الندیم نے ”الفہرست“ میں اسلامی عہد کے بعض شعراء غیر شعرائے محدثین اور اپنے زمانے تک ان شعراء کے اشعار کی مقدار کے بیان میں ابو صلیح سندھی کا بھی ذکر کرتے ہوئے لکھا ہے کہ شعرائے ممالیک میں سے ابو صلیح سندھی بھی ہیں۔ ان کے اشعار تیس اوراق پر مشتمل ہیں۔

مقالہ رابعہ کے فن ثانی میں لکھا ہے کہ جب ہم یہ لکھتے ہیں کہ فلاں شعر، دس ورق کا ہے، تو ورق سے ہماری مراد، ورق سلیمانی ہوتی ہے، جس کے ایک صفحے پر بیس سطریں ہوتی ہیں۔ اس لیے جتنے اشعار کا میں نے تذکرہ کیا ہے وہ کم ہوں یا زیادہ انھیں اسی مقدار پر مشتمل سمجھا جائے۔ ہم نے یہ بات ازراہ تقریب لکھی ہے اور مروایام کے ساتھ ساتھ جو کچھ میں نے دیکھا ہے، اس کی بنیاد پر لکھا ہے، نہ کہ شمار کرنے کے مقصد سے۔ اس طرح ابو صلیح سندھی کے کل اشعار کی تعداد بارہ سو ہوتی ہے۔

علامہ قزوینی نے ”آثار البلاد“ میں ذکر کیا ہے کہ ابو صلیح سندھی نے درج ذیل اشعار کہے:

لقد أنکر أصحابی وما ذلک بأمثل ﴿﴾ إذا ما مدح وسهم الهند فی المقتل (۱)

”میرے احباب نے اس کی خوبیوں کا انکار کر دیا، حالانکہ تعریف کے وقت

جب کہ ہندوستانی تیر قتل میں ہو، یہ انکار اچھا نہیں۔“

(۱) قاضی صاحبؒ نے یہاں کل آٹھ اشعار ذکر کیے ہیں، مگر اختصار کے سبب راقم نے صرف پہلا شعر

لیا ہے۔ (ع. ر. ستوی)



ابو صلح سندھی، قوی شاعر تھے اور غالباً یہ دوسری صدی ہجری سے تعلق رکھتے ہیں۔ (قاضی)

### ابو عطاء سندھی کو فی

علامہ ابو الفرج اصبہانی نے ”کتاب الاغانی“ میں لکھا ہے کہ ابو عطاء سندھی کا پورا نام یہ ہے: الفح بن یسار مولیٰ بنی اسد، ومولیٰ عمرہ بن سماک بن حصین اسدی۔ نشو و نما کوفہ میں ہوئی۔ یہ مختصری ہیں عہد بنو امیہ اور عہد بنو عباس دونوں میں رہے ہیں۔ انھوں نے بنو امیہ اور بنو ہاشم کی مدح بھی کی۔ ان کے والد: یسار سندھی عجمی تھے، زبان عربی فصیح نہ بولتے تھے۔ اسی طرح خود عطاء کی زبان میں بھی لکنت شدیدہ تھی۔ علامہ موصوف نے مزید لکھا ہے کہ ابو عطاء سندھی کا شمار خلفائے بنو امیہ کے شعراء اور ان کے ثنائوں میں ہوتا ہے۔ یہ انھیں حد درجہ عزیز اور محبوب خاطر بھی تھے۔ اگرچہ خلافت عباسیہ کا بھی کچھ زمانہ انھیں ملا، مگر اس میں ان کوئی خاص اہمیت اور پوچھ نہ ہوئی، اسی وجہ سے بنو عباس کی جھوکی۔ ان کی وفات خلیفہ منصور عباسی کے آخری دور خلافت میں ہوئی۔ ابو عطاء سندھی، سب سے زیادہ برجستہ گو: حاضر جواب اور جری و بہادر تھے۔ بنو امیہ اور بنو عباس کے درمیان ہونے والی جنگ میں یہ بھی شریک تھے۔ جب انھیں آزاد کر دیا گیا تو ان کے مال و اسباب میں بہت زیادہ اضافہ ہوا، اس کے سبب ان کے سابقہ آقاؤں کو ضد اور لالچ ہوئی اور انھوں نے ان کے غلام ہونے کا دعویٰ کر دیا۔ ابو عطاء سندھی نے یہ بات اپنے بھائیوں سے بتائی تو انھوں نے کہا تم ان سے کتابت کا معاملہ کر لو۔ ان لوگوں نے چار ہزار بدل کتابت مقرر کیا۔ جسے ابو عطاء نے ادا کر دیا اور آزادی حاصل کی۔

ابن قتیبہ نے ”کتاب الشعر و الشعراء“ میں لکھا ہے کہ ابو عطاء سندھی کا نام مرزوق تھا اور یہ بنو اسد بن خزیمہ کے مولیٰ تھے۔ شعر بہت بلند کہتے تھے۔ مگر

زبان میں لکنت تھی۔ حماد نے بیان کیا کہ ایک روز میں، حماد بن عمار، حماد بن زبرقان نحوی اور بکر بن مصعب مزیٰ ساتھ بیٹھے ہوئے تھے۔ ہم نے ایک دوسرے کو دیکھا اور کہنے لگے کہ آج ہماری مجلس میں کسی طرح کی کوئی کمی نہیں ہے، کاش کہ ابو عطاء سندھی کو بھی بلا لیتے۔ چنانچہ ہم نے ابو عطاء سندھی کو بلانے کے لیے ایک آدمی کو بھیج دیا۔ پھر کہنے لگے کہ ابو عطاء سے مذاق کون کرے گا؟ یہاں تک کہ وہ کہنے لگے: حماد کہتے ہیں میں نے کہا کہ یہ کام میں کروں گا۔ اتنے میں ابو عطاء آگئے اور آتے ہی کہا ”مرہبا مرہبا ہیاک اللہ“ ہائے ہوز کے ساتھ حائے حلیٰ کی جگہ پر۔ ہم نے کہا اندر تشریف لائیے، وہ آگئے۔ ہم نے پوچھا کیا آپ نے شام کا کھانا کھالیا ہے؟ جواب دیا ہاں ”قد تاسبت“ ہم نے کہا پانی پییں گے؟ کہنے ہاں ”قد سربت“ چنانچہ پانی پیا، یہاں تک کہ گردن کی رگیں پھول گئیں۔ حماد راویہ نے کہا ابو عطاء! آپ کی نگاہ کیسی ہے؟ کہنے لگے ٹھیک ہے ”حسن“

جاہظ نے ”البيان والتبيين“ میں لکھا ہے کہ ابو عطاء نے اپنی ملاقات کو آئے ہوئے ایک شخص کی بابت جو ابو عطاء کی بیوی کو اشارہ کر رہا تھا یہ شعر کہا:

کل هينا وما سربت مرنيا ❀ ثم قم صاغرا فغير كزيم  
لا أحب النديم يوهن بالعين ❀ إذا ما خلا بعرس النديم

”مزے سے کھاؤ، تم نے رغبت سے پانی نہیں پیا پھر ذلت کے ساتھ جاؤ تم

معزز نہیں ہو۔ میں ایسے دوست سے محبت نہیں کرتا جو دوست کی بیوی کے ساتھ خلوت میں آنکھ سے اشارہ کرے۔“

جاہظ نے مزید لکھا ہے کہ ابو عطاء سندھی نے ابو معشر عبید اللہ بن عباس کندي سے کہا کہ انھوں نے تمہارے بھائی کو ہلاک اور تمہیں کافر قرار دے دیا ہے، اس کے بعد تمہارا کیا خیال ہے؟ پھر خود ہی عبید اللہ سے کہا کہ اگر جعفر زندہ ہوتا تو وہ نہ ہٹتا، مگر تم قتل کر دیے جاتے۔

شیخ محمد بن شاکر بن احمد کتبی نے ”فوات الوفيات“ میں لکھا ہے کہ فلح بن یسار ہی ابو عطاء سندھی مولیٰ بنی اسد ہیں۔ ان کی پیدائش کوفہ میں ہوئی۔ انھوں نے خلافت امیہ اور خلافت عباسیہ دونوں کا زمانہ پایا ہے۔ ان کے والد سندھی تزاو عجی تھے۔ عربی زبان صاف نہیں بولتے تھے۔ نیز ابو عطاء کی زبان میں بھی عجمیت اور لکنت تھی۔ جب یہ گفتگو کرتے، تو بات بے آسانی سمجھ میں نہ آتی تھی۔ انھوں نے سلیم بن سلیم کلبی کے متعلق چند اشعار کہے ان میں سے دو درج ذیل ہیں:

أعوزني الرواة يا سليم! ❀ وأبى أن يقيم شعري لسانی  
وغلا بالذی احجم صدری ❀ وجفانی لعجمتی ... سلطانی  
”اے سلیم! میرے پاس راوی (ناقل کلام) نہیں ہیں، میری زبان اشعار ٹھیک نہیں ادا کر پاتی۔ میرے سینے نے راز ہائے نہاں کو عیاں کر دیا، میری قوت نے لکنت کے سبب مجھ سے بے وفائی کی۔“

چنانچہ ابن سلیم کے حکم پر ابو عطاء کو ایک ترجمان دیا گیا، جس کا اس نے ”عطاء“ نام رکھا اور اپنا متنبی بنالیا۔ اس نے اس کے اشعار بیان کئے۔ اس کے بعد جب بھی ابو عطاء کسی کی شان میں مدحیہ شعر وغیرہ پڑھنا چاہتا تو اپنے ترجمان سے پڑھواتا تھا۔

کہتے ہیں کہ ابو عطاء نے ایک روز اپنے متنبی ترجمان سے کہا ”وانا منذ داوتك وقلت لبیک، مانت تصنا“ اصل میں کہنا یہ تھا ”وانك منذ ان دعوتك وقلت لبیک ما كنت تصنع“ کہ جب میں نے تمہیں آواز دی اور تم نے لبیک کہا، تو اس وقت کیا کر رہا تھا؟ ابو عطاء بنو امیہ اور بنو عباس میں ہونے والی جنگ میں بنو امیہ کی طرف سے شریک ہوا اور خوب خوب دادِ شجاعت دی۔ اس جنگ میں ابو عطاء کا متنبی ابن ہبیرہ کے ساتھ مارا گیا اور خود شکست خوردہ ہو کر بھاگ کھڑا ہوا۔ علامہ مدائنی نے بیان کیا ہے کہ ابو عطاء جنگ لڑ رہا تھا، اس کے سامنے قبیلہ بنو مرہ کا ایک شخص بنو یزید تھا، جس کے گھوڑے کی کوچیں کاٹ دی گئی تھیں۔ اس نے

ابوعطاء سے کہا تم اپنا گھوڑا مجھے دے دو میں تمہاری طرف سے بھی جنگ کروں گا اور اپنی طرف سے بھی۔ اس وقت ابو یزید اور ابوعطاء دونوں کو ہی اپنی ہلاکت کا یقین ہو چلا تھا۔ چنانچہ ابوعطاء نے اپنا گھوڑا اسے دے دیا۔ ابو یزید مری گھوڑے پر بیٹھا اور نہایت برق رفتاری کے ساتھ اپنے آپ کو بچا کر نکل بھاگا، اس پر ابوعطاء نے کہا:

لعمرك انني وابا يزيد لك الساعي الى ليع السراب  
رايت مخيلة فطمعت فيها وفي الطمع المذلة للرقاب  
لما اعياك من طلب ورزق وما اغناك عن سرق الدواب  
واشهد ان مرة حي صدق ولكن لست فيهم في النصاب

”بجدا میں اور ابو یزید چمکتے ریت کی طرف دوڑنے والے شخص کے مانند ہیں۔ مجھے برسنے والا بادل نظر آیا تو میں نے اس کی طمع کر لی جب کہ طمع اور لالچ میں گردنوں کی ذلت ہے۔ بھلا طلب و جستجو سے تمہیں کس چیز نے روکا، چوپایوں کی چوری سے تمہیں کس نے بے نیاز بنادیا۔ میں سچ کہتا ہوں کہ مرہ بلاشبہ سچا قبیلہ ہے لیکن تو ان کے معیار کا نہیں ہے۔“

علامہ مدائنی سے یہ بھی منقول ہے کہ یحییٰ بن زیاد حارثی، حماد راویہ اور مسلم بن ہبیرہ کے مابین شاعرانہ چیلنج تھا۔ مسلم کی خواہش تھی کہ حماد کو ایک ایسے شخص کی زبان میں پیش کرے جو اس کی ہجو کر رہا ہو۔ حماد راویہ کا بیان ہے کہ مسلم نے ایک روز مجھ سے یحییٰ بن زیاد حارثی کی موجودگی میں کہا کیا تم ابوعطاء سے کہتے ہو وہ (زوج) (جراہ) اور (مسجد بنی شیطان) کہہ کر دکھائے؟ میں نے کہا ہاں۔ اس پر تم نے کیا انعام رکھا؟ کہنے لگا کہ میرا اپنا خچر مع زین و لگام کے انعام ہے۔ میں نے اس سے وعدہ وفا کی پختہ قسم لے لی۔ اتنے میں ابوعطاء بھی آگیا اور ہمارے پاس بیٹھ گیا اور کہنے لگا (مرہبا بکم مرہبا بکم) ہم نے بھی اسے خوش آمدید کہا۔ شام کا کھانا پیش کیا تو اس نے انکار کر دیا اور نبیز کی فرمائش کی، چنانچہ ہم نے نبیز لا کر اسے دی،

جسے اس نے اتنا زیادہ پی لیا کہ اس کی آنکھیں سرخ ہو گئیں۔ پھر میں نے کہا:

ابن۔ لی۔ إن شئت ابا عطاء۔ ﴿﴾ یقیناً کیف علمک بالمعانی (۱)  
 ”ابو عطاء بتاؤ اگر میں یقینی علم چاہوں تو مجھے کہاں ملے گا؟ معانی کی معلومات

تمہاری کیسی ہے؟“

حماد راویہ کہتے ہیں میں نے دیکھا کہ اس کی آنکھیں اور بھی زیادہ سرخ ہو گئیں اور چہرے پر غصہ کے آثار نمایاں تھے۔ میں یہ دیکھ کر ڈر گیا اور کہا ابو عطاء! یہ تجھ سے پناہ مانگنے والی جگہ ہے اور جو کچھ مجھے ملنے والا ہے، اس کا نصف تمہارا ہوگا۔ اس نے کہا مجھ سے صحیح صحیح بتاؤ۔ میں نے اسے سارا واقعہ بتا دیا۔ تب اس نے کہا ناس ہو تیرا تو بھی بچ گیا اور تیرا انعام بھی۔ تو ہی اسے لے لے۔ خدا اس میں تمہارے لیے برکت دے، مجھے اس کی کوئی ضرورت نہیں ہے اور مسلم بن ہبیرہ کو برا بھلا کہتا چلا گیا۔

ایک مرتبہ ابو عطاء سندھی، نصر بن سیار کی خدمت میں آیا اور اس کی شان میں یہ قصیدہ پڑھا:

قالت بركة بنتی وهی عاقبة ﴿﴾ إن المقام علی الإفلاس تعذیب  
 ”میری بیٹی بریکہ نے جب کہ وہ عاقبت میں تھی کہا، فقر و افلاس کے ساتھ گزر بسر اپنے کو عذاب میں مبتلا کرنا ہے۔“

چنانچہ نصر بن سیار نے چالیس ہزار درہم اسے دیے جانے کا حکم دیا۔ ابو عطاء کی وفات ۸۰ھ کے بعد ہوئی۔

لذہ الخواطر میں تحریر ہے کہ اس نے سلیمان بن سلیم کلبی سے کہا  
 ”اعوزتہ الرواة یا ابن سلیم!“

اور مزید یہ اشعار پڑھے:

ثم أصبحت قد انتخب ركباً ﴿﴾ عند رحب الفناء والأعطان

(۱) یہاں کل آٹھ اشعار تھے، جن میں نظر انداز کر دیا گیا ہے۔ (ع. ربوتی)

فَاعْطِنِي مَا تَضِيقُ عَنْهُ رَوَاتِي ❀ بِفَصِيحٍ مِنْ صَالِحِ الْعِلْمَانِ  
 يَفْهَمُ النَّاسَ مَا أَقُولُ مِنَ الشَّعْرِ ❀ لِأَنَّ الْبَيَانَ قَدْ أَعْيَانِي  
 وَاعْتَمَدَنِي بِالشُّكْرِ يَا ابْنَ سَلِيمٍ ❀ فِي بِلَادِي وَسَائِرِ الْبِلَدَانِ  
 سَتَرِي فَيُفْهَمُ قِصَانِدَ غَرَا ❀ فَيَكُ سَبَاقَةَ بَكْلِ لِسَانِ  
 ”پھر صبح کو کشادہ سخن اور باڑ کے پاس میں نے اپنی سواری باندھ دی۔ سو تم  
 مجھے ایک نیک فصیح و بلیغ خادم کی شکل میں وہ چیز دو جس سے میرے روات عاجز  
 ہیں۔ جو لوگوں کو میرے اشعار سمجھا سکے کیوں کہ میں صاف صاف بات کہنے سے  
 عاجز ہو گیا ہوں۔ اور اے فرزند سلیم! براہ کرم میرے اس ملک اور دیگر ممالک میں  
 میرا اعتماد بحال کرو۔ عنقریب وہاں اپنے بارے میں شاندار قصیدے پاؤ گے جو ہر  
 زبان پر رواں ہوں گے۔“

چنانچہ سلیمان بن سلیم نے ایک ترجمان دیے جانے کا حکم دیا جسے اس نے  
 اپنا متغنی بنا کر اس کی نسبت سے اپنی کنیت اختیار کی۔ اس کے بعد جب بھی ابوعطاء  
 کسی کی مدح وغیرہ میں کوئی شعر کہنا چاہتا تو ترجمان کو حکم دیتا اور وہ پڑھ کر سناتا۔  
 ضحیٰ الاسلام میں احمد امین نے لکھا ہے کہ ابوعطاء سندھی دولت امویہ  
 و عباسیہ کا خضرمی شاعر ہے۔ اس کے والد سندھی نسل کے تھے، ان کی زبان بھی  
 صاف نہیں تھی۔ اس کا لڑکا مسلمانوں میں پرورش پا کر عظیم شاعر ہوا، اگرچہ اس کی  
 زبان میں بھی لکنت شملیدہ تھی، جس کے باعث اسے مجبوراً ایک بچے کو ہاتھ رکھنا  
 پڑا، تاکہ اسے خود شعر نہ پڑھنا پڑے۔

خاندان بنو عباس کے لوگ ابوعطاء سے اس وجہ سے سخت نفرت کرتے تھے کہ  
 اس نے خلفائے بنو امیہ کی شان میں بہت سے مدحیہ قصائد کہے تھے۔ لیکن جب  
 اقتدار بنو امیہ سے نکل کر خاندان بنو عباس میں آ گیا تو اس نے بھی اپنا قبیلہ بدلنا چاہا،  
 مگر بنو عباس نے اسے منظور نہ کیا، اس کی وجہ سے ان کی مذمت کرنے لگا۔ اسی قبیل

کا درج ذیل شعر ہے:

فلیت جور بنی مروان عادلنا ❀ ولیت عدل بنی العباس فی النار  
 ”بنو مروان کا ظلم بھی ہمارے حق میں انصاف ہے، کاش بنو عباس کا انصاف  
 بھی جہنم کی نذر ہو۔“

ابو تمام طائی نے ”دیوان حماسہ“ میں اس کے درج ذیل اشعار نقل کیے ہیں:  
 ذکرتک والخطی یخطر بیننا ❀ وقد نهلت منا المنقفة السمر  
 فوالله ما ادری وانی لصادق ❀ اداء عرانی من صبابک ام سحر  
 فان کان سحر افاعل بنی علی الهوی ❀ وان کان داء غیره فلیک العذر  
 ”میں نے تم کو اس وقت بھی یاد کیا جب ہمارے درمیان خطی نیزے چل رہے  
 تھے اور گندی رنگ کے سیدھے نیزوں نے ہمارا خون پیا۔ بخدا میں سچ کہتا ہوں کہ  
 مجھے یہ معلوم نہیں کہ آیا مجھے تیرے عشق کا مرض لاحق ہو گیا ہے یا میں سحر زدہ ہو گیا  
 ہوں۔ اگر سحر ہے تو مجھے محبت کے سلسلے میں معذور سمجھو اور اگر سحر کے علاوہ کوئی مرض  
 ہے تو تو معذور ہے۔“

اسی طرح ”باب الموائی“ میں بھی ابو تمام نے ابو عطاء کا وہ شاہ کا زمریہ بھی نقل  
 کیا، جو اس نے عمرو بن ہبیرہ کی وفات پر کہا تھا۔ اس کا پہلا شعر ہے: (الا ان عینا لم  
 تجلبہم واسط) عمرو بن ہبیرہ کو خلیفہ ابو جعفر منصور نے امان دینے کے بعد ”واسط“  
 میں قتل کر دیا تھا۔ جب کہ ”العقد الفرید“ میں مذکور ہے کہ ابراہیم بن ہبیرہ کو جب  
 ”واسط“ میں قتل کر دیا گیا تھا تو اس کے ماتم میں ابو عطاء سندھی نے یہ مرثیہ کہا تھا۔

ابو عطاء سندھی اور اس کے والد، دونوں قبیلہ بنو اسد بن خزیمہ کے غلام تھے۔  
 بعد میں ابو عطاء عمرو بن سماک بن حصین اسدی، یا عترة بن سماک کا غلام ہو گیا تھا۔  
 اس نے ابو عطاء کو آزاد کر دیا۔ جب شعر و سخن کے سبب ابو عطاء کی قدر و منزلت میں  
 اضافہ ہوا اور اسے جاہ و رتبہ بھی حاصل ہو گیا تو اس سے اس کے سابقہ مالک نے چار

ہزار درہم لیے، جس کی بناء پر اس نے، مذکورہ رقم ادا کرنے کے بعد مالک کی بھوکی۔ ابو عطاء کا نام فلاح یا مرزوق تھا اور اس کے والد کا نام یسار۔ جب کہ ابو عطاء کنیت اس نے اپنے متبنی بنائے ہوئے ترجمان کی نسبت سے اختیاری کی۔ ابو عطاء پر جوش اور شجاعت انگیز نہایت باکمال شاعر تھا۔ کتاب الاغانی وغیرہ میں اس کے حالات بہت شرح و وسط کے ساتھ مذکور ہیں۔ ابو عطاء کی وفات ۱۶۸ھ میں ہوئی۔ علامہ کتبی نے ”فوات الوفيات“ میں تحریر کیا ہے کہ ابو عطاء کا انتقال ۱۸۰ھ کے بعد ہوا۔

ابو عبد اللہ دیلمی، قاری شام

مشہور زہد اور تارک الدنیا المقری ابو عبد اللہ محمد بن عبد اللہ دیلمی۔

ابو العباس سندھی بغدادی

ان کا نام فضل بن خثیمہ قطعی سندھی ہے۔

ابو علاء ہندی بغدادی

شیخ ابو علاء ہندی بغدادی کو مقری ابو بکر محمد بن حسن مرزوقی سے سماع حاصل ہے۔ علامہ حموی نے ”مرزوقہ“ کے بارے میں لکھا ہے کہ یہ بغداد سے آگے دریائے دجلہ کے ساحل پر ایک بستی ہے۔ اس کے اور بغداد کے درمیان تین فرسخ کی مسافت ہے۔ اسی بستی کی جانب نسبت کرتے ہوئے شیخ ابو بکر محمد بن حسن کو مرزوقی کہا جاتا ہے۔ انہوں نے ابو جعفر ابو الحسن بن نقورہ، ابو الغنائم اور ابو الحسن بن مہدی سے حدیث کی روایت کی ہے۔ یہ ثقہ اور صالح ہیں۔ ان سے خفاف بن ناصر، ابو عسا کر اور ابو علاء ہندی نے سماع حدیث کیا ہے۔

ابو علاء ہندی کے متعلق اس سے زیادہ کچھ معلوم نہ ہو سکا۔ لگتا ہے کہ یہ حافظ ابن حسا کر متوفی ۵۷۱ھ کے ہم عصر تھے۔ ان کے شیخ ابو بکر مرزوقی کی وفات شروع محرم ۵۷۲ھ میں ہوئی۔ اس لحاظ سے ابو علاء ہندی چھٹی صدی ہجری سے تعلق رکھنے



## ابوعلیٰ سندھی بغدادی

شیخ یوسف بن اسماعیل مہمانی نے اپنی کتاب ”جامع کرامات الاولیاء“ میں ابوعلیٰ سندھی کے تذکرے میں لکھا ہے کہ ابونصر سراج نے ابویزید کی روایت سے یہ واقعہ نقل کیا کہ ایک بار ابوعلیٰ سندھی جو میرے استاد بھی ہیں، میرے پاس آئے اور ان کے ہاتھ میں چمڑے کی ایک تھیلی تھی۔ انھوں نے جب اسے زمین پر ڈالا تو اس میں ہیرے جواہرات بھرے ہوئے تھے۔ میں نے ان سے عرض کیا یہ آپ کو کہاں ملے؟ فرمایا یہاں راستے میں ایک وادی سے گزر رہا تھا۔ میں نے دیکھا کہ چراغ کی طرح یہ تھیلی روشن ہے۔ چنانچہ اسے اٹھالیا۔ اس پر میں نے دریافت کیا آپ اس وادی میں کس وقت داخل ہوئے تھے؟ فرمایا سابقہ حال ووجد کے انقطاع کے وقت۔ قیسری نے لکھا ہے ”النزہۃ“ میں مذکور ہے کہ شیخ کبیر ابوعلیٰ سندھی ار باب حقیقت میں سے تھے اور یہ کہ ابویزید طیفی ز بن عیسیٰ متوفی ۲۶۱ھ نے ان کی صحبت اختیار کی۔ ابویزید کا بیان ہے کہ میں انھیں قرآن کی سورت کی تلقین کرتا، جس سے فرض نماز صحیح پڑھ سکیں اور یہ مجھے تو حید خداوندی اور حقائق کی تلقین کیا کرتے تھے۔ ابویزید ہی سے منقول ہے کہ ایک بار میرے پاس ابوعلیٰ سندھی آئے۔ ان کے ساتھ چمڑے کی ایک تھیلی تھی۔ اسے انھوں نے میرے سامنے زمین پر ڈال دیا، تو کیا دیکھتا ہوں کہ رنگ برنگے ہیرے جواہرات بھرے پڑے ہیں۔ میں نے ان سے معلوم کیا کہ آپ کو یہ کہاں سے ملے؟ کہنے لگے یہاں ایک وادی ملی، جس میں یہ چراغ کی مانند چمک رہے تھے، چنانچہ میں نے اٹھالیا۔ میں نے عرض کیا وادی میں آنے کا وقت کیسا تھا؟ فرمایا حال سے انقطاع کا وقت تھا۔ پھر پورا واقعہ ذکر کیا۔ اس کا مطلب یہ ہے کہ ان کے انقطاع خال کے وقت انھیں ان جواہرات

میں مشغول کر دیا گیا ہے۔ ابو یزید کا مزید کہنا ہے کہ مجھ سے ابوعلی سندھی نے فرمایا کہ پہلے میں اس حال میں تھا، جس میں مجھے رہنا چاہیے تھا، پھر اس کے بدلے دوسرے حال میں چلا گیا۔ اس کا مفہوم یہ ہے کہ بندہ اپنے افعال پر نظر ڈالتا ہے اور ان افعال کو اپنی جانب منسوب کرتا ہے۔ لیکن اس کے دل پر معرفت الہی کے انوار غالب آ جاتے ہیں تو ایسا محسوس ہوتا ہے کہ ہر چیز اللہ تعالیٰ سے ہی قائم ہے، اسی کو معلوم ہے اور اسی کی جانب لوٹ کر جا رہی ہے۔ ابو نصر عبد اللہ بن سراج طوسی نے ابوعلی سندھی کا تذکرہ اپنی کتاب ”اللمع“ میں کیا ہے۔

ان کے متعلق ”تحفة الکرام“ میں تحریر ہے کہ ابو یزید بسطامی کے اساتذہ سے نقل کرتے ہوئے ”شرح شطحیات“ کے حوالے سے ”نفعات“ میں مذکور ہے کہ ابو یزید نے بیان کیا کہ میں نے ابوعلی سندھی سے علم فنا اور علم توحید حاصل کیا اور انھوں نے مجھ سے سورہ فاتحہ اور سورہ اخلاص پڑھی۔

شیخ ابوعلی سندھی بغدادی کا تعلق تیسری صدی ہجری سے تھا۔ (قاضی)

### ابوالفوارس صابوئی سندھی مصری

ان کا نام احمد بن محمد بن حسین بن سندھی ہے اور لقب مسند یا مصر۔

### ابوالفرج سندھی کوئی

ابوجعفر طوسی نے ”الفہرست“ باب الکنیٰ میں لکھا ہے کہ ابوالفرج سندھی کی ایک کتاب ہے۔ یہ بات ہمیں تلکمری ابوہام عن حمید عن قاسم بن اسماعیل عن احمد بن رباح کے حوالے سے ایک جماعت نے بتائی۔ احمد بن رباح نے براہ راست ابوالفرج سے یہ بات نقل کی۔ ملاحظہ ہو معجم المصنفین تذکرہ ابان بن محمد سندھی کوئی۔

### حاکم طوران: ابوالقاسم سندھی بصری

ان کا تذکرہ مؤرخ ابن حوقل نے کیا ہے اور ”طوران“ کی بابت تصریح کی ہے کہ

یہاں کا حکمران، ابوالقاسم نامی ایک بصری شخص ہے، یہی وہاں کا حاکم بھی ہے، قاضی بھی اور سپہ سالار عسا کر بھی۔ اس کے باوجود اسے تین اور دس میں تمیز کرنا نہیں آتا۔

ان کا تعلق چوتھی صدی ہجری سے تھا۔ بہ ظاہر ایسا معلوم ہوتا ہے کہ ان کی پیدائش اور نشوونما سندھ میں ہوئی تھی۔ (قاضی)

### ابو محمد ہندی بغدادی

ابو محمد ہندی بغدادی نے امام فرج سے روایت حدیث کی اور خود ابو محمد سے علی بن محمد مدائنی نے روایت کی۔

علامہ بلاذری نے ”فتوح البلدان“ میں لکھا ہے کہ مجھ سے علی بن محمد المدائنی نے یہ روایت، امام فرج، ابو محمد ہندی کے حوالے سے بیان کیا کہ جب راجہ داہر مارا گیا تو سندھ پر محمد بن قاسم کا غلبہ ہوا۔

علاوہ ازیں کوئی اور بات ان کے متعلق معلوم نہ ہو سکی۔ یہ تیسری صدی ہجری سے تعلق رکھتے ہیں۔ (قاضی)

### ابو محمد دیہلی بغدادی

خطیب بغدادی نے ”تاریخ بغداد“ میں احمد بن حسین ابو محمد جریری متوفی ۳۱۱ھ کے تذکرے میں۔ ان کا شمار کبار صوفیہ میں ہوتا تھا اور جنید بن محمد بغدادی بھی ان کا بے حد احترام کرتے تھے۔ لکھا ہے کہ ابو عبد الرحمن کا کہنا ہے کہ میں نے ابوسعید بن ابیہاتم سے سنا وہ کہہ رہے تھے کہ ابو محمد دیہلی نے بتایا کہ وفات سے کچھ پہلے ہم نے حضرت جنید بغدادی سے دریافت کیا کہ سلوک و احسان کے سلسلے میں آپ کے بعد ہم کس کے پاس بیٹھیں؟ فرمایا ابو محمد جریری کے۔

ابو محمد دیہلی، حضرت جنید بغدادی کے اجل خلفاء میں سے تھے اور تیسری صدی ہجری سے تعلق رکھتے تھے۔ (قاضی)

## ابو معشر سندھی

علامہ دولابی نے ”کتاب الکنى والاسماء“ میں ان کی بابت صرف اتنا لکھا ہے: ابو معشر سندھی مولیٰ ابن ہاشم۔

## ابو قبیل ہندی

کشف الظنون میں تحریر ہے کہ ”کتاب التوہم فی الأمراض والعلل“ ابو قبیل ہندی کی ہے۔

## ابو ہندی

امام رازی نے ”کتاب الجرح والتعديل“ میں ان کے بارے میں لکھا ہے کہ ابو ہندی نے حضرت انس رضی اللہ عنہ سے روایت کی ہے اور ان سے ابو عاصم نبیل نے اور لکھا ہے کہ یہ بات میں نے خود اپنے والد سے سنی ہے۔  
امام ذہبی نے ”میزان الاعتدال“ میں لکھا ہے کہ ابو ہندی نے حضرت انس بن مالک سے حدیث ”الطیر“ کی روایت کی ہے اور ان سے ابو القاسم نے۔ یہ غیر معروف ہیں۔

## ابو الہندی ثانی

امام ابو حاتم رازی ان کی بابت لکھتے ہیں کہ ابو الہندی نے ابو طلحہ سے سماع کیا ہے اور ان سے معمر نے اور یہ کہ یہ بات میں نے اپنے والد سے سنی ہے۔  
امام ذہبی نے لکھا ہے کہ ابو الہندی یہ دوسرے ہیں، انہوں نے ابو طلحہ سے اور ان سے معمر بن سلیمان نے روایت حدیث کی ہے۔ مگر غیر معروف ہیں۔

## ابو ہندی کوفی، شاعر

ابن فضل اللہ عمری نے ”مسالك الابصار فی ممالك الامصار“ کے اندر

بجستان کی شراب کی دوکان کے بیان میں لکھا ہے کہ جب ابو ہندی کو ”بجستان“ بھیج دیا گیا تو وہ شراب کی دوکان پر ہی رہتا اور اپنے ایک ہم نشین کے ساتھ شراب پیا کرتا۔ ایک روز دونوں نے اتنی زیادہ شراب پی لی کہ بے ہوش ہو گئے اور نیند آ گئی۔ جب صبح کی ہوا چلی تو ابو ہندی کی آنکھ کھلی۔ دیکھا شراب کا مٹکا گر پڑا ہوا ہے اور اس میں تھوڑی سی شراب بچ رہی ہے۔ چنانچہ مٹکے کو سیدھا کر کے گلاس میں شراب انڈیلی اور اپنے ہم نشین کے پاس آ کر اسے ادھر ادھر سے حرکت دی اور چند اشعار کہے۔ (۱)

حیرہ کے ایک شراب خانے کے تذکرے میں لکھا ہے کہ عون، خوش طبع، خوش نوش اور خوش پوشاک تھا۔ کوفہ کے نو جوان اسی کی دوکان پر شراب پیتے اور اس کے مقابلے میں کسی دوسرے کو ترجیح نہیں دیتے تھے۔ ایک رات، ابو ہندی شاعر نے بھی اس کے یہاں شراب پی۔ تا آں کہ صبح صادق ہو گئی اور مرغ نے بانگ دینی شروع کر دی۔ وہ یوم شک تھا۔ جب ابو ہندی سے کہا گیا کہ یہ رمضان کا دن ہے تو اس نے جواب میں یہ شعر پڑھا:

شربت الخمر فی رمضان حتی \* رأیت البدر للشعری۔ شربکا

فقال اخی : الديوک منادیات \* فقلت له: وما یدری الدیوکا (۲)

”میں نے ماہ رمضان میں اتنی شراب پی لی کہ بدر منیر شعری ستارہ کا ہم بدلہ نظر

آیا۔ میرے بھائی نے کہا کہ مرغ اعلان کر رہے ہیں، میں نے اس سے کہا مرغوں

کو کیا خبر ہے۔“

ابو ہندی، ممتاز اور معروف و مشہور شاعر تھا۔ اس نے اپنے وطن اور اپنی عادات و اطوار کی بابت ان اشعار کی مدد سے خود ہی بتا دیا۔ یہ متقدمین شعراء میں سے ہے۔ (قاضی)

(۱) یہاں پانچ اشعار درج تھے جن میں تجربہ میں نظر انداز کر دیا گیا ہے۔ (ع۔ بھٹوی)

(۲) یہاں کل پانچ اشعار حضرت قاضی صاحبؒ کے نقل کیے تھے۔ بندے نے صرف دو شعر ذکر کرنے پر اکتفاء کیا ہے۔ (ع۔ بھٹوی)

## ابوموسیٰ دیبلی بغدادی

علامہ ابن الجوزیؒ نے ”صفة الصفوة“ کے اندر مشہور و معروف زاہد و عابد حضرت ابو یزید بسطامیؒ کے حالات میں ایک حدیث نقل کی ہے جو مع سند و متن درج ہے:

”أخبرنا محمد بن أبي منصور، قال أخبرنا المبارك بن عبد الجبار، قال أنا محمد بن علي الصوري، قال حدثنا أحمد بن الحسن المالكي، قال: نا علي بن جعفر البغدادي قال: قال أبو موسى الديبلي ابن أخت أبي يزيد البسطامي، أنانا أبو يزيد البسطامي، يعني طيفور بن عيسى، قال: أنانا محمد بن منصور الطوسي، قال: أخبرنا سفيان بن عيينة عن محمد بن سوقة عن نافع بن جبیر عن أم سلمة قالت:

”ذكر رسول الله ﷺ الجيش الذي يخسف بهم، فقال أم سلمة: لعل فيهم المكرة، قال: إنهم يبعثون علي نياتهم“  
 ”اللہ کے رسول صلی اللہ علیہ وسلم نے اس لشکر کا تذکرہ فرمایا، جسے زمین میں دھنسا دیا جائے گا۔ اس پر حضرت ام سلمہ رضی اللہ عنہا نے عرض کیا۔ شاید وہ لوگ مکار و ریاکار ہوں گے؟ تو آپ صلی اللہ علیہ وسلم نے فرمایا: انھیں ان کی نیتوں کے اعتبار سے دوبارہ زندہ کیا جائے گا۔“

علامہ ابن الجوزیؒ نے اپنی اسی کتاب میں ابوموسیٰ دیبلی کے حوالے سے شیخ ابو یزید بسطامیؒ کے متعدد اقوال ذکر کئے ہیں، جو درج ذیل ہیں:

۱- ابوموسیٰ دیبلی کا بیان ہے کہ میں نے حضرت ابو یزید کو فرماتے ہوئے سنا کہ سارے لوگ حساب و کتاب سے بچ رہے اور بھاگ رہے ہوں گے۔ مگر میں اللہ تعالیٰ سے عرض کروں گا کہ میرا حساب لے۔ جب ان سے دریافت کیا گیا ایسا کیوں؟

تو فرمایا شاید اللہ تعالیٰ اس دوران ”عبدی“ اپنا بندہ کہہ کر مجھے مخاطب فرمائیں اور اس پر میں ”لبیک“ کہوں۔ اللہ رب العزت کا مجھے ”عبدی“ کہنا میرے نزدیک دنیا و مافیہا سے کہیں زیادہ اچھا ہے۔ اس کے بعد اللہ تعالیٰ کی جو مرضی ہو فیصلہ کریں۔

۲- ابو موسیٰ دیبلی کا بیان ہے کہ میں نے ایک شخص کو سنا کہ وہ حضرت ابو یزید سے عرض کر رہا تھا کہ آپ مجھے کوئی ایسا عمل بتادیں، جس کے باعث مجھے اللہ کا تقرب حاصل ہو جائے۔ فرمایا اولیاء اللہ سے محبت کرو تا کہ وہ تم سے محبت کریں۔ اس لیے کہ اللہ رب العزت اولیاء کے قلوب پر نظر ڈالتا ہے، ممکن ہے کہ اپنے ولی کے قلب میں اسے تمہارا نام ملے اور اس پر تمہاری مغفرت فرما دے۔

۳- کہتے ہیں کہ میں نے حضرت ابو یزید سے سنا کہ میرا قلب آسمان پر لے جایا گیا۔ جہاں طواف اور گھومنے پھرنے کے بعد واپس آیا۔ اس پر میں نے دریافت کیا اپنے ساتھ آپ کیا لے کر آئے؟ فرمایا محبت اور رضائے الہی۔

۴- وہی حضرت ابو یزید بسطامی کے حوالے سے بیان کرتے ہیں کہ انھوں نے فرمایا جب میں نے دیکھا کہ دنیا میں تو لوگ نکاح، کھانے اور پینے سے لذت اندوز ہو رہے ہیں اور آخرت میں منکوح اور ملذوذ سے لطف اندوز ہوں گے تو میں نے دنیا میں تو اپنی لذت کا سامان، ذکر خدا کو اور آخرت میں اللہ کی طرف دیکھنے کو بنالیا۔ (۱)

ابو موسیٰ دیبلی بغدادی، حضرت شیخ ابو یزید بسطامی متوفی ۲۶۱ھ کے خواہر زادہ اور تیسری صدی ہجری کی ممتاز شخصیات میں سے تھے۔ مگر مجھے ان کے مزید حالات معلوم نہ ہو سکے۔ (قاضی)



(۱) چند اور اقوال بھی حضرت قاضی صاحبؒ نے نقل کئے تھے، مگر اختصار کے پیش نظر احقر نے حذف کر دیے۔ (ع. ر. بستوی)

## باب الالباء

ابن الاعرابی سندھی کو فی لغوی

ان کا نام محمد بن زیاد ہے۔ کنیت ابو عبد اللہ، ابن الاعرابی سے مشہور ہیں۔ ممتاز لغت داں گزرے ہیں۔

ابن ابوقطعان دیلمی

ان کا نام ابوالقاسم شعیب بن محمد دیلمی ہے۔

ابن حامد دیلمی

ان کا اسم گرامی حسن بن حامد بن حسن دیلمی ہے۔

ابن دھن ہندی بغدادی

ابن ندیم نے ”الفہرست“ میں لکھا ہے کہ ابن دھن شفاخانہ، ترجمہ کتب کا نگران تھا۔ اس نے ایک کتاب کا ہندوستانی زبان سے، عربی زبان میں ترجمہ کیا تھا۔ ایک دوسری جگہ لکھا ہے کہ ”استانکرالجامع“ نامی کتاب، ابن دھن کی تشریح ہے۔ اسی طرح ”سند ستاق“ بمعنی (صفوة النجع) بھی شفاخانہ براہمہ کے نگران ابن دھن کی تفسیر ہے۔

ایسا لگتا ہے کہ معروف طبیب ابن دھن ہندی دوسری صدی ہجری سے تعلق

رکھتا ہے۔ (قاضی)



## ابن السندی بغدادی


ان کا پورا نام یہ ہے: ابو بکر احمد بن قاسم بن یحییٰ البیع۔ ابن السندی سے مشہور ہیں۔









## ابن قمانس ہندی

مشہور و معروف ہندوستانی طبیب ”شانا ق“ ہی ابن قمانس کے نام سے جانا جاتا تھا۔

## ابن الہندی

ان کا نام احمد بن سعید مالکی ہمدانی ہے۔





مکتبہ الحق  
 ماڈرن ڈیری جویشوری ممبئی ۱۲

310/-